
געדרוקט לויס דער אויסגאבע פון 1937 


1979 361 ׳ 1 8 1 111 1 ) 1111:6 * 1 ? 


דפוס ״להב״ בע״מ, תל־אביב, טל י 336564 



אזזרו צײסלױ דער ארנױוערסאלסטער ײדישער שרײבער 

דיכטער, דראמאטורג, דענקער/ עסײיסט, פארשער און פאר־ 
טייטשער אהרן עײטלין איז, אין זײן פילפארביקײט, אײגנארטיק אװ 
א יחיד־במינו. קײגער האט אין דער יידישער אדער העברעישער 
ליטעראטור, אױףו אזוי פיל געביטן, אױףז אזוי פיל טעמעס, אזױ 
פיל געשאפן, און אוודאי נישט מיט אזוי פיל טאלאנט. זײן פארנעם 
איז, װי זײן װיזיע, אטעם־פארבאפנדיק. 

גמרא און פילאסאפיע, בײראן און פראנק, פאראפסיבאלאגיע 
און קארטשאק: זײן אויג האט גענישטערט די טיפסטע סודות פון 
דער נשמה, געזוכט געטלעכקײט אויח דער ערד און דעם תהום 
אויפן הימל ; און זיין פעדער האט, אין ליד און אין מחשבה, זײ 
אויסגעזונגען און אױסגעפארעמט. 

ס׳איז ממש נישטא קײן געביט וװ ער האט נישט געפדװוט 
עפעס אויפטון, עפעס אנטהילן. 

אהרן צײטלין איז אן שום ספק דער אונױוערסאלסטער יידישער 
שריפטשטעלער אין דער געשיבטע פון אונדזערע צווײ ליטערא־ 
טורן: ער האט זײ בײדע באלויכטן און דערהויבן. 

נעמט, למשל, דעם ראמאן ״ברענענדיקע ערד״ װאס איר האלט 
איצט אין האנט. 

אײגנטלער איז ער באזירט אויח א היסטארישער געשעעניש, 
אבער ער איז מער װי א ביאגראפישע שילדערונג פון א דראמא־ 
טישער תקופה און פון די העלדן װאס האבן זי באאיינפלוסט, — 

ער איז א מין סך־הבל פון מחברס אינערלעכע זובענישן און 
געראנגלען. 

אהרן צײטלין איז ׳ װי שטענדיק. געטריי צו זײן שיטה־ קײנע 
פון זײנע שאפונגען זענען נישט באגרענעצט צו אײן זשאנער, צו 
אײן טעמאטיק. ער ברענגט צוזאמען וויסן און קוגסט ׳ אינספיראציע 
און פאקטן, לאגיק און קבלה. 

ער באפרײט די פאנטאזיע פון לײענער, אנשטאט זי צו 
צוימען. 

* 

אין ״ברענענדיקע ערד״ שילדערט דער מחבר די בארימטע 
״נילי״־גרופע וואס האט בשעת דער ערשטער װעלט־מלחמה זיר 
אפגעגעבן מיט שפיאנאזש און געהאלפן די ענגלענדער פאר־ 
טרײבן די טערקישע מאבט פון ארץ־ישראל. 

די גרונדפאקטן און טײל העלדן זענען (אונטער פארשי־ 

דענע נעמען, נאטירלער) אויטענטיש. אבער, װי דער אויטאר אלײן 
שטרײכט אונטער : אין זיין בוך ״װערט דאס פאקטישע נישט נאר 
סוביעקטױו באלויכטן, נאר אויר באוװםטזיניק געענדערט, איבער־ 
געפורעמט, געדיכט אדורכגעמישט מיט פיקציע״. אזוי ארום װערט 
די געשיכטע פון די אמתע יידישע שפיאנען ״נישט מער װי אן 
אויסגאנגפונקט, א קאנװע פאר אײגענע מאטױון״. די געשיכטלעכע 
װירקלעבקײט איז דא בארײכערט פון מחברס קינסטלערישע 

װירקלעכקײט. 

דער רעזולטאט : מ׳פארטשייט בעסער וואס ס׳האט באוװיגן 
ױנגע יידישע העלדן זיר מוסר־נפש צו זיין און װערן ענגלישע 
שפיאנען. 

ציוניזם, פאטריאטיזם, נאציאנאליזם — רופט עס וױ איר ווילט. 

די טרײבקראפט איז געװען א פאליטישע. אבער בײ אהרן צײטלין 
איז אפילו פאליטיק פארבונדן מיט מיסטישע דערשיינונגעז• 
ס׳שװימען ארויף געשטאלטן פון א מאל, פסוקים פון א מאל : 

דעם אויטארס כוח־הדמױן איז מעכטיקער װי די געזעצן פון 
צײט. 

* 

די אגריקולטור־סטאנציע אין עתלית, די פ&רמערס אין חדרה 
און זכרון־יעקב די נוטרים, די שומרים, די טערקישע רדיפות, די 
ענגלישע הבטחות, די יידישע העלדישקײט פון א שרה אראנסאן 
(װאס איז באגאנגען זעלבסטמארד). די אװאנטורעס פון א ױסף 
לישאנסקי (װעמען די טערקן• האבן געהאנגען אין דמשק) — די 
געשיכטע איז איבערגעגעבן אין דאזיקן ראמאן מיט אלע אײנצל־ 
הײטן... און נאר מער. 

פאר װאס װיל א טערקישער ריכטער ראטעװען א יידישן 
העלדי װייל ער איז א ״דאנמעה״... ״שבתי־צבי האט מײנע 
אבות געפירט קײן ירושלים, געװאלט ברענגען די גאולה...״ פאר 
װאס האט אן אראביש מיידל רחמנות אויף א צװײטן העלד? װייל 
איר פאטער, א מידבר־ייה האט פאר זיין טויט איר אנגעפאר־ 
טרויט א סוד: ער איז ״דער לעצטער פון א קלײנעם יידן־שטאם, 
װאס האט דורות אויף דורות געלעבט אין מידבר״. 

אדער גאר די סצענע מיט די ״געשאכטענע טויבן״, ווײל די 
טערקן האבן געכאפט א טויב־אגעגט און אזוי ארום אנטדעקט די 
״נילי״־גרופע, האט אײגער פון די חברה, דארדאנסקי, באשלאסן 
אלע טויבן אומצוברענגען: ״זײ װעלן זיך שוין נישט שמדן, די 
טויבן. זײ וועלן שויו קײן טערקישע נישט װערן, אין טערקישע 
הענט נישט אריינפאלן — זײ וועלן בלייבן יידישע... ווי אזױ 
יידישעי געשאכטענערהײט...״ האט ער פארזאמלט אלע טויבן און 
פאר זײ א רעדע געהאלטן. איז די רעדע א שאפונג פאר זיר אלײן. 

אדער די װיזיע פון א קאזאק: ער זעט או אלטן ייד מיט 
א שנײװײסער בארד, א הרוג, װאס זאגט אים: ״איר װעל מיר 
לאזן איבער די פראנטן. איר װעל גײן איבער די שטאבן. וװ איר 
װעל זיר װייזן, װעט אנפאלן א שרעק אויח אי-יר און איר װעט 
אראפלאזן די הענט און װארפן די ביקסן. איר וועט זאגן: דער 
ווײסער רב גײט!״ 

בכלל: פאראן אױסטערלישע געשטאלסן װאס נאר אן אהרן 
־צײטלין קען אױסחלומען פאר א כמעט־היםטארישן ראמאן: 
א פאלשער משיח מיט א עילינדער וואס בעט בײ דורכגײערס געלט 
פאר שבת־ליכט... א נישט־דאיקער קרבן װאס שמועסט מיט 
דזשעמאל־פאשא וועגן די ארמענער וואס דער טערקישער גענע־ 
ראל האט אומגעבראכט... 

אלצדינג װערט געשילדערט און געמאלן מיט חן און שמײכל, 

א געמיש פון ליריזם און רעאליזם, בקיצור: מ׳פילט דעם מחברס 
אויסערגעווײנלעכן טאלאנט אין יעדער שורה, אין יעדן עפיזאד. 

* 

איז גוט וואס דער דאזיקער ראמאן דערשײנט. מ׳דארףו צײט־ 

לינס אלע כתבים ארויםגעבן אדער װידערארױסגעבן — און 
כתבים האט ער איבערגעלאזט א סך. 

וואס איז מכוח איבערזעצן זײ אויוי אנדערע שפראכן 1 פאר 
װאס שאפט מען נישט קײן פאנד װאס זאל אזא פראיעקט דורכ־ 
פירןי ס׳איז וויכטיק, פוןי אלע שטאנדפונקטן, אז צײטלינס שטים 
זאל דערגײן צו וואס מער לײענערס, אין וואס מער לענדער. וואס 
ער האט געהאט צו זאגן איז נוגע מער ווי אײן קרייז, מער װי 
אײן דור. 

אליעזר װיזעל 

דאס ערשטע קאפיטל 


די פרוי ביים פענצטער 

לאה טאלעדאנא, א ױנגע, עלעגאנטע דאמע מיט א הױך פריזירטן קאם 
אויף אומרױק באװעגלעכע אקסלען און אן אליװ־טונקל געזיכט, פון װעלכן 
די אויגן האבן אפערגעלויכטן װי ציטערנדיקע אײלפלעמלעך, איז געשטאנען 
בי_ים פענצטער פון איר מאנס פאלאץ אין קאנסטאנטינאפאל און האט צע־ 
טראגן אראפגעקוקט אויף די מארשירגדיקע זעלנערס, וואס ענװער פאשא, 
דער טערקישער קריגס־מיניסטער, האט געשיקט אויפן מיזרח־פראנט. 

איר האלדז, א הויכער, א בײגיק־שלאנקער, װאס האט דערמאנט די 
ליניעס פון א זעלטענעם פידל, האט זיך אויםגעצויגן דורכן פענצטער אזוי 
װי ער װאלט זיך געװאלט ארויסלאזן אויף דער גאס און מיטמארשירן. 

גרינע אטאמאנישע פענער, װילדע זעלנערישע לידער, קאזארמעדיקע 
״האך״־געשרײען פון די דײטשישע אפיצירן, װאם זענען געקומען צו הילף 
דער פארבינדעטער טערקגי, און הויך איבער דעם גאנצן אומגעלומפערטן 
ליארעם — א פרײלעכע רויטע זון, װי א רויטער באלאן, װאם דער ים־ 
װינט האט אויפגעבלאזן. 

א ױם־טובדיקײט האט געשטראמט פון הימל אראפ, װי אויף צו להכעים 
דעם אומרולקן הארץ און װי א חוזק איבער די בלוטיקע װילדקײטן פון 
דער ערד. עס איז געװען מלחמה־צייט, װעלט־מלחמה־צייט, און די זעלנערס 
זענען געגאנגען פון אנאטאליע אהין, אין יענער טײל פון טערקײ וװ לאה 
טאלעדאנא, די פרוי פון דעם רי_יכן ספרדישן ייד, איז געבוירן געװארן בײ 
איר פאטער געצל, דעם קאלאניסט פון זכרון־יעקב. 

זי זעט איר הײם — די קאלאניע אויפן בארג, װאס הענגט װי אן אדלער־ 

נעםט איבער טאלן, זעט דעם בלויען פאם ים, װאס ציט זיך קעגן איבער און 
בישופט דאס אויג װי אן אײביקער אנזאג אויף עפעס, זעט די פעלדזן פון די 
אפרים־בערג, און אויפן װעג צװישן דער קאלאניע און דעם ים—די שטיל־ 
דערפלדיקע שפיה און דאם קלײנע פארװארלאזטע עתלית מיט דעם בנין פון 

אהרן צ י י ט ל י ן 


דער לאנדװירטשאפטלעכער פרװו־סטאנציע, װאס װערט אנגעפירט דורך 
דעם ברודער אירן, דעם אגראנאם... און װייטער זעט זי שוין בלויז ים ׳ ים 
און ים, און פון דעם ים ארויס, װי א שטיק געזאנג, װאקסט אוים שלום... 
דער ים און שלום דערמאנען זיך איר תמיד גלייכצײטיק. 

צי קלערט ער נאך א מאל פון איר, שלום פון חדרה, איר ברודער 
גבריאלס נאענטסטער תלמיד י האט ער נאך אלץ דעם שטאלצן קאפ האר און 
די אויגן, װאס זעען אויס װי פי״יערצונגען פון אן אראבישן פאסטעכם 
שייטער אויפן פעלד ביי נאכט — פי״יערצונגען אויפן װיגט ? 

אונטן פלאטערט אויף דער זון דער גרינער פענערװאלד, און די זעלנערס 
מארשירן, מארשירן. און דאס אלץ גײט אהין, ארץ־ישראל־צו, אהין, וװ דער 
ים איז און שלום, און זי, לאה טאלעדאנא, זיצט דא, אין מאנס הויז, היט אים, 
דעם מאן אירן, דאס טייער געשיר מיט די שפיגלען און טעפעכער און זעל־ 
טענע לױלקע־טרײבלעך, די גאנצע פארשטויבטע אריענטאלישע פראכט, 
װאס איז אזוי שרײענדיק־פארביק און צו גלייד מעלאנכאליש, װי די זון, װען 
זי גײט אונטער אויפן באספאר. 

װילד־הײלנדיקע, ארויסגעשלעפט פון װי.יטע אײנגעפאלעגע דערפער, 

װי חױת פון די נארעס ארויס, גײען די זעלנערס צו טויט און מארד אויף 
דזשעמאל־פאשאס באפעל און לויט די סטראטעגישע פלענער פון גערמא־ 
נישע ױנקערס, פון א פאן־בעק־פאשא פון א פאן־קרעס. שוײיענדיק און 
ליאערעמענדיק, װי זײ װאלטן נישט אין שלאכט געגאנגען, נאר אויסגערופן 
סחורות אויף די ענגע שטײנערנע געסלעך פון אן אריענטאלישן באזאר, — 
אזוי ציען זײ צום קריג קעגן די ענגלענדער, װערן אריבערגעװארפן אויפן 
עגיפטישן פראנט און צעשפרײטן זיך דערװײל איבער דעם קלײנעם פאלעס־ 
טינע װי א װאלד־שרפה. װי א הײשעריק עסן זיך איין אט די הארדעס אין 
דעם ױנגן לי״יב פון דעם ױדישן יישוב און פארצערן אלץ אויפן װעג מיט דער 
זשעדנעקײט פון פוקסן, װאס האבן זיך ארײנגעכאפט בײ נאכט אין א װײנ־ 
גארטן. 

דזשעמאל־פאשא, דער הויפט־קאמאנדיר, דער ממונה אויף דערפערטער 
דיװיזיע, זיצט אין ירושלים און קלערט אויס גזירות, זעט אין יעדן ייד א 
פריינד פון דער קאאליציע און א שונא פון טערקיי — און יידן, פארלוירן 

ברענענדיקע ערד 


אין דעם פלוצלינגדיקן שטורעם, װאם האט זיך אראפגעלאזט אױף דעם 
קלײגעם לאנד צװישן מידביר און ים׳ בעטן זיך בי.י אים, בי.ים ױנגן טעדק מיט 
דער אלטטערקישער אכזרױת, לויפן צו אים מיט דעלעגאציעס, לאזן זיך 
ארעסטירן, גיבן אפ די לעצטע גראשנם אויף קריגשטײערן, טוען אן 
אטאמאנישע פעסקעס, װייל אזוי װיל ער, דזשעמאל־פאשא. נאר אויך דאס 
העלפט נישט... 

הונגעריק און דערשראקן איז דאס ביסל ארבעטערס אין די קאלאניעם. 

װען גישט די ביקסן אין די הענט פון די ױדישע שומרים — װער װײסט, װי 
דאס אלץ װאלט אױסגעזען באלד נאך די ערשטע טעג פון דער מאביליזאצהג 
די אינטעליגענץ, — דאס רוב קנאפ װאס צוגעװוינטע צום לאנד, מיט 
באהאלטענער בענקשאפט נאך רוםישן שנײ און בעריאזעס, פארטון אין 
שפראך־אויפטועכצן, אין ליטעראטור און דיסקוסיעס,— זי קרעכצט,אט די 
אינטעליגענץ, מיט אפהענטיקער הכגעה פון מענטשן, װאס האבן זיך יארן 
לאנג געגרײט צו עפעם אן אומבאקאנט אומגליק, און מיט א מאל — דאס 
אומגליק איז טאקע דא... לאזט מען זיך מוסר זאגן פון א ליאדע אנאלפאבע־ 
טישן טערקישן קיאמאקאם, קאמענדאנט, הײסט עס, לויפט מען פארדאגהטע 
ארויסגעמען אטאמאנישע בירגער־פאפירן, אדער מען לאזט זיך ארױסשיקן 
קײן דמשק, קײן מצרים... אן אימה לויפט איבער דער בלויקײט פונעם לאנד, 
װי א שאקאל דורך דער נאכט. און דאס איז דאך ערשט דער אנהײב, ערשט 
דעראנהײב... 

זי דערמאנט זיך אן איר ברודער גבריאלס א בריװ, דערהאלטן אויף 
אומװעגן פון דער לאנדװירטשאפטלעכער פרװו־םטאנצי׳ע אין עתלית. דארט 
איז געשטאנען, אז אין חדרה האקט מען אוים דעם װאלד״יאדדי וױינגערטנער 
זענען אי_ינגעשטעלט, אז אראבישע באנדעס גרײטן זיך צו נאכטאנפאלן, װי 
אין די ערשטע גוטע צייטן, און א פאר װערטער, װאס גבריאל שרי_יבט צו 
װי אן ״עיקר־שכתהי״ צום סוף פון ברױו, אין פלוג— אן שום צוזאמענהאנג 
מיט דעם בינטל אינפארמאציעס, שװימען ארוים פאר איר װי שטומע סיגנאלן 
פון א װײטן ליכטטורעם. 

— אהד־העם האט שוין לאנג געזאגט, אז יידן דארפן זיך אריענטירן 
אויף עגגלאנד. 

אהרן צײטלין 


קאן עס האבן א שײכות מיט איר, מיט לאהן ל און דער עיקר: קאן עס 
האבן א שי״יכות מיט שלומען ? 

— עס קאן, אװדאי קאן עס, — רופט זיך אן פון דער זײט א געדאנק, 

װאם זאגט אפ דאס זיגיניקע און גײט אװעק. 

לאה טוליעט דאס פנים צום זי״ידענעם פעכער, װי זי װאלט געװארט 
אויף א קוש פון עמעצנס ליבע, קילע ליפן. וװ איז ער, שלום י װאם טוט .ער 
איצט אין דער קלעם, ער, װאס איז פון קינדוױיז אויף געגאנגען צו די בע־ 
דוןנער, כדי צו לערנען די סודות פונעם לאנד, ער, װאס האט ליב צו חלומען 
פון בר־פוכבאן, ער, װאס האט נישט ארויסגעלאזט פון האנט די באשריי־ 
בונגען פון יאזעפוס פלאװױס װעגן יהודהס בונט קעגן רוים, ער, װאס אומע־ 
טום, אין חדרה, אין עתלית, אדער גאר אין פאריזער קאפעען, האבן אים 
נישט אויפגעהערט צו פליען פאר די אויגן ױגנט־חלומות װעגן א גרויס 
לעבן, אדער א גרויסן טויטי 

קלערט ער נאך װעגן לאהן, שלום י פאלט אים גארנישט אי_ױ, אז זי 
פיבערט פון אומרו איטלעכס מאל, װען זי דערמאנט זיד אן אים, אן דעם 
ים און אן דער זון, װאס דער אװנטװינט פון שומרון לעשט זי אוים מיט אײן 
בלאז, װי א גאלדענעם לאמפ ז 

לאה װײסט נישט, װאס זי האט צו טאן; זי װײסט נאר, אז עפעס דארף 
געטון װערן אזוינס,װאס זאל איר צוריקגעבן צװײ זאכן אויף א מאל: ארץ־ 
ישראל און שלומען. ס׳דארף איצט געטון װערן אזוינס, װאס זאל װי_יזן די 
די_יטשן און דער טערקי_י אז ארץ־ישראל איז נישט קײן סטראטעגישער 
פונקט, נישט קײן בלויזע קריגסבאזע פאר די דזשעמאל־פאשאס, פואד־בעיםן 
און קרעס־פאן־קרעסענשטײנם, נאר עפעס, װאם איז פרןער געװען אין 
תנך און איז דערנאך, אין טויזנטער יארן ארום, אויף עפעס א מאדנעם אופן 
— װי דורך דעד לופט אלײן — אריבערגעװארפן געװארן און ארי_ין אין בלוט 
צו איר, צו שלומען און צו גבריאלן, איר ברודער. 

די ברעמען פאלן איר צו װי ערב שלאף. זי שפרינגט אפ פון פענצטער, 

ציט זיך אויס אויפן טעפעך, װיל זיך צונויפגיסן מיט די זיידענע קישעלעך. 
איר דאכט זיך, אז די האר װאקסן איר, אז די גלידער גיסן זיך אן מיט פרישן 
רעגן... װי אן אומרויקע פלעדערמויז, אזוי גיט איר עפעס א פלאטער אין 

ברענענדיקע ערד 


קאפ, און ס׳דערשרעקט זי מיט א מאל א געדאנק, אז שלום האט זי נישט אין 
זינען, אז ער האט פארגעסן אן איר. 

לאה ליגט א שמײכלענדיקע און א פארזיגדיקטע. זי טראכט, אז דאס 
איזגוט,װאס דער מאן אירער,דער רײכער ספרדי, איז נישטא אין דער הײם. 
זיצט אין בערלין, וװ ער פירט מלחמה־געשעפטן מיט די דייטשן. װאס גײט 
זי אן דער מאן אירער, װאס פירט מלחמה־געשעפטן ? 

לאה באמערקט נישט, װי אין צימער שליגיכט זיד ארײן די אלטע, הויכע 
דינסט מיט דעם טויטן, װאקס־געלן פנים פון א סרים אין א הארעם. זי 
בלייבט שטײן פאר דער הארינטע װי א דינער, אומעטיקער שאטן. 

— װאס איז, פאטמא י 

ערשט איצט דערזעט לאה, אז פאטמא האלט אין דער האנט אברױו• זי 
האלט דעם ברױו אזוי װי זי װאלט א גרויס אומגליק אריינגעבראכט אין 
שטוב און שאקלט פארדאגהט מיטן טויטן הינערישן קעפל. 

לאה צעלאכט זיך, שפרינגט האסטיק אויף פון די קישנס, רי״יסט איר 
ארויס דעם ברױו פון דער האנט און דער דינער, הויכער שאטן מיטן הינער־ 
קעפל גײט ארויס פונקט אזוי שלײכנדיק און באטריבט, װי ער איז ארי״ין. 

דער ברױו איז פון שלומען. 

א פאר װערטער נאר: ״קום, מען דארף דיד האבן״. פעטע אותױתי 
לענגלעכע אזעלכע, שװארצע און זיסע, װי די טרויבן אין די װײנגערטנער 
פון שומרון. 

— קום, — שרי.יבט שלום, — מען דארף דיך! נישט קײן בקשה, 

נישט קײן וװנטש, נאר א באפעל. 

דער באפעל איז געפאלן, װי א בליץ זיד ארײנגעריסן אהער, אין 
קאנסטאנטינאפאלער פאלאץ, געקומען װי אן ענטפער אויף דעם אלעם, װאס 
זי האט געטראכט — און איצט װײםט זי, אז דעם באפעל װעט זי זיד נישט 
קאנען אקעגנשטעלן: איצט איז אויד זי, לאה טאלעדאנא, מאביליזירט גע־ 
װארן. זי מוז, װי די חײלות דארט אונטן, זיד לאזן אין װעג ארי_ין. 

זי װערט מענלעך אויםגעניכטערט, דער בײגיק־שלאנקער האלדז 
באקומט א מאדנע.עקשגותדיקײט, אין די װינקלען פון די פולע ליידגשאפט־ 
לעכע ליפן שני.ידן זיד ארי.ין דינע פארביסענע קנײטשן, װי די שלענגלעך. 

אהרן צייטלין 


אפילו די הויכע פריזור זעט איצט אױס אזױ טראציק, אזױ ארויסױפנדיק 
און שטרענג. 

קאנסטאנטינאפאל איז שוין נישטא פאר איר. דעם מאנס פנים שװימט 
ארוים פאר איר קאמיש אנגעברוגזט, רויט פון נארישער אײפערזוכט — 
און װערט ערגעץ פארלאשן. 

צו מארגנם שטײט לאה טאלעדאנא שעהען לאנג פאר די הויכע, שװער 
באגילדטע װאנטשפיגלען. די טירן זענען פארריגלט, די דינסט װעט נישט 
קאנען, װי איר שטײגער, זיך אריינשלײכן אומגעבעטענערהײט און שרעקן 
מיט דעם טויטן קעפל. אויף די אקסלען האט לאה פארװארפן א זיידענע 
בלאנקע אבאיע, דער קאפ איז ארומגעװיקלט מיט א װײסן, פונק ני״יעם 
טורבאן. זי מאכט פארן שפיגל פוילע, מאיעסטעטיש־פארחלומטע באװעגונ־ 
גען, ציט ארויף אויפן פנים א מינע פון קאלטער פריינדלעכקײט, רעדט דורד 
דער נאז אראביש מיט א פראנצײזישן אקצענט און לאכט אויף קורץ פון 
צייט צו צײט, צופרידן, װאס דער גרים איז איר געראטן. 

ס׳איז נישט דאס ערשטע מאל, װאס זי פארשטעלט זיך. די אראבער אין 
דער געגנט פון זכרון־יעקב װאלטן געוװסט װעגן דעם עפעס צו דערצײלן. 
אבער דאס מאל פילט אפילו לאה א שטיקל טרעמע, װי אן ארטיסטין פארן 
אויפטריט אין עפעס א ני״יער, פאר איר אומגעװײנטלעכער, באזונדערס 
פאראנטװארטלעכער ראלע. װארעם דאס מאל דארף זי, לאה, שפילן א ױנגן 
שײך, א ױגגן, האלב־פארשלאפעגעם, האלב־פריינדלעך צוגעלאזטן, מאט־ 
אײדעלן שײך, װאס איז א ביםל אנגעשטעקט מיט אײראפע, איז געװען 
אפילו אין פאריז, קען א ביסל בערלין, איז פרךינדלעך צו די די״יטשן און צו 
טערקיי און פארט עס איצט פון קאנסטאנטינאפאל קײן חיפה. 

אזױ האט לאה אויסגעפלאנט, און איר פאנטאזיע האט זי קײן מאל נישט 
'אפגענארט. װען עס פלעגט פאלן דער רוף פון גורל, פלעגט איר פאנטאזיע 
װערן מאדנע רעאל, אנהײבן קאמבינירן, פלאנעװען און אויסרעכענען — 
װי די פאנטאזיע פון א קינסטלער, װאס בויט. 

יא, װי א ױנגער אראבישער שײך װעט זי, לאה טאלעדאנא, זיך באװייזן 
דורכצושטופן דורכן שװערן סכנותדיקן װעג, װאם איז באלאגערט פון דזשע־ 
מאל־פאשאס חײלות, די חײלות פון דער פערטער דױויזיע, װאס גײט זיד 

שלאגן מיט ענגלאנד בי״ים סועץ־קאנאל. װי א ױגגער אראבישער שײך װעט 
זי דורכמאכן דעם װעג אהײם׳ דעם װעג צוריק, און פון חיפה װעט זי 
ארי״ינבאקומען זיך צו די איריקע. די שיף־פארבינדונג מיט ארץ־ישראל איז 
באשװערט צוליב די מינעס, װעט זי זיך לאזן מיט ידער יבשה. אויף דער 
יבשה קאן זי נאר טײלװי.יז פארן מיט דער באן — ביז אלעפא. פון דארט 
װעט זי מוזן גײן צו פוס אדער מיט װאגן א מהלך פון הונדערט פופציק 
קילאמעטער. 

זי געפינט דעם מאנס לעצטן פראנצײזישן בירױו. זי שמײכלט הארב 
איבער די זיס־לי״ידנשאפטלעכע, אריענטאליש־פאריזערישע מליצות, איבער 
זי.ינע נאױוע בארימערי״יען, איבער זיין שטאלץ צוליב די פעטע עסקים 
מיטן די_יטש און צוליב דעם, װאם ער האט פאר א פרוי אזא װי זי, און זי 
צערי.יסט מיט א מאל דעם ברױו אויף פיצלעך. זי פילט אן דעם טי״יסטער 
מיט גוטע טערקישע גאלדלירעס, פארשטעקט הינטער די זלױ־ענע טיכער 
און געװענדער א קלײנעם ברוינינג, װאס דערמאנט אן עלעגאנט אויס־ 
געפוצט הינטל, און צעלאכט זיך האפערדיק אין שפיגל ארי.ין. י 

א מינוט שוידערט זי אויף פון איר אײגענעם געלעכטער. א, זי קען עס 
גוט, דאס געלעכטער אירס! עס ליגט דערין די בײזע פרײד פון דעם גאנג 
צום גורל, די בלינדע עקשנותדיקע גרײטקײט צו טון דאס שװערע און דאס 
׳אומפאדמיידלעכע. 

די מוטער אירע לעבט שוין נישט, דער אלטער טאטע װעט זיך בײזערן: 
״שיקסע״ (אזוי רופט ער זי האלב בײזלעך, האלב מיט שטאלץ) — און זי, 
לאד״ װעט אנהײבן עפעם טון, זי װײסט גאך אלײן נישט װאס, אבער עפעס 
מוז געטון װערן, עפעס, װאס איז אומפארמיידלעך, עפעס, װאס איז 
שװער און גרויס... זי האט, פונקט װי שלום, פונקט װי גבריאל, תמיד 
געחלומט פון א גרויסקײט, װאס דריקט און גלאנצט װי א קרוין. פון קינד־ 
ווייז אויף האבן זיי געפילט אט די גרויסקייט אין די װערטער־פעלדזן 
פון תנך און אין די שטײנער־פעלדזן פון דעם קלײנעם לאנד. זי, לאה, 
האט אין דער פארשטעלונג געזען װי דבורה הנביאה יאגט זיך נאך םיסראס 
בערדיקע מחנות און װי די שטערן אין הימל — גרויסע און צי_יטיקע, װי 
גאלדענע אפעלסינען — ווערן מיט א מאל פארװאנדלט אין ציטערדיקע 

אהרן צײטלין 


לאנגע שװערדן און קעמפן פון דער הײד דעם קאמף פון גאט. זי האט 
געלײענט געשיבטע־ביכער און זיך איינגעהערט אין דעם שטורעמלױף פון 
גרויםע געשעענישן. זשאן ד׳ארק, די ױנגפרוי פון ארלעאן, װאם האט אין 
מענערקלײדער געפירט פראנקרי״יכס חײלות קעגן ענגלאנד, האט זיך 
נישט אײן מאל ארי״יגגעמישט אין אירע מײדלשע חלומות און זי אנגעקוקט 
אין שטומער דערהויבנקײט. 


דאס צװײטע קאפיטל 

די צסיעה פון דעם מנגן שײך 

דעם זעלביקן טאג האט לאה פארלאזט קאנסטאנטינאפאל. אלץ איז 
געװען פארפלײצט פון מיליטער. אין דער באן האבן די זעלנערם ארויסגע־ 
װיזן דרך־ארץ פאר דעם ױנגן געפיעשטשעטן שײך, װאס מוז נעבעך 
אפקומען און זיך װאלגערן מיט זײ אויפן װעג אהײם. דער שײך האט זיך 
ארױםגעװיזן פאר א טערקישן פאטריאט, האט אזוי פײן גערעדט אונטער 
דער נאז און מכבד געװען מיט ביסקװיטן, מיט פאפיראסן, מיט פאמעראנצן 
און מיט שלעפעריק־פרי״ינדלעכע שמײכעלעך... ער האט אזוי רױק און 
געלאסן, װי ער װאלט נישט גערעדט, נאר גערײכערט די נארגילע, געלאזט 
הערן, אז די ענגלענדער זענען גארנישט קײן דזשעדאס, קײן גיבורים 
הײסט עס, — זײ זענען נישט מער װי פארשאלטענע כופרים װאס האבן 
שרעקלעך פי״ינט דעם נביא און װילן אומברענגען דעם םולטאן. אבער אללא 
װעט דערצו בשום־אופן נישט דערלאזן, װייל ער האט ליב דעם סולטאן און 
האט פי_ינט די ענגלענדער. 

אויך בי_י די אפיצירן, די די_יטשישע, װי די טערקישע, האט דער יונגער 
שײך אויסגענומען, װייל עם האט זיך ארויסגעװיזן, אז ער קאן אונטער־ 
זינגען אונטער דער נאז לי_יכטע פאריזער לידלעך, כאטש אויך די פראנ־ 
צויזן האט ער פי_ינט דערפאר, װאס זײ זעגען גרויסע כופרים און דערפאר. 
װאס זײ גייען מיט די ענגלענדער קעגן דער הײליקער אטאמאנישער מלוכה. 

אחוץ דעם זעגען זיינע אײדעלע באװעגונגען געװען ילחוסדיקע און װײך 
און אין זיין קול איז געװען דער מורמל פון א הארעם־פאנטאן. 

שפעטער איז דער ױנגער שײך געגאנגען צו פוס, און כאטש עס איז 
געװען א שטיקל רחמנות אויף אזא אויסגעכאליעטן אײדלמאן וױ ער, פון 
דעסטװעגן האט זיך געלאזט באמערקן/ אז דער אריסטאקראטישער חברה־ 
מאן גיט זיך אן עצה און שטײט, חלילה, נישט אפ פון די זעלנערס. ער גײט 
און שמײכלט, א מאל לאכט ער אפילו — און דערביי גיט ער א שטילן 
שוידער אויף פון זיגין אײגן געלעכטער. א מאל כאפט ער זיך ארויף אויף 
די שמוציקע דארפישע װעגענער, װאס זענען אנגעפאקט מיט פריש־װער־ 
בירטער זעלנער־חברה, און פארט אפ א שטיק װעג. אפט גיט אים אן 
אראבער זי.יז אײזל — און עה דער באלעבאם אלײן, גײט צו פוס, טרי״יבט 
דאם אײזל מיט א שטעקז און האט הנאה׳ װאס ער פירט א ױנגן שײך מיט 
אזא בלאנקער זיךדענער אבאיע און אזעלכע פיגינע, רויט־גאלדעגע שיך. 

דער ױנגער שײה װען ער בלײבט א רגע מיט די אײגענע מחשבות, 
דערפילט ער שלומם האנט אויף די האר, שלומס געשטאלט שטראלט ארום 
אים און רייניקט די לופט. אבער בלניבן לאנג מיט די אייגענע מחשבות 
האט ער מורא. ער װײסט, אז מחשבות זענען פאררעטערס און אז װען מען 
שפילט — מוז מען גארנישט האבן אין זינען, אחוץ דער ראלע. און ער 
פילט,דער ױגגער שײהאז די שפיל גײט גוט, און דאס פארגעפיל זאגט אים, 
אז דער דאזיקער אויפטריט איז דער אנהײב פון א סך אויפטריטן אנדערע, 
װאס װעלן זיך גאך אפשפילן — װער װײסט, אויב נישט גאר אין גיכן. די 
שפיל װעט זי.ין א שװערע און א גרויסע, װי_יל געשפילט װעט װערן הארט 
בײם ראנד פון אפגרונט, סך־הכל א פאר טריט, און אויף אפלאדיסמענטן 
איז נישטא װאס צו װארטן. 

אחוץ דעם שייך מיט דער ני_יער אבאיע גײט מיט מיטן מיליטער עפעס 
א װינקלדיקער, אומרויקער די_יטש, װאס זייגע אויגן האלטן אין אײן ארומ־ 
לויפן. װי קומט אהער א פאסטאר און ווי קומען צו א פאסטאר רינגען אויף 
די הענט ז און פאר וואם זענען די הענט אזעלכע בלייכע, טרוקענע און 
פלאכע ז 

געלויבט איז אללא: דער יונגער שייך האט באמערקט באצי_יטנס, אז 

דער די.יטש קוקט אים נאך• איצט װעט ער זיך אויסהיטן פאר אים. ער 
װארט נאר, ביז דער דייטש װעט אים פארטשעפען. 

עס געשעט. דער דייטש ציט ארויס פון ערגעץ אן עלעגאנט געבונ־ 
דענעם שװארצן, קלײנעם טעסטאמענט. ער ציט אים ארוים אזוי פארזיכטיק 
און אײליק צו גלײך, װי ער װאלט געהאט בדעה צו פארקויפן א געגנבעטע 
זאך. ער מאכט א געהײמענישפולע מינע און הײבט אן שיסן מיט פסוקים. 
ער רעדט עפעס שנעל װעגן דעם געקרײציקטן, װעגן תחית־המתים, װעגן 
דניאלן אין דעם לײבנגרוב און װעגן דעם, אז בלוט־פארגיסונג איז א 
מיאוסע זאך. װײל אלע מענטשן זענען ברידער בײ גאט. 

א מיסיאנער. 

נײן, — קלערט דער שײך, — אזא מיסיאנער, װי איך בין א שײךן 

און די פסוקים פון דניאלן גײען אים אן פונקט אזוי, װי מיך גײט אן א 
פםוק אין מאכמעדם קאראן. 

— דער קריג איז א פארברעכן קעגן דעם הימל, — מאכט דער דיגיטש 
ךרך־אגבדיק. — דער קריג נעמט זיך דערפון, װאס מענטשן זענען װײט 
פון דער אײנציק אמתער אמונה. 

און פונקט אזוי דרך־אגבדיק איז ער טשעקאװע צו װיסן, װאס א 
שטײגער עס טראכט װעגן דעם אזא ױנגער םימפאטישער ״אריענטאלע״. 

דער ״אריענטאלע״ שמײכלט נאך זיסער און נאך פארחלומטער און 
עפעס קריגט ער מיט א מאל רחמנות אויף דעם די״יטשס אומרולקע אויגן, 
װאס קומען אים פאר װי מיגיזלעך אין א פאסטקע. װעלן זײ טאקע אזוי ביז 
צום טויט לויפן אהין און צוריק, אהין און צוריק 1 

ער מאכט עס גוט — טראכט דער ״אריענטאלע״ — נאר איך װעל 
עס מאכן בעסער. 

ער ענטפערט נישט דעם די״יטש אויף זי.ינע אי_יליקע רעדערי״יען, פאר־ 
גלאצט די אויגן צו אללא און מיט א ברײטן הײב פון די הענט דערלאנגט 
ער צװײ מאל א זאג: 

— אללא איגצאר איל םולטאן! אללא אינצאר איל סולטאן י (גאט זאל 
שיצן דעם סולטאן). 

און עס טוט אים הנאה צו זען, װי דער די_יטש פארלירט יעדן חשק צו 

וױיטערדיקע טעגות־מענות. עס טוט אים אױך הנאה דער געדאנק, אז ער 
האט זיך אויף דעם חברה־מאן, דעם ש פ י א ן, שנעל דערקענט, און פאר־ 
קערט-. פאר דעם כלומרשטן פאסטאר איז ער, דער כלומרשטער שײך, 
געבליבן א סוד. 

צו מארגנס איז דער די״יטש װי אין װאסער ארנין — און דער שײך 
האט מיט דער זעלביקער נאכלעסיקער פדײקײט, װאס פרלער, מכבד 
געװען מיט א פאפיראס, מיט א ביסקװיט, מיט א פאמעראנץ, פויל, מאיעס־ 
טעטיש, דאס ױנגע פנים האלב־אויסגעטאן פון דער װעלט, פארגליװערט 
אין א שמײכל פון א תמעװאטן בן־יחיד. 

א פאר װאכן װאנדערט אזוי דער ױנגער שײך. ער הערט און זעט אלץ, 
כאטש עס דאכט זיך, אז ער הערט נאר פון ױצא װעגן און זעט נאר דרך־ 
אגב. עס עיפושט פון דזשעמאל־פאשאס זעלנער, עם לויערט אויף זיינע 
ױנגע יארן די פעסט, נאר מיט אללאס הילף איז ער גובר אלע מכשולים 
און קומט ענדלעך אן קײן חיפה. 

אין א שפעטער סוף־חודשדיקער נאכט קלאפט אן דער ױנגער שײך 
אין לאדן פון א קאלאניסטן־הויז אין זכרון־יעקב. 

װען געצל איז ארוים האט ער זיין ״שיקסע״ נישט דערקענט. ער 
האט זי דערקענט ערשט דאו, װען זי האט א זאג געטון: ״טעטע״ _ און 
איז אים, א װארעמע און א געטרײע, ארויפגעפאלן אויפן האלדז. 


דאס דריטע קאפיטל 

יארן פון װארטן 

זי, געצל אבראמסאנס טאכטער, און ער, לײװיק שװארצבערגערס זון, 

האבן זיך געקענט פון קינדוױיז אויף. אויף אראבישע פערד האבן זײ 
דורכגעמאסטן דאס לאנד, פון דן ביז באר־שבע, פארפלויגן צו די פרײע, 
וױלדע דרוזן־שבטים, זיך געברידערט מיט קריגערישע בעדױבער, פאר־ 

שניטן א בונד מיט פרידלעכע פעלאכן, פארטרויט געװארן מיט זון און 
חאמסין, מיט ים און שאקאל־געװײן. 

און זי, לאד״ פונקט װי ער, שלום שװארצבערג פון חדרה, פונקט װי 
עמרם זאלקינד פון ראשון־לצױן, װי איר צװײטער ברודעד אבנר, װי אלע 
אנדערע פון זײער כנופיא, — זײ אלע זענען גרײט צו שפרינגען אין פי״יער 
ארי״ין צוליב גבריאלן, דעם מלומד, דעם פירער פון דער לאנדװירטשאפט־ 
לעכער םטאנציע אין עתלית. געדולדיק און געטרי.י, מעשה שילערם, העלפן 
זײ אים אין דער ארבעט, לאזן זיד ארױס מיט אים אויף װי_יטע װאנדערונ־ 
גען אין די בערג, און ער, געצל אבראמסאנס בכור איז — אין פלוג — 
װי אײנער פון זײ, כאטש אלע װײסן דאך אז דארט, אין אמעריקע, האט 
ער געמאכט פוראר. זיי װײסן, אז ער איז א זײעריקער און װען זײ האבן 
אים צװישן זיך — ארט זײ נישט, װאם נישט נאר די יידן פון די קא־ 
לאניעס און די ילקא־באאמטע און די העברעלשע לערערס, נאר אויך די 
אנגעקומענע ארבעטערם און די ארגאניזירטע שומרים קוקן אויף זײ וױ 
אויף א מין יידישע בעדױנער, לעװאנטינישע לאבוסעס, האלטן זײ פאר א 
סארט ני_יע ארץ־ישראלדיקע פרא־אדמס און חוזקן איבער דעם גאמען, 
װאס זײ האבן זיד געגעבן: גדעונים (נא דיר גאר א מעשה ן יענער אור־ 
אלטער גדעון, װאם דער תנך דערצײלט, אז ער האט אויסגעקליבן פאר 
זײן ארמײ די סאמע שטארקסטע, — אט האסטו די׳ר די אײניקלעד זײנע — 
הורא 0 . 

דער אלטער העברעישער לערער פון דער קאלאניע, דער חיבת־ 
צױנדיקער משכיל פון גאליציע, האט נישט אײן מאל געפרװוט צו נישט 
מאכן די װיסנשאפטלעכע אויפטוען פון געצל אבראמסאנס בכור. אויך 
מיר א מלומד; אז גאנצע טעג רײט דאס ארום אויפן פערד, א שײנע ארא־ 
בישע שקאפע איז ביי אים א מציאד״ א ביקם איז בי_י אים א ױם־טוב און 
מיט א ליאדע בעדולנער לאזט זיך דאם ארײן אין א שמועס. א מלומד דארף 
זי_ין א זיצער, און דער — הערסט א מעשה — איז גאר א רייטער און אז 
ער, דער משכיל, האט געפרוװט כאפן מיט אים א שמועם מכוח די װױלע 
צװײ דגשן, װאס אין די צװײ דלתן פון דעם װוילן און א ביסל אויסטער־ 
לישן װארט ״דרדר״ — האט זיד גאר יענער אנגערופן, אז די דגשן יאק די 

דגשן, ער ׳ גבריאל אבראמסאן, הײםט עם ׳ האט ליבערשט געזוכט און 
געפונען טאקע דעם דרדר אלײן... ער איז אויף זי״ין פערד אװעק צו די 
אראבער, האט געװאגלט פון שבט צו שבט, וװ געטאגט, נישט גענעכטיקט, 
ביז ער האט ערגעץ אויסגעזוכט א קלײן אראביש שבטל, װאס טראגט דעם 
נאמען דרדר און װאס די דרדר־פלאנץ, — יא, טאקע דער זעלביקער דרדר 
פון תנך, — איז בי_י אים א מין משפחה־הערב, א מין נאטירלעכער ייחוס־ 
ברױו. א מאדנער מין מלומד, כ׳לעבן \ װאס האבן זײ געזען אין אים אזוינס 
דארט אין אמעריקעי באשר ער האט עפעס אנטדעקט, זאגט מען, א מין 
װײץ... װאס האט מען דערפוןז יא װײץ, נישט וױיץ—צו עפעס א רעכטן 
מאמר אין ״חכמת ישראל״ קומט עם דאך נישט לכל־הדעות. 

מיט נאד מער אומצוטרוי קוקט מען אויף דעם יינגערן, אויף אבנרן, 

און שוין אין גאנצן אויסטערליש קומט פאר שלום פון חדרה, פון די פועלים 
און די שומרים איז דאך אפגערעדט. די גדעונים פירן מיט די שומרים א 
שװערע מלחמה. מען האלט זיך אין אײן ארומשלאגן. באלעבאטישע זינד־ 
לעך ׳ — שרי_יען די שומרים, — קאלאניסטן־קינדער, רב גדעונס אײניקלעך ז 
אזא גבריאל אבראמסאן איז כאטש געפארן קײן אמעריקע, קען זיך מיט 
פראפעסארן, פירט אן מיט דער פתװ־סטאנציע אין עתלית—אבער אבגר, 
למשל ? אדער זאלקינד פון ראשון־לצױן ? אדער גאר אזא שלום י שלומקעי. 
הי_ינט חברט זיד דאס מיט די אראבער װי מיט זי_ינס גלי_יכן ׳ אויף צומארגנס 
שלאגט זיד דאס מיט זײ. וװ ערגעץ א קאד — דארט איז ער אין מיטן, 
גרויסט זיד ׳ װאס ער איז א הי־געבוירענער, קושט זיד מיט בעדױנישע 
שײכן, איז שטאלץ, װאס די אראבער האבן אים א נאמען געגעבן: שײד 
םאלים, קאקעטירט מיט גבורה, טראגט זיד אויף זי_ין פערד איבער גאנץ 
יהודה און שומרון און דװקא אין די פינצטערסטע נעכט; שרי_יבט ׳ זאגט 
מען ׳ פראנצײזישע לידער, מען שמועסט אז אויך העברעישע, העלפט 
אבראמםאנען זאמלען פלאנצן און װיל נישט אנדערש, נאר זי_ין א גרויסער 
מענטש... שלומקע! 

לאה האט שוין מער מזל. אלע געדענקען: זי האט זיד אין אײנער א 
נאכט געהאט פארשטעלט פאר א בעדולנער, צוגעריטן צום ברודער קײן 
עתלית, אויפגעוועקט דארט פון רעכטן מיטן שלאף אן ארבעטער פון דער 


21 



אהרן צייטלין 


פרװו־סטאנציע, אים געהײסן נעמען פערד און שװערד און אװעקגעיאגט 
מיט דעם ױנג צו די כרמל־בערג. דארט האבן זיי געמאכט אן אנפאל אויף 
א קאראװאן, צוגערויבט זעקס קעמלען מיט װײץ — און אנטלאפן. 

זיצן די בעדולנער, קלאגן אפ װי די שאקאלן א גאנצע נאכט און האבן 
מורא זיך צו רירן. עפעם איז אגגעפאלן אויף זײ אן אימה — זײ װײםן 
אלײן נישט פאר װאס. דער בעדולנער, װאס איז זײ באפאלן, זעט אויס צו 
זי״ין א גרויסער גזלן — א סר א גרעסערער גזלן פאר זײ. זעקס קעמלען 
באלאדן מיט װײץ! אללא, װעסטו דאס צוזען און שוױיגן ? 

מיטן בלײכן פארטאג הײבן זײ אויף די קעפ און זעען: דער בעדױנער 
גײט מיט זי״ין ױנג, פירט צוריק די קעמלען, װארפט אראפ פון זיך די בע־ 
דולנער־מלבושים, ערשט ס׳איז גאר קײן גזלן — ס׳איז א פרוי. 

זײ פארלירן זיך און זענען זי דרך־ארצדיק מכבד מיט א ״תפאדאל״. 

זי קומט זײ פאר אין ליכט פון ױנגן מארגן־שטערן װי אײנע פון דעם 
נביאס װי״יבער. 

לאה שמײכלט זים און זאגן זאגט זי אזוי: 

— סאלאם אלײקום. דא האט איר צוריק די קעמלען. נישט צוליב רױב 
האב איך דאס געטון, יא איזלעם. כ׳האב אײך געװאלט אנלערנען. איז אי״יך 
ליב געװען צו יאמערן ? מיר װעלן זיך נישט לאזן. בוקרא פיל מישמיש י 
איך בין לאה פון זכרון־יעקב, אבראמסאנס טאכטער. װאם איר קענט, 
קענען מיר אויך, יא איזלעם. װעט איר נאך אנפאלן אויף די קאלאניע ? װעט 
איר ארײנרייטן מיט אי״יערע פערד אין דער תבואה פון די יאהוד ? 

די רײד האבן געהאט א פעולד,. א צי.יט דערנאך האבן די אראבער 
אויסגעמיטן זכרון־יעקב װי א פייער און לאה איז בי_י זײ געװארן א שם־ 
דבר, א זאך פון שרעק און באוװנדערונג. אמת, דער אלטער העברעישער 
לערער פון דער אליאנס־שול, דער חיבת־צױגדיקער משכיל האט געקרימט 
מיט דער נאז אויף געצלס טאכטער, װי ער האט זי גערופן, און געטענהט, 
אז ס׳איז פארט מעשה שיקסע. נישט אומזיםט רופט זי טאקע געצל אב־ 
ראמסאן גופא: די שיקסע מי_יגע. 

סיי װי סיי — געװוסט האט מען פון דעמאלט אן, אז לאה איז שוין 
גארנישט פון די, װאס מען קריגט צען פאר א גראשן. מען האט זיך אנ־ 

דערצײלט פון איר מעע)ױת, מען האט איר נײגעריק נאכגעקוקט און מען 
האט רק געװאלט טרעפן, צי װעט זי טאקע חתונה האבן פשוט, װי אלע 
קאלאניע־מײדלעך, איר גלי״יכן. 

די קאלאניע אויפן בארג, געבויט פון רומענישע יידן, קרעפטיקע און 
גראבלעכע, אויפגעהאדעװעטע אויף בעסאראבער װי״ין און מאמעליגע, האט 
געדענקט דעם פאטער אירן, געצלען, פון די ערשטע טעג נאד, און מען 
האט געוװסט, אז אויד דער אלטער האט בשעתו געװיזן גבורות, ווען מען 
האט געדארפט לערנען דרך־ארץ די אראבישע רויבער־שײכן. ער איז 
געװען פון די ערשטע, װאס האבן זיך אויםגעלערנט צו רעדן מיט די ארא־ 
בער אויף זײער לשון. ער פלעגט זיך שלאגן מיט זײ און דערנאך שליסן 
שלום, זיצנדיק מיט זײ אויף דער ערד. מען פלעגט קוילענען א שעפס, זיד 
געבן די העגט, א שטיקל צי״יט איז געװען רוץק — און דערנאך האבן זיך 
װידער אנגעהויבן די מלחמות. 

לאה האט געלערנט אין דער אליאנס־שול, אבער נאד מער האט זי 
געלערנט פון זיך אלײן, פון װאכנעכט אין די װי״ינגערטנער, װען מען זיצט 
און מען היט ביז פאר טאג, פון װי״יטע בלאנדזשענישן אלײן און מיט שלומען, 
פון פלוצלינגדיקע באזוכן אין פארװארפענע אראבישע דערפלעד, וװ די 
לײמשטיבלעד זעען אויס װי קברים אין שמאלע הײלן, פון אײנעם א גאנג 
אירן דורד פינצטערע געסלעך אײנע אלײן צום כותל־מערבי, וװ זי איז 
אפגעשטאנען א נאכט בי״י די קאלטע שטײנער, פון שטורמישן רי״יטן אויף 
אראבער־פערד און פון טויזנט שטילע זאכן, װאם טראגן זיך מיט די װינטן 
איבער די אויסגעטריקנטע װאדיס און האבן קײן געשטאלט און קײן 
נאמען נישט. 

שטום האט זי געװארט אויף גרויסע טעג, ענלעכע צו די, װאס פון 
זײ האט זי געלײענט אין די געשיכטע־ביכער. גאר די גרויםע טעג זענען 
עפעס נישט געקומען, און װען אין חדרה האט זי דערזען דער רי״יכער 
ספרדישער סוחר פון קאנסטאנטינאפאל און האט אנגעהויבן צוצושטײן צו 
איר מיט זי״ין ליבע — האט זי, אומגעריכט פאר זיד אלײן, זיד אונטער־ 
געגעבן. זי האט זיד געלאזט פירן פון חיפה צו טאטע־מאמע קײן זכרון־ 
יעקב, וװ דער ספרדי האט פי״יערלעך געבעטן איר האנט. זי האט אים נישט 

ליב געהאט — און האט פון דעםטװעגן זיד געלאזט פארקױפן• איר האפע־ 
נובג אין געוחגן, אז װען זי װעט װערן די מאטראנע פון דעם שטײן רײכן 
סוחר, װאם מאכט אפט געשעפט־ריתעם קײן אויסלאנד, װעט זי אין זיין 
זכות זיך ארײנבאקומען אין דער ברײטער װעלט, וװ עס װארטן שוין אויף 
איר, מן־הסתם, יענע אויסגעהאפטע גרויםע טעג. 

פון דער ברײטער װעלט מיט די גרויסע טעג האט זיד אויסגעלאזט 
א שװערע לאבגװייליקײט, א נודנע און א זיסלעכע• װי די פראנצײזישע 
ראמאנען, װאס דער מאן פלעגט איר ברעגגען. זי האט אפילו גישט געװאלט 
אין ערגעץ מיטפארן מיטן מאן, — אזוי קלײן איז ער איר פארגעקומען, 
אז איר האט זיך פשוט ניט געגלײבט אז ער, דער קליינער, פארט עס 
אין דער גרויסער װעלט ארײן... 

א פוילקײט איז אראפ אויף איר,אמידע שלעפעריקײט. און װאס שלע־ 
פעריקער זי איז געװארן, װאס מידער— אלץ מער האט דאס געװעקט די 
תאװה פונעם מאן. ער האט זי מיט הנאה גערופן: מיין אנגארער קאץ. אט 
די שלעפעריקײט און מידקײט האט ער,איבעריקנס,געפילט װי א מין גא־ 
ראנטיע אז זי, לאה, בלײבט שוין א זײביקע אויף אײביק. די אלטע פאטמא״ 
די דיבסט, האט זיך דא, אין לאבגװײליקן פאלאץ, גערוקט אויף שפיץ 
פינגער און האט מיט שטילן חשד געקוקט אויף דער הארינטע. זי פלעגט 
איר אײביק נאכקוקן מיט די קלײנע רויטלעכע אײגעלעך און פלעגט עפעם 
דזשאמדזשען צו זיד אזוינס, װאם האט דערמאבט דאס פוילע זומערדיקע 
זשומען פון א פליג. 

לאה געדענקט שוין נישט, װען עס איז געקומען צו איר די אויפ־ 
טרײסלונג. אפשר האט עס דערװעקט אין איר עפעס א זון־אונטערגאנג 
איבערן באספאר, אפשר — פאטמאס א געשפענסטיקער שאקל מיטן קאפ, 
און אפשר — גאר איר אײגן געלעכטער, װאם זי האט שוין לאנג נישט 
געלאכט און פון װעלכן זי האט פלוצלינג אױפגעשוידערט. 

נאר די בענקשאפט נאד דעם ױגנט־חבר, נאך שלומען, האט שוין פון 
דעמאלט נישט אפגעלאזט א רגע. ס׳האט זיד דערװעקט אין איר א פאר־ 
שטעלונג, אז די גרויסע טעג זענען פארבונדן מיט שלומען און אז זײ 
װארטן אויף איר נישט אין דער גרויסער װעלט, וװ עס איז אזא בן־בית 

איר קלײנקעפלדיקער מאן, נאר גראד דארט׳ אין דעם לאנד פון װאנען 
זי איז אװעק אהער, קײן קאנסטאנטינאפאל. 

לאה איז צוריקגעקומען — און מאדנע.־ קײנעם אין דער קאלאניע 
האט איר פלוצלינגדיקער צוריקקער נישט געוװנדערט. קײנער האט נישט 
געפרעגט, וװ זי האט אהינגעטאן דעם מאן מיט דעם פאלאץ. אפשר 
דערפאר, װײל מען האט געהאט װיכטיקערע דאגות, און אפשר דערפאר, 
װײל גראד גורל־זאכן, װאס זענען דאד אין הוך דאס אומפארשטענדלעכסטע 
אין דער װעלט, װערן געוױינטלעך אויפגענומען װי א זעלבסטפארשטענד־ 
לעכקײט. 

געוװנדערט האט זיד בלויז ניקאלאי דער צװײטער. אזוי האט געהײסן 
דער הויפט־כלב פון דער קאלאניע, דער ״כלב שבכלבים״, װי די שומרים 
האבן אים אין שפאס גערופן, א װאלפהונט, װאס האט נישט אײן אראבישן 
גנב איבערגעשראקן אין מיטן דער ארבעט. 

ניקאלאי דער צװײטער האט לאהן באגעגנט מיט א פארחידושט 
בילערי״י. 

ער האט מיט דער פייכטער צונג געלעקט לאהס האנט און זי אויף 
הינטיש לשון געפרװוט אויספרעגן, װי עס איז איר דערגאנגען די פאר יאה 
װאס ער האט זי נישט געזען. 

— עס גײען גרויסע צייטן, — האט לאה לאכנדיק גערעדט צום 
הונט — היט די פעל, ניקאלאי דער צװייטער: 


דאס פערטע קאפיטל 

א נאכט אין עתלית 

אין א שטילער נאכט זענען גבריאל אבראמםאן, לאה זי_ין שװעסטער 
און שלום פון חדרה ארויס אויף א שפאציר פון עתלית צום ים. 

שלום האט א גליקלעכער געקוקט אויף לאהן. אז זי איז ךא _ אי ז 
אלץ דא. מען דארף גארנישט קיין סך, כדי אויפצוטון גרויסקײטן, װייזן 

גבורד״ אייננעמען לענדער, בויען מלוכות און לאכן פון טויט. דערצו איז 
גענוג א שמײכל פון אט אזעלכע ליפן, א שמײכל, װאס זאגט: אזוי צי 
אזױ — סײ װי סײ ביסטו מײנער. אשמײכל, װאס זעט אויס װי א געהײמער 
פירוש אויף די.ינע טעג. דעם זין באגרײפסטו נישט — ער איז אפשר 
א גרויזאמער — און די ליפן, װאס טראגן דעם טײטש פון דײן זי_ין, װײסן 
אויך גישט, װאס אזוינס זײ טראגן. נאר דו װײסט: א זין איז פאראנען. 

די נאכט האט זיך געגאסן ארום װי װײכער בוימאײל. ערגעץ אויפן 
װעג האט א גלױוארעם אנגעצונדן זיין לאמטערנדל, װאס האט געפינקלט 
װי ס׳רײנסטע גאלד. פעלדזן האבן אנגעקוקט לאהן װי אלטע באקאנטע, 
האבן דערמאנט גערונצלטע ברויגע פנימער פון אראבישע פאסטעכער און 
זיך געצײכנט אין דער לופט מיט הארבער שארפקײט. 

אן אראבער איז ערגעץ פארבײגעריטן אויף אן אײזל און האט אויס־ 
געגארגלט א געזאנג צום הימל ארויף. א געזאנג, װאס איז ענלעך געװען 
צום יאמער פון א הונגעריקן שאקאל און האט געקבערט די לופט׳ אויס־ 
געגראבן אין איר ברונעמער. 

לאה האט געפילט איר צונויפגעגאסנקײט מיט דעם אלעם, מיט דער 
נאכט, װאס גיסט זיד װי װײכער בוימאײל, מיטן נאענטן גערויש פון ים, 
מיט די פעלדזן און זײערע ברױנע פארגלױוערטע געזיכטער, מיט דעם 
אראבער, זי.ין גארגלערני און זיין אײזל• דאס אלץ איז געװארן אײנס אין 
איר, א שטיק הײמישקײט, און האט געטראגן א לעבעדיקן, בלוט־און־ 
פלײשיקן נאמען: שלום. 

שלום איז געגאנגען בי.י איר זי.יט און האט היציק פונאנדערגעװיקלט 
זי_ין פלאן פון א יידישן אויפשטאנד. 

ער איז געװען אין גאנצן באװעגוגג. ער איז, דאכט זיד, געגאגגען 
צו פוס פונקט װי זי, װי גבריאל, — און דאד האט עס אויסגעזען אז נישט 
ער גײט, נאר ער רייט, רייט משוגענערװייז פון אײן װייטקײט צו דער 
צװײטער. 

זיינע אויגן האבן זיך געצונדן און געלאשן. דאס שמאלע געזיכט איז 
געװען װי א דין־געשניצטער בעכער. 

ער האט גערעדט װעגן דער אכזרױת פון די טערקישע מאכטהאבערס, 

דעד פארלוירנקײט פון יידישע קעפ,דעם האגל פון אראבישע מסירות. דער־ 
צײלט װי דער קאימאקאם פון דזשאנין האט געלאזט ארעסטירן דרײצן ױנגע־ 
לײט פון חדרה און אים בתוכם, געפליקט זײ בי_י די האר, געשריגן, אז זײ 
פלאנעװען אן אויפשטאנד קעגן דער טערקײ געזוכט געװער. װען נישט 
דער קאמענדאנט פון שכם װאלט דער פרא־אדם חרוב געמאכט די קאלאניע. 
מ׳האט זײ דערנאך געשלעפט קײן ירושלים צו פאן־בעק־פאשאן, דעם 
טערקישן די_יטש. אויך יענער האט געשריגן װעגן יידישן אויפשטאנד און 
יידיש געװער, און אים, שלומען׳ איז קלאר געװארן, אז אזוי װאלט טאקע 
געדארפט זי_ין, אז עם איז א חרפה, װאס דער חשד איז אן אומזיסטער. 
יידישער אויפשטאנד: אװדאי אזוי. מען מוז זיך פארבינדן מיט די ענגלענ־ 
דער, באקומען פון זײ געװער און מאשינביקסן און טאקע דא, צװישן די 
חורבות פון עתלית, אויסרופן דעם בונט קעגן דער טערקי_י מיט אירע 
די_יטשישע שותפים, די פאן־בעק־פאשאס, די פאן־לעדערס, װאגן אײן מאל 
פאר אלע מאל און אויפהײבן די פאן פון א יידישער מלוכה. 

די חורבות פון עתלית ז א קלײניקײט! דא, אין דער געגנט, האט דאך 
געפלאנט זי_ין אויפשטאגד קעגן רוים ער אלײן, בר־כוכבא. 

שלום איז בי_י דעם װארט שטײן געבליבן. 

ער איז געװען װי א רי_יטער װאס איז געקומען צום ציל און שפריגגט 
ארונטער פון פערה א רגע איז ער געשטאנען שטיל און לאה האט דעם 
אטעם פארהאלטן, איז אלײן גװאלדיק שטיל געװארן, אויף אים קוקנדיק. 
בר־כוכבא ן 

אלע דרײ האבן זיך איינגעהערט. ס׳האט זיך געדאכט, אז דאס װילן 
זײ װיסן, צי הערט זיך נישט צװישן די פארלאשענע פעלדזן דער בריל פון 
יענעם לײב, װאס בר־כוכבא איז אויף אים געריטן בעת זי_ינע שלאכטן מיט 
די רוימער. אזוי דערצײלט דאך די אלטע שטאלצע לעגענדע. 

אבער נאר דער ים האט געברילט. א בריל־אויף און א שװי_יג, א שװייג 
און א בריל־אויף. 

שלום האט װי_יטער גערעדט. נישט גערעדט — געריטן אויף װערטער. 

א װארט איז געװען בי_י אים א װילד פערדל. ער האט שוין געהאלטן דערבײ, 
װי ענגלאנד שיקט א דעםאנט פון עגיפטן צו די יידישע אויפשטענדלערס 

אין עתלית. ביידע מלוכות, גרוים־בריטאניע פון קיניג דזשארדזש און זיין, 
שלומס מלכות־ישראל צװישן די פעלדזן און שטײנער פון עתלית, דער־ 
לאנגען זיד די הענט, פאריאגן דעם טערק און- 

גבריאל האט א שמײכל געטון. שלום האט עס באמערקט. 

— דו לאכסט י נאך װאס זשע האט מען אראפגעפראכט לאהן ? 

מ׳האט דאד געשמועסט- 

— לאה איז גוט, — האט גבריאל איבערגעריסן, — נאר דער אויפ־ 
שטאנד טויג נישט. 

— בלאטע ן — האט זיד שלום אנגעצונדן. — מען װעט שוין מאכן. 

— װער ? 

— איד מיט לאהן. 

גבריאל האט געשאקלט מיטן קאפ. 

— די מעשה מיטן אויפשטאנד איז קינדערי.י. וװ האסטו יידיש מילי־ 

טער ? מיט װעמען װעסטו גײן ? מען דארף זיד פשוט נעמען צו די ענגלענ־ 
דער. 

— נו, און איד װאס האב געזאגט ? 

— א י ך מײן שפיאנאזש. 

שלום און לאה האבן זיך איבערגעקוקט. 

לאה האט קורץ א לאך געטון. שלום האט געזען: אירע אקסלען האבן 
אויפגעצוקט דערביי, װי בי_י א געװײן. 

— כ׳האב אויך געקלערט דערפון, — האט זי שטיל זיד אנגערופן, — 

בעת איד בין אהערגעפארן װי א שײך. 

גבריאל האט אויפגעלויכטן. 

— פשוט שפיאנאזש, — האט ער גערעדט א זיכערער. — א יידישע 
ארמײ ? פון װעמען װעסטו זי מאכן ? סײדן דארט, אין חוץ־לארץ, װעלן 
זיך געפינען מאכערס. אבער דא, אין דעם טערקס ארץ־ישראל, אונטער 
דזשעמאל־פאשאן ? װיפל האסטו דא יידן, קינד װאס דו ביסט ? אײן 
אלטער טערקישער הארמאט לײגט אװעק דײן פורים־ארמײ. העלפן די 
ענגלענדער קעגן דער טערקײ — דאס יא. עתלית דארף אונטערלײגן 
א פי_יער. איר פארשטײט, קינדער? שפיאנאזש• איך גיב אי_יד ארויס א 

הכשר. איר מײנט, די פרװױסטאנציע איז סתם צוליב לאנדװירטשאפט ? ע, 
נײן. איד מאך עקםפערימענטן איבער דער ספעציעס ילד. אז איך בין גע־ 
װען אין װאשינגטאן האב איד מיר געזאגט: װאס װעסטו דא,בײ דייענקיס 
אױפטון ? האםטו געפונען דעם אורװײץ — גײ געפין דעם אורייד. איר 
װײסט דאד, וױ איד קוק אויף היגע יידן. זײ זעגען אירללנגעקלעפט אין דעם 
פײסאזשן פלעקן: איך האב אײך געלערנט זיד צונויפגיסן מיטן פײסאזש, 
ארללנגײן אין אים — עתלית װיל זיין די הקדמה צום אורייד. אין עתליח 
איז דער אנהײב פון ילדנלאנד. 

ס׳איז שטיל געװען, גבריאל האט זיך שארף צוגעהערט צו די אײגענע 
מחשבות. 

— שפיאנאזש, — האט ער זיד אנגערופן, װי ער װאלט אלע זללנע 
געדאנקען אויסגעהערט ביז צום סוף, — שפיאנאזש איז א געמײנהײט, 
שפיאנען פארקויפן סודות. מיר װעלן אויד פאירקויפן, נאר נישט פאר געלט. 
מיר װעלן זיך הײםן באצאלן מיט אויסלײזונג. דזשאן בול װעט אפשר דאם 
ערשטע מאל האבן אזעלכע שפיאנען. מיר קענען דאם לאנד, װי א מענטש 
קען זללן לי_יב, אזא שפיאנאזש איז די גאראנטיע פאר זײער נצחון. ממילא 
אויד פאר אונדזערן• איד בין אן אגראנאם. פאר אײן װעגס א געאלאג און 
א באטאניקער — איד בין, הײסט עס, אן אלטער שפיאן, קיגדערלעך מללנע, 
װאס מײנט איר איז א געלערנטער ? א שפיאן פון נאטור־סודות. װי שטײט 
בלל מיסטער װיליאם? ״די שפיאנען, װאס איד טראג אין מללן קאפ״... 
שפיאנען זענען מיר אלע. כ׳האב אויסגעשפיאנט דעם אורװייץ _ דעם 
אדם־הראשון פון די װײצן. כ׳האב אים אזוי לאנג נאכגעשפיאנירט, ביז איך 
האב אים געפונען. דער װאשינגטאנער אגיריקולטור־אמט האט געהערט דער־ 
פון, מיד פארבעטן אזש קײן אמעריקע — און װאם, מײנט איר, האט דארט 
געטון מיסטער אבראמסאן פון זכרון־יעקב ? געװען א שפיאן _ אויס־ 
געשפירט די קלימאטן, שפיאנירט די ערד פון אקעאן ביז אקעאן, — טשי־ 
קאװע, אבער צו אונדזער לעגדל קומט עס נישט, זאג איד אללך. אנגעקומען 
אהין, האב איד קײן צעבראכן װארט עגגליש נישט גערעדט. אין א פאר 
חדשים ארום — מיםטער אבראמסאן לײענט לעקציעס אויף די קאלעדזשעם. 
פשוט: כ׳האב אויסגעשפיאנט די טעריטאריע פון אינגליש לענגװעדזש. 

כ׳האב נישט אויסגעהאלטן — אנטלאפן. אויסגעשפיאנט אלץ, אנטדעקט 
טעאדאר חזװעלטס אמעריקע — און שוין. דאם לאנד איז פאר מיר געלעגן 
נאקעט. דאס לאנד, די מענטשן, אלץ, — פון דעם פרעזידענט ביז דזשײקאב 
שיף און ביז די יידן פון דער איסט־סײד. פלאטשיק. אט דאס לענדל — 
איר הערט — אט דאס לענדל, וױ איר קוקט עס אן, אט דאס פעלדזיקע 
הנכל פון דעם רבונו־של־עולם, — אט דא האט איר סודות! א מענטש 
קאן דא אפשפיאנעװען א גאנץ לעבן און נישט אנהײבן װיסן פון זי.ינע 
הענט און פיס. און איצט, קיגדעה דארף מען דא אויסשפיאנען די יידישע 
מלוכה. מסכים ? 

שלומס שמאלע זינלעכע ליפן האבן א ציטער געטון פון אויפרעגונג. 

ער האט אויפגעטאנצט, מיטגעשלעפט לאהן מיט זיך, װי געװאלט אװעק־ 
פלןען מיט איר. 

— אװדאי, און א שטײן װעסטו נישט איבעררעדן ז אז דו צערעדסט 
דיד, גבריאל, איז... דער שװארץ־יאר װײסט. גיי, גלײב נישט. מםפים! 
מיר װעלן זיין שפיאנען פון זי_ין מאיעסטעט ישראל. בלאטען אז שפיאנען 
איז שפיאנען; 

לאה האט זיך אגגעלענט אן שלומס אקסל. זי האט געפילט װי אלץ 
אין איר הײבט זיך. איר פנים האט זיך אנגעצונדן װי א שויב, װאס װערט 
פול מיט פארנאכטיקער זון. 

— און איך האב א גאמען! א נאמען פאר אונדזער חברה שפיא־ 

נ ע ן, — האט זי געצויגן דאס װארט, עס געװויגן אין זיך, א פארצאפלטע 
זיך איינגעהערט דערין. — נ י ל י! 

— נילי ? — האט שלום אונטערגעכאפט. — נילי ? אראביש — נישט, 
טערקיש — נישט, העברעיש אויך נישט. 

— העברעןש יא: א ראשי־תיבות, א פסוק. נצח ישראל לא ישקר, 

עס נארט נישט די יידישע אײביקײט. 

גבריאל האט געלויבט דעם אנינפאל און שלום האט ארומגעכאפט לאהן. 
געהאלטן איר קאפ צװישן זי_ינע הענט און זיך גענומען שפיגלען אין אירע 
אויגן, ווי אין א ברונעם. 

לאה... איז זי נישט דעם ספרדיס װי_יב? 

גבריאל האט געװוסט, אז זי און שלום זענען פון קינדװײז אן נישט 
גלײכגילטיק צו זיך• ער היאט געוװסט, שלום איז נישט אומזיסט אזוי 
שטארק באשטאנען, אז אײדער מען גײט עפעס טון — זאל מען ארויסרופן 
לאהן. און נישט ער, גבריאל, האט דער שװעסטער געשריבן — ער האט 
דװקא געלאזט שרי.יבן שלומען, און װאס קירצער: קום, מע דארף דיך. 
באפעל פון דער ליבע. 

אן א פניה װערן זאכן נישט געמאכט. אן א פניה געשעט גארנישט. 

אן א פניה איז דער העלד קײן העלד נישט, דער הײליקער אפילו — נישט 
הײליק. װאס איז דען פניה ? א גאראנטיע, אז די טאט װעט װערן געטון. 

שלום — װײםט ער — װיל גרויסקײט. לאה אויך. אפילו דער שנעק 
אויה דער קלײנער אבנר. זײ אלע. דאם האט ער, גבריאל, זײ אנגעשטעקט 
מיט דעם װילן װי א האנט, װאס צינדט אן ליכטלעך. זײ װעלן אים מוזן 
דינען. ער, גבריאל אבראמסאן, װעט מיט ענגלאנדס גנאד זי״ין הערשער 
פון יידנלאנד. פרעזידענט, צי אגדערש — נישט װיכטיק דער טיטל. שלומען 
װעט ער העלפן קלעטערן, נאר צום ס א מ ע שפיץ — נישט דערלאזן. דאס 
איז שוין זײן פניה. 

גבריאל דערמאנט זיד א װארט, דאכט זיד, די כיטרע בולגארן האבן עס 
אויסגעטראכט: גאט אלײן איז נישט אן זינד — ער האט די װעלט באשאפן. 

ער האט זיד אומגעקוקט, אויפגעהויבן דעם קאפ, װי אנצוקוקן די 
װעלט װאם גאט האט באשאפן צוליב עפעס א געטלעכער פניה זיינער, 
װאם קײנער קאן נישט װיסן, און האט דערזען שטערן אויבן און פעלדזן 
אונטן, א שװארצן סילועט פון א פארבײלויפנדיקן דינפיסיקן שאקאל׳ 
א ױגגן בוים, װאס װאקסט ארויס פון דער מיט פון א צעשפאלטענעם אלטן 
שטײן, און שלומען מיט לאהן ארומגענומען אין שאטן פון דעם בוים. 

און דערנאד האבן זיך אים אויםגעשטעלט פאר די אויגן די פיר װער־ 

טער, װאס לאה האט ערשט נישט לאנג ארויסגערעדט — זיד אנגעצונדן 
און אויםגעשטעלט אײנס אונטערן אנדערן, װי פיר קלײנע ציטערדיקע 
שטערן: 

נצח — ישראל — לא — ישקר. 

א מאדנער פםוק .• ״נצח ישראל״ טי_יטשט מען געװײנלעך: דער אײ־ 

ביקער פון ישראל, דער רבונו־של־עולם, הײסט עס. אים אבער געפעלט 
לאהס טײטש בעסער: בצח ישראל — ױדישע אײביקייט. 

עפעס א בארגפויגל גיט אים א געשרײ איבערן אויער, װי ער װאלט 
זיך געבײזערט אויף אים. ער קוקט זיד אום — דער פויגל איז פארביי־ 
געפלויגן. װי״יזט אויס: א קרא פון די ארומיקע בערג. 

א בײזער פויגל, א פאסקודנער פויגל... א פויגל פון רולנען... װאס 
מישט ער זיד אריין אין מיטן דערינען מיט זי_ױ געשרײ ? נישט אנדערש — 
ער האט געװאלט בי_י אים אװעקכאפן דעם פסוק... 


דאס פינפטע קאפיטל 

דער הײשעריק 

דזשעמאל־פאשא, הויפט־קאמאנדיר פון דער פערטער דױויזיע, באפעל־ 
האבער פון פאלעסטיניש־עגיפטישן פראנט איז געװען אומרויק צוליב צװײ 
זאכן: צוליב דעם הײשעריק, װאס איז געגאנגען פון מידבר סיני, אוין צוליב 
דעם װאס אין לאנד געפינען זיד יידן. אז ער האט אין יפו, אין דער 
העברעישער גימנאזיע, דערזען אויף דער װאנט הערצלם בילד, האט ער 
א זאג געטון פארביםן: 

— אהא, דער טויטער סולטאן אייערערז 

ער האט זיך געלאזט אויסשרייבן פון בערלין גרעצס געשיכטע פון 
די יידן, געשמעקט צום בוך מער װי געלײענט, און געװארן נאד אומ־ 
רויקער װי פרלער. און אז ער האט אנגעקוקט די מײדלעך פון ראשון־לצױן, 
דערהערט װי געלויפיק זײ פארלען עם פראנצײזיש און װי באלעבאטיש זײ 
שפילן פיאנא, אז ער האט פארזוכט און דערזען װי גוט עס איז דער װי-ין 
פון דעם יידישן װיינקעלער — האט זיך אים א װאלקן געלייגט אויפן הארץ. 
די גוטע װיינען און די באלעבאטישע טעכטער, דער פארחלומטער שװארצ־ 
בערדיקער הערצל און די רײנע געפלאסטערטע גאסן, — נײן, ס׳איז עפעס 
נישט דאס. די אראבער האבן כאטש די מעלה, װאס זיי זענען נישט װינ־ 

ציקער שמוציק װי די טערקן. שמוץ איז א גרויסע זאך. אויף אזעלכע קאן 
מען זיך שוין גיכער פארלאזן, כאטש אויך זײ, פארשטײט זיך, מוז מען 
האלטן אין דער מורא. 

פון טאג צו טאג האט דזשעמאל־פאשא געביטן די מחשבות. ער האט 
אלײן נישט געוװסט, װאס ער האט צו קלערן װעגן דעם ביסל קאלאניע־ 
יידן. װי עס זאל נישט זײן, צו רו לאזן טאר מען זיי נישט. פון צײט צו צײט 
דארף מען זײ אפילו מאכן קאמפלימענטן, אבער די גזירות טארן גישפ 
אויפהערן. זאלן זײ װיסן, די טאטעס פון די פיאנא־שפילנדיקע מײדלעך. 

האט מען בײ קאלאניםטן צוגענומען פערד און װאגנס, זײ געשמיסן 
מיט אנגעגליטע ריטער איבער די נאקעטע קנעכלעך און פאר דעם מינדסטן 
חשד געשלעפט אין דער םעראיא. מ׳האט געצאפט אויסקויפגעלט, נאך אנאנד 
אויסגעקלערט קריגסשטייערן, געגזלט און געדראט מיט נקמה פאר נישט־ 
באגאנגענע חטאים. אײן גליק װאס די באאמטע, פון גרעסטן ביזן קלענםטן״ 
זענען פאר א ביסל מזומן מיט א קאסטן װיין א צוגאב גרײט געװען אויס־ 
צושטעלן פלערלײ פאפירלעך, א סגולה זיך אויסצודרײען פון די געזעצלאזע 
געזעצן. אבער נישט יעדער האט געהאט געלט אויף באקשיש. 

הונדערטער יידן פון די שטעט און קאלאניעס, בירגערס פון די פײנט־ 

לעכע מלוכות, — רוסלאנד, ענגלאנד, פראנקרײך — האט מען אין א מעת־ 
לעת צוגויפגעטריבן אויפן ברעג ים, װי סטאדעס פאר א שטורעם. זײ אריינ־ 
געװארפן אין שמוציקע איטאליענישע שיפן און פארטריבן, װי זײ גײען 
און שטײען, אונטער קלעפ, שמיץ און הויכע אריענטאלישע קללות. 

אראבישע דערפער האבן אויםגעקוקט די מינוט, די יאהוד זאלן 
פארטריבן װערן פון די קאלאניעס. בעדועער האבן געשטשירעט װײסע 
צײן אויף דער זון, װען זײ פלעגן דורכרי״יטז פארביי יידישע פרדסים. פע־ 
לאכן, פויערים מיט אברהם־אבינודיקע פנימער, האבן זיך געשושקעט, 
געהאט פינצטער־אפװארטנדיקע בליקן, און אנטלאפענע זעלנער־מאראדי־ 
רערס, װאס האבן מיט ביקסן ארומגעשלענדערט איבערן לאנד, האבן 
װעלפיש געחלומט װעגן די לניבער פון קאלאניסטן־מײדלעך. 

דזשעמאל־פאשאן איז דערװײל באפאלן אזא מורא (א דײטשישער 
אפיציר האט אין אים עפעס לאנג און שטיל אריינגעטענהט מפוח יידישער 

פאררעטערישקײט), אז ער האט געלאזט רופן דעם אגראנאם אבראמסאן און 
זיך גענומען פארטרויען פאר אים. אחוץ אנטיבין, דעם ספרדישן באנקיר און 
שתדלן׳ איז עה אבדאמסאן פון זכרון־יעקב, דער אײנציקער ייד׳ װאס ער 
פילט זיך הײמיש מיט אים, אריענטאליש־הײמיש. 

— װער דארף זײ דא ? — האט ער פארלײגט א טענה. — זײ װילז 
לאנד צום באזעצן זיך י נו, גוט, טערקיי האט גרויסע שטחים אין אנא־ 
טאליען — זאלן זײ אויסװאנדערן אהין. און פאר װאס לערנען זײ נישט 
זײערע קינדער קײן טערקיש י אט, װען אלע זענען זײ װי דוז אן אונדזע־ 
ריקער ביסטו, א טערקיש־פאלעסטינישער, אן אטאמאנישער: דאס האט זײ 
דער נישט־דערפארענער םולטאן זײערער, דער װינער, דעם קאפ פארדרײט. 
גאטירלעך, איד װײס: צױניזם... 

ער האט אנגעשפיזט די ברעמען. 

— נו, מיר זענען דאך א ל ע אײראפעער, נ׳עם פא י געװיס: צױוי־ 
ליזאציע האבן זײ ארנינגעבראכט, םױויליזאסיאן, נ׳עם פא ? דער פאריזער 
ראטשילד איז א װונדערלעכער מאן... איבעריקנס, איד האב געקענט צױ־ 
גיסטישע פירערס... זײ האבן אונטערגעהאנדלט מיט אונדז, ױנג־טערקן... 
אײראפעער > אבער דא, אין ד ע ם װינקל איז אײראפעישקײט געפערלעך. 
דא דארף איד נישט אויספלאםטערן גאסן. 

ער האט פון דער זי״יט א קוק געטון אויף אבראמסאנען און אים גע־ 
מאכט א קאמפלימענט־. 

— פון די״ין אראביש שמעקט מיט מידבר און די״ין טערקיש איז טערקיש. 

בלויז האר האסטו רויטע, פארדעכטיקע... אט וועלן זײ זיד אנצינדן... א פנים 
האסטו דערפאר — שװארצער פעלדז ן 

ער איז געװארן סענטימענטאל. 

— נו, װאס י די אמעריקאנער האבן דיר א קאטעדרע אונטערגערוקט, 
זאלסט לערנען לאנדװירטשאפט מיט די פארמערס זײערע ? דאלארן גע־ 
װאלט געבן, בבוד, און דו — גארנישט ? אהײמגעקומען. אן אטאמאנישער 
געבליבן ? עה ביען• איד האב פאר דיר ארבעט. 

אבראמסאן האט באמערקט א בליץ פון פחד אין דזשעמאל־פאשאס 
פארטייעטע אויגן, װאס האבן אויסגעזען אזוי, װי זײ װאלטן אויף מענטשן 

און זאכן נישט געקוקט, נאר אײלנדיק צוגעגנבעט זײער אנבליק פאר זיך 
אלײן, דער װעלט נישט צוריקצוגעבן. 

— װײסט, אבראמסאן ? — האט ער נאד אלץ גערעדט פראנצײזיש, 
אויסצןענדיק דעם ״אבראמסאן״ מיטן טראפ אויף דער לעצטער זילב. — 
דער הײשעריק, װאס גײט פון מידבר, איז א בײזע קאריקאטור אויף די 
אטאמאנישע זעלנער־מחנות. װי מײנסטו? דערשיגינוגגען זעגען סימבאלן. 
אזוי האב איד ערגעץ געלײענט בײ א פראנצײזישן שרי.יבער. 

אבראמסאן האט פארשטאנען. ער האט געוװסט אז דער הײשעריק, װאס 
האט אין פינצטער־געלע מחנות גענומען װאלקענען איבערן לאנד, לאזט 
דזשעמאל־פאשאן נישט רוען. עפעס קריכט עס אזוי פון גרויסן מידבר 
סיני — טאקע פון זעלביקן מידבר־פראנט, װאס היגטער אים, אויף יענער 
זייט סועץ, שטײען די ענגלענדער, — און רירן רירט זיך עס פונקט 
אזוי פויל,פאטאל און געדיכט,װי זײנע,דזשעמאל־פאשאם אײגענע מחנות. 
עפעס װי א פינצטערער אנזאג, װי א באשײמפערלעכער חוזק איבער דער 
פערטער דױויזיע. 

— פארשטײסטו מיך גוט, אבראמסאן ? — האט ער אים בםדר אװעק־ 
געגנבעט פאר זיד.— דאס האבן זיד פינצטערע גליסטער פון פארשטאר־ 
בענע ענגלענדער פארשטעלט פאר הײשעריקן. דאס זענען ענגלענדער, זאג 
איד דיר. 

— איך נעם מיד אונטער די קאריקאטור צו ליקװידירן, — האט אבראמ־ 

סאן א רעד געטון רולק, צײלנדיק די װערטער און נאכלעםיק א װארף 
טוענדיק א פאר פאכטערמינען, װאס האבן שטארק אימפאנירט דעם הויפט־ 
קאמאנדיר. 

— אויסגעצײכנט, — האט דזשעמאל אויפגעלעבט. — דו, אגראנאם, 

מאד א טױט דעם הײשעריק — איד, סטראטעג, װעל אומברענגען דעם 
ענגלענדער. געמאכט ? 

ער לאכט און אבראמסאן לאכט מיט. בײדע שלאגן־צו מעשה שותפים. 

איצט איז דזשעמאל אויפגעלייגט. דער בעסטער באװי_יז: ער הייבט 
זיך אן בארימען און מאכט גװאלדיקע קאמפלימענטן זיד אלײן. אבראמסאן 
װײסט, אז פזן אים האלט ער טאקע דערפאר, װײל ער גלײבט: ער, אבראמ־ 

סאן, איז דער אײנציקער מענטש, וואס פאר אים קאן ער און מעג זיך 
בארימען אן שום בושה. 

דערנאך פארפלאנטערט ער זיך אין א פאריזער װיץ װעגן א באנקיר 
און א קאקאטע און קאן זיך גישט ארויספלאנטערן. עס באקומט זיך נישט 
קײן װיץ. פון רעקאמפענסאציע װעגן ציטירט ער א פאר שורות פון חוגאס 
א ליבעליד און געפינט אי_ין ׳ אז זײ זענען גרויסארטיק. 

אבראמסאן איז ׳ פארשטײט זיך, מספים. יא, הוגא איז גרויסארטיק: 

. 65 מע 0386 863 ט© 3,118 ? 5 ג 1 ס 1 נ 11 ט 3 > 

1 מס 3 3 מ 3 168 31 ס , 13 זס 11 ־ 5 בנס 6 §ט 1 ? 

65 מ 261 ט 1 165 > 5 מ 13 ) צטסמ 6 § 168 1035 
. 30101115 168 8 מ 13 > 6* 1)035 168 ;11X165 

מען טרינקט אוים, מען פאררײכערט און מען דערצײלט זיך, פון 
פריינדשאפט װעגן, לאנגוױ_יליקע אנעקדאטן. שפעטער באװייזט זיך עפעם 
א ױנגע דין־היפטיקע פארשוינטע מיט פעטע, װײניקע ליפן, װאס זעען 
אויס װי צוגעקלעפט צו דער טיפער ברוינקײט פון דעם פנים. אבראמסאן 
געזעגנט זיך, פדי נישט צו שטערן דעם אײבערבאפעלהאבער פון דער פער־ 
טער דױויזיע. דאס מוז זי_ין א סירישע קאבארעט־טענצערין. 

אין א פאר טעג ארום הײבט זיך אן א מלחמה אויפן הײשעריק־פראגט. 

עס פעלן נישט אין עתלית קײן טערקישע לירעס. פאסירשי_ינען — וױפל 
דאס הארץ גלוסט. דער גענעראל־שטאב, װאס פירט אן מיט אט דער 
מלחמה אין א מלחמד״ האט אבראמסאנען װי א שעף; לאה, שלום, אבנר 
זענען די שטאב־אפיצירן. עס ארבעטן מיט די ױנגען פון דער פרװו־ 
סטאנציע, עס העלפן פריש־צוגעקומענע פון צװישן די קאלאניסטן־קינדער. 
א רירעװדיקער פארבינד־אפיציר איז עמרם זאלקינד פון ראשון־לצױן, 
שלומס קרוב, װאם דינט ביי די טערקן, און דאס גלי_יכן דער יינגערער 
ברודער עמרמס, בועז, א יינגל — בלוט און מילך. סתם זעלנערװארג, װאס 
גייען וװ מען הײםט זיי און טארן גארנישט װיםן, דינגט מען פון צװישן 
דעם ױנגן אראבישן פעבל, די לײדיקגײערס, די שאבאבס. און ם׳גייען אװעק 
שלאכטן שטילע, געהײמע און פארפלאנטערטע, װאס נאר די אײבערשטע 
שטאבלײט װײסן זײער אמתע סטראטעגיע. 

װען אלע ידיעות װעגן דעם צושטאנד פון טערקישן מיליטער זענען 
צונויפגעזאמלט און מען קאן זיך צעפירן די הענט׳ קומט זיך דער שטאב 
צונויף אויף א קלײנער סעודת־מיצװה. הינטער פארהאקטע לאדנס, בײ דער 
שײן פון ליכט, װאס זאמלען צונויף די שאטנס אויף די װענט, װי סטאדעס 
שװארצע ציגן ארום א ברונעם, װערט געהויבן א כוס לנבוד דעם הײשעריק, 
זאל לעבן און געזונט זי״ין. דזשעמאל באקומט דעם טיטל הײשעריק־ 
קאמאנדיה לאה בליצט פאספאריש מיט פי״יכטע, גליקלעך פאררעגנטע 
אויגן, און איר מאדנע בײגיקער, מאדנע אומרולקער האלדז קעניגט איבער 
דער קלײנער האפערדיקער חברותא. צײטנװייז כאפט שלום, אין אן אויס־ 
בראד פון פרײדיקײט, אט דעם הויכן האלדז אין זײנע הענט ארי_ין און 
פאלט צו צו אים פאר אלעמען אין די אויגן. דער ארויפגעשאסענער אבנר 
בײגט זיד אזש פון שלאנקער יינגלשער הויכקײט אין לי״יכטן פריליגגדיקן 
רויש. 

— א ווויל היישעריקל, — שרייט ער, — א טײער הײשעריקל; קושן, 

קושן דארף מען עס: 

שלום, א שיכורלעכעה שטעלט האסטיקע, קרימלעכע בלניפעדער־ 
אותױת אויף א פאפירל. אין קאפ רוישט אים, װי א גוטע אראבישע שקאפע 
װאלט אים געטראגן פײל־פון־בויגן — גאט װײםט וװהין. 

דארפן דארף עס זי_ין א העברעלשער שיר און גבריאל אבראמסאן נעמט 
אים אין האנט אויף מבינות. 

— אויף כפרות, — פסקנט ער שטרענג און קורץ. 

שלום איז באלײדיקט. ער בלאזט אן די ליפן און שװללגט. 

לאה נעמט זיד אן זי_ין קרױודע: 

— גבריאל, װאס ארט דיד ? זאג, אז ס׳איז גינגאלד• 

— גינגאלדן גינגאלה גינגאלדן גאלדיק גינגאלד, — כאפט אבנר 
אונטער א פרײלעכעה 

— עם טויג פארט גישט, — איז גבריאל ערנסט. — װען איך בין 
גאט — װאלט איד אריינגעשטעלט אין מי_ינע לוחות אן עלפט געבאט: דו 
זאלסט נישט טינטלען. 

— ס׳איז דאד נישט געטינטלט, ס׳איז דאך גאר מיט א בלייפעז־ער, 
װיצלט זיך דער פרײלעכער אבנר. 

שלום איז נישט אויף א קאטאװעס בײז. דער רויש איז אים ארויס פון 
קאפ. ער זיצט אויף א באנק בײ דער װאנט, קוקט ערגעץ זייטיק און רעדט 
א װארט נישט. 

שמײכלט ער שוין, גבריאל. 

— די פארעם טויג נישט, זאג איך דיר, דיין גליק, װאס עס טויג נישט. 

דיין גליק — הערםט ? 

שלום הארכט אויף. 

— שײנע פרויען, — מאכט גבריאל, אמת שײנע פרויען שרײבן נישט 
קײן לידער. האסט שוין געזען א ליד זאל שרייבן לידער? אן אמתער מאן 
שרי_יבט אויך קײן לידער נישט. ער װיל אלײן זיין א ליד. 

— װאס זשע איז ביאליק, — צעבײזערט זיך שלום — נישט קײן 
מאנצביל און נישט קײן נקבה, הא ? 

אבנר צעלאכט זיך פייכט, ילנגלש, פארגײט זיך אין קײכן. 

— די מינוט בעט זיך איבערו—נעמט לאה שלעפן דעם ברודער און 
װיל דװקא צונויפפירן זײגע ליפן מיט שלומס. — בעט זיך איבער. 

גבריאל גיט גישט נאך. ער לענט אפ לאהס האנט. 

— מען דארף א ני_י ליד, אזוינס, װאס די װעלט זאל דערהערן. מיר 

דארפן זי_ין א ליד י װי עם װערט געזאגט בי_י א רוימער — איך געדענק 
שוין גישט — דאכט זיך בײ טאציטוסן: 611 במ־ 31 ס — דאס 

ליד פון די ױדעער. 

— קארמען ? — לאכט אבנר. — דאכט זיך, אזא אפערע י נו, זאלן 
מיר זי_ין אן אפערע ? 

ס׳איז אים פרײלעך. עתלית האט פארקאכט אן עסק. ער בײגט זיך 
אזש פון הויכקײט און ס׳װײנט זיך אים אזש פון פרײד. 

ער כאפט ארום די שװעסטער, לאזט זיך מיט איר צו גבריאלן, צו 
שלומען, שלעפט זײ צונויף זאלבע דריט און פארגײט זיך אין זי_ין ױנגן״ 
א ביסל קװיטשיקן פי_יכטן געלעכטער. 

דאס זעקסטע קאפיטל 

ערשטע קאנטשאפט 

אין עתלית, אין שטילן בנין פון דער לאנדװירטשאפטלעכער סטאנציע, 

איז געבליבן, אז איצט דארף מען זיך פאדשטעגדיקן מיט די ענגלענדער 
אין עגיפטן, באקומען פון זײ אנוױיזונגען און זיך באקענען מיט די נײטיקע 
סיגנאלן, מיט דעם פייערדיקן שטום־לשון פון די קריגםשיפן. 

אויסגעפירט האט עס שלום. 

ער האט זיך עס קײנעם נישט געלאזט אויסכאפן, װי א פרומער ײד, 

װאם איז אײפערזיכטיק אויף א מיצװה. 

— יןדן, האט ער געפלעמלט מיט די אויגן — איך בין דאך עפעס 
שעיק סאלים! 

— מאפסוטן — האט ער געשריגן — װויל װי די װעלט: טוב מאדו 
טרע זשאלי! בלאטע! 

ער האט געלאכט, געשטשירעט צײן װיאבעדולגער און געקלאפט לאהן 
איבער דער פלײצע — אלץ הײסט געקלאפטי געטראסקעט. 

— שאבאב, — האט זי זיך ארויסגעריסן פון אים. — משוגענער י 
װעסט דאך מיך צעברעכן! 

— קוק נאר אן די צעבראכענע ײדעגען בלאטע: ביסט א יאט, זאג 
איד דיר, א ױנג! 

אבנר האט אים מיטגעהאלפן לאכן, שטיפן און פרײען זיך. 

דער סוף איז געװען, אז מ׳האט אים געמוזט מיטגעבן אבנרן אין װעג 
ארי״ין. גבריאל האט מורא געהאט, אז אין צװײען װעט זיגין צו פיל שימחה 
און בײדע װעלן ארײנפאלן. אבער אבנר האט פארזיכערט, אז ער װעט 
אפילו נישט שמײכלען. בײדע, שלום און אבנר, האבן מיט א מאל באקומען 
גװאלדיק ערנסטע, אנגעצויגענע, שטיל קאנצענטרירטע פנימער. לאהס 
געזעגן־קושן האבן שלומס פנים געמאכט נאך ערנםטער. 

זיי זענען אװעק קיין יפו און אין איינער א נאכט האט זיך זייער 
שמאל אראביש שיפל אחדכגעגנבעט, װי א לאנגער שטילער שאטן, ביז 

צו א גרויסער פראנצײזישער קריגסשיף. פון דארט האבן זײ זיך ארײנ־ 
באקומען קײן מצרים. 

מיט גרויס דרך־ארץ האט זיך דער ױנגיטשקער אבנר צוגעהערט צום 
שטראמיקן פראנצײזיש, װאס האט מיט פאריזער אייליקײט און אריענטא־ 
לישער היץ זיך געגאסן פון שלומס מויל, בעת ער איז, צערודערט און דאך 
גלײביק־זיכער געשטאנען פאר סער דזשאן מאקסװעל מיט זי״ינע אפיצירן. 

די קאלטע קלארע אויגן פון סער דזשאן מאקסװעל האבן זיך בעגעגנט 
מיט די אויגן שלומס און זענען אפגעשפרונגען װי אפגעבריטע, צוריק אין 
די אויגנלעכער, כדי פון צײט צו צײט אנצוקוקן דעם ױנגן מענטש זײטיק 
און מיט נײגעריקער פארזיכטיקײט, װי דורך א לארנעטע, א שטײגער. 

אלע אליארעם־ידיעות — האט אויפגעװיזן סער דזשאן — זענען שוין 
דערפאר אלײן אויסגעזויגן פון פינגער, װייל מידבר סיני, דער שרעקלעכער 
מידבר פון די בלאנדזשענדיקע, איז דער נאטירלעכער בא־ 
שיצער פון דעם סועץ־קאנאל. דער פײערדיקער מידבר סיני, וװ גאט 
פון ישראל האט געגעבן משהן די ביבל, איז בפירוש אויפן צד פון דער 
קאאליציע, און זי״ינע שרעקלעכע פעלדזן און זאמדן, װאס נאר די פאר־ 
צייטיקע אםיריער און פערסן האבן באװיזן זײ בי״יצוקומען, װעלן בשום־ 
אופן נישט דורכלאזן דזשעמאל־פאשאס פארשלאפענע אראבער ביז צו די 
שװעלן פון עגיפטן. 

נישט װילנדיק האט שלום א שמײכל געטון איבער דער בריטישער 
זיכערקײט, און אט דער שמײכל, װאס האט זיך אים דורכגעגליטשט איבערן 
פנים, האט אומגעריכט דערװעקט די װאכזאמקײט פון דעם קאלטאויגיקן 
ענגלענדער. 

פון דעם שמײכל האט ער דערזען, אז אט דער ױנגער ײד װײםט עפעס, 

װאם ער, םער מאקסװעל, װײםט נישט. 

— איך אלײן— האט שלום א זאג געטון, — נעם זיך אונטער דורכ־ 
צורי״יטן אויף א קעמל דעם גאנצן מידבר סיני ביז צום סועץ־קאנאל. דער 
מידבר און דער אראבער — דאס זענען לײבלעכע ברידער. 

די ענגלענדער האבן אויפגעשפיצט די אויערן און סער מאקסװעל האט 
ארויסגענומען אויף א רגע די לױלקע פון װינקל מויל. 

ער האט אים געמוזט גלײבן, אט דעם מעגטש, און ער האט מיט א מאל 
פארשטאנען, אז די אלע ידיעות זענען אמת, אז טויזנטער אראבער גײען 
טאקע אויף עגיפטן, אז דער מידבר סיני איז גארנישט קײן פארבינדעטער 
פון גרויס־בריטאניע און אז די ענגלישע הארמאטן מוזן װאס שנעלער 
ארויםשטעלן די אפענע מיילער לענג־אויס דעם קאנאל. 

פון שלומס רײד איז אין גיכן קלאר געװארן, אז דער מידבר סיני האט 
בפירוש פארראטן ענגלאנד און די קאאליציע, אז טויזנטער זעלנערס פון 
סיריע און פאלעםטינע שלעפן זיך שוין איבער זי״ינע זאמדן דורך די טוייקע 
געכט, גגבענען זיך דורכן מידבר צום סועץ־קאנאל, װי גנבים צו א טיר. 
און דורך די טעג ליגן זײ װי די טויטע מיטן פנים אין זאמד אריין. 

דער גרויסער שרעקלעכער מידבר, טאקע דער זעלביקער מידבר פון 
דער ביבל, האט געשלאסן יד־אחת מיט דזשעמאל־פאשאן און די דײטשע 
ױנקערס, און ער ליגט װי א געפגרטער אין דער היץ און מאכט זיד אומ־ 
שולדיק־תמעװאטע, בעת פון בײרוט ביז ידושלים, פון דמשק ביז שכם גײט 
דער רוף צו די חײלות פון איסלאם. דזשעמאל־פאשאס װוילערישער טארבוש 
אויפן קאפ צוזאמען מיט קײזער װילהעלמס דראטענע װאנםעס האבן זיך 
גענומען פאר א שותף מאכמעדס אללא און אין זי״ין נאמען הײסן זײ דורכ־ 
גײן דעם מידבר. און אז אללא הײסט — וױ װעט א מאכמעדאנער נישט 
פאלגן ? 

סער דזשאן מאקסװעל באקומט א פינצטערן שארפן קנײטש ביים 
רעכטן מוילװינקל — א קנײטש, װאס דערמאנט א מעסער. 

דערנאך פרעגט ער דעם ױנגן מענטש, װער און װאס ער איז און — 

דער עיקר — װיפל ער װיל פאר דער ארבעט. די אפיצירן קוקן אויף שלומען 
מיט דרך־ארץ און שמײכלען פארטרוילעך. פון איצט אן, הײסט עס, איז ער 
א הײמישער• 

נײן, שלום װיל קײן געלט נישט. נישט ער, נישט גבראל אבראמםאן, 

דער אגראנאם, נישט מאדאם לאה טאלעדאנא, אבראמסאנס שװעסטער, 
נישט דער דא, װאם שטײט מיט אים, אבראמםאנם יינגערער ברודער אבנר, 
נישט די איבעריקע פון דער גרופע — קיינער פון זיי װיל קיין געלט נישט. 

נישט צוליב געלט טוען זײ דאס. נײן. זײ זענען נישט קײן פראפעסיאנעלע 
שפיאנען. זײ זענען- 

שלום צעהיצט זיך. גבריאל אבראמםאן איז א גרויםער געלערנטער. 

קען איטלעך װינקעלע אין אנאטאליע, סיריע, פאלעסטינע, איז אויסגעבונדן 
מיט די קורדן און מיט די דרוזן, איז דער פארטרוױנגס־מאן פון דעם הויפט־ 
קאמאגדיר דזשעמאל־פאשא, פירט אן מיט דער לאנדװירטשאפטלעכער 
סטאנציע אין עתלית טאקע, נישט װייט פון ים... לאה, זײן שװעסטער, צוימט 
די װילדסטע אראבישע פערד, האט זיך נישט אײן מאל באטײליקט אין 
בעדוינישע שװערד־געפעכטן, קאן זיך אויסטענהן מיטאטערק,מיט אן ארא־ 
בער און אפילו מיט אן אײזל, װאס שפארט זיך פלוצלינג אײן און װיל זיד 
פון ארט נישט רירן, איז א חברטע יעדן בארג און איז א גוטע באקאנטע פון 
איטלעכער פארװארפענער הײל, װאס חלומט אין דער שטיל און אין דער 
טיף פון נעכטיקע טעג און פון אויסגעטריקנטע, נעלם־געװארענע קװאלן... 
ער, װידער, קען דעם אומענדלעכן אלף־בית פון ארץ־ישראלס שטערן אויבן 
און ארץ־ישראלס שטײנער אונטן, לײענט דאס לאנד, װי מען לײענט 
א בוך — פארשפארט, אײגנטלעך, צו לײענען. קען שױן פון לאנג אויף 
אויסנװײניק... און אויך דעם דא, אבנרן, קאן מען מיט דער האנט נישט 
אװעקמאכן... און גאך אזעלכע זענען צװישן זײ פאראן, און אלע װילן זײ 
דינען דער זאך פון ענגלאנד, װאס איז דאך צו גלי״יך די זאך פון די ײדן. 

קײן שום געצאלט, בלויז אײנס: ב י ת ר זאל געבויט װערן פון דאס בי-י• 
בר־כוכבאס שאטן בלאנדזשעט אן אײנזאמער צװישן שטײנער און לבנה. 
ירושלים האט זיך נאך נישט אונטערגעגעבן. 

סער דזשאן מאקסװעל צײכנט עפעס אויף א דעפעשע־בלאנק. דאס 
לאזט ער װיסן דעם קריגס־מיניסטערױם אין לאנדאן׳ אז דער סועץ־קאנאל 
איז באדראט. ער שטעלט זיך אויף און רופט ארי״ין שלומען אין א זניטיקן 
צימער. 

װען שלום איז דערנאך ארויס צו אבנרן, האט ער שוין געוװסט די 
געהײמשפראך פון די קריגסשיפן. ער האט געוװסט, אויף װאס פאר א לשון 
זײ וועלן רעדן צו אים און צו זי_ינע חברים, װען זײ װעלן זיך װײזן ביי נאכט 
גישט װײט פון די ברעגעס פון עתלית, און אויף װאס פאר א שפראך מען 

װעט דארפן זײ ענטפערן; און ער האט זיך תמימותדיק געפרײט מיט די 
סודות, װאס מ׳האט אים פארטרויט, װי ס׳פרײט זיך א הארץ מיט די סודות 
פון אן ערשטער ליבע. 

— ס׳װעט שוין עפעס ארויסקומען׳ — האט שלום גערעדט האלב צו 
זיך, האלב צו אבנרן. — עם װעט!... 

איצט האבן בײדע צוריקבאקומען שקאצישע פנימער. זײ האבן אויפ־ 
געלאכט, װי דארט, אין עתלית. 

— בלאטע, — האט שלום האפערדיק געטרײסלט מיטן שויבער האר 
און זײן פנים, דער שמאלער בעכער, האט זיך אנגעגאסן מיט גליק. — 

165 תס, װי זײ זאגן איצט אין פאריז! בײדע װעלן גײן ארצה במהרה 
בימנו, די טערקלעך מיט די באשעס. 

— ונאמר אמן, — האט אויסגעזונגען אבנר. 


דאס זיבעטע קאפיטל 

אללא אכבאר 

שלום, װאס אן ענגלישע קריגסשיף פון מצרים האט אים און אבנרן 
ארונטערגעלאזט נישט װייט פון עתלית, פלעגט איצט נאכט ביי נאכט גײן 
מיט לאהן צום ברעג, אויפנעמען די סיגנאל־באפעלן פון די עגגלענדער 
און לײעגען אין דער פינצטער די ליכטשפראך פון די פראזשעקטארן. 

לאה האט מיט הארץ־קלאפעניש געלערנט דעם אויסטערלישן אלף־בית, 

זיך געפילט װי א קינד/ װאס שלום פירט אין שול ארי״ין, און זיך אנגעהאנגען 
אן זי״ינע אקסלען, װי א שטיפערישער זומער־װאלקן װאס פארטשעפעט 
זיך אן שפיץ פון א װאלד און װארט אויף עפעס, און שמײכלט א גליק־ 
לעכער. 

דער גאנג צום ים איז געװען א גאנג צום גליק. זי איז דאך געגאנגען 
מיט שלומען און אלץ איז געװען אירס. 

פאלק — דאס איז געװען די קײט, װאם א גװאלדיקע האנט האט אזוי 

לאנג געשמידט דורך לענדער און צײטן, ביז זי האט זיד אפגעשטעלט בײ 
איר און בײ שלומען: ״נאט, שמידט אירז מי.ינס האב איך אפגעטון״. 
איצט האט זי זיך געפרעגט, לאה, װי האט דאס געקאנט זי_ין, אז זשאן ד׳ארק 
זאל אומקומען פאר א פראנקרײך, װאס איז נישט געװען פארקערפערט אין 
א געליבטן מענטש. נײן, זי האט נישט געהערט, װי יענע פון ארלעאן, קײן 
קולות פון הימל. שלומם קול איז גענוג געװען. 

געשטערט האט נאר א ביסל דער יינגערער ברודער אבנר, װאס האט 
זיך צוגעקוקט צו זײער ליבשאפט מיט דעם אײפערזיכטיקן נײגער פון אן 
אונטערװאקסנדיקן. דעם אויפגעװאכטן בלוט אבנרס איז ענג געװען אין 
די געפעסן. זײן פרײד איז געװען אן אנדערע װי שלומס, א נאך נישט 
אומרױקע, א נאך נישט געבונדענע צו קײנעם. איז געקומען אויף אים 
יעגער דארשט נאכן װי_יטן דרויסן, װאס האט לאהן מיט יארן צוריק געהאט 
פארטריבן קײן קאנסטאנטינאפאל. אלץ אין אים האט זיך געריםן צום 
דרויםן ארוים. אויב פריער האט ער מיט יינגלשער התפעלות אנגעקװאלן 
פון דעם הײשעריק, האט ער איצט דערפון הערן נישט געװאלט, געחוזקט 
און געשפעט. איר װעט דא אלע פאדװאנדלט װערן אין הײשעריקן. ער האט 
קײן האר געדולד נישט געהאט, און גבריאל האט גערעדט װעגן די געפארן 
פון פובערטעט און פסיכישער מוטאציע. ער זאל לעגגער בלי_יבן אויפן 
ארט — קאן ער נאך אלץ איבערקערן מיטן קאפ אראפ. איז נאך א קורצער 
באראטוגג אין עתלית געבליבן, ער זאל אין די אינטערעסן פון גילי 
אװעק קײן אמעריקע. ענגלישע קריגסשיפן גײען און קומען — און דער 
ים־הגדול פירט דורך דעם שמאלן האלדז פון גיבראלטאר אין דעם ווײטן 
שימערדיקן דרויסן אריין, װאס רופט זיך די װעלט. 

אבנר האט אויסגעקושט לאהם ליפן ביז װײטיק, כסדר ארומגעכאפט 
שלומען און גבריאלן, געלאכט פייכט, דין, קלעפיק, גליקלעך־צעטראגן. 
ער האט מיטגענומען אויפן װעג די ברכה פון דעם אלטן טאטן, װאס האט 
זיך געמאכט הארץ און זיך למראית־עין נישט איבערגענומען. אזוי איז 
שוין געװען זײן טבע. איך האב פי_ינט — האט ער געזאגט, — די װייבע־ 
רישקײטן. פאר, טו, לויף, שלאג קאפ אן װאנט און האב צו קײנעם קײן 
טענות נישט. 

גבריאל האט אים מיטגעגעבן ברױו און געשריבן האט ער זײ, די פרײנד 
זי״ינע אין אמעריקע, אז דאס מאל גײט עס שוין נישט װעגן דעם אורװײץ. 
װעמען ליגט איצט װײץ אין קאפ ז עס גײט װעגן אן אורלאנד און װעגן 
אן אורפאלק. און װייל מ׳האט באדארפט די װעלט זאל װיסן װאס די טערקן 
און זײערע עצה־געבערס, די פאן־בעקס און פאן־לודערס, טוען אפ אויף 
דעם טערקיש־פאלעםטינישן פראנט, ווײל מ׳האט באדארפט אמעריקעם 
סימפאטיעס פאר ענגלאנד, װי״יל הילף איז נײטיק געװען און אפקלאנג — 
איז א באריכט פון העכער דרי״י הונדערט זי״יטן אװעק קײן אמעריקע פון 
דער עתליתער סטאנציע. 

װען אבנר איז אװעק, האט זיך לאה דערפילט פרי.יער אין איר גליק — 

און די פראזשעקטארן פון די ענגלישע קריגסשיפן, װאם האבן בסדר גע־ 
ביטן דעם קאליר, האבן איר איצט מער װי אלע מאל אויסגעזען װי מלאכים, 
װאס באלייכטן דעם װעג צו טעג פון נצחון. 

אלץ פיבערט פון גליק ארום איר, אלץ שפילט אין די הענט אריין, 

און םי_י איר, םיי שלומען ברענט די ארבעט צװישן די פינגער. דערװייל 
איז דער קרוב שלומס, עמרם זאלקינד פון ראשון־לצױן, דער װאס דינט 
בי.י די טערקן, געװארן אפיציר. איז דאס װײניק, איז דער ייגגערער זאל־ 
קינד, בועז, אויד אן אפיציר געװארן. זײ בײדע דארף מען קײן פינגער 
אין מויל גישט לײגן. א ירושלימער דאקטארס זון, װאס די טערקן האבן 
אים געמאכט פאר א מיליטערישן צענזאר, שטעלט צו ידיעות פון הויפט־ 
פראגט. ער דיגט בי_ים סאמע סועץ. גײט דאס אלץ קײן עתלית און פון 
דארט פליט זיך עס פונאנדער אויף צײכנשפראך, טראגט זיך דורך טעלע־ 
גראף־דראטן, אויף פליגל פון שפיאנאזש־טויבן, נעמט צו הילף דעם ים 
און די װינטן, דעם מידבר און די שיפן. 

גבריאל, װידער, קומט זיך אלץ עפטער צונויף מיט דזשעמאל־פאשאן. 
יענער חלומט פון גרויםע נצחונות, װאם װעלן זיין נאמען ארי.ינטראגן אין 
דער געשיכטע, װי קנעכט טראגן ארויף אויף די הענט זײער פוילן האר 
צום הויכן געלעגעה לײגן אים שלאפן אונטערן באלדאכין, פארצלען די 
פארהאנג און שטעלן זיך אויף דער װאך אפצוטרײבן די פליגן. דזשעמאל־ 
פאשאס געצערטלטע בארד, װאס האט געקענט די גוט־באצאלטע גלעטענישן 

פון נישט אײן פאריזער קאקאטעם האנט, װערט אלץ אפגעלאזענער, קוקט 
אויס אלץ שטרענגער און קריגערישער, רי.יסט זיד אין דער געשיכטע אריין. 

נאכלעסיק הערט ער אבראמסאנס באריכטן פון הײשעריק־פראנט, מאכט 
האלב צו די אויגן, דורך זי.ין קאפ גאלאפירן, װי קריגספערד, קורצע און 
הויכע באפעלן, און דער טארבוש רוקט זיד אים א ביסל אראפ אן א זי_יט■ 
װי ער, דער טארבוש, װאלט אלײן דרך־ארץ געהאט פאר דעם קאפ, װאס 
באװיליקט אים צו טראגן. 

דער הויפט־קאמאנדיר טוט עפעס װידער א פרעג װעגן יידן, אבראמסאן 
שמײכלט זײטיק, ענטפערט יא און ענטפערט נישט, און בי.י דזשעמאל־פאשאן 
קלערט זיך ערגעץ אין א װיגקל קאפ, אז אין ראשון־לצױן טאנצן יידישע 
מײדלעך מיט שלאנקע עסטרייכישע אפיצירן, װאס מאכן זײ קאמפלימענטן 
(מ׳דארף זיך טאקע װידער אראפכאפן אהין — א װויל קאלאניעלע נאד 
אלעמען;) און אז זי_ין פחד פאר דער סודותדיקער שװארצקײט פון הערצלס 
בארד איז אײגגטלעך פונקט אזוי איבערגעטריבן, װי זיין מורא, אז דער 
די_יטש פאן־קרעם זאל אים נישט אויסכאפן דעם נצחון בי.ים סועץ. 

ער זעט נישט אבראמסאנס שמײכל, ער װײסט נישט, אז אין דעם 
יידס מחשבות פלאנטערן זיך איצט פסוקים פון תנ״ד װעגן הײשעריק און 
נבוכדנאצרן, אז ער הערט דעם אלטן טאטנס הגדה־זאגן אין א שטילער 
פסח־נאכט און איז גרײט נאכצחאגן די װערטער פון חד־גדיא: 

און ס׳איז געקומען דער אקס און אויסגעטרונקען דאס װאסער... 

און ס׳איז געקומען דער ישוחט און געשאכטן דעם אקס... 

דינע, סקעפטישע ליפן באקומט ער איצט, דער אגראנאם פון עתלית. 

ער שמײכלט קעגן איבער דזשעמאל־פאשאן דין און אומבאמערקט. אויך 
דײן שוחט װעט קומען, טערקי_י \ דער װאס זיצט דיר קעגן איבער, חשובער 
דזשעמאל־פאשא, האט — פארגעס נישט — א שטיקל ש׳גיכות צו די 
מכבײער... 

די מפבײער... זענען זײ געװען שפיאנען? דעמאלט האט מען נאך 
געקאנט זיד פארגינען א באװאװנטן אויפשטאנד. ס׳איז דאס ײדישע בלוט 
נישט געװען נאך אזוי אלט, דער יידישער קאפ — נישט אזוי קלוג. די 
יידישע פארצװײפלונג איז געגאנגען גלי.יך, מיטן הארטנעקיקן קאפ צו דער 

בלינדער װאנט, די הײנטיקע מוז גײן אויף הינטערװעגן. ער װײםט׳ אז 
שלום האט נאך נישט אין גאגצן פאריאגט פון זיך דעם הלום פון א בא־ 
װאפנטן אויפשטאגה עפעס קלערט ער נאך צייטנװייז פון א פאראײניקונג 
מיט די דרוזן. אבער דאס אלץ איז דמױן. אין דער אמתן האט אויך ער 
קײן אנדער ברירה נישט, װי שפיאנירן. ױחנן פון גוש־חלב האט קנאפ 
װאם אויפגעטון און נאך װײניקער װאלט ער אויפגעטון היינט. איז עס 
א צופאל, װאס בי_י די ענגלענדער האט שפיאנאזש אזא געהויבענעם נאמען: 
אינטעליגענץ־דינםט — אינטעלידזשענס סוירװיס 1 

דזשעמאל הײבט אויף דעם קאפ און אבראמסאן מוז פאריאגן די 
מחשבות, זײ זאלן אים נישט שטערן װײטער צו רעדן װעגן דעם הײשעריק. 

ער צײכנט מיט א בלײפעדער א מין סטראטעגישע מאפע פון הײשעריק־ 
פראנט און רעדט אויף גיד, כדי אויך דזשעמאל זאל אנהײבן רעדן גיכער. 
װען יענער רעדט גיד — פאררעדט ער זיך און מ׳קאן פון אים עפעס 
דערגײן. נאד הי״ינט װעט אװעק א ראפארט קײן עגיפטן. שלום און לאה 
ארבעטן, די זאלקינדס ארבעטן, די ױנגע־לי״יט פון דער פרװו־סטאנציע 
שטעקן אן מיט די װאסיקאס, מיט די פאםירשי_ינען הײסט עם, וװ נאר 
דאס לאנד האט אן עק, די שפיאנאזש־טויבן פלןען, טראגן צעטלען אין 
די פיסלעך, די פראזשעקטארן פון די קריגסשיפן באלײכטן שװארצע 
שטיקער ים,װי_יטע שטחים נאכט און ייאוש,און איידער די זשעמאל־פאשאס 
װעלן זיד אומקוקן — קאנען בריטישע חײלות זי_ין אין לאנד. די פאן פון 
נייעם יהודה װעט זיד הײבן אויף ירושלים. גרוים איז גאט, — זאגן אראבער. 
אללא אכבאר י 

— אללא אכבאר, — כאפט זיד בי_י אים ארױס. 
דזשעמאל־פאשא קלאפט אימ גוטברודעריש אויף דער פלײצע. אװדאי! 

מיט דעם דאזיקן אױסרוף גײט דאך אין שלאכט קעגן דער קאאליציע דאס 
חײלות פון דעם הײליקן איסלאם. 

נאר עפעס דערמאנט זיך אים און זי_ין פנים בייט זיך. גבריאל װײסט: 
דזשעמאל איז בי_יטעװדיק וױ א װאלקן. 

— די זשורנאליסטן... — מאכט ער — קינדער פון דער צויג! ארמע־ 

נער־פראגע, יידן־פראגע-איד מאד געשיכטע, און זײ — פראגעםו 


47 



א ה ר ן צ י י ט ל י ן 


פון אלץ מאכן זײ פראגעס, די הינט. און דער די״יטשישער טײװל, דער 
פאן־קרעם — 

דער אײבערבאפעל־האבער פון דער פערטער דױויזיע האקט אפ. ער 
װערט געהײמענישפול. 

— װײםט ? — רעדט ער מיט פארטרוילעכער נײגעריקײט. — אויסער 
דיר און מיר און נאך אזעלכע... זאלסט נישט לאכן פון מיר... אחוץ אונדז 
לעבט נישט אויף אן אמת קײנער... נו, זײ לעבן אױן־, נאטידלעך, נאר ס׳איז 
נישט דאס. קאן זײן, עס דאכט זיך נאר אז זײ לעבן. לעבן איז מלחמה• 
װאס איז מלחמה ? א שאכשפיל. די זעלנערס — פיגורירן. טויטע זאכן• נו, 
געװיס, אזא װילהעלם לעבט. לויט אלע װארשײנלעכקײטן. פאן־קרעס אויו/ 
די קאנאליע. נאר פארן סולטאן שװער איך נישט. זי״ין הארעם איז א שטײג 
מיט דערװארגענע הינער. ער אלײן — גארנישט. א סולטאן, נאר ער איז 
גארנישט. לעבט נישט. 

דזשעמאל לאזט זיך דא אריין אין א זײער שטילן, זײעד פארטרוילעכן, 
שאטנדיק־שארכנדיקן שמועס, אז אבראמסאנען דאכט זיך: נישט ער איז 
דא דער שפיאן, נאר דזשעמאל. ס׳איז די מינוט פון חלום ביי אים. און 
אבראמסאן זויגט אויס מיטן אויער איטלעכן שארך פון די שאטנדיק־שטילע 
רײד. 

פאר אים, — זאגט ער, פאר אבראמסאנען, האט ער קײן סודות גישט• 

זאל שוין זײן װאס עס װיל — ער מוז אויסזאגן. ער קאן מער נישט שטיקן 
אין זיך. 

זײן פלאן איז אװעקצונעמען סיריע און פאלעסטינע בי״ים געשפענסט 
פון סטאמבול• דער סולטאן איז דאך, אייגנטלעך, קיין מענטש נישט, נאר 
א מין מעלאנכאליש־פארביקע ליאלקע. קײן ליאלקע אויך נישט• ער׳ 
דזשעמאל, װעט װערן סיריש־פאלעסטינישער סולטאן, גרינדער פון א נניער 
דינאסטיע. טערקײ איז שטויב. װאס איז טערקײ? יידן... ער װײסט נישט• 
אייגנטלעך קאן ער זיי דא איבערלאזן, — נישט אלע — איז א ביסל, אבער 
נאר װען זײ זאגן זיך אפ פון דער שװארצער בארד, פון דעם הערצל. 
אנישט — פארטיליקט ער זײ, װי א מאל מאכמעד, ווען זײ האבן נישט 
געוואלט אננעמען זי_ין װארט. דו, אבראמסאן, וועםט עס זײ געבן צו פאר 

שטײן, װען די צי.יט װעט קומען. דערװײל׳ פארשטײט זיה איז זי נאד 
נישט געקומען. דער פארראט־געדאנק — אויב מען קאן עם אנרופן פארראט 
— לעבט שוין אין אים פון לאגג, זינט ער איז מיט ענװערן און טאאלאטן 
געװארן אײנער פון די דרײ איינער פון דעם װנג־טערקישן טרױמװיראט, 
װאם האט גענומען הערשן אין נאמען פון דעם טויטן פארשוין, דעם נישט, 
דעם םולטאן. ענװער־פאשא און טאאלאט־פאשא זענען אײגנטלעך אויד 
שאכפיגורן. מער גארנישט, נאר דערװייל- 

דזשעמאל קוקט זיד אום דערשראקן. 

— הער, — מאכט ער צו אבראמסאנען בײז — דו פרװו עפעס אויס־ 
פלוישן — װאלגערט זיך די_ין קאפ — װײסט וװ י אט דא אונטערן טיש. 

אבראמסאן װערט נישט נתפעל. ער מאכט אפילו א פרײלעכע מינע. 

— נו, און װי_יבער ? — פירט ,ער אים ארויף אויף עפעס אנדערש. — 

זײ לעבן, אדער נישט י 

דזשעמאל־פאשא װערט אויפגעמונטערט, לאכט, דערצײלט עפעס א 
פאריזער בארדעל־געשיכטע, און דער מוסר־השכל איז, אז װי_יבער לעבן 
נאר דענסט מאל, װען אײנער פון די װינציקע מאנסלניט, װאס לעבן אויף 
אן אמת, — אט, למשל, אזעלכע װי ער אלײן, דזשעמאל, — איז זיך אויף 
זײ מרחם און טוט װאס מען דארף. אזא אײנער שטעקט זײ אן מיטן 
ביסל לעבן 1 בת 1 מז ;) 131 11 1 ) 11130 > — ג׳עם פא ? 

און זי_ינע טונקעלע פארטײעטע אויגן צינדן זיד אן מיט װי_יטע קרומע 
פלעמלעד, װי פי_יערן פון א בי_ינאכטיקן האפן. 


דאס אכטע קאפיטל 

דער רי_יטער און זיין שאטן 

די מלחמה פארציט זיך און די ישועה זוימט זיד. אײן טרײסט, װאס 
בי_ים סועץ האט דזשעמאל־פאשא מיאוס פארלוירן. א מפלה, װאס איר 
אמתע סיבה האט עתלית געוװםט צום בעסטן. 

פארשפילט בי_ים סועץ, האט דזשעמאל־פאשא פארפירט א פערזענ־ 

לעכע מלחמה מיט פאן־קרעםן. די מפלה האט ער דורכױס געװאלט ארויפ־ 
װאלגערן אויף דעם די.יטשס פלײצעס. יענער האט זיד נישט געלאזט. איז 
געװארן הײמלעך. צװישן טערקישע און דײטשישע אפיצירן האבן זיד אנגע־ 
הויבן אמפערײען. די די.יטשן האבן חוזק געמאכט פון די טערקן, גערופן 
יעדן טערקישן באאמטן: באקשיש־עפענדי, און געטריבן ס׳געשפעט פון 
די טערקישע פאראנדקעם. 

צו פארשטארקן דעם ריס צװישן די שוהפים האט איצט קאלר געדארפט 
אן אײגעגעם מענטש אין קאנסטאנטינאפאל. און װער האט נאד אזוי גוט 
געקענט קאנסטאנטינאפאל, װי לאה ן 

לאהן האט זיך נישט געװאלט פארן, אבער גבריאל האט געהײסן. שלום 
האט געמוזט בלי_יבן• האט לאה אים פארזיכערט, אז װען זי זאל דארט 
אפילו הונדערט מאל באגעגענען דעם מאן אירן, דעם ספרדי, װעט זי 
סי_י װי סי_י נישט גײן מיט אים װוינען. 

אבער נישט אין דעם איז אים געגאנגען, שלומען. ער האט סי.י װי 
געוװסט, אז פאר לאהן איז דער ספרדי געשטארבן, אז עס ביגדט זי גאר־ 
נישט צו יענעם פרעמדן, װאס האט זי געהאט געקויפט װי א טעפעך, װי 
א צירונגשטיק, װי א חפץ אין שטוב ארי-ין. 

דאס הארץ האט אים געציטערט פאר עפעס אנדערש. 

לאה װעט זיך אויף דער אײגענער האנט, אן זיין השגחה, מוזן אפגעבן 
מיט די טערקישע און דײטשישע אפיצירן אין דער רעזידענץ־שטאט. לאה 
איז קלוג, אבער קײן שום חכמה העלפט נישט, װען דעם װאלף באפאלט 
זי_ין װעלפישער חשק. לאה איז קלוג אבער מיאוס איז זי גישט, שוין 
גארנישט מיאוס, און די הויך פארקעמטע האר אירע איבער דעם דרי.יסטן 
שטערן, דער לאגלדיקער האלדז, די קאכיקע אויגן, װאס האבן אי-ינגע־ 
זאפט די היץ פון כאמסין און די סודות פון א זומערנאכט אין שומ־ 
רון, — זײ האבן שוין נישט אײן מאל געצונדן א טונקל פי_יער אין די 
אפיצירן, װאס צוליב דער ארבעט האט זי, לאה, געמוזט מיט זײ טאנצן 
און פארברענגען שעהען לאנג. 

א, ער האט זי אײפערזיכטיק פאר די װעלף געהיטן, שלום, נאכגעקוקט 
איר יעדן טריט, זיבן מאל א מינוט אויסגעװאקסן פון אונטער דער ערה 


50 



ברעגענדיקע ערד 


צוליב איר האט ער געפירט א טאפלטן שפיאנאזש. ער האט געדינט ענגלאנד 
און געהיטן לאהן. נעכט גאנצע האט ער געװאבט, הינטער װענט זיד איינ־ 
געהערט צו לאהס רײד און געלעכטערס, לויט די רײד און געלעכטערס אירע 
געפרװוט טרעפן די באװעגונגען, װאס זי מאכט, זיך פארשטעלן איטלעכן 
זשעסט, איטלעכן ריר און בײג פון איר קערפער. װען פון יענער זי.יט װאנט 
פלעגט דער פלירט צו לאנג זיד פארציען, פלעגט אים אנכאפן א װילדע 
אימד״ — אים, װאס האט נאד אנאנד דאס לעבן אײנגעשטעלט, װאם האט 
גישט געוװסט פון קײן ציטערניש, װאס פון דעם ביסל יידיש (גערעדט האט 
ער, װי די גאנצע כנופיא, אחוץ יידיש און אראביש — פראנצײזיש צי גאר 
טערקיש האבן געקענט נישט אלע — אן אי_יליקן, הויכן, לעװאנטיגישן 
העברעלש) האט ער צום מײנסטן ליב געהאט דעם זאג: עט, בלאטע. 

אין די װינציקע נעכט, װאס זענען פרי.י געװען פון דער ארבעט, 
פלעגט ער זי האלטן אויף זי.ין שוים װי א קינד, צארט פונאנדערלאזן 
אירע האר, ארויפלײגן די פינגער אויף זײ, װי אויף קלאװישן, און נישט 
אויפהערן פונאנדערצופרעגנ 

זי האט אים געקושט און געלאבט, נאר די שרעק האט אים נישט 
אפגעלאזט. די שרעק איז צו אים געפלויגן פון נאכטהימל צוזאמען מיט 
קײטן פאלנדיקע שטערן, זיד אפגעריסן פון אויבן און אונטן, און דעמאלט 
פלעגן די הענט זי אנכאפן בײ די האר און שלעפן, שלעפן צו זיך. 

— אללא כארים, נארעלע, אללא כארים, — האט זי אים געטרײסט. 

דער דרויסן האט דעמאלט אויםגעזען בײז און פארדעכטיק, געסיקעט, 

װי אין דער נאענט װאלט זיך געפונען א שלאנג, געװאלט באפאלן לאהן 
פלוצלינגדיקערהײט, באפאלן װי א בעדולנער־באנדע און זי אװעקשלעפן 
פון שלומס הענט אפער. נאר ער, שלום, האט זיד אװעקגעשטעלט, נישט 
געלאזט. ער פלעגט זי א הייב טון פון דער ערד און זי ארויפלײגן אויף 
בײדע הענט. ער האט זי געטראגן װי א זילבערנע טאץ בײם ליכט פון די 
שטערן, װאס האבן זיד געװיגט צוקאפנס װי פולע טרויבן־הענגלעד. ער 
האט דערבי_י אוגטערגעברומט א דרוזישע בארג־מעלאדיע, איז אריבער צו 
״הכניסני החת כנפך״, דערנאך — צו א פאריזער בולװאר־לידל, און לאה 
האט אים לאכנדיק געפאטשט מיט די האר אין פנים ארנין׳ זיד געװארפן 

אין זי״ינע הענט װי א גרויסער געפאנגענער פיש, װאס אט־אט און ער 
שפרינגט צוריק אין טי.יד ארײן. 

איצט״ װען לאה איז אפגעפארן, איז שלום געגאנגען א צערודערטער. 
גבריאל האט דאם באמערקט און אים פארגעהאלטן. שלום האט גארנישט 
געענטפערט. 

ס׳איז געװען בײ נאכט. ער איז אײנער אלײן אװעק צום ים, זיך 
געגנבעט צװישן פעלדזן, דערהערט טריט און זיך שגעל אויםגעצױגן מיטן 
בויך איבער דער ערד, זיך צונויפגעגאסן מיט די ארומיקע שטרויכן און 
פארהאלטן דעם אטעם. זעלנערס האבן זיך ערגעץ גשלעפט צו פוס, כארכ־ 
לענדיק געזונגען צו דער װניטעניש. 

װען די נאכט האט זײ פארשלונגען, האט ער, װי א חיה, זיך אויפגע־ 
הויבן, אגגעלענט אויף דער פאדערשטער האנט, אי_יליק א שמעק געטון די 
לופט, זיך אומגעקוקט און באשלאםן צו גײן װניטער. 

װען ער איז צוגעקראכן צום ברעג איז שוין געשטאגען אין ים א קריגס־ 

שיף פון דער קאאליציע און פון דער וױיטנס האט א פראזשעקטאר פייער־ 
דיק א טאנץ געטון, אויפגעריסן מיט גרינער ליכטיקײט דאס הארץ פון דער 
נאכט, זיך א קירעװע געטון אין זי_ין, שלומס זי_יט, און געלאזט הענגען, װי 
א מין ליכט־רעקלאמע, דרי_י סיגנאל־אותױת איבערן ים. 

ער איז געװען איבערראשט. ס׳ערשטע מאל פאסירט אים, ער זאל נישט 
װיסן דעם טי_יטש פון א סיגנאל. ער האט נישט געוװסט װאס צו טון. א גע־ 
בויגענער האט ער זיך געלאזט צוריק און דאם נאכטיקע גערויש פון ים האט 
אים באגלײט װי א לװיה־מארש. ער האט געװאלט צערינען אין דער פינצ־ 
טערניש, האט זיך געכעסט אויף זיך אלײן, און די שרעק פאר לאהן דארט, 
אין פרעמדן קאנסטאנטינאפאל האט אים װידער גענומען נאגן, װי אן אויפ־ 
געװעקטער צאנװײטיק. 

צװישן לויערנדיקע פעלדזן און שװארצע בײזע קוםטעס, אונטער א 
טריפנדיק־טונקעלער שי_ין פון שטערן, װאס האבן װי נישט געװאלט אויף 
אים קוקן, האט שלום זיך געשארט אן אויסגעלאשענער, פון צי_יט צו צײט 
זיך אפגעשטעלט הארכן, געהיט זיך, נישט איבערצװועקן שלאפנדיקע פײגל. 
און מיט דעם חוש פון אײנעם. װאס איז אלײן א טײל פון דער ערד ארום 

און פון דער נאכט, געפוגען אין דער פינצטער דעם װעג צו דער פרװו־ 
סטאנציע. 

אבראמסאן איז נאד װאך געװען. זיין רויטזי״ידענער קאפ האר האט 
געלויכטן איבער א בוך און די אויגן זענען מיט פרײד געלאפן איבער די 
שורות. 

שלום האט שטיל אנגעקלאפט אין א שויב. 

גבריאלס קאפ האט זיד האסטיק אויסגעדרײט און די אױגן זענען 
לויכטנדיקע אקעגנגעלאפן, װען זײ האבן דערזען שלומען. 

א געבויגענער איז שלום געבליבן שטײן אין דער טיר. 

ער איז געװען אומגליקלעך, ער האט פארלוירן דעם שליסל צו דער 
שפראד פון די ענגלענדער. ס׳איז קלאר געװען, אז די פררערדיקע שיפערן 
זענען באקאנט געװארן און די סיגנאלן האבן געמוזט געענדערט װערן. עה 
שלום, האט אבער גארנישט געוװסט װעגן די ני״יע סימנים. 

אין א פאר טעג ארום האט גבריאל געקאנט פעסטשטעלן, אז דאם האבן 
די כיטרע אראביש־סירישע ױנגען, שלומס מיטהעלפערס, אים פארראטן, 
די ״אינגליז״ אין פארט־סאלד האבן אי.ינגעקנעלט מיט זײ די נייע םימנים 
און אנגעזאגט, זײ זאלן עס איבערגעבן שלומען. די ױנגען האבן באשלאםן 
צו ארבעטן אויף דער אײגענער האנט, זיך באפרי״יען פון דעם ײדס אפוטרופ־ 
סות, און געמאכט א שװי״יג. זײ האבן זיך מער נישט געװיזן םאר די אויגן. 
און דא גײען און קומען די טעג. גײען און קומען די נעכט, שיפן שטעלן זיד 
אפ אויפן ים, רעדן עפעס, װילן עפעס, פרעגן און באפעלן, און ער, שלום, 
װײסט נישט װאס צו ענטפערן. נאכט בי.י נאכט שטעלט ער דאס לעבן אײן, 
גנבעט זיד צום ברעג מיט דער האפענונג, אז עפעס װעט דאם מאל א נס 
געשען און ער װעט אנהײבן פארשטײן די נײע שפראד, און, א לײדיקעה 
א געבויגענער, קערט ער זיך אום צוריק, װארפט זיך אין אנטון אױף דער 
שלאפבאנק און שרי_יט פון שלאף ארויס. 

די שיפן האבן אין גאנצן אויפגעהערט צו קומען. זײ זענען ברוגז גע־ 

װארן און װײזן זיד נישט מער. און דערצו לאזט זיד אויס די מלחמה מיטן 
הײשעריק. פשוט: דער הײשעריק גײט אװעק, און אויך גבריאל קאן קנאפ 
װאס אויפטון. אויס הײשעריק, אויס סיגנאלן — גארנישט. 

שלום קאן מער נישט אויסהאלטן. אײן קלאפ גאכן צװײטן: לאהם 
אװעקפאר און דער פארלוירענער שליסל צו דער געהײמשפראך פון די 
פראזשעקטארן• ער דערפילט אין זיך א הארטקײט און אן עקשנות, א 
װילן צוריקצובאקומען בײדע אבדות אויף אײן מאל. ער מוז זיך אין לעבן 
אריין צונויפטרעפן מיט די ענגלענדער אין מצרים, איבעררעדן מיט זײ אויג 
אויף אויג. גבריאלן שרעקט זײן אומגעדולד, אבער שלום לאזט צו זיך נישט 
רעדן. עם טרײבט אים. קײן שיף אבער האט ער נישט מער און זיך לאזן 
מיטן ים דורך יפו, װי ס׳ערשטע מאל, קאן ער בײ זיך נישט פועלן. עפעס 
פילט ער, זינט לאה איז אװעקגעפארן, אזא אומרו. אים דאכט זיד אלץ׳ אז 
דענםטמאל, מיט אבנרן, איז אים געראטן דערפאר, װייל די גאנצע צײט 
האבן אים געהיטן, װי די מלאכים—לאהס געזעגן־קושן. און איצטי לאזן 
זיך מיטן ים, זיך נישט האבנדיק געזעגנט מיט לאהן י ס׳װעט נישט גײן. ער 
װעט זיכער ארײנפאלן• 

נאר אט שטײט אויף פאר אים דער מידבר. װי אן אלטער שנײ־װייםער 
שײך שטײט ער אויף פאר אים. אזא לאקנדיק־װניסער. אזא אלטער ױנגלינג. 
אזא פרישער און געזאלבטער. עס בלאנקט זיין זי״ידענע אבאיע. 

נו, מיטן מידבר איז ער דאך עפעס אן אלטער ידיד. דער מידבר איז 
דאך זיכער א זי״יניקער. ער װעט נישט אויסגעבן. 

װעט מען נעמען א קעמל און זיך לאזן צו די ענגלענדער מיטן מידבר־ 

װעג. 

ער װעט דורכרי״יסן דעם טערקישן פראנט און זיך אריבערכאפן קײן 
מצרים און װעט ברענגען די ענגלענדער ידיעות, װאס װעלן אויפפראלן 
פאר זײ דאס לאנד, אט װי א דונער, װאס שלאגט אריין אין געשלאסענע 
טירן. זײ וועלן נישט דארפן מער אפשלעפן און זיך שפילן אין בלינדער 
סטראטעגיע. לאהן װעט מען באצי״יטנס צוריקרופן פון דער רעזידענץ, 
ענגליש מיליטער ודעט אריין דורך די אפענע טירן — און אלע דריי זענען 
געראטעװעט: דאס לאנד, לאה און ער. 

גבריאל גיט זיין הסכמה, און שלום לאזט זיך אין װעג ארי.ין. 

ער רייט איבערן מידבר סיני. אים איז גוט. די שטילקײט איז אזוי 

גרויס, אז ער הערט װי ס׳לויפן אים דורכן קאפ די געדאנקען, װיגן זיך 
ארויף און אראפ, גלי_יך פרײלעכע מאלפעם איבער צװײגן. 

אן אנדערש מאל הערט ער דעם גאנג פון די יידישע מחנות, װאס 
יהושע בן־נון פירט זײ צו די טויערן פון פנען. און אפילו דאס פלאטערן 
פון די פענער איבער די געצעלטן פון די שבטים. 

אים איז גוט. זײן אויג און אויער זענען אזוי נײ און אנגעשארפט, אז 
ער זעט און הערט דעם גאנצן מידבר אויף א מאל, װי ער װאלט געװען גאט 
אלײן און װאלט אלץ געזען און אלץ געהערט פון דער הײך אראפ. קײן שום 
בײז קאן אים נישט געשען. 

נאר אט באפאלט אים לאהס געשטאלט. דא אין דער מידבה וװ אלץ 
װערט אנדערש, נײ און הארב, פײניקט דאס געשטאלט װי א זכר פון אן 
אפגעלעבט לעבן. ער איז װי א טויטער, װאס דאס לעבן קומט אים צו חלום 
און רײצט אים. 

— לאה, — רופט ער אויס, — טרעט אפ פון מיר, לאה. זעסט נישט, 

אז איך רײט? שטער גישט. 

זי טרעט נישט אפ. 

ער איז אויף יענער װעלט, און זי, א שטורעמדיקע, שװימט אים 
אנטקעגן פון דער װעלט. זי טאנצט איבער די צעשויבערטע זאמדן פון 
מידבר, שטעלט אפ זיין קעמל און רירט אן זי_ין האגט. 

— לאה ו 

ער פארלירט זיך, באמערקט נישט װי דאם קעמל גײט ערגעץ אלײן. 
גלי_יד א װאלקן, װאס רירט זיד אויפן װיגטס באראט. ער זעט נישט מער 
דעם װעג, פילט א געפאר, װאס לויערט אין די זאמדן, און האט נישט קיין 
כוח זי אויסצומיידן. אט האט לאה פארשטעלט די זון מיט אירע האר. די האר 
רינען אראפ איבעדן מידבר װי א רעגן. 

זי װיל עפעס זאגן, נאר זי זאגט נישט. די ליפן באװעגן זיך, קיין קול 
באקומט זיך נישט. מיט איר איז געשען עפעס. 

ער דערזעט קאנסטאנטינאפאל, נאכטלאקאלן, שיכורע אפיצירן. װי_יטע 
גאםן שרײען צו אים: אויף װעמען האסטו זי איבערגעלאזט י מענטש, אויף 
װעמען האסטו זי איבערגעלאזט ? 

די זאמדן רירן זיך, כאפן זיך אױף פון שלאף, גלייד פארגליװערטע, 

פון היץ אפגעפרעגלטע עקדישן, װאם שטעקן פלוצלינג ארויס די קעפ. אט 
דערלאנגען זײ זיך א הײב, װי דערשראקענע קעמלען, װאם שטעלן זיך אויף 
די פאדערשטע פיס פארן אנקום פון שטורעם, און אלץ שרײט, אלץ פליט, 
אלץ מישט זיך אויס- 

א פארבלאנדזשעטע טערקישע װאך, װאס שלענדערט איבערן מידבר׳ 
שלעפט אים פון קעמל אראפ. ער װערט ארעסטירט און אפגעפירט קייז 
באר־שבע: מען געפינט ביי אים רעװאלװערן, א צײס־לארגעטע, א 
שװערד, א שפיז, א תנך און שורות פון א העברעישן שיר אויף א צע־ 
קנײטשט פאפירל. 


דאס נײנטע קאפיטל 

וױיטע דונערן 

לאהם לעבן אין קאגסטאנטינאפאל הײבט זיך אן בײ נאכט. זי גײט 
אויף אפיצירן־בעלער און באטייליקט זיך אין הולאנקעס. איר דאכט זיד, אז 
מיט יעדער נאכט דערנענטערט זי ענגלאנדס נצדזון. זי איז װי יהודית אין 
געצעלט פון האלאפארנעסן. אט באלד קומט זי ארויס מיט יענעמס קאפ 
אין דער האנט. 

דער מאן אירער, דער רי_יכער ספרדי, האט זי שפעט בי_י נאכט געטראפן 
אויף דער גאס, װען זי איז ארויס פון א באר אין דער באגלײטונג פון דײ־ 
טשישע אפיצירן. ער האט זי אנגעקוקט מיט איבערראשט־דערשראקענע 
אויגן פון א באגנבעטן, װאס דערזעט מיט א מאל די גנבה אין פרעמדע 
הענט. ער האט מורא געהאט צוצוגײן. 

ס׳איז זי באפאלן דאס געלעכטער אירס, דאס קורצע, קאכיקע און 
גורלדיקע. זי האט געלאכט. ער האט זי אנגענומען פאר א נאכטפויגל. לאה 
איז א זונה געװארן — פשוט: אנטלאפן און א זונה געװארן. ער האט פאר־ 
שנעלערט די טריט און איז אװעק, נישט אומקוקנדיק זיך. 

דאם לאכן אירס... זי װעט װייטער לאבן אזוי, לאכן אזוי לאנג׳ ביז זי 
װעט אירם דערגרײכן. זי װעט לאכן צו אט די נארישע אפיצירן און צו זייער 
קלײנער תאװה. זי װעט גלעטן זײערע מארדעס װי די מארדעס פון הינט. 
זי װעט א מאל א קוש טון, װען מען װעט דארפן; אבער צו נאענט וועט זי 
גישט צולאזן צו זיך. זי װעט בלייבן רײן, געהײליקט צו שלומען און צו 
נײע טעג אין א ילדיש לאנד. צו יענע טעג איז נישט װייט. זײ װארטן שױן. 
זײ װילן ארײן. קומען װעט א פרילינג פון שיר־השירים, די רויטע פלעמלעך 
פון די כלנױת (די אראבער רופן אט די בלימלעך: מפבײער־בלוט) װעלן 
ציטערן אויפן וױנט װי שבת־ליכט, שקדים־בײמער װעלן זיך זילבערן אין 
דופטיקן חופה־קלײד, די נעכט װעלן שלאפן מיט אפענע אויגן, די בא־ 
גינענם װעלן קלינגען מיט בשורות־טובות און גרוים װעט זי״ין אין יהודה 
שלומם נאמען, און זײן װעלן די צײטן אזעלכע ני.יע און אלטע, אזעלכע 
אומגעװײנטלעכע און לאנג שוין געװעזענע, צי״יטן פון שמשון און פון 
דבורה אונטערן טײטלבוים, צי.יטן פון תנך, צוריקגעקומענע אויף נישט 
אװעקצוגײן, ענלעך צו וױ_יטע זומערס אין דער קינדהײט. 

זי איז פון די, װאס קאנען חלומען. ארום איר איז שלום, זי זעט װי ער 
היט זי. ער רײניקט די לופט ארום איר, ער איז ארום איר װי א בארג — 
װי די בערג ארום ירושלים. װי די בערג ארום ירושלים, אזוי איז שלום ארום 
לאהן. ער היט זי, ער באװאכט זי ער רינגלט זי ארום. און אז ער דערשפירט 
א סכנה, נעמט ער רי_יטן ארום איר — זיבן מאל רינגלט ער זי ארום רייטנדיק, 
זיבן מאל, וױ די יידן האבן ארומגערינגלט יריחו. און ער פאריאגט דעם 
פי״ינט, און וױדער שטײט ער ארום איר וױ א בארג, און בלות די פייער־ 
צונגען אין זי.ינע אויגן ציטערן אומרוןק. 

גײן, זי האט קײן מורא נישט פאר קײגעם, אפילו נישט פאר דעם ני־ 
דעריקן אפיציר מיטן פנים פון אן אלט פערד, דעם הויפט־אדױטאנט פון פאן־ 
קרעסן. פון אים דארף זי ארויסבאקומען םודות און זי װעט נישט רוען, ביז זי 
װעט נישט האבן דאס איריקע דערגרײכט. זי״ינע נאסע פערדישע ליפן װערן 
נאך נאםער און פערדישער, װען ער דערזעט זי. דאס איז גוט, װאס ער איז 
אזױ גישט גלי״יכגילטיק. עס איז גוט פאר דער זאך. װאס קאן ער איר טון ך 
זי האט קײן מורא נישט. 


57 



אהרן צײטלין 


ער װיל זי דװקא האבן בײ זיך. זי זאל צו אים ארויפקומען — זאגט ער. 

און זי װעט ארויפקומען. אלץ װאס מען דארף פאר דער זאך װעט געטון 
װערן. דער נאר! זי איז קליגערע פאר אים בייגעקומען.ערמעגפינטלעןמיט 
די פערדישע אויגן װיפל ער װיל. האבער װעט ער קייען בײ איר, מער גאר־ 
נישט. און זי גײט. זי װײסט דאד, אז מיט איר איז שלום. און כאטש אויף די 
טרעפ װעירט זי אומרולק, זײער אומרולק — א מינוט װילט זיך איר אראפ־ 
לויפן פון די טונקעלע שטײנערנע טרעפ און זיד באהאלטן ערגעץ — גײט 
זי פון דעסטװעגן װייטער. זי גײט צו אן אלט פערד, װאס איז מגולגל גע־ 
װארן אין א נידעריקן געפאקטן דללטש, א דללטש אין מונדיר און שטױול, 
מיט א פעלד־לארנעטע בלל די גרויסע, ברונעמדיקע, טונקל־לענגלעכעפערד־ 
אויגן, מיט דיקע, נאסע, אראפהענגעגדיקע ליפן, װי ערשט פון דער קארעטע... 
און מיט הענט — אזעלכע פייכטע, אזעלכע גרויסע, אזעלכע קלעפיקע. 
ברוינע הענט. א מאל זענען עס זיכער געװען פערדישע פיס... ברר... 
זי גײט... 

א הויד טונקל צימער מיט פארקראטעטע פענצטער; א קילע שטײ־ 
נערנע פאדלאגע. א יאשטשערקע, גרין און געשמללדיק, טוט זיך א װארף אין 
װינקל און װערט נעלם. א הויד געלעגער מיט א באלדאכין. א געלעגער 
מיט פארהענגלעך. מאדנע (װי זי װאלט דאס ערשטע מאל דערזען אזוינס. 
לאה). זי איז צעמישט. זי פרעגט, צי איז דא זללן קאנצעלאריע. ער פינטלט 
מיט א לענגלעך פללכט אויג. דערגאך לאכט ער און איר דאכט זיך, אז ער 
הירזשעט. נײן, זעט נישט דאס פרלללין, אז דא איז נישט קײן קאנצעלאריע ? 

זי מאכט א פאר טריט, לײגט אפ דעם הוט. װאס האט זי מורא ? װעט 
זי אויך לאכן. װי אלע מאל. נאר אויך איר געלעכטער װערט פארװאנדלט 
אין א ׳הירזשערלל. אזוי קומט איר פאר. איז שולדיק אין דעם די לופט ? די 
לופט דא איז טוגקל־גרין, װי די יאשטשערקע, װאס האט זיך איר דורכגע־ 
װארפן פאר די אויגן באלד בללם ארללנקום. אפשר איז עס גארנישט געווען 
קײן יאשטשערקע... נישט קײן לעבעדיקע זאך... װארעם דאס צימער איז 
טויט. הויך און טויט. און מיט עסיקער פײכטקײט שמעקט עס, מיט מויז, מיט 
רואין, װי דא װאלט מען לאנג, לאנג נישט געװוינט. אט דארט שטײט אן 

ערדענער קרוג. װאס טוט דא, אין אזא פרעמד צימער, אזא היימישער 
ערדענער קרוגי װאלט כאטש א פליג פארבײגעזשומעט... 

נארישקײטן. זי װעט לאכן. שלום היט זי... שלום ד וװ איז ער דען ד 
דאס פערד לײגט ארויף א לאפע אויף איד אקסל, גיט איר א לעק די באק 
מיט א נאםער דיקער ליפ, הירזשעט. מאדגע איז נאר, װאס דאס פערד רעדט 
די״יטש, טראגט מונדיר און שטױול און איז — זי איז דאך צוליב דעם גע־ 
קומען — א הויכער שטאב־אפיציר. 

זי הערט, אז ער רעדט די.יטש, נאר װאס רעדט ער? זי פארשטײט 
נישט דאס מאל. רעדט ער איבער הויפט י געװיס, ער רעדט, נאר איר, לאהן״ 
דאכט זיך, אז ער מאכט זיך בלויז רעדנדיק. פאר װאס דאכט זיך איר ? 

זי װאלט איצט װעלן זען א לעבעדיקן מענטשן פון דרויםן און אים א 
פרעג טון, ערשטנס, װאס זי טוט דא, און צװײטנס, וױ שפעט איז. זי קאן 
זיך בשום־אופן נישט דערמאנען, צי ס׳איז טאג איצט, אדער נאכט. װי זי 
װאלט נישט אט ערשט געקומען אהער פון שטאט. דאס ערשטע געװעזענע 
איז אפגעמעקט פון איר זכרון — די טונקל־גרינע לופט האט זיך געשטעלט 
צװישן איר און דער װעלט פון יענער זי_יט שװעל. 

נו ס׳איז דאך נאריש. זי װעט זיך מוזן באהערשן. זי װעט מוזן אנהײבן 
פארשטײן װאס ער רעדט. זי װעט דאך נישט אגטלויפן. נאריש. 

דאס לי_יב װערט נאס אויף איר. ער בײגט זיך איבער איר און אטעמט״ 

דאס פערד אטעמט איבער איר, שלעפט צו זיך מיט די הענט, װאס זענען א 
מאל געװען פיס, זענען שטארק. שרעקלעך שטארק זענען זײ. קײן שום 
מענטש האט נישט אזעלכע שטארקע הענט. סי_ידן שמשון האט אזעלכע 
הענט געהאט — ער, װאס האט אויפגעהויבן און אװעקגעטראגן אויף די 
פלײצעס די מויערן פון א שטאט. און ער טראגט זי. זײן אטעם װערגט זי. 
װאס טוט זיך דא ? זי איז ערגעץ אויבן, צװישן קישנס, אויפן בעט. 

זי דערלאנגט אים א שטויס אויף צוריק. ער פאלט. זי שפרינגט ארונטער 
פון געלעגער. די טירו וװ איז די טיר, זי לויפט. 

די טיר איז פארשלאםן. די וועלט איז װי_יט. ער ראנגלט זיך מיט איר. 

הענט האט ער אייזערנע. סארא פי_ין. שלום... וװ איז שלום ? 

זי האט א רעװאלװער. זאל זי שיסן ? זי טאר נישט. שיסן אין א שטאב־ 

אפיציר הײסט שטעלן זיך אין צענטער פון דער אזוי גערופענער עפנט־ 
לעכקײט. זי, א שפיאגין, מוז בלײבן אין שאטן. עס איז מאדנע, װאם איצט, 
אין אזא צושטאנד, איז עס איר נאד קלאר. זי וװנדערט זיד איבער זיך אלײן. 
די געדאנקען יאגן זיך, באלײבטן אלץ אזױ, װי זי װאלט געװען ארומגע־ 
רינגלט פון בליצן. אין אײן סעקונדע באשליסט זי ארוסצוציען דעמ רעװאל־ 
װער, פאר קײן פאל נישט שיםן, אבער דראען מיט אים, האלטן דעם נארישן 
רעװאלװער מיט אזא מינע, װי דאם װאלט געװען א הארמאט. אין תוך זעגען 
זײ דאך אלע פחדנים... 

דער רעװאלװער בליצט אויף אין איר האנט. זי האלט אים אויסגע־ 
שטרעקט קעגן זי״ין ברוסט. זי באקומט אן אימהדיק געזיכט. עס איז אזוי 
מאדנע צו זען א רעװאלװער אין אט דער געשניצטער האנט און ס׳איז אזוי 
אומגלײבלעך, דאס צארטע פנים זאל אין אײן מינוט װערן אזוי גרויליק 
פארװאנדלט. אזוי מאדנע און אזוי אומגלײבלעך, אז א שנירל שפייעכץ 
בלי״יבט אים פון איבערראשונג הענגען ביים מויל און די ברוינע זיכערע 
הענט זײנע רוקן זיך אױף צוריק, װי אויף א באפעל. זי שטעלט אים צו דעם 
רעװאלװער צו דעם שלײף און שרי״יט: 

— לאז ארוים ו 

אין איר געשרײ איז דא עפעם אזוינס, װאס ער װאלט זיך אויף דעם 
נאך װײניקער געריכט, װי אויפן רעװאלװער אין איר קלײנער האנט. דאס 
פערדישע פנים װערט בלײך און אין די לענגלעכע אויגן װייזט זיך עפעס װי 
אפהענטיקייט. ער פרװוט זיך אפילו אנטשולדיקן. ער האט נישט געוװסט, אז 
דאם פרי״ילין װעט עס נעמען — זאגט ער — אזוי טראגיש. 

ער בעט, עס זאל בלייבן צװישן אים מיטן פרײלין. אײגנטלעך איז עם 
דאך א גאנץ אומשולדיקע מיספארשטענדעניש, אויב ער האט זי אנגענומען 
פאר אזא, װי ער האט זי אנגענומען. 

איצט שמייכלט זי פרי_ינדלעך. 

— נו, יא, — זאגט זי, — מענערישע זאכן! מענער האבן א מאל א 
טעות. 

װען זי איז ארוים האט זי א צייט לאנג געבלאנדזשעט איבער די גאםן. 

זי האט געקלערט װעגן דעם, אז די ארבעט אין קאנסטאבטיגאפאל װעט 
איצט מוזן לי״ידן. איר סוד איז אנטדעקט געװארן — נישט אז זי איז א שפי־ 
אנין, פארשטײט זיד, נאר עפעס אנדערש. זי איז נישט פון יענע, זי איז 
פון די װאס מענער האבן אין זײ א ט ע ו ת... צװישן די אפיצירן װעט איצט 
שװער זיין עפעס אויפצוטון מיט אזא שם פון א צדיקת. זי מוז דאד גרײט 
זי_ין אױף אלץ, מוז גרײט זײן אפילו מיטן קערפער צו צאלן. נישט אזוי ? 
װען מען װיל דאס גרויםע, דאס שטראלנדיקע, װען מען װיל צום אײגענעם 
חלום דערקלעטערן — מוז מען דאך קאנען גובר זי_ין נישט נאר דעם טױט, 
נאר אויך דעם עקל. דעם עקל און די ליבע... די ליבע צו שלומען. װי_יל לאמיר 
זיד פארשטעלן: זי האט עס געטון• װען שלום װײסט, אז זי האט אויך אט 
ד ע ם קרבן געבראכט — ער װאלט פון זינען אראפ... ער װאלט זי דערשאסן! 
דער ױנג ד.אט זי צו פיל ליב... יא, צו פיל האט ער זי ליב... און אויך זי, לאד״ 
האט צו פיל ליב שלומען... מען מוז קאנען אלץ גובר זי_ין, אפילו די ליבע. 
נײן. די ליבע פריער פאר אלץ. 

פאר זיך אלײן װאלט איר שוין נישט געארט. זי װאלט דעם עקל בניגע־ 
קומען. אבער װי קומט זי בי_י שלומען ? 

זי זעט אים. װידער זעט זי אים. זי לאזט זיך גײן צו אים. די גאסן זענען 
נישטא — עם שימערט מיט מידבר. אט װאקסט זי אויס איבער אים, װי א 
בוים. א בוים אין מיטן מידבר. זי שאטנט איבער אים. ער רי_יט ערגעץ. וװ־ 
הין ? ער רעדט נישט. ער איז צעמישט. — האסט אלץ פארשטעלט, — רופט 
ער זיד אן נאד א מינוט, — האםט אלץ פארשטעלט! דו, רוק זיך אויף א רגע 
אפ י כ׳װעל נאך ארי_ינפאלן, לאה, אט װעסטו זען * לאז רי״יטן! 

זי קאן פון אים נישט אפטרעטן. ער רי_יט אפ א ביסל וױיטער _ ןי אין 
װידער דא. יא, זי פילט אז זי פײניקט אים, אבער דאס איז דאך די ליבע — 
א קעגנזי_יטיקע פי_ין, װאס עס װילט זיד אונטערגײן אין איר. 

אונטערגײן ? פװ װאנען איז עס געקומען דאס װארט ? 

זי קוקט זיד אום צו זען, פון װאנען דאס װארט איז געקומען. גאר־ 
גישט. אויס מידבר. קאנסטאנטינאפאל. 

ער װעט גרויס זי_ין אין יהודה, און זי — זי װעט לי_יכטן בי_י זי_ין זי_יט. עס 

קומען צי-יטן, עס גײען צײטן. די געשיכטע װעט באלוינען — עס װארט א 
לוין. פעלקער שטײען אויף. ענגלאנה — זאגט גבריאל, — װעט נישט נאר 4 
פער פלעי... מען דארף נאר נישט שטײן בלי.יבן אין מיטן. נאך א ביסל, נאך 
א ביסל — און די זאך איז געמאכט. 

אזוי זאגט גבריאל און זי גלײבט. נאר װידער דאס זעלביקע — אײן זאד 
מאכט אומרויק: זײ האבן זיך צו פיל ליב, שלום און זי. אײנער פארשטעלט 
דעם צװײטן זײן װעג — דעם זעלביקן װעגן צו דעם זעלביקן חלום. 

פאר װאס לאזט שלום נישט הערן פון זיך. מיט אים האט עפעס גע־ 

מוזט געשען. זי קוקט װילד אויף די םארבייגײעדס. זי שפאנט אלץ האסטי־ 
קער. 

אויף א ראג גאס טרעפט זי זיך אן פנים קעגן פנים מיט איר מאן(שלום 
רופט אים אין שפאם די עגונה) און יענער מאכט זיך תחילת נישט־זעענדיק, 
כאטש דאס גאנצע פנים װערט אים אפגעגאםן מיט רויטקײט. זי האט אים 
אומגערן פארטשעפעט. זי אנטשולדיקט זיך מיט נאכלעסיקער עלעגאנץ און 
אײלט פאריבער. 

ער בלי.יבט שטײן. די פעסקע זיינע בײגט זיך אוים אין איר זייט, װיל, 
דאכט זיך, נאכלויפן. זי פילט אין איר האסטיקן גאנג, אז ער האט געשיקט 
נאך איר זיין אומבאהאלפנקײט און זײן צער. איר גאנג פארהאלט זיך. אומ־ 
געריכט פאר זיך קערט זי אום דעם קאפ און לאזט זיך גײן צו אים. ער שטײט 
א האלב־דערשראקענער, װארט ביז זי װעט צוקומען נאעגט. איצט גײט זי 
אלײן, אן אפיצירן — װאס האט ער מורא ? אפשר רופן פאליצײ לאזן זי 
ארעסטירן פאר גנבה י װאס— װײניק לירעס האט זי מיטגענומען פארן 
אנטלויפן ז און אפשר זאל ער זי צו זיך אין פאלאץ אװעקכאפן און דאס מאל 
שטעלן א פאר ריזיקע טשערקעסן אויף שמירה, אנשטאט דער צעדרײטער 
עובר־בטלניצע, דער פאטמא ? 

זי טוט האסטיק, וװ איר שטײגער איז, א רעד. ער ציטערט אויף פון 
דעם בלויזן קול אירן. שוין לאגג דאס קול נישט געהערט: איר שפאניאליש 
איז װי דאס חנעװדיקע פלוישן פון א קינד. זי װיל ער זאל איר מוחל זי_ין. 
זי האט אגדערש נישט געקאנט. ער זאל נישט זיין בײז, ער זאל פארגעסן. 
אײגנטלעך קומט אים א גט. זי קאן אים געבן. 

— נײן, — שטאמלט ער, — זאל שוין זיין אזוי... 

ער איז אין גאנצן צעמישט. פאר װאם נישט קײן גט ? ער װײסט נישט. 

ער װײסט נאר, אז א צװײט מאל װעט ער סײ װי נישט חתונה האבן — ער 
װעט זיך נאך לאהן קײן װייב נישט נעמען. װיל ער כאטש אײנם: זי זאל 
װײטער טראגן זײן נאמען. זי זאל כאטש זי״ין א טאלעדאנא. כאטש דער 
אײנער שאטן פון שײכות. 

זי שמײכלט. יא, דאס קאן זי אים צוזאגן. ער פילט איר אטעם ארום 
זי.ינע גרוילעכע שלײפן. זי דריקט אים די האנט, לי״יכט אויף אים װי א ױנגע 
לבנה. פארגעסן הײםט זי, אין גאנצן פארגעסן. 

ער גיט א שאקל מיטן קאפ, װי אײנער זאגט: מסבים. ער, דער גרויסער 
םוחר, איז צעטומלט. דאם געשעפט איז אן אויסטערלישעס. קײן מאל מיט 
אזעלכע זאכן נישט געהאנדלט. 

װען זי נעמט זיד דערװייטערן, װישט ער זיד דעם שװײס פון פנים, קוקט 
טעמפ אויפן ארט, וװ זי איז אקערשט געשטאנען, פארשטײט נישט מער װאס 
דא איז פארגעקומען און שארט זיד אװעק אן אויסגעלײדיקטער און א פאר־ 
שעמטער, אלײן נישט װיסנדיק װאס פאר א געשעפט ער האט דא געמאכט. 

נאך דער באגעגעניש מיטן געװעזענעם מאן איז לאה אויפגעשרויפט־ 
פי״יערלעד, װי אלע מאל װען עס באװעלטיקט זי דאס געפיל פון אומפאר־ 
מי״ידלעכקײט. איצט איז זי שוין פטור אפילו פון דעם באהאלטענעם ביםל 
רחמנות אויף אים. זי האט איר אנטלויפן, אזוי צו זאגן, לעגאליזירט. קײן 
נזיר װעט ער אויך צוליב איר נישט װערן. ער האט תמיד ליב געהאט א 
הוליע צו טון פון דער זי״יט. זי קען אים. 

און פארט פילט זי זיך נישט פרי_י. פארקערט: ערשט איצט, װען יענער 
איז שוין אויסגעמעקט פון איר לעבן אין גאנצן, דערפילט זי מער װי אלע 
מאל איר געבונדנקײט צום גורל. זי איז װי א באלאגערטע שטאט. שלום! 
ער האט זי ארומגעשלאםן פון אלע זי_יטן — אויף אײביק. גאט אלײן קאן 
דא גארנישט ענדערן. 

זי קלערט נישט מער און פארלאזט די רעזידענץ. 


63 



א ה ר ן צ י י ט ל י ן 


אין זכרון דערגײט זי ) אז שלום איז אין הפיסה. 

מ׳איז אים חושד אין שפיאנאזש און מע האלט אים אין אײן פאר־ 

הערן. אנטלויפן, דאם װאלט ער געקאנט, אבער ער װעט עס, פארשטײט 
זיך, נישט טון. דאס װאלט דאד געהײםן, אז ער איז טאקע א שפיאו און אז 
אין לאנד געפינען זיד ילדישע שפיאנען. לײקנט ער שטײן און בײן. ער מאכט 
זיר משוגעװאטע. די טערקן גלײבן אים, די דײטשן — נישט. א דײטשישער 
מאיאר האט געזאגט, אז דער ױנג איז צו קלוג. עס דראט אים דאס שטריקל. 
ס׳איז אבער גארנישט. ער װעט זײ איבערקליגן. אז מען דארף קאן ער, דער 
היצקאפ, װערן קאלט װי אי״יז. װי גישט אים מײנט מען. גארנישט. 

גבריאל דערצײלט עס איר מיט קענטיקער הנאה. ער איז שטאלץ אויף 
דעם תלמיד זיינעם, אויף שלומען. צי האט ער זיד געזען מיט אים ד נײן. 
ער—נישט. דאס וואלט דאך דערװעקט א חשד.מען טוט הינטנארום. מרים 
זאלקינד ארבעט אין דעם. און דער קלײנער אויך, דער בועז. א פלינק יינגל. 
דימעלה איז װאס בײדע זענען אפיצירן פון דער אטאמאנישער ארמײ. אגב, 
זײ צו הילף האט זיך אפגעזוכט א נ י.י ע ר — אפרים דארדאנסקי. א, שוין 
אײן מאל א דארדאנסקי ז 

— דארדאנסקי ? דער שומר ? 

— יא, יא, — איז גבריאל צופרידן, — דער שומר. 

— דער מיט די לאקן ? דער בלאנדער ? כ׳האב אים געזען א מאל. גײט 

בארװעס, װי אן אראבער- 

— דער בעסטער שיסער אין לאנד, — מאכט גבריאל. — טערקן און 
אראבער ציטערן פאר אים אימת־מװת. ער איז ארויס פון די שומרים און 
איז געװארן אן אונדזעריקער. ס׳הײסט: איזן איז ער נאך איצט אויד א 
שומר. װײסט וװ ער היט איצט? אין רוחמד״! 

— אהא, בי_י דער גרענעץ! 

— בי_י באר־שבע. פירט איבער ברױועלעך פון זאלקינדן צו שלומען און 
צוריק. א חברה־מאן! 

גבריאל האט זיד פארטראכט א װײלע און צוגעגעבן. 

— א גרויסער בעל־בטחון. 

דאס צענטע קאפיטל 

דער זוכער פון זיין שבט 

פעסט האבן די שומרים, די געטרײע היטערס פון פארלאזטן האב־און־ 
גוטס, גיעהאלטן די ביקסן בי.י די בארװעסע יפיס, 

אן לוין און אן האפענונג אויף לוין האבן זײ געשיצט די פרדסים קעגן 
די אנטלאפענע מאראדירערס, די פ א ר א ר ׳ און קעגן מחנות סתם־רויבערס, 
װאס האבן זיך געמערט אין אלע װיגקלען פון דעם פארװארלאזטן לאנד. 

זײ זענען געװארן די אומבאצאלטע היטערס פון טויטע זאכן, װאס 
האבן אין זײערע אויגן אויסגעזען װי לעבעדיקע נפשות. דאס אויף הפקר 
געלאזטע פארמעגן — אין זײערע אויגן איז עס געװען גישט פרױואט־ 
באזיץ, נאר א משפן, װאס א פאלק האט איבערגעלאזט אין זײער האנט. 

געװען קאלאניעס װאם אלע זענען אנטלאפן פון דארט, אחוץ די שומרים. 

אין פינצטערע געכט האבן זײ בארװעס און נאקעט ארומגעשלענדערט צװישן 
די פרדםים מיט דער ביקס אין דער האנט און דעם ליד אין מויל. אין אזעלכע 
נעכט פלעגן די פאראר און דאס גאנצע רויבערװארג ארויס אויף דער אר־ 
בעט. די אנטלאפענע זיעלנערס האבן געהאט ביקסן און די רויבערס פון די 
בעירג — מעסער און שפיז. נעכט פארטאיעטע, פול אנגעגאסן מיט קלעפיקער 
פינצטערגיש האבן אויפגעפלאקערט מיט ױנגן באגיגען פון דעם קוילן־ 
פי״יער װאס האט זיך געטראגן איבערן קאפ פון אויסגעלײדיקטע קאלאניעס. 
ביז זונאויפגאנג פלעגן דויערן די שלאכטן צװישן די היטערס און די אנ־ 
פאלערס. 

אםרים דארדאנסקי, אײנער פון די ערשטע װאס האבן די שומרים אר־ 
גאניזירט, האט שוין דעמאלט צו דער אפיציעלער שומרים־חברה נישט אנ־ 
געהערט. צו דרי״יסט איז ער געווען אפילו פאר די דרי״יסטע ױנגען, די שומרים. 
איז ער אװעק, אויסגעקליבן א פאר ״חברה״ פארלײגט א ני״יעם פאראײן און 
אים א נאמען געגעבן: ״הנוטר״. ״הנוטר״ קאן הייםן, אז מען װיל, דאס זעל־ 
ביקע װאס ״השומר״ נאר אז מען װיל— האט עס נאך א באדייטונג. מען 

קאן עס טי.יטשן: דער װעכטער, ס׳קאן אבער אויד הײסן: דער נקמה־ 
נעמער. 

נקמהז װער ס׳האט אים אנגעקוקט האט געזען פאר זיד א בלאנד־ 
געלאקטן ױנג אין אן אראביש העמד, א בלויאויגיקן גוטמוטיקן חברה־ 
מאן מיט אלע גענג פון אן אראבישן שאבאב און א רוסישן באסיאק א צולאג. 
ער איז טאקע בוכשטעבלעך געװען א באםיאק, א בארװעסער, הײםט עס, 
מחמת פון טראגן שיד האט ער קנאפ װאם געהאלטן. און א שטארקער שמו־ 
עסער געװען, געקאנט שעהען לאנג פלוידערן מיט אראבער־ױנגען װעגן 
פערד און, להבדיל, װעגן װי״יבעה קײן גאר גרויסער למדן איז ער נישט 
געװען, כאטש גשמועםט האט מען, אז א מאל האט ער יאקבי געלערגט 
אין ירושלימער העברעישן סעמינאר. און פון װאנען האט ער געקאנט זי.ין 
א למדן, אז גאך ײנגלוױיז האט ער זיך ארומגעשלאגן מיט דעם װילדן 
אראבישן שבט, די קורדן, װאס האבן זיך געקריגט מיט די קאלאניסטן פון 
מטולה צוליב ערד ? 

ער האט געשמײכלט, װען מ׳איז אים געקומען אנזאגן אין זײן באר״על־ 
טעניש (ס׳איז געװען נאך פאר דער מלחמה), אז די טערקן האבן אים הינטער 
די,אױגן פארמישפט אויף דרי_י יאר הפיםה פאר א נאכטשלאכט מיט א באנדע 
אראבער. ער האט געשמײכלט, װען ער האט זיך גענומען א װי.יב, און האט 
געשמײכלט, װען ער האט זי אויפגעהערט ליב צו האבן. ער האט גע־ 
שמײכלט, װען ער האט געשאסן צו פײגל און חױת, און האט געשמײכלט, 
װען ער האט געזען די זון אויפגײן איבערן ים. 

ער האט געשמײכלט, װען ער האט גערײכערם א נארגילע, און האט 
געשמײכלט, װען א פערד האט אים געטראגן אין א רעגנדיקער נאכט 
איבער טויטע בערג, װאס אין זײערע הײלן לויערן רויבערס. אין זיין 
שמײכל איז געװען פארוװנדערונג. ער האט זיך נישט אויפגעהערט צו 
וװנדערן און דערפאר האט ער נישט אויפגעהערט צו שמײכלען. ער האט 
זיך געוװגדערט, װי אזוי ער, אזא גוטמוטיקער און בלויאויגיקער, קאן 
הרגענען אומשולדיקע פײגל, כדי צו באפוצן די װענט פון זי_ין װעכטער־ 
שטיבל מיט זייערע פעדערן. ער האט זיך געחידושט, פאר װאס ער שיסט 
מיט אזא לי.יכטקײט אין אראבישע גנבים, װאס קריכן ביי נאכט צו יידישע 

פרדסים. אלע שומרים שיסן דאך, נאר אים — אים שיסט זיד אזױ מאדנע 
לי.יכט, אזוי פרײלעך, כמעט ױם־טובדיק. נאר דער עיקר איז אים געװען 
א חידוש, פאר װאס מענטשן האבן אזוי מורא פארן טויט. ער האט נישט 
געקאנט פארשטײן, פאר װאס מענטשן באװײנען טויטע. טויט איז פאר 
אים געװען נישט מער װי א דעקאראציע. עמעצער אין אים האט איבער 
הויפט נישט געגלײבט אין דער מעגלעכקײט פון שטארבן. אים פלעגט זיך 
אלע מאל דאכטן, אז א געשטארבענער, אפילו א געהרגעטער, מאכט נאר 
אן אנשטעל אזא. עס זעגען גישטא קײן געהרגעטע פײגל אדער געהרגעטע 
מענטשן. חיה, פויגל און מענטש מאכן נאר אן אנשטעל אזא. לעבט נישט 
אלץ סי_י װי סי_י ? לעבט נישט א שטײן אויפן װעג ? קין, װאס האט, אלײן 
נישט װיםנדיק פאר װאם, געהרגעט זײן ברודער הבל, איז מםתמא אויך 
געװען אזא קיגד. א װילד קינד מיט א פארוװנדערטן שמײכל. קןן האט 
נישט געוװסט, װאס טויט איז. דארדאנסקי איז געװען אזא קינד. א געפערלעד 
קינד מיט א פארוװנדערטן גוטמוטיקן שמײכל. 

א גרויסע גבורה האט ער געפילט אין זיד, און די גבורה האט זיד 
גענומען דערפון, װאס ער האט נישט געוװסט, װאס טויט איז. 

מיט אט דער בלינדער גבורה אין הארץ איז ער מלחמה־צײט געװארן 
א שומר נישט װי_יט פון פראנט, װארטנדיק אויף סכנות, װי א פרומער ייד 
אויף משיחן. 

װען מ׳האט געדארפט ראטעװען שלומען, האט עמרם זאלקינד געװארפן 
אן אויג אויף דעם שומר פון רוחמה. 

רוחמה איז בי_י באר־שבע, דאס ערשטנס. צװײטנס האט עמרם געפילט, 

אז אט דער שמײכלענדיקער ױנג קאן נאך שמײכלענדיק באגראבן טערקײ 
מיט איר דזשעמאל־פאשא אין אײנעם. 

צו ערשט האט ער געפירט ברױועלעך פון עמרמען צו שלומען און 
צוריק. ער פלעגט איבערקויפן די װעכטערם און זיי האבן שוין פארמיטלט 
צװישן אים און דעם ארעסטאגט. געקענט האט אים נישט שלום. 

מיט א מאל האט ער זיד געװיזן אין באר־שבע א שטארק צעזונגענער, 

א װוילעריש צעהוליעטער; געװארפן מיט לירעס, א האלבן טאג געשיבורט 
מיטן הויפטװעכטער. ביסלעכװי_יז האט ער אנגעשיכורט די גאנצע װאד און 

ס׳איז שוין געװען פארנאכטלעך, װען ער איז ארײנגעפאלן צו שלומען אין 
קאמער. 

— ברוכים הױשבים ן — האט ער אויםגערופן. 

שלום האט בישט געוװסט, װאס דא קומט פאר. 

— נצח ישראל לא ישקר — האט דארדאנסקי געלאזט װיסן, אז ער 
איז אײנער פון דער חברה. — עמרמקע זאלקינד האט דיך געלאזט גריסן. 
קענסט אים ן 

שלום איז געװען איבערראשט. ער האט נישט געפרעגט פון װאנען 
דער אומגעריכטער גאסט נעמט זיך אהער, א מינוט געשװיגן און ערשט 
דערנאך צוריקגעענטפערט: 

— נצח ישראל לא ישקר. װאם װילסטו ? 

אפשר װאלט געװען א ױשר, דו זאלסט מאכן פיס ? זײ ליגן בײ מיר 
אלע שיכור־לוט, װי דו זעסט מיך א יהודי. 

שלום האט באוװנדערט די דרי״יסטקייט פון דעם ני.יעם חבר, אבער פון 
אגטלױפן האט .ער הערן נישט געװאלט. 

— װעמענס המצאה איז עס ? 

— מיין אײגענע. 

— בלאטע, — האט שלום א מאך געטון מיט דער האנט. — מען דער־ 

קענט טאקע, אז דו ביסט א ני_יער. ס׳איז קײן פלאן נישט. ס׳װעט נאר פאר־ 
שטארקן דעם חשד. 

_טא זי_י כאטש מקבל לירעס, — האט דארדאנסקי גענומען אוים־ 

לײדיקן די קעשענעס. — חברה האט צוגעשיקט. אן לירעס האט מען דאך 
בײם טערקל א ברירה אויסצוציען די קאפיטעם און פגרן נאך אײדער מען 
שלעפט צום בית־דין־צדק ו .עסן, ברודערו װעסט שיקן די זעלנערס נאך 
עסןי נאר אן תעניתים: 

שלום האט שװי_יגנדיק צוגענומען די לירעס. 

— עמרם סטארעט זיך, מע זאל דיך אריבערפעקלען קײן ירושלים 
צום לכה־דודי אלײן, צו דזשעמאלקען. ער האט אײנגערעדט א פאר 
אפיצירן, אז דו מאכסט זיך נישט, ביסט אן אמתער חסר־דעה, און געקראכן 
ביסטו אין מידבר װײל, פארשטײסטו מיך, פון צײט צו צײט פאקט דיך 

דאס גוטע משוגעת. ס׳קומט דיר פאה אז דו ביסט א גיעבוירענער ישמעאל, 
לאזסטו דיד ארויס זוכן די_ין שבט. 

שלום האט זיד צעלאכט. 

— איז דאך גוט׳ אז די אפיצירן װעלן האלטן װארט און זיד טאקע 
משתדל זי_ין פארן ים־קאטער. װאלט דיד דער ים־קאטער הגדול געלאזט 
ברענגען קײן ירושלים׳ עיר־הקודש׳ באקענען די_ין שכל׳ און גבריאל װאלט 
געהאלפן אין דער בדיקה. נאר טאמער נישט ? איז דאך אפשר פארט גוט 
א ויברח ? 

שלום האט זיך נישט געלאזט איבעררעדן און אפרים איז פון קאמער 
ארויסגעפאלן אזוי פלוצלינג׳ װי פלוצלינג ער איז ארי_ינגעפאלן. 

דערװײל זענען די טעג געלאפן׳ מיט דזשעמאלן האט גבריאל מורא 
געהאט צו רעדן א װארט׳ שלום האט פון גרויס לאנגװײליקײט נאד אנאגד 
געשריבן שירים — און צעריסן׳ ביז מען האט אים׳ אן ארומגעקײטלטן פון 
קאפ ביז די פים׳ אראפגעברענגט קײן ירושלים׳ אין דעם געפענגעניש׳ װאס 
אויפן רוסן־פלאץ. 

דארט׳ אויפן הויף פון דער תפיסה׳ פלעגט זיך אפט ווייזן בועז׳ דאס 
אויםגעפראנטעוועטע אפיצירל. דאס פריילעכע אפיצירל פלעגט דיר־גישט 
מיר־נישט ארויסנעמען דעם טײסטער און׳ כלומרשט נישט װילנדיק׳ פאר־ 
לירן קלײנע לייכטנדיקע מטבעלעך׳ װאס פלעגן זיד פונקט אזוי שטיפעריש 
און װוילעריש׳ װי דאס אפיצירל אלײן איז געװען׳ צעשיטן איבער דעם 
שטײנערנעם הויף. די װאכזעלנערס פלעגן זיד איינבײגן׳ העלפן דעם 
אפיציר אויפקלויבן די מטבעות׳ נאר װי אויף להכעיס פלעגן די מטבעלעך 
זיד קײקלען װי די נישט־גוטע׳ און מען האט זײ׳ די קונדםים׳ געמוזט 
נאכיאגן. אט דעמאלט פלעגט שלום׳ הערנדיק דאס קלינגעניש און יאגעניש 
אויפן הויף׳ ארויסרוקן דעם קאפ פון הינטער די קראטעס און אומבאמערקט 
ארונטערווארפן קװיטלעך צום אפיצירל. מיט דער זעלביקער געשיקטקײט׳ 
מיט װעלכער שלום פלעגט זײ ארונטערװארפן׳ פלעגט זײ בועז זאלקינד 
אויפהײבן׳ און די זעלנערם האבן דערװניל זיד געפארעט מיט די פאר־ 
קײקלטע ממזרישע מטבעלעך׳ װאס האבן געשפילט אין באהעלטערלעך מיט 

זײ. דער סוף איז אלע מאל געװען דער זעלביקער: אין די ועלנערישע 
קעשענעס פלעגן בלײבן די מטבעות, בי.י בועזן — שלומס קװיטלעך. 

אײן מאל, בעת די זעלנערס זענען געװען אויפן געיעג נאך די גלאנ־ 

ציקע מטבעלעך, האט בועז מיט צײכנם געגעבן צו װיסן שלומען, אז לאה 
איז צוריקגעקומען פון סטאמבול. 

שלום האט אויפגעשטראלט. ער האט זיך געפרעגט אויף שטום־לשון: 

— פאר װאם ? 

— די קרוג גײט צום קװאל, — האט דאס אפיצירל געענטפערט, 
אויסגעמשלט עם מיט די פינגער און אװעק. 

אזוי האט שלום געװארט אין דער ירושלימער תפיסה — און לסוף 
זיד דערװארט. 

װען די טשאװאשן האבן אים ארי_ינגעפירט צו דזשעמאל־פאשאן, איז 
שוין דארט, צופעליק מכלומרשט, געװען גבריאל. ער האט געמאכט א מינע, 
װי ער װאלט צום ערשטן מאל געזען דעם ױנג אין די קײטן. ער האט שוין 
פרלער געהאט צעשטרײט דעם הויפט־קאמאנדיר פון דער פערטער דױויזיע 
מיט װיצן און מעשױת. איצט האט ער געטײטלט אויף דעם ױנג און זיך 
קליגעריש־פאמיליאר אנגערופן צו דזשעמאלן, נאכמאכנדיק זי_ין, דזשע־ 
מאלס, קול: 

— װער איז עס י ע ר ל ע ב ט ? 

דזשעמאל־פאשא האט זיך פונאנדערגעלאכט. 

— דו לעבסט י — האט ער א פרעג געטון דעם ױנג, װאס מען האט 
אים אנדערצײלט, אז ער איז עפעם אן אויסטערלישער משוגענער, א 
מידבר־קריכער. 

— איך לעב, — האט שלום גערעדט אראביש. — גאר איך שטארב 
יעדן מאנטיק פאר נאכט. מאנטיק זעקס און צװאנציק א זײגער פאר נאכט, 
װען די זון גײט אויף און דער מלך לײגט זיך שלאפן מיט דער מלכה. 

— וװ לײגן זײ זיך שלאפן ? האט דזשעמאל־פאשא געפרעגט נישט 
אן ױיגעריקײט. 

— דו װײםט נישט י אין מױזנלאך אויף די גאלדענע קישעלעך. אקעגן 
איבער. 

— אין מויזנלאך ? איז עם נישט א מאל דער מלך פון די מײז ? — 

האט זיך דזשעמאל־פאשא געחכמעט. 

— געטראפן, — האט שלום אנגעקװאלן. 

זי.ין אנבליק איז געװען װי פון א צעדרײטן פאלאך. 

ס׳איז געװען קענטיק, אז דזשעמאל־פאשא װי.ילט זיך. 

גבריאל האט צוגעטראגן א פינגער צום שטערן. דערנאך האט ער 
א פרעג געטון בי_י דזשעמאלן: 

— א ייד ? א בעדולנער ן 

— די אפיצירן האבן דערצײלט, אז עפעס יא א ייד און נישט קײן 
ייד. דו, — האט ער ברײט געלאכט צום ױנג, — נאך װאס ביסטו געקראכן 
אין מידבר ? 

— זכרתי לד חסד נעוריה אהבת כלולותיך, לכמך אחרי במידבר, 

בארץ לא זרועה, — האט שלום אין איילעניש דעקלאמירט און האט פאר־ 
ריסן דאס פנים ארויף צו, פארקוקט אין עפעס א פינטל. 

— אבראמסאן, ס׳איז דאכט זיך העברעיש, — האט זיך דזשעמאל 
דערפילט הילפלאז, 

ער איז געװארן שטרענג. 

— דו ביסט א שפיאן. װאם איז עס פאר א לארנעטע, װאס מען האט 
בי_י דיר געפונען ? 

~ איך בין געגאנגען זוכן מי.ין שבט, — האט שלום גערעדט פון דער 

הייך, פון דעם װי_יטן פינטל אראפ, נישט קוקנדיק אויף דזשעמאלן. _ 

אן אלעמאן האט מיר פארקויפט די קוקפענצטערלעך. ער האט געזאגט, אז 
איך װעל קוקן דורך די פענצטערלעך—וועל איך גיכער דערזען מיין שבט, 

— ביסט דאך א ייד, נײן? — האט דזשעמאל געפארשט. 

— א מאל א ייה א מאל נישט. מיין שבט װוינט אונטערן זאמד. איך 
בין געגאנגען זוכן מי_ין שבט, — האט שוין שלום ארונטערגעלאזט דאס 
פנים פון דער הײך. ס׳האט איצט אויפן פנים געשפילט און געשפיגלט דער 
לליטזעליקסטער שמײכל פון א קרעטין. 

מיט א מאל האט ער זיך אנגערופן צו גבריאלן: 

— זאג דעם דא (ער האט אגגעװיזן אויף דזשעמאלן), אז איך גײ 
מיר נעמען א הוריסע פון גן־עדן. כ׳װעל מיט איר חתונה האבן. 

דזשעמאל האט, אן אויפגעהײטערטעה גענומען אויפקנעפלען די אוני־ 
פארעם און געמאכט א באװעגונג, א שטײגעה װי ער װאלט די אימאגינירטע 
הוריסע געװאלט פארבעטן צו זיך אויף די קני. 

דער ױנג האט אים װידער געװײלט. 

— װי װעסטו זי ארויסבאקומען ז — האט ער געפרעגט. — דער 
גן־עדן איז דאך פארשלאסן. 

אן אלט קעמל האט מיר געשאנקען דעם שליסל. 

גבריאל האט ארויסגעפלאצט אין א געלעכטעה 

דזשעמאל האט באפוילן א טשאװאש אראפצונעמען פון דעם ױנג די 
קײטן. 

— איך באפרי״י דיך, — האט ער געזאגט, — נאר דו זאלסט מיך רופן 
אויף דער חתונה. 

— געמאכט, — האט שלום מסכים געװען. — כ׳װעל בלאזן אין הארן 
און דיך רופן. זיסע הוריסע, איך גײ צו דירז 

גבריאל האט פארשטאנען. שלום איז געגאנגען צו לאהן. 


דאס עלפטע קאפיטל 

דער בריװ 

נאך דער באפרי״ױנג האט שלום אװעקגעכאפט זײן לאהן און איז מיט 
איר אװעק צום טערק אין דער הויפטשטאט. בלאטע, — האט ער געטענהט. 
װאס װעט ער אויםזיצן דא אין עתלית, װי באלד די סירישע ארויסהעלפערס, 
א בראנד אין מאכמעדס בארד ארײן, האבן פארראטן — און נישט מ׳הערט. 
נישט מ׳זעט. אז די הײשעריק־װאלקנס האבן שוין אויך לאנג אפגעװאלקנט. 
מ׳דארף גײן זוכן די ענגלענדער—דורך איסטאמבול, א רעזידענץ איז פארט 
א רעזידענץ. 

זיצן בײדע אין קאנסטאנטינאפאל און שוין א צייט װי זײ לאזן פון זיך 
נישט הערן. מען שטויסט זיך נאר אן אין עתלית, אז זײ זיצן דארט נישט 
מיט פארלײגטע הענט.יאבער עתלית אלײן האט די הענט פארלײגט— גע־ 
צוװנגענערהײט. אבראמסאן װארט אומזיסט אויף אנװײזונגען פון דרויסן• 
די אנװייזונגען קומען גישט, די טעג גײען, די ענגלענדער װארטן. אויף 
װאם װארטן זײז 

די טוערס פונעם יישוב האלטן אלץ אפ זיצונגען, לויפן דערנאד צו 
דזשעמאל־פאשאן זיד משתדל זי״ין און װערן גישט אויפגענומען. אויף אײ־ 
נער פון די באראטונגען, נאך אין ערשטן מלחמה־יאר, איז אבראמםאן אויך 
געװען. ער האט זײ אנגעקוקט מיט א שמײכל און געזאגט: 

— איר זענט ימות־הגשמים־יידעלעך. 

און ער האט אויפן ארט אויסגעטײטשט: 

— א ימות־הגשמים־ײדעלע נעמט אין הענטעלע א שירעמל, טוט אן 
הויכע שטיװעלעך אויף די פיסעלעך און מײנט, אז דער רעגן װעט דרך־ 
ארץ האבן. װער שמועסט די בלאטע, אז זי װעט דערזען אזא ילדעלע — װעט 
זי אים אויף די פיסעלעך נישט שפײען. איר האט ליב צו טראגן שתדלנישע 
שירעמלעך, קריכן אין בלאטע, אריינפאלן און קרעכצן. איר װײסט װאם איך 
װעל אייך זאגן י קרעכצט געזונטערהײטי 

די טוערם האבן זיד אנגעכמורעט, באשלאםן, אז דער אבראמסאן איז 
א ביטערער בעל־גאװה און א טונקעלער פארשוין, אים געגעבן אנצוגעהערן, 
אז זײ זענען מענטשן ױסטע און נישט־פארקויפלעכע, גערעדט מכוח דעם, 
אז די תחיה, די אויפלעבונג הײסט עס, איז אין ספנה, און אים בײז געשניטן 
מיט די אויגן. זיין נאענטקײט צו דזשעמאל־פאשאן האבן זיי אויסגעטײטשט 
װי א באװית, אז ער, אבראמסאן, איז א טערקישער שפיאן. האבן זײ אים, 
דעם קרוב למלכות, פארבעטן אויף דער אסיפה, אים אפגעגעבן בבוד און דא 
— נא דיר א לשון ן 

ער איז געזעםן צװישן זײ וױ א װאלף, נישט געקאנט פארשטײן, װי 
אזוי זײ קאנען נאך אלץ אין זיגען האבן זיצונגען און גבאות, און בעת זײ 
האבן גערעדט — האט ער געזען, װי דארפישע הינער פלןען ארויף אויףא 

פלויט, גיבן א פאטש מיט די פארשמאדערטע פליגל און פאלן צוריק אויפן 
מיסט ארויף. 

זײ זענען אים פרעמד. אים ליגן אין קאפ ביבל, אורייד, עתלית, יאזעפום 
פלאװױס, און דא — שדים װײםן װאס• זײערע װייבער הערן דאד נישט 
אויף צו בענקען נאד ״יעװראפע״ און מ׳קאן זיך שוין פארשטעלן, װאס פאר 
א ״יעװראפע״ דאם איז. און זײ אלײן — קלײנע באלעבאטישע משכי־ 
לישע נשמות, װאס זײער שורש שטעקט נישט אין זינד אדער מיצװה, 
נאר אין הײסע שבתדיקע גלעזלעך טײ. נישט אומזיסט, א פנים, האט דער 
״השלה״ געהאט א שי.יכות מיט דער טײ־בראנזשע. טשאױ 

אײנער פון זײ — א לערערל מיט לאקירטע בעקעלעך —־ האט א מאל 
שטופנדיק דעם קינדס װעגעלע (ער האט ארויסגעהאלפן דעם װי_יב), אים 
כיכיקענדיק פארטרויט א סוד: ער האט געלײענט א רוסיש ביכל, איז די 
פארנאגראפיע דערפון מחיה־נפשות. א סטודענט א רוסישער איז מאנס 
א סטודענטקע און דער פראפעסאר — איר פארשטייט י — קאן זיך אויך 
נישט אי_ינהאלטן. דאם קומט פאר אין א גרוב. כי־כי. אין א גרוב... 

אים פלעגט אלע מאל קומען אויפן רעױן דער אופן, װי יענער האט 
ארויםגערעדט דאס װארט ״פארנאגראפיע״ װען ער פלעגט הערן די דאזיקע 
ײדן אדער זײערע װייבער דערמאנען ״יעװראפע״. 

און די נ י ש ט באלעבאטים — זײ זענען אריינגעטון אין רעזאלוציעס. 

די הפועל־הצעירניקס פון אײן זי_יט, די שומרים פון דער צװײטער — אזא 
פארביסענער אױסדױער, אזא פעלדזן־פינצטערע עקשנות, אזא פארביטערטע 
גבורה. יא, אבער א דעטאל־גבורה. און דערצו — לאיאל. זײ האבן זיך אזוי 
פארפשטלט, די הפועל־הצעיר־מענטשן, אז זײ האבן אזש אנגענומען א 
רעזאלוציע װעגן לאיאליטעט. דזשעמאל־פאשא װעט נתפעל װערן. 

טײל מאל דאכט זיך אים, אז זײ האבן זײער לעבן צונױפגעשטעלט פון 
פראזעס און געמאכט דערפון א לײט־ארטיקל. 

מאטוריסטן פון דער יפוער גימנאזיע װערן אטאמאבישע אפיצירן, 
פראנטעװען אין די מיליטערישע מונדירן פאר קאלאניע־מײדלעך, שטעקן 
זיך אן.מיט פלעקטיפוס און שטארבן צום כבוד און רום פון דער צעפאלנ־ 
דיקער און פוילנדיקער אימפעריע. 

און דערװייל גרײט דזשעמאל־פאשא א פרישן גירוש פון די קאלאביעס. 

דער הײשעריק איז אװעק און דער הונגער איז געקומען. אויםגעדארטע 
יידישע טעכטער אין ירושלים פארקויפן שװעבעלעך און זײער מאגער לי_יב 
א צוגאב. טשערקעסן און בעדוינער קויפן הונגעריק לי_יב אין פינצטערע 
מאה־שערים־געםלעך. אין די שטובן פון די יידישע פני מאכט מען אויפ־ 
נאמעס פאר יעקישע און קירישע אפיצירן (צװישן די עסטרי_יכער פעלן 
נישט קײן אחינו־בגי־ישראלדיקע גאליציאנער) און מ׳איז גליקלעך: ״אײ־ 
ראפעלשע״ אפיצירן באװיליקן צו טאנצן מיט די װייבער. 

הונגער און טענץ, פלעקטיפוס און זיצונגען, עקשנות און רעזאלוציעס, 

און צו דעם אלעם — א שטום, האפענונגסלאז װארטן אויף ענגלאנה יא, ער 
וױיסט: אויף ענגלאנה נישט אלע (פאראן אזעלכע, װאם גלײבן אין די 
צענטראל־מלוכות), אבער א סך. די מערהײט. מ׳איז טאקע לאיאל, נאר 
מ׳װאלט פון דעסטװעגן געװען בעלנים, דער בריטישער משיח זאל מיט א 
מאל, דיר־נישט, מיר־גישט, .קומען צו רי_יטן אויף א הארמאט. א קלײניקײט 
ענגלאנד: גיריק כאפט מען אויף די ידיעות פון דארט, פון װײטן דרויסן, 
וװ ם׳קראכן װעלטן. .עס װערן פארװאלגערט נומערן פון אלטע בלעטער, 
דערגײט מען פון דארט זאכן, װאם זעען אויס משיחדיק. 

זקנים אין ירושלים רעכענען אוים דעם קץ. מקובלים, דורכזיכטיקע 
און אויסגעצערטע, די אויגן ארי_ינגעקערט אין זיך, טוען הפילה פארו 
כותל־מערבי. משפילים שמועסן הויכפאליטיק. מענטשן הונגעריקע, מיט 
ערד־שװארצע פנימער און געשװאלענע בי_יכער, װאלגערן זיך אויף די גאסן, 
גרײט צו עסן אלטע פאדעשװעס. ענגלאנד רוקט זיך א טריט פארויס, מאכט 
צװײ טריט אויף צוריק— און גארנישט. ס׳װײזט זיך צו מאל אן ענגלי־ 
שער קריגס־עראפלאן, הײבן זיך אויגן צו אים, װי צו א לעגענדארישן 
פויגל. דער פויגל פארפליט, די אויגן פאלן צו. און װידער הונגער און 
טענץ, פלעקטיפוס און זיצונגען, עקשנות און רעזאלוציעס. 

יא, מען רעדט פון זשאבאטיגסקיס לעגיאן־פלענעה פון צװישן די 
פארטריבענע און אנטלאפענע קײן מצרים װילן, זאגט מען, א סך ארי_ין אין 
אזא לעגיאן. דער יידישער לעגיאן דארף העלפן דעם ענגלענדער זיך שלאגן, 

און מיטן גלאט־ראזירטן בריטישן משיח אויפן הארמאט קאן זיך באך ?ןריינ־ 
גנבענען אין לאנד דער אמתער משיח אויד, דער יידישער. 

גבריאל גלײבט, אז די עגגלענדער װעלן טון אלץ, נישט צו דערלאזן, 

אזא לעגיאן זאל שמעקן פולװער װי ס׳געהער צו זי_ין. אין זײערע אויגן 
שטײט אינטעליגענץ־דינסט העכער פאר אלץ — און צען ײדישע לעגיאנען 
װעלן זײ אװעקגעבן פאר אײן ױדישן אגענט. אויף אראבישע שפיאנען 
קוקן זײ מיט פארדאכט, כאטש זײ װײסן, אז אויך די אראבער האבן געװארפן 
אן אומחן אויף די טערקיש־גערמאנישע שותפים, זינט דער מאכמעדאנישער 
שעריף אין מעקא איז אפן אריבער אויפן צד פון די ״אינגליז״. און גבריאלן 
פאלט אי.ין, אז דאס װאם זײ צלען אזוי אפ, די ענגלענדער, װאס זײ הײבן 
אלץ נישט אן די גרויסע אפענסױוע, נעמט זיד פשוט דערפון װאס דער 
גענעראל־שטאב אין עגיפטן האט פארלוירן די פארבינדונג מיט עתלית, 
געװיס זוכן זײ א װעג צו אים און די זי״יניקע. אבער שװער איז דערװניל 
צו װארטן. װאלט כאטש אנגעקומען א ידיעה פון קאנסטאנטינאפאל! 

װען גבריאל דארף נישט זי_ין אין ירושלים, זיצט ער אין עתלית איבער 
זיין יאזעפוס פלאוױוס. ער קען עס דאך שוין כמעט אויף אויסנװײניק, 
אט דאס בוד פון יידישע מלחמות מיט די רוימער, פון אײביק אן געקנעלט 
דאס בוך מיט שלומען, נאר ער קאן זיך אלץ נישט אנלײענען. דאם װערק 
פון ױסף כהן־גדול איז א שטיק פארשאטן ארץ־ישראל, װאם ער האלט עס 
אין אײן אויפגראבן. ער גיראבט אין בוך ארײן אלץ טיפער, װארפט ארויס 
שטיקער זאמה זוכט שפורן פון פארשוװנדענע קװאלן, קוקט זיך צו מיטן 
אויג פון א געאלאג צו פארשטײנערטע שיכטן ערד, װיל פון איטלעכן זאץ 
אויף גװאלד ארויסרי״יסן אן אלטן סוד, װי מען רי_יסט ארויס א פארפוילטן 
צאן, ארויסרי״יסן און אנקוקן פאר דער ליכט פון דער זון. 

ער געפינט. קײנער װייסט גישט װאס. קײנער פרעגט נישט אין עתלית, 

װאס אזוינס ער האט שוין װידער געפונען אין זי_ין פלאוױוס. דאס שװארצע 
פנים — זעט מען — בײגט זיך גאנצע טעג איבער די בלעטער, װי איבער 
א תהום. דער מענטש, זעט מען, ארבעט איבערן בוך עפעם א שװעירע 
פיזישע ארבעט. נישט נאר ער מאכט נאטיצן, חשבונט, קנײטשט דעם 
שטערן — ער באװעגט מיט די הענט, װי ער װאלט געגראבן מיט א רידל, 

אטעמט שװער, װי ער װאלט געקלעטערט. און אט לאזט ער זיד ארונטער, 
פארשט די טיף פון אינעװײניק ארויס. די ברײטע פלײצעם װערן דענםטמאל 
אי״ינגעשמאלט, די אויערן אנגעשפיזט וױ ביי א האז, װאם הארכט זיד איין. 
צי קומט נישט פון ערגעץ קײן יעגער. 

זענען אים אלע מקנא, װאס איצט אפילו הערט ער, גבריאל, נישט אויף 
צו ארבעטן. זײ װײםן: דאס גראבט ער זיד דורד דעם פארצניטישן יאזעפוס 
פלאװױס צו טעג פון דער צוקונפט. 

א מאל רופט ער זײ צונויף און לײענט פאר זיי א בלאט אדער צװיי. 

ער זאגט נישט, װאס ער האט דארט געפונען, לײענט פאר גלאט אזוי, 
קוקט זיד אי.ין אין די פנימער און גײט װידער אװעק לײענען. 

פון בוך פלעגט ער זיך אפרי.יסן נאר דאן, װען עם פלעגט אראפקומען 
דארדאנסקי. 

עתליתער חברה האט זיד מעלאגכאליש געפארעט בי.י די מאשינען, 
אויםגעסדרט די קאלעקציעס, דורכגעפירט פרװון, װאס זענען קײנעם נישט 
געלעגן אין זינען, און מקנא געװען דארדאנסקין, װעלכער האט סודות מיט 
אבראמםאנען אפילו איצט, אין שװערע צי.יטן פון שטילשטאנד. פון דער 
צװייטער זי_יט האט זײ דער אנבליק זי.ינער געטרײסט, און װען זיי האגן 
אים אײן מאל דערזען אין עתלית אן אויסגעפראנטעװעטן, א פארפומירטן, 
מיט האנטשו און שטאק, אין ממזריש־עלעגאנטע לאקשיך און א הויכ־ 
שטאפלערישן קראװאט מיט א בריליאגטענער שפילקע אין מיטן (דער ױנג 
את געװען אראפגעקומען פון ירושלים, פון די_יטשישן האטעל, וװ ער האט 
זיד ארומגעדרײט צװישן די יעקישע אפיצירן), האט עס זײ א בלענד געטון 
פאר די אויגן, און אבראמסאן האט ברײט אקעגנגעשמײכלט: וױ דער 
ב א ר ו ו ע ס ע ר קען עס די מלאכה פון פארשטעלן זיך ז 

מיט דארדאנסקין האט ער שטענדיק געהאט װאס צו רעדן. און װען 
יענער פלעגט, א שמײכלענדיקער, פארשװיגדן, פלעגט װידער קומען די רײ 
אויף יאזעפוסן. 

אויף דעם מחבר אלײן איז ער פון אײביק אן געװען אש־להבד״ נאר 
פון זי_ין סטיל האט ער אנגעקװאלן. אויפגעבראכט איז ער געװען אויפן 
כהן־גדול דערפאר, װאס א שמעון בר־גױרא און א ױחנן פון גוש חלב זענען 

בי_י אים אויסגעקומען פשוטע באנדיטן. ער האט זיד אבער נוקם געװען 
אין יאזעפוסן דערמיט, װאס גראד פון אים און זי_ינע רײד האט ער ארויס־ 
גענומען דאס, װאס ער דארף. 

אין גיכן האבן אויך די .ענגלענדער זיד באקענט מיטן פארצי_יטישן 
יאזעפוס. 

ס׳האט זיד אנגעהויבן דערמיט, װאס די ענגלענדער האבן װידער גע־ 

לאזט פון זיד הערן. 

דער גענעראל־שטאב אין קא?ר האט געזוכט דעם פארלוירענעם װעג 
צו אבראמסאנם גרופע. האט ער אויסגעזוכט אײנעם, װאס איז יארן לאנג 
געװען א פורמאן אין א יידישער קאלאניע און איז פארטריבן געװארן קײן 
מצרים אין דער צי_יט פון דזשעמאל־פאשאס ערשטע גיחשים. א בחור 
װאס האט געקאנט אלע װינקלען פון לאנד. מ׳האט אים מיטגעגעבן א ברױו 
קײן עתלית און ארי_ינגעזעצט אין א קריגסשיף. ס׳איז געװען א שטאק 
פינצטערע נאכט, װען דער בחור האט זיד פון דער שיף ארונטערגעלאזט 
אין א שיפל און זיד אװעקגעטראגן איבער שװארצע כװאליעס צום חיפהר 
ברעג. אין דרי_י טעג ארום, בײ נאכט, האט די זעלביקע שיף, װאם האט אים 
געבראכט, געדארפט שטײן בלי_יבן אין ים און אים צוריקנעמען קײן מצרים. 

אנקומענדיק צום ברעג האט דער בחור זיד גענומען רוקן אויפן בויך 
צװישן שטיינער און קוסטעס, איבערן װעג צװישן חיפה און זכרון, צו 
עתלית צו. שטיל, אומגעהײער שטיל איז געװען די נאכט. אין אזא נאכט 
האט גאט ארױסגערופן פון געצעלט אברהם אבינו און אים געהײסן צײלן 
די שטערן — ער איז געקראכן אויפן בויד און האט געצײלט די שטײנער. 
ער האט אי_ינגעהאלטז דעכו אטעם, געציטערט נישט צו פארלירן דעם ברױו 
און, אלײן נישט װיסנדיק, געחזרט אין קאפ אומצײליקע מאל: 

— לישועתד קויתי... קויתי לישועתך... לישועתך קויתי... קויתי.. 

מיט א מאל האט ער אויפגעהערט קריכן, אנגעשטעלט די אויערן און 
דערהערט א שװער גערויש. 

דאס איז נישט געװען דער ים — דאס איז פון חיפהר װעג געגאנגען 
טערקיש מיליטער. 

זײ זענען געגאנגען מיטן שאסײ און זײער אנקום האט זיך צו אים 

דערטראגן פון דער װי״יט, װי דאס הודזשען פון א װאסערפאל. ד.אט ער 
גענומען קריכן אױף צוריק, אפװארטן צװישן די קוסטעס בי.ים ברעג, ביז 
דאס מיליטער װעט אפרײניקן דעם שאסײ, װאס ער מוז דורכגײן. 

ער איז געלעגן מיטן פנים אראפ, איינגעזאפט אין זיך די פײבטקײט 
פון דער ערד, געפילט װי עס רינט אויף אים טוי, װי עס רירן אים אן 
די האר און די הענט אומבאקאנטע שרצים און רמשים, כלערלײ פליטערלעך 
און פליגעלעך, װאס די נאכט האט אויף אים ארויפגעבלאזן מיטן װינט, 
און ער איז אין גאנצן פארװאנדלט געװארן אין געהער. ער האט נישט 
באװעגט נישט מיט קײן האנט, נישט מיט קײן פוס, זיך צונויפגעגאסן מיט 
די קוסטעס, אלײן געװארן א מין שװארצער אומבאװעגלעכער מענטשנקוסט. 
די שװערע מחנות מיליטער האבן אזוי אפגערוישט א גאנצע נאכט, און 
װען ער האט ענדלעך באשלאסן אויפצוהײבן דעם קאפ, האט ער דערזען 
װי די זון טאנצט ארויס איבערן ים און באלייכט פון װאסער ארויס דאס 
גאנצע לאנד. מיט בענקשאפט האט ער געקוקט אויף די באקאנטע װעגן, 
װאם װיקלען זיך ארויס פון דער ציטערדיקער פארטאגיקער דעמערונג און 
גיסן זיך אן, װי בעכערס, מיט ױנג שוימיק ליכט. 

גײן איבער די דאזיקע װעגן האט ער נישט געטארט. האט ער זיך 
פארגנבעט צוריק צװישן די קוסטעס, איז פארקראכן װי א שלאנג אין 
עפעס א הויבן טונקעלן שטרויך און איז דארט ליגן געבליבן א גאנצן טאג — 
אפשר װעט די צװײטע נאכט זי״ין בעסער פאר דער ערשטער. 

ער האט געהאט מיט זיך א פאר ביסקװיטן און א קלײן פלעשל װאסער, 

אים האט זיך אבער געדאכט, אז ער איז א טויטער, אז ער איז אלײן געװארן 
א הויפן ערה און ס׳האט זיך אים נישט געװאלט נישט עסן און נישט טריג־ 
קען• 

ערשט פאר נאכט צו האט ער דערפילט א הונגער און א דארשט, האט 
ער א טרונק געטון פון פלעשל און פארביסן מיט א ביסקװיט און גענומען 
װארטן, אז די זון זאל פארלאשן װערן. װי אויף להכעיס האט זיך די זון 
נישט געאיילט אונטערצוגײן, זיך געבעטן בי.י די װאלקנס, מ׳זאל איר 
שענקען דאס לעבן. און דעם באהאלטענעם, וואס האט מיט א מאל דער־ 
שפירט, אז ער לעבט נאד און אז .ער דארף זיך איצט, מיט דער נאכט, 

גרײטן אין װעג ארײן, האט זיד געװאלט אנכאפן די זון בײם קאפ און 
זי ארײנװארפן אין ים אריין. 

די זון, װאס האט אלץ נישט געװאלט אפטרעטן, איז אבער פארשוװנדן 
געװארן אײדער ער האט זיד אומגעקוקט. 

א זון אין ארץ־ישראל פארגײט נישט — א זון אין ארץ־ישראל פאר־ 
שװינדט• און מיט איר פארשװיבדן האט זיד װידער אויפגעהויבן אין דעם 
בחור א געמיש פון שרעק, געבעט און מסירת־נפש. װידער האט ער זיד 
גערוקט אויפן בויך, װי א קאליקע אן פיס, װידער האט ער, אן אײנגע־ 
טוליעטער אין ערד, נאכט און שטילקײט, אײנגעהאלטן דעם אטעם, גע־ 
ציטערט נישט צו פארלירן דעם ברױו און געחזרט אין קאפ אומצײליקע 
מאל, אויסגעקלאפט אין די אײגענע געהירן א מין אומענדלעך לאנגע 
טעלעגראמע צו גאט: 

— לישועתך... לישועתך קויתי... קויתי לישועתך... 

װען ער האט שוין געהאלטן נישט װי״יט פון דעם חיפהר שאסײהאט 
ער דערהערט דאס זעלביקע שװערע גערויש װי אין דער פאריקער נאכט. 
טערקיש מיליטער האט זיד געצויגן אין א לאנגן נאכטיקן מארש — און דער 
מענטש װאסי קריכט, האט זיך גענומען צוריקרוקן. ער האט געגלײבט, אז 
ער איז א גילגול, אז ער איז פארװאנדלט געװארן פון א מענטש אין 
א שלאנג און אין קאפ האט זיד אים געבאמבלט א רעשטל פון א פסוק: 
כשפיפון עלי אורח — װי א שלאנג איבערן װאגדערװעג. 

א מאדנע שלאנג איז עס געװען, א שלאנג וואס געדענקט א רעשטל 
פון א פסוק. 

א גאנצע נאכט האט דאס מיליטער בישט אויפגעהערט צו מארשירן — 

א גאנצע נאכט ביז באגינען. און װידער איז דער מענטש א גאנצן טאג 
געלעגן ערגעץ אין דער טונקלעניש פון א שטרויך בי״ים בדעג און אפגע־ 
װארט די נאכט, געלעגן און נישט געפילט נישט קײן האנט, נישט קײן פוס׳ 

און אז די דריטע נאכט איז אנגעקומען, האט זי זיד אנגעהויבן פונקט 
װי די ערשטע צװיי נעכט. דער מענטש, װאס קריכט, איז שיער נישט פון 
זינען אראפ. אים האט זיד געװאלט בייםן די ערד, זיד נוקם זיין אין איר, 
הלמאי זי האלט אימ אין אײן פארראטן. ער האט מער קײן כוח נישט געהאט 

זיך צו רוקן אויף צוריק, איז ער א מאכטלאזער געבליבן ליגן אין דער 
פינצטער, הינטער א פעלדז גישט װײט פון שאסײ. 

צײטנװײז האט זיד אים געדאכט, אז ער ליגט אויפן דנא פון ים, 

א דערטרונקענער, און די כװאליעס גײען איבער זיין קאפ. װארעם כװא־ 
ליעסװײז האט געשטראמט און זיך איבערגעגאםן דאס מיליטער. 

אזוי איז ער אפגעלעגן א צײט, ביז ער האט צו זײן פארוװנדערונג זיך 
געכאפט, אז װי.יט ארום אים ליגט אן אומגעהי״יערע טוױקע שטילקײט. דאס 
מיליטער איז װי אפגעשװומען ערגעץ, און די שטילקײט איז געװען װי נחס 
מויב, װאס ברענגט א בשורה, אז די װאסערן פון מבול זענען אפגעפאלן. 
ס׳איז שוין שפעט געװען, זײער שפעט אין דער נאכט, האט ער גענומען זיך 
רוקן איבער דעם לײדיק געװארענעם שאסײ, ביז ער האט — א שאטן צװישן 
שאטנס, — זיד צוגעשארט צו א פינצטערן הויף מיט שװארצע שלאפנדיקע 
שטאלן. ס׳איז געװען די פרװו־סטאנציע אין עתלית. 

ער האט מורא געהאט אנצוקלאפן אין א טיר אדער א לאדן, װארעם 
װער װײסט, צי הינטער די פעםט פארשלאסענע לאדנם געפינען זיד גישט 
א מאל אפיצירן, דײטשישע אדער טערקישע... מ׳האט אים געהאט אנגעזאגט 
אין ענגליש־עגיפטישן גענעראל־שטאב, ער זאל זי״ין פארזיכטיק, אים דער־ 
צײלט, אז שפעט בי_י נאכט ארדגט מען צי_יטנווי_יז אי״ין אין עתלית קארטב־ 
שפיל־סעאנסן פאר הויכגעשטעלטע מיליטער־לײט... זײ באקומען קארטן 
און וױין און פלוידערן אויס שיכרערהײט זאכן, װאס קומען צו נוץ... 

האט ער נישט געװוםט װאס צו טון, דער בחור, און דא איז שוין די 
דריטע נאכט און באלד קומט די קריגסשיף און ער דארף זי_ין בי_ים ברעג. 

ער האט ארויסגענומען דעם ברױו און זיד אומגעקוקט. ערגעץ אין 
הינטערגרונט, אין דער טונקלקײט פון הויף, האט זיד בלײך געצײכנט, װי 
א שלאפנדיקע חיה, א לאנדװירטשאפטלעכע מאשין. ער האט דעם ברױו 
צוגעטשעפעט זי_יטיק צו דער מאשין, זיד אויסגעדרײט און זיד פארנומען 
אויף צוריק. דער װעג איז אים שוין פארגעקומען לי״יכט—ער איז געװארן 
צוגעװוינט און ער האט זיד גערוקט און געקראכן, געקראכן און גערוקט 
מיט א מין אייליקײט און געשמיידיקײט פון א יאשטשערקע. די שיף איז 
שוין געשטאנען אויפן מיטן ים און בי_ים ברעג האט זיך געשװארצט א שיפל״ 

גרײט אים אויפצונעמען. װען ער האט זיד ארי״ינגעװארפן אין שיפל, האט 
ער אנגעטאפט זי״ינע פיס און הענט און האט מיט שטוינונג אײנגעזען, אז ער 
איז,נאד אלץ א מענטש. 

א מאדנע זאך: ער איז נאד א מענטש. 

פאר טאג, װען אבראמסאן איז אויפגעשטאנען און איז ארויס אויפן הויף, 

האט ער אנטדעקט דעם ברױו פון ענגלישן גענעראל־שטאב. דער ברױו האט 
באשטעטיקט זי״ינע השערות. אבער קײן שום פרטים האט ער דארט נישט 
געפונען. װען קומט די נאענטסטע שיף, װאס זענען די ני״יע םיגנאלן — 
װעגן דעם איז קײן װארט נישט געװען. װי_יזט אויס, קאלר איז נישט גע־ 
ווען זיכער, צי דער ברױו װעט דערגײן צו אים. 

יאזעפוס האט אים אנגעקוקט פון טיש אראפ מיט א געלן פאררעטע־ 

רישן שמײכל: אהא, און די רוימער װאם האבן געזאגט ? . 3 בת 11 ס 8 סע 16 מ 
681 3 ; 111 >ע 6 ס• מען װי_יזט עפעס פון א שפאלט ארוים — און װידער פינצטער. 

אבער דער ברױו האט גערעדט דאס זי_יניקע, זיד אקעגנגעשטעלט דעם 
קלוגן פאררעטער, דעם כהן־גדול פון ירושלים, װאס איז פון דער חרובער 
שטאט אװעק צו די צעשטערערס אירע. 

ער האט דעם ברױו אװעקגעלײגט בשכנות מיט יאזעפוסן און זיך צוגע־ 
הערט צו עפעס א שטילן װיכוח. 

א ברױו — דאכט זיד גארנישט, אבער א סיגנאל. נישט פון די ענגלענ־ 

דער — װאם זענען ענגלענדער ? פון דער השגחה. פון דער פארבארגענער 
האנט, װאס שרי_יבט ברױו צו אונדז. מען דארף זײ נאר קאגען לײענען. 

דער װעג צו גרויסקײט ליגט אפן. ער, גבריאל, װערט גערופן. דארף 
מען גײן. 

אט איז דער פלאן: דאס פארל מוז צוריקקומען פון קאנםטאנטי־ 
נאפאל, ער גיט זײ איבער עתלית און אלײן לאזט ער זיד ארוים אנטקעגן 
דער באשטימונג. 

און פארן װיל,ער דװקא לעגאל. אויף להכעים לעגאל. באלד ביים אנהײב 
אויסרניסן בי_ים חזיר א האר. דזשעמאל לאזט קײנעם נישט ארויס ? אים, 
גבריאלן, װעט ער שוין ארויסלאזן, נישקשה. וװהין ער פארט ? קײן די_יטש־ 
לאנד. די_יטשלאנד איז דאד עפעס א שותפטע. צוליב װאס ? צוליב קאנטראל. 

ער װיל זען אויפן ארט, טאקע אין בעו־לױ, צי שמעקט נישט א מאל מיט א 
פארשװערונג קעגן דזשעמאל־פאשאן, זײן בעסטן ידיד. פײן י און װעט ער 
שוין זי_ין אין דניטשלאנד — װעט ער אנשטעקן א ביסל װי״יטער אויך. אט 
איז דער פלאן: ער װעט קומען קײן קאלר פון לאנדאן— װי א הערשער 
װעט ער קומען. עס װעט הײסן, אז לאנדאן האט אים ארונטערגעשיקט קײן 
קאלר — דער גענעראל־שטאב אין עגיפטן װעט אויפהארכן. 

דער סוף איז קלאר: נאד אײדער די טערקישע בעיס און בעקס און די 
די_יטש־עסטרי_יכישע פאנס און צוס װעלן זיך כאפן אז עתלית האט געגראבן 
זײער קבר, װעט דאס לאנד זײ האבן אראפגעטרײסלט פון זיד, וױ א קופע 
מיסט. די אפציערישע ענגלעגדער װעלן מוזן ארי_ינשטעלן דעם לאנגן פוס 
אין קאכעדיקן װאםער ארי_ין. װארעם װי פאר א באד מיט הײס ברלענדיק 
װאסער — אזוי ציטערן זײ פאר דער אלטער ארץ־ישראל־ערד. 

ער זעט זיך שוין װי א הערשער אויפן אײלבערט־בארג אין ירושלים. 
ענגלאנד װעט אים מוזן אנפארטרױען דאס לאנד. און דאס גאנצע לאבד װעט 
װערן א מין עתלית — עקםפערימעגטאל־סטאנציע פאר דער מאדנער ערד־ 
און הימל־פלאגץ — י י ד. ער וױל א ביבל־ראםע, עפעס פון די שומרונים 
אין שכם מיט אײראפע־אמעריקע א צוגאב. נישט ״יעװראפע״ פון די טײ־ 
טרינקערס און נישט אמעריטשקע ■פון די אלרייטניקעס. מען דארף די פלאנץ 
אויסבעםערן און קולטױוי׳רן אויף גאר א ני_יעם שטײגער. בי_י אים װעלן די 
טײ־טרינקערס פאריאגט װערן אהין, פון װאנען דער גאט פון די דאטשניקעס 
האט זײ אהערגעבראכט. 

נישט אן אײפערזוכט טראכט ער פון שלומען, זי_ין תלמיד. ער האט אים 
ליב, איז שטאלץ מיט אים און האט פאר אים מורא. מיט לאהן צוזאמען איז 

שלום נאד שטארקער, װאקסט נאך העכער, אבער-דאס זענען זאכן 

שפעטערדיקע. דערװייל מוז מען אויסשפילן א לאנד — א גרויסע עקספערי־ 
מענטאל־סטאנציע פון זי_ין ליבן נאמען. דער יידישער גאט װעט העלפן, און 
ער אױך, יאזעפוס פלאװױס, זי_ין כהן. דער דעזערטיר האט נישט געוװסט, 
אז אין דורות ארומ װעט א מענטש מיטן נאמען גבריאל ארויסבאקומען א ניי 
ירושלים פון אונטער זי_ינע עלעגיש־עלעגאנטע שורות. 

דזשעמאל־פאשא האט זיך געקװעגקלט, נאר די דערלויבעניש האט ער 

געגעבן בתנאי אז אבראמסאן זאל אים טאקע גענוי צו װיסן טון װעגן די 
דײטשע כװנות. עפעס האט ער טאקע געהערט, אז בערלין גײט אים אפטון 
א מיאוסע זאד. דערנאד האט ער זיד געקלאגט אויף די אויסלענדישע יידן 
און אויסלענדישע צײטוגגס־שרײבערס, אז זײ אלע האבן געמאכט יד־אחת 
אים צו באגראבן. זיי שטעלן אים פאר וױ עפעם א פינצטערן דעספאט, פויקן 
פונאנדער מעשיות, און עס קומט אויס, װי ער װאלט יעדן טאג נאכן אויפ־ 
שטײן געקוילעט מיט די אײגעגע הענט א דרעקיקן ארמענער. 

אים װאלט עס נישט אזוי שטארק געארט — א גער קאם א־לא גער — 

מער מיט אן ארמענער, װײניקער מיט אן ארמענער, נאר פאר װאס זאל מען 
פעלשן זיין נאמען פאר דער געשיכטען 

די אראבער בונטעװען זיד שוין אויך. אילאן אל־אסקאריע, — זאגן זײ 
—די פארשאלטענע זעלנערי״י• עס בוגטעװעט זײ דער הונט, דער לאורענס, 
שוין אײן מאל א רשע פון א שפיאן. און די דייטשן י אומדאנקבארקײט. 
צוליב דעם שלעכטן שם, װאס מ׳האט אים געמאכט, האט בערלין אפגעלײגט 
דעם קבלת־פנים פאר אים. װילהעלמען פאםט נישטן מ׳זאגט אפילו, — 
װערט זי.ין קול שארכענדיק־שטיל — מ׳זאגט, אז בערלין װיל באשטימען 
װי הויפט־קאמאנדיר א די_יטש... אלץ צוליב דעם נארישן סועץ־קאנאל. װער 
האט דען פארשפילט בי_ים סועץ ? גישט דער װאס האט אויסגעארבעט דעם 
פלאן, נישט דער די_יטש, װי רופט מען אים, דער פאן־קרעס ? ער מוז זי_ין 
א שפיאן, דער גאנצער פאן־קרעס. װאס דען ? 

פויזע. שטילשװי_יגן. ער טוט א שלנידער אויף דר׳ערד די לאנדקארטע, 

װאס ליגט פאר אים. זי האט אויף אים מאדנע א קוק געטון. א לאנדקארטע 
קאן אויך א מאל א קוק טון פון דער זײט — אט אזוי־א, פון דער זייט. ער 
האט עס באמערקט. אים נארט מען נישט. 

אץ דער מינוט דאכט זיך אים, — פארקערט װי תמיד,— אז אדרבא, 
אלץ לעבט, און נאר ער... 

— װי מײנסטו ? — גיט ער א װארף מיט אן אויג, װאם בליצט האלב־ 
כיטרע, האלב־דערשראקן, — כ׳װעל ארי_ינפאלן אין דער געשיכטע ? ארי_ינ־ 
פאלן? 

אבראמםאן שװערט זיך, אז יא• 

דאס צוועלפטע קא&יטל 

<ן<זעפוס פלאװױס אין לאנדאן 

לאה און שלום זענען צוריק אין עתלית און גאר אפט זעט מען זײ פארן 
קײן ירושלים צוזאמען מיט דארדאנסקין, דעם געװעזענעם שומר. 

אפרים דארדאנסקי גיט א קוק אויף לאהן — הערט ער אויף צו שמײכ־ 

לען, װי ער װאלט געזען םאר זיך נישט קײן פרוי, נאר דעם גורל, זי״ין 
גורל. ער פארשטײט נישט, װי איז דאס מעגלעך געװען, ער זאל האבן 
געלעבט אזױ פיל טעג און יארן, נישט װיסגדיק, אז אונטער דער זעלביקער 
זון װאס ער, גײט אום א לאה אבראמסאן. 

און לאה רוט נישט. פון חיפה פליט זי קײן ירושלים, פון ירושלים קיין 
באר־שבע, פון באר־שבע קײן רמלד״ שלום אלײן קאן אפט נישט װיסן, 
וװ זי װערט פארפאלן. װען לאה זוימט זיך ערגעץ, װערט ער אומרויק און 
אפרים שמײכלט פארלוירן. שלום קוקט אױף אפרימם אומרו מיט פארדאכט, 
װי אײנער זאגט: דו ביסט א ו י ך אומרויק ? און אפרים קוקט אויף שלומס 
אומרו מיט אײפערזובט. קוק אים נאר אן, דעם אײנגערעדטן בעל־גאװד,! 
נאר ער אלײן מעג אומרויק זײן צוליב לאהן. ער מײנט, ער האט זי שױן 
אױף אײביק. 

דאס שטערט זײ נישט פון דעסטװעגן צו זי.ין די בעסטע גוטע ברידער. 

זיי טרעטן כמעט נישט אפ אײנער פון צװײטן, אויסער, װען עס צעשײדט זײ 
די ארבעט. 

עמרם זאלקינד װידער, װאס נאך זײן פרוי און קינד — די פרוי רופט 
ער צערטלעך קלארעטשקע — האט ער צום שטארקסטן ליב אויף דער װעלט 
שלומען, זיין קרוב (צוליב אים איז ער צוגעשטאנען צום שפיאנאזש), קוקט 
קרום און מיט אייפערזוכט םיי אויף די באצלונגען צװישן שלומען און לאהן, 
סי_י אויף דער םרײנדשאפט צװישן שלומען און דארדאנסקין. װען ער װייזט 
זיך פון צי_יט צו צי_יט אין עתלית, א װינקלדיקער און א שטרענגער, גארגישט 
װי בועז זי_ין ברודער, טראגט ער דעם אפיצירישן מונדיר מיט א פארדאגהטער 
נאכלעסיקײט, שפיאנירט פון דער זי_יט אפרימען און לאזט נישט אראפ קיין 

אויג פון שלומען. ער האט אפילו אויף אן אײדעלן שטײגער געלאזט פאלן 
א װארט פאר שלומען, אז עס װאלט נישט געשאדט, ער זאל זיד היטן פאר 
דארדאנסקין, נאר שלום האט אים אנגעקוקט שיער נישט מיט בײזקײט. 

— בלאטע ו װעלן מיר נעמען אײנער דעם צװײטן קוקן אויף די פינגער, 
זענען מיר, עמרם, פארפאלן. אלץ װעט גײן אין דר׳ערד ארײן. זאל דיר, 
ברודער, דער קאפ נישט דארן. טו דיינם. בלאטע. 

עמרם האט זיך פארשעמט און שטאמלענדיק געפרװוט זיך פארענטפערן. 

ער האט זיך מיט שלומען, זײן קרוב, אויפגעהאדעװעט צוזאמען, ער האט אים 
געקענט װי זיך אלײן און אפט האט ער געהאט דאם געפיל, אז ער לעבט 
אויף דער װעלט נאר דערפאר, ער זאל קאנען זיין אן עדות פון שלומס לעבן. 
קײן שום זאך, װאס האט געהאט א שײכות, אפילו די מינדםטע, מיט שלומען, 
האט אים נישט געלאזט גלי״יכגילטיק. ער איז געװען שלומם שאטן. ס׳איז 
נאר געװען א וװנדער, װי אזוי ער האט געקאנט ליב באקומען א פרוי און 
זי מאכן פאר זי״ין װי״יב• 

לאה האט דאס געוװסט און זי האט אים ליב געהאט פאר זיין ליבע צו 
שלומען. אין דארדאנסקין האט די דאזיקע ליבע זיינע ארויסגערופן געלעכ־ 
טער. ער האט אים גערופן: י י ד ע נ ע, פלעגט זיך מיט אים צערעמאניאל 
באגריסן און נאכלעםיק שמײכלען צו אים, װי צו א קינד, װאס האט זיך 
פארשטעלט פאר א גרויסן. 

אלע האבן איצט געװארט אויף א ידיעה פון דעם אװעקגעפארענעם, פון 
גבריאלן. אלע — און מיט זײ דער אלטער געצל׳ דער טאטע פון די אבראמ־ 
סאנס. ער האט זיך תחילת שטארק געבײזערט אויף דער קאשע, װאס די 
שקצים האבן דא פארקאכט, געשאקלט מיטן קאפ און פון גרויס כעם אזש 
אויפגעהערט רעדן, געװארטשעט צו זיך, און נישט לאהן, נישט גבריאלן, 
נישט אבנרן אויף דער שװעל פון שטוב נישט ארויפגעלאזט. נאר איצט, אז 
גבריאל איז אװעקגעפארן, האט ער װידער גענומען מעסטן מיט די אלטע 
קרעפטיקע פים דעם װעג פון זכרון קײן עתלית און זיך אגגעהויבן נאכ־ 
פרעגן. ער האט שוין געפרװוט רעדן מיט לאהן און א סברא, אז ער איז שוין 
גרײט געװען צו פאלגן א גאנג אויך. פון גבריאלן האט ער שטארק געהאלטן; 
דער ייד. נאך אלעמען מוז דאך פארט עפעס שטעקן אין דעם. װער װײסט י 

ובא לצױן גואל. קײן געװיינלעבע צייטן זענען עס נישט. מע זעט דאך װי 
דער רבונו־של־עולם ארבעט מעשים. 

לאנג איז די אלע אויסגעקומען צו װארטן. 

גבריאל איז פון בערלין אפגעפארן קײן קאפענהאגען. פון דארט האט 
ער מיט א סקאנדינאװישער שיף געװאלט אװעק קײן אמעריקע. עפעס האט 
ער מורא געהאט, אז אבנר מאכט אים דארט קאליע אמעריקע. מען דארף 
דארט מאכן א טאלק און זען, די פאראײניקטע שטאטן זאלן ארײן אין דער 
מלחמה *— פארשטייט זיך, אויף ענגלאגדס, אויף דער קאאליציעס זײט. 
װען ער העלפט עס דורכפירן—ער האט דאך דארט אלטע פרי_ינד און אלטע 
באצלונגען — איז ער אײנער, װאם האט מאכט. קומט ער אראפ אין אזא 
לאנדאן שוין נישט נאר װי אײנער פון דער אינטעליגענץ־דינסט, נאר װי א 
דיפלאמאט אויך. ער װאלט צו ערשט געװיזן אין דער מעטראפאליע װער 
ער איז, און דערנאך װאלט ער ארללנבאקומען קאלר אין די הענט. און װאלט 
ער געהאט קאלר — װאלט ער שוין ממילא געהאט ירושלים. 

דאס איז געװען א פלאן א פארװיקלטער, א פסיכאלאגיש אויםגע־ 
האלטענער, א שטיק סטראטעגיע, נאר דאס לעבן — פונקט װי קינדער, 
חלומות און מעלאדראמעס־שרללבערס — האט ליב קפיצת־הדרך. 

די םקאנדינאװישע שיף האט זיך נאך געפונען אויפן רעכטן מיטן באל־ 

טיק, װי די ענגלענדער האבן זי גענומען אין געפאנגענשאפט. און הױת עס 
האט זיך ארויםגעװיזן, אז אבראמסאן איז אן אטאמאנישער בירגער, האט 
מען אים אן חכמות פארהאלטן און אפגעשיקט קײן לאנדאן. מלחמד,! 

איצט האט אבראמסאן געזען גאטס פינגער אין דעם, װאס געפאנגען 
האבן אים גראד די ענגלענדער, און װי נאר ער איז אנגעקומען קײן לאגדאן, 
האט ער זיך געבעטן פירן צו סער באזיל טאמפסאן, דעם לײטער פון דעם 
מיליטערישן געהיימדינסט. 

ס ׳ איז געווען א טונקל־געלער פרימארגן, געוויקלט אין פאגע. אויף 
דעם גוואלדיקן עקראן פון נעפל האט זיך באוועגט א געשפענםטיקער פילם. 
און אפשר איז עס געװען א דנא פון אן אקעאן, וװ עס װימלען װעלטן אין 
האלבן חושך, צװישן וװנדערלעכע פיש־לאמטערנעס, אין אן אומאויפהער־ 
לעכער באװעגלעכקײט, װאס גראד דערפאר, װאס זי הערט נישט אויף, 

קומט זי פאר װי פארגלױוערטקײט ? די טעמזע, וױ א נישט־אויסגעשלא־ 
פענע גאסנפרוי, האט נאם ארי״ינגעגענעצט אין שטאט ארי.י 4 

אויפן װעג האט אבראמםאן געקלערט, אז אפשר דערפאר האלטן די 
ענגלעגדער אזוי שטארק פון דער ביבל, װײל זי האט נישט קײן נעפלען 
און איז אין גאגצן זון. 

האט ער גײענדיק צו טאמפםאנען זיד געפילט װי א מין שליח פון דער 
פאלעסטינער זון צו די לאנדאנער פאגעס. די פאגעם גופא האבן אין זי-ין 
רעױן זיך געבונדן מיט די דאמפן, װאס זעצן פונעם מכשפות־קעסל אין 
״מאקבעט״. 

װען מען האט געמאלדן טאמפסאנען, אז א קריגס־געפאנגענער װיל 
אים זען צוליב עפעס א װיכטיקן ענין, וױ ער זאגט, האט דער פירער פון 
דעם ענגלישן געהײמדינםט געװארפן א ברוגזלעכן קוק פון הינטער די 
ברעמען, 

ער קען זײ שוין, די אומבאקאנטע מיט די װיכטיקע ענינים. 

— פרעגט אים װאס ער װיל. 

— ער רעדט גישט. ער האט געזאגט, אױב ער װערט נישט אויפגענו־ 

מען באלד, גײט ער אװעק. 

— א באםיאק ו — האט טאמפסאן א מאך געטאן מיט דער האנט. — 

זאל ער גײן. אין געפאנגען־לאגער, אין גיהנום — אלץ אײנס. 

— ער האט באמערקט, אז פון זיין אװעקגײן װעט לי״ידן ענגלאנה 

סער באזיל טאמפסאן האט זיך שןער נישט א ריס געטון אויף בײדע פיס. 

אזא חוצפד.! ענגלאנד װעט לי_ידן דערפוןן ענגלאגד! ער האט זיד אבער 
באלד בארולקט און זיד נניגעריק גענומען פונאנדערפרעגן: 

— װי זעט ער אויס ? 

— נישט קײן הויכער, א באלניבטער, א שװארץ אפגעברעגט פגים, 
רויטע האר. 

— רויטעי הם... גאציאנאליטעט ן 

— װייזט אויס א ייד. 

— האט ער געװער. 

— ער איז רעװידירט געװארן, סער. 

— פאליציײשע באגלײטוגגן 

— נאטירלעד. 

— װי אנגעטון .י 

— לײטיש. 

טאמפסאן האט זיך פארטראכט. 

— ארי_ינברענגען! 

װען אבראמםאן איז ארײן האט אים טאמפסאן שטום, מיט א פיגגער אנ־ 
געװיזן אויף א לעדערנעם פאטעל קעגן איבער. די נישט־גרויסע, דיקע און 
צו גלי״יך עלאסטישע פיגור האט טאמפסאנען דערמאנט פאטאגראפיעס פון 
נאפאלעאנען. 

אבראמסאן האט געוװםט, אז אין אזעלכע פאלן דארף מען קודם־כל 
אנהײבן פון דער אײגעגער ביאגראפיע. אזוי פירט זיך אין זאכן פון ״אינטע־ 
ליגענץ־דינסט״. נישט אזוי דער איגהאלט — דער אופן װי עם װערט דער־ 
צײלט שאפט די באצלונג צו דער פערזאן פונעם דערצײלער און גיט א 
פארשטעלונג וועגן דער מאס פון זיינע פעיקײטן. 

האט ער דערצײלט זי״ין ביאגראפיע אײנפאך און נישט געאיילט, װי ער 
װאלט געהאלטן א װיסנשאפטלעכע לעקציע און זיך באמיט נישט אריינצו־ 
פאלן אין קײן בארימערישן טאן. 

װי ס׳טרעפט געװײנטלעך מיט מענטשן פון גללםט, װאס זענען אויסער־ 

לעך נישט צוצלענדיק, אז ערשט ביים רעדן באקומט זײער פנים קראפט און 
אויסדרוק, — אזוי האט אויך דאס מאל אבראמסאנם פנים באקומען קראפט 
פון אינעװײניק און האט זיך צעלויכטן װאס מער ער האט גערעדט. 

די שטראלן פון דער ארץ־ישראל־זון, װאס האבן דאם פנים זיינם גע־ 
מאכט אזוי צללטיק און שװארץ, האבן אין אט דעם טונקעלן שטילן קאבי־ 
נעט װי גענומען ארױסגײן צוריק פון דעם פנים, ארויסגײן שטיל און בגנבה, 
קוים־קוימ בארירנדיק די טונקעלע מרה־שחורהדיקע לופט. 

סער באזיל טאמפסאן האט — גיכער פון געװוינהײט, װי צוליב בא־ 
דארף—סטענאגראפיש פארצײכנט א פאר פרטים פון דעם דערצײלטןאויף 
א קלײנעם בלאק, װאס איז פאר אים געלעגן אויפן טיש, און מער געהערט 
מיטן אויג וױ מיטן אויער. 

ער האט זיד זעלטן װען אנגערופן מיט א װארט. 

כאטש גערעדט האט אבראמסאן מיט זיכערער געלאסנקײט, איז אים, 
טאמפסאנען, פון דעםטװעגן געװען דערװידער די אנגעלאדנקײט פון אב־ 
ראמסאנס פולן, גלאט געגאלטן פנים און פון זי״ינע צו לעבעדיקע אויגן. 

— אין דעם מענטש איז צו פיל פאראן, — האט זיך אים געטראכט. 

אבראמסאן האט גערעדט װעגן דער ״נילי״־גרופע, איר ביזאיצטיקער 

ארבעט לטובת דעם שטאב אין קאלר און אירע האפענונגען אויף שפעטער, 
װעגן דעם, אז ער האלט ענגלאנדס ענדגילטיקן נצחון אויפן פאלעסטינער 
פראנט פאר געזיכערט, און אז פוגקט אזוי איז ער זיכער, אז ענגלאנד װעט 
צוריקגעבן דעם אלטן יידישן פאלק דאס אלטע ילדישע לאנד. ער האט גע־ 
זאגט א פאר װערטער װעגן דער ביבל און איז אריבער צו רעדן װעגן דעם 
נײעם יידישן יישוב. 

ער האט פלוצלינג אפגעהאקט און גענומען קוקן אויף טאמפסאנען• 
יענער האט נישט א ריר געטון מיט קײן מוםקול. ס׳איז גאר קײן פנים נישט 
געװען — ס׳איז געװען בראנדז. 

אבראמסאן האט װייטער גערעדט. 

— װאסער פארן מיליטער אויפן פאלעסטינער פראנט מוזט איר ברעג־ 

גען מיט דער באן פון קאלר. דאם איז אײנע פון די הויפט־סיבות, װאס פאר־ 
שלעפן די קריגס־אפעראציעס. איך בין דער אײנציקער, װאס קאן אט די 
סיבה באזייטיקן. 

— װי אזוי ? — איז טאמפסאן געװארן נאך אויפמערקזאמער װי פרלער. 

— איד װעל ארויסבאקומען װאסער פון אונטער דער עח־, אויף װעל־ 

כער עם טרעט אללער מיליטער. 

— װאסער ו פאלעסטינע איז א מידבר, — האט טאמפסאן א זאג געטון 
טרוקן און נישט אן בײזקײט. 

אבראמסאן האט געענטפערט רולק: 

— די יידישע קאלאניזאציע האט באװיזן אז נישט. 

— אונטער דער ערד, װאס דאס מיליטער טרעט אויף איר, געפינט זיר 
װאסער? איר קאנט שװערן? האט איר דאס װאסער געזען? 

— געזען נישט, נאר שװערן קאן איך. 

— נישט געזען, נאר שװערן קאנט איר! 

טאמפסאן האט א הײב געטון מיט די אקסלען און אראפגעלאזט דעם 
קאפ צו די פאפירן. — אבסורד. נישטא װאס צו הערן. 

— איך װײס עם פון יאזעפוס פלאװױס,—האט אבראמסאן א זאג 
געטון פעסט. 

טאמפסאן האט אויפגעהויבן דעם קאפ. 

— פון װעמען ? 

— פון יאזעפום פלאװױס. 

טאמפםאן האט, װי א געבילדעטער מענטש, געוװםט אז יאזעפוס פלא־ 

װױס, א פארצי״יטיקער היםטאריקער, װאס האט געלעבט אין דער הקופה 
װען רוים האט אלינגענומען ױדעא, האט אויף פארצױטישן גריכיש אנגע־ 
שריבן א פארצי״יטיש בוך װעגן די פארצײטישע מלחמות צװישן רוימער און 
יידן. נאר װאס פאר א שי״יכות האט יאזעפום פלאװױס מיטן בריטישן מי־ 
ליטער 1 

וױ א בײז וװנדער איז דער נאמען פון יאזעפוס פלאװױס געפאלן 
צװישן די װענט פון דעם טונקעלן קאבינעט, און נישט בלויז סער טאמפ־ 
סאן — אויך דאס קארגע מעבל ארום, די לופט אלײן האט זיך געחידושט. 

— מיר לײעגען, — האט אבראמסאן גערעדט, — מיר לײענען בײ 
פלאװױסן, אז פון דער פעסטונג אין קיסריה האט מען געקאנט גײן א גאנצן 
טאג, — זאגן מיר, אכט שעה גאנג — דורך סאמע בללענדיקע גערטנער. 
איצט איז דארט מידבר־זאמד, נו, יא, װי זאגט איר ? פאלעסטינע איז א 
מידבר. נאר א מאל איז עם געװען א געגנט פון סאמע גערטנער. אכט שעה 
האט מען געקאנט גײן און צו די גערטנער האט אלץ נישט גענומען קײן 
עק. גאנצע אכט שעה ו 

אבראמסאנס אויגן האבן געזען די גערטנער פאר זיך. סער טאמפסאן 
האט אלץ נישט פארשטאנען. 

יאזעפוס פלאװױם... גערטנער... און וװ רעדט מען דערפון 1 דא, ביי 
אים אין קאבינעט. אין קאבינעט בי.ים לײטער פון דעם .ענגלישן געהײמ־ 
דינסט. מערקװערדיק. 

ער האט מעלאנאכליש ארויסגעקוקט צום לאנדאנער נעפל. 

— אוממעגלעך, — האט אבראמסאן מאדנע באװעגט מיט די באזלעכער, 

װי ער װאלט דערשפירט א שארפן, עפל־פרישן טייך־ריח אין סער טאמפ־ 
סאנס קאביגעט — אוממעגלעך, אז גערטנער זאלן זיך האבן געפונען דארט, 
וװ ס׳איז קיק װאסער נישטא. סער, ס׳איז דארט — און אומעטום אין פאלעס־ 
טינע — פאראן װאםער. פאראן ביז איצט. מ׳דארף נאר אויםגראבן. אט האב 
איך טאקע געפארשט דעם באדן ארום קיסריה. לויט די שיכטן פון די פעלדזן 
האב איך אי״ינגעפונען, אז דאס װאסער דארף זיך דארט געפינען אויף א טיף 
פון דריי הונדערט פוס. 

סער טאמפסאן האט דערפילט א דארשטיקײט. ס׳האט זיך אים פאר־ 
װאלט טרינקען פריש קװאליק װאסער. 

— פאלעסטינע איז א מידבר ? סער, אין אלע טאלן און אויף אלע בערג 
לאז איך דארט װאקםן װײץ, װען מען גיט מיר מיטלען אויף באװאםערונג 
פעלדער פון וױיץ האבן א מאל באדעקט דאס לאנד. אורװײץ, איר פאר־ 
שטײט ז דער ערשטער װײץ אויף דער וועלט... אט דעם זעלביקן װײץ װאם 
איך האב אנטדעקט... אפילו דעם מידבר סיני קאן מען פארװאנדלען אין א 
גרויס בללענדיק װײצנפעלד... אפילו דער מידבר קאן געבן ברויטז אומע־ 
טום ציען זיך װאסער־אדערן. פאראן װאסער ו 

א שטילע פרײד האט געשלאגן פון אבראמסאנס װערטער. דאס זון־פאר־ 
ברענטע פנים האט זיך אזש גענומען זילבערן ערטערװית, װי דער אפגלאנץ 
פון װאסערן, ערשט אנטדעקטע אין לי.יב פון דער ערד, װאלט אויף אים פון 
ערגעץ וװ געפאלן• 

אבער טאמפסאן איז אלץ געװען אומעטיק, װי אין דרויםן דער נעפל. 

— מאניאק, — האט ער אים אנגעזידלט אין געדאנק. — הײבט אן װי 
א געלערנטער און װערט מיט א מאל א פאעט. מאניאק! 

— װען איך זאל שטענדיק זיין מיטן בריטישן מיליטער, — האט אב־ 
ראמסאן װידער אנגעהויבן, — װאלט איך כסדר געקאנט װי_יזן וװ מען דארף 
גראבן. װאסער נעם איך זיך אוגטער צוצושטעלן דעם בריטישן מיליטער 
אויפן גאנצן װעג, אזוי אז מען זאל אין גאנצן נישט דארפן אנקומען צו 
קאיר. ם׳איז איבעריק צו זאגן װי שטארק דאס װעט פארשנעלערן די קריגס־ 
אפעראציעס אויפן פאלעסטינער פראנט. נו, אבער יאזעפוס פלאוויוס וועט 

באהילפיק זי.ין נישט נאר בי.ים ארויסבאקומען װאסער. דורך מיין פאר־ 
מיטלונג קאן יאזעפוס פלאװױס אויפטון נאך גרעסערע זאכן. 

א מינוט איז געװען שטיל. 

— אזוי װי גלי_יכצי.יטיק ארבעטן מי_ינע לייט אין פאלעסטינע אויף דעם 
פלניסיקסטן אופן לטובת דעם ענגלישן נצחון, — האט אבראמסאן גע־ 
קוקט טאמפסאנען גלי-יך אין פנים ארי.ין, — קאן מען זיכער זי_ין, אז בריטיש 
מיליטער װעט פארנעמען ירושלים. איבעריקנס, דער גענעראל־שטאב אין 
קאיר קען שוין מי_ינע פארדינסטן און װײסט װי אפצושאצן זײ. איך האב א 
גרונט צו גלײבן, אז זײ װארטן דארט אויף מײן קומען, סעה פונקט װי 
ירושלים װארט אויף בריטישע באטאליאנען און אויף דער פאן פון א יידי־ 
שער מלוכה. 

סער טאמפםאן האט נישט געװוסט װאס צו קלערן. דער מענטש, װאס 
איז געזעסן אים קעגן איבער אין לעדערנעם פאטעל איז אים פארגעקומען 
מאדנע, נאר עפעס איז געװען אין אים אזוינס, װאס האט דאד געצוױנגען 
צו גלײבן אין זי_יגע רײד. גײן, ס׳איז נישט קײן מאגיאק. 

ער האט געקוקט אויף זי_ינע האר. זײ האבן נישט געהאט יענע קאמישע 
רויטקײט, װאם גיט צו דעם מענטשלעכן קאפ א גראטעסקן, שיער נישט 
חיהשן אויסדרוק. ם׳איז געװען אין אט דער װארעמער רויטקײט אזוינס, װאס 
האט דערמאנט זונאויפגאנג. אומגעריכט ביז פאנטאםטישקײט איז געװען 
דער קאנטראסט צװישן דעם קאליר פון די האר און דעם קאליר פון פנים. 

— איר באקומט א ברױו צום קריגס־מיניסטערױם, — האט ער זיד אנ־ 
גערופן מיט א הארטן שמײכל. — מעגלעך, אז אי_יער יאזעפוס פלאװױס האט 
װירקלעך געלעבט נאר דערפאר, כדי צו פארזיכערן ענגלאנדס נצחון אויפן 
פאלעסטינער פראנט. 

— און אויד אונדזער נצחון, — האט אבראמסאן זיך געאײלט צוצוגעבן. 

װען ער איז, נאכן באקומען דעם ברױו, ארויס פון קאבינעט, האט 

טאמפסאן, א מידער און א דארשטיקער, אנגעקלונגען. ער האט זיד געהײסן 
דערלאנגען װאםער, קאלט װאסער. ער האט אי_יליק געטרונקען, און פון דעם 
נעפלדיקן דרויסן האבן געוװגקען צו אים װי_יטע, באהאלטענע שנורן װאסער, 
װאס שני_ידן דורך װי די בליצן שװארצע, שטײנערדיקע שטיקער ערד. 

דאס דרײצנטע קאפיטל 

פיראמידן 

מיט א בריװ פון לאנדאנער קריגס־מיניסטערױם איז גבריאל געפארן 
קײן עגיפטן. 

אמת, אויך אין קריגס־מיניסטערױם האט מען געצװײפלט, צי װעט 
יאזעפוס פלאװױס קאגען צושטעלן װאסער דעם בריטישן מיליטער. נאר 
אויב מען האט נישט געגלײבט אין דעם פארצי.יטישן יאזעפוס פלאװױס, האט 
מען גישט װילנדיק געמוזט גלײבן דעם לעבעדיקן מיסטער אבראמסאן, דעם 
אגראגאם פון עתלית — און מ׳האט אים ארויםגעשיקט קײן קאלר מיט 
געהײמע אנװייזונגען.און פולמאכטן צום גענעראל־שטאב. 

. אין שטאב האט מען שוין געװארט אויף אים. סער מאקסװעל האט אים 
געדריקט די האגט און האט זיך פארשלאםן מיט אים אויף לאנגע שעהען בײ 
זיך אין קאבינעט. 

אין גיכן האט עתלית באקומען פון גבריאלן א שיפרירטן ברױו, אז די 
ענגלענדער האבן געגראבן אין דער ערד לויט זי.ינע אנװי״יזונגען, אז מ׳האט 
געפונען װאסער אויף א טיף פון דרײ הונדערט פוס, װי ער האט פארויסגע־ 
זאגט, אז איצט האלטן שוין די ענגלענדער עולם־ומלואו סי_י פון יאזעפוס 
פלאװױסן, סיי פון אים, אז מ׳האט אים געגעבן גוטע הבטחות װעגן יידן, אז 
איצט איז שוין באמת נישט װייט צו דער ישועה, אז װעדליק ער פאר־ 
שטייט, װעט ענגלאנד איבערגײן צו א דרי.יסטער אטאקע אויפן פאלעסטי־ 
נער פראנט און אז זײ דארט, אין ארץ־ישיראל, מעגן זיך גרײטן. ס׳װעט גע־ 
שען; גיכער װי מען מײנט. 

עתלית ארבעט אין אזא צי_יט מיט עפעס א האפערדיקער איגינגע־ 
שפארטקײט. פון לאהן שמעקט מיט די פארפומען פרן ןײיטש־עסטרייכישע 
אפיצירן אין ירושלים, שלום לאזט זי נישט אפ, פארט איר נאך פארשטעלטער־ 
הײט, װען ער קאן נישט מיטפארן אפן, און אז אלץ גײט כשורה און זײ קומען 
דערגאך זאלבע צװײט אראפ קײן עתלית — צעגיסט זיך ױם־טוב איבער 

דעם שװײגנדיקן בנין, איבער דעם שטילן הויף. מען מאכט א בו?זע, מען 
נעמט ארי״ין לאהן אין דער מיט און מען כאפט א טאנץ לכבוד דעם פארל. 
אבער נאד מער שװײגט מען, גליקלעך פארהארכט אין טריט פון דער 
צוקונפט. אין דער שטילקײט טראגט זיד אן פון װײטן פעלאכישן דערפל 
א געזאנג פון מײדלעד, װאס נידערן איצט, מן־הסתם, מיט די קרוגן אויף 
די קעפ צום ברונעם. די שטילקײט רופט, די פים הײבן זיד צום גאנג פון זיך 
אלײן, טראגן אװעק איבער זאמד־שטײן־היגלען, שטילע שטײנערדיקע חור־ 
בות, װאס ליגן דא ארום זינט דורות. װאס איז דא אלץ נישט צעשאטן איבער 
דעם פנים פון דער אוראלטער ערד, װאס האט געזען פארבײגײן אזוי פיל 
צייטן און פעלקער ? אלע האבן זײ דא געלאזט זײערע שפורן, זײערע שטײ־ 
גער און מצבות. פון די אורצײטישע כנענים ביז די ריטערס פון טעמפל־ 
ארדן• מיזבחות צו פארצײטישע געטער װעסטו דא אנטדעקן, קאנאלן, צים־ 
טערנעס און ברונעמער פון יידישע, רוימישע און פראבקישע צײטן, און 
צװישן די פארגלײוערטע, אײביק אײנגעהארכטע היגלקײטן שנײדן זיד דא 
דורך װי שלאנגען אוראלטע שמאלע דורכגענג, רעשטלעך פון װעגן, װאס 
זענען דא א מאל געװען, פון גאסן, װאס האבן ערגעץ װו געפירט. בי_ים ים 
שוין, מערב צו פון עתלית, קוקן מיט קלײנע אימהדיקע פענצטערלעכער די 
חורבות פון א פעסטונג, װאס טומלדיקע קרײצפארערם האבן דא געבויט אין 
דרייצנטן יארהונדערט, פלאכדעכערדיקע, האלב־צעשאטענע, צעשטערטע 
קװאדראטן מיט רעשטלעך פון װעלבונגען אינעװײניק, גאטישע בויגנס, 
אפילו א ריטערזאל. ארום הײבן זיך פעלדזן װי צעקאליעטשעטע גופים, 
פינצטערע, צעקלאפטע, און ם׳װאלגערן זיד שטײנער, װי אפגעהאקטע קעפ 
פון ריטערס, און אהער האבן ליב צו פארבלאדזשען — אין מינוטן, װען די 
ליבע געמט צו הילף די שטילקײט — לאה און שלום, דא בלניבן זײ זיצן 
אײנגעשפונענע אין זיד אלײן, דא װערט צו מאל איין קערפער אין דעם 
צװײטן פארלוירן, ביז לאה לאכט קורץ אויף, אזוי קורץ און שארף׳ אזש 
א שרעק פאלט אן: גענוגז 

דורך אט די מקומות װאגדלען אין די נעכט אהין, צו דרום־מערב צו, 

צו דער לאנדװירטשאפטלעכער פרװו־סטאנציע, שטילע ױנגען, אנגעקומענע 
מיט ענגלישע שיפן, קלאפן אן מיט א פאר פינגער אין די לאדגס, זאגן דאס 

פאראלװארט ״נילי׳/ גײען ארי״ין אױף א מינוט און װערן װידער נעלם אױפן 
װעגן צום ים. 

א פאםט — שוין אײן מאל! א שעה צװײ נאכן תל־אביבער גירוש װײסט 
דערפון אבראמםאן אין עגיפטן און ער לאזט די ידיעה פליען װייטעה באלד 
לײענט דערפון דזשעמאל־פאשא אין ענגלישע און פראנצײזישע בלעטער״ 
לאזט ער רופן צו זיד יידן, פאדערט, זײ זאלן עס אפלײקענען, איז גרײט 
אפילו צו געבן מלוכה־הילף די פארטריבענע, אבי מען זאל' אים פארריכטן 
די דאליע, נישט קאליע מאכן דאס ארט אין דער געשיכטע, גײט איבער פון 
צארן צו קאמפלימענטן, פון קאמפלימענטן — צוריק צו צארן און געבײזער, 
פלוכט די צײטונגסהינט, הײםט די יידן גײן, רופט זײ צוריק און הײסט זײ 
װידער גײן.ער בלי״יבט אלײן און קלערט פון די טיגטלערס, װאס װערן פאר 
קײנעם און פאר קײן שום זאד נישט נתפעל. װארט, װארט״ ער װעט גאך 
אויד א שרייב טון • ער האט אװעקגעלײגט די פעדער פון א מעמואריסט 
צוליב דער שווערד פון אן ארמײ־פירער. װעט ער נאר דורכםירן דאס 
זי.יניקע, אפרי.יסן זי.ינע לענדלעך פון דער טערקיי און פארלײגן א דינאסטיע 
(הערשן װעט ער, פון היסטארישקײט װעגן, אויפן אײלבערט־בארג) — װעט 
ער זיד א נעם טון און באשרי״יבן דאס אלץ אויף דעם רײנסטן פראנצײזיש. 
דאס מוז ער טון דערפאר אלײן, װייליער קאן זיך דאד נישט פארלאזן 
אויף די היסטאריקערס. פאר איין װעגם װעט ער שוין מאכן א תל פון אזא 
םאן־קרעסן און װעגן דער מפלה בײם סועץ װעט ער אויפשטעלן זי_ין אײגענע 
סטראטעגישע טעאריע. איבעריקנס, מעיװעט זיך נאך א שלאג טון בי_ים סועץ 
אזוי, אז די ענגלענדער װעלן זיך נאך מוזן אפטראגן פון עגיפטן, און דאן... 

נו, דאס קאן מען נאך נישט װיסן. דאס קאן מען נישט װיסן, פונקט װי 
מען קאן נישט באגרייפן, װאס דאס איז געװען פאר א מעשה מיטן הײ־ 
שעריק. דער הײשעריק איזי דאך אויד געװען א מיליטער. האט אויד דער 
הײשעריק געהאט א דזשעמאל־פאשא ז 

די מחשבות גײען אויף אײגענעם װילדן באראט, פרעגן נישט ביי אים׳ 
מאלן אים אויס א טונקל־געלן דזשעמל־פאשא פון די הײשעריקן, און דער־ 
לאנגען א פרעג: אויב אזױ — האט, הײסט עס, דער ייד, דער אפראמסאן, 
באזיגט דעם דזשעמאל־פאשא פון די הײשעריקן ז וװ זשע איז ער ערגעץ, 

דער אבראמסאן? שוין אזוי לאנג נישט דערהאלטן קײן ידיעה פון אים. 
געלאזט װיסן מיט א צײט צוריק, אז ער קלויבט זיך קײן אמעריקע, אגיטירן 
פאר דער טערקײ און די צענטראל־מלוכות — און גארגישט, נאד אלץ אין 
אמעריקע ? עפעס זעט מען נישט די רעזולטאטן. אלץ די װיסנשאפט, א פנים. 
ווײזט אויס, זיד װידער פארדרײט דעם קאפ מיט לאנדװירטשאפט. גראד 
איצט — לאנדװירטשאפט. אויף אים איז צו גלײבן. און אפשר איז אויד ער 
אן אפדאכטעניש ? װאס פאר א שײכות האט ער איבער הויפט צום ארמײ־ 
פירער דזשעמאל־פאשא און װאס האט ער זיד דא׳ נאד אלעמען, געפלאנ־ 
טערט ? װאס פאר א שײכות קאן ער האבן צום לעבן פון א דזשעמאל־פאשא ? 
ס׳איז, נאד אלעמען, אומבאגרייפלעך, נאר אזוי איז עס. אט דער ייד, דער 
אגראנאם, איז זײן נאענטער פרי״ינד, ער האט אפגעמעקט די קאריקאטור אויף 
דער פרעמדער דױויזיע, די ארמײ פון די הײשעריקן, און טאמער האט ער, 
דזשעמאל־פאשא, געװאלט װיםן צי ער װעט ארי״ין אין דער געשיכטע, האט 
ער עס ביי קײנעם גישט געקאנט פרעגן׳ װי גראד בי_י אט דעם מענטש מיטן 
שװארצן פנים און אנגעצונדענע האר. 

דזשעמאל־פאשא װײסט נאד נישט, אז אבראמסאן געפינט זיך אין 
גאענטער שכנות, אז ער זיצט אין מצרים. אים פאלט גישט אי_ין — און נאך 
לאנג, לאנג וועט זיד אים אויפן רעױן נישט לײגן — אז אבראמסאן, זי-ין 
ידיד און בעל־ױעץ, האט אים פארראטן. 

אבראמסאנס טעג אין עגיפטן זענען רוישיק, װי די עראפלאנען, אין 
װעלכע ער פליט ארום. ער פילט זיד װי א הויפט־קאמאנדיר, גיט ארויס 
באפעלן קײן עתלית, באקומט באפעלן פון לאנדאן, זוכט װאסער פאר די 
בריטישע זעלנערס און זעט שוין זי_ין שנעלן לויף בארג־ארױף׳ צום הר־ 
הזיתים צו, דארט וװ ער װעט זיצן אין גלאריע פון הערשאפט. גי_יסט מוז 
הערשער װערן, גי_יסט מוז ארויס פון ביכער און לאבאראטאריעס און עקס־ 
פערימענטאל־סטאנציעס, ארויף אויף א בארג, אנפירן מיט מענטשן און 
פורעמען א פאלק. 

אבנר איז אויד דא. .ער איז אהער אראפגעפאלן פון אמעריקע א גאנצער 
יענקי, רעדט אמעריקאנער ענגליש, א מאן געװארן, לאכט שוין נישט אזוי 
פייכט׳ רײכערט די בעםטע ציגארן׳ איז דא חבר־לאװער מיט םערן׳ אפיצירן׳ 

זעלנערס, אגענטן, קאקאטעס, איז אומעטום פול, פילט זיך הײמיש אין גענע־ 
ראל־שטאב, װי אין די פארװארפנםטע קאירער געסלעך, קװעלט אן פון אלץ 
װאם ער זעט, פון אלץ װאס ער הערט, פון אלץ װאס ער טוט. זײ קלאפן אים 
איבער די פלײצעס, באפן ארײן מיט אים א באקס, און עפעס קלעפט זיך 
נישט צו אים דער גאנצער פסוק װעגן נצח־ישראל — א האר אויך נישט, 
גבריאל פילט א באדערפעניש אים עפעס צו זאגן, אריינזאגן, אויסמוסרן, 
אפשר אפילו אױסזידלען, צי גאר אויספאטשן, נאר ער יאגט אפ פון זיך 
אט דאס געפיל װי א בײזע פליג, טוט מיט נאך מער ברען דאס זי.יניקע און 
מוםרט, אנשטאט אבנרן, זיך אלײן: װאס װילסטו פון אים? 

אפט פארשטעלט ער זיך, גבריאל, פארװארפט א טורבאן איבערן קאפ 
און לאזט זיך צום םועץ, שלענדערט איבערן מידבר, גישט װײט פון דער 
פראנט־ליניע. אן אנדערש מאל איז ער א טערקיש־אראביש־סירישער 
דענדי אין א פאריזערישן פראק מיט אן עלעגאנטעד בלוט־רויטער פעסקע 
אויפן גלאט צוגעקעמטן שארבן. שעהען לאנג זיצט ער אפ אין קאירער 
שענקלעך, דרײט זיך ארום אין אלעקםאנדריע ביים האפן, הערט זיך צו 
צו די שמועםן פון המון, צו די רײד פון אײזל־טרי_יבערס, גאסן־פאר־ 
קויפערס, קלײנע קינדער און אלטע בעטלערס. אומעטום מאכט ער בגנבה 
נאטיצן. 

װען די ענגלענדער פארנעמען צניטװײליק עזה און ס׳נעמט זיך אים 
דאכטן, אז די ישועה איז מיט דער האנט צו דערלאנגען, לײגט ער פאר דעם 
שטאב אזא מין פלאן. מע דארף מאכן אזוי, דאס ביסל ײדן אונטער דזשע־ 
מאלס ממשלה זאל זיך מער נישט פונאנדערשפרײטן איבערן לאנד, װי צע־ 
טריבענע פײגל, װער קײן דרום, װער קײן צפון און װער גלאט אין מיטן, 
נישט אהין, גישט אהער, נאר צונויפקומען זיך אויף אײן ארט. אין גרעסטער 
אייליקײט און אין גרעםטן געהײמעניש, אײדער די געפגרטע טערקן װעלן 
זיך כאפן, זאלן זײ שאפן א מין יידן־לאגער בי_ים ים, ענגלאנד װעט ארוים־ 
זעצן בײם ברעג א דעסאנט, פארטיעםװניז ארויפנעמען אלע יידן און אװעק־ 
פירן זײ קײן מצרים. זאלן די טערקן מיט א מאל אנטדעקן, אז נישטא מער 
װעמען צו פייניקן. 

פון אט דעם פלאן זי_ינעם איז אבראמסאן אזוי באגניסטערט, אז ער 

האלט אין אײן שיקן שיפערבריװ קײן עתלױנ און אין אײן ארײנטענהן װעגן 
דעם מיט די ענגלענדער. די װעלט, — זאגט ער, — װעט װיסן װי אפצושאצן 
די געװאגטקײט און גרויםמוטיקײט פון אזא געשיכטלעכן אקט. מע װעט 
די יידן ארויסגנבענען קײן מצרים און דערנאד — א גי_י יציאת־מצרים און 
א טריאומף־צוריקקער אין לאנד מיט אים, גבריאלן, בראש. ביבליש. 

אין שטאב װײזט מען אים אויף, אז צוליב טעמים סטראטעגישע און 
פאליטישע איז פריצייטיק דערפון צו רעדן. הם, פריצי_יטיק. אין מויל פון 
אן ענגלענדער איז עס א טויטאורטײל. ער איז חושד אפילו, אז אין װעג 
שטעלט זיד אים לארענס, דער װאס בוגטעװעט אויף די אראבער. א פאר מאל 
האט ער אים באגעגגט אין גענעראל־שטאב, מורא באקומען פאר דעם נישט 
הויכן, יינגלש־דארן ענגלענדער, װאס גײט גישט, גאר גליטשט זיך פארביי, 
און געװאלט פארפירן מיט אים א שמועס. אט דער מענטש, װאס חברט זיך 
מיט שײכן און װערט אלײן יעדן מאנטיק און דאנערשטיק א שײד פון עפעס 
א שבט, האט א מאדנעם פנים, װאם ער באדינט זיך דערמיט װי ער װיל: װיל 
ער — צינדט ער עם אן װי א ברוינע װי_יטע מידבר־זון, װיל ער — לעשט 
ער עם אויס. א שטײגער, װי ס׳װאלט געװען אן עלעקטרישער קאנטאקט. 
דער מענטש קאן אים גאך, דיר נישט, מיר גישט, איבערקערן אלץ מיט 
אן אנדער. 

א פאר מאל האט ער זיד אים פון אונטער די הענט ארויסגעגליטשט, 

אויף אלץ געענטפערט מיט יעס, נא און װערי נייס, זיד א דרײ 
געטון און נעלם געװארן. אנומלט האט אים אבנר פארהאלטן מיט עפעס א 
מעשה און ארויסבאקומען פון אים עפעס ענלעכס אויף א שמײכל. דאס איז 
געװען גארנישט אזוי לי_יכט. אט דעמאלט האט זיך צוגעשארט צו אים 
גבריאל, ארײגגעװארפן א פאר װערטער און פלינק א גלאנץ געטון מיט 
א ציטאט פון א צװײטראנגיקן אנטיקן שרייבער. ער האט געוװסט, אז 
לארענס, דער אקספארד־געלערנטער, װעט װערן אויפמערקזאם. אבנר האט 
זיך אפגערוקט, פארשוװנדן געװארן, און דער שמועם איז אװעק פון זיד אלײן. 

װי_יזט זיד ארויס, אז אין לארענסעס פאנטאזיעם איז פאלעסטינע פאררוקט 
אן א זי_יט ערגעץ. עפעס װילט זיד דעם מענטש נישט צו פיל אנהייבן מיטן 
ה א ל י ל ע נ ה פאראן, זאגט ער, אין אט דעם לאנד אזוינס, װאס איז 

דראענדיק און קורץ װי א באפעל, עפעם פון משהס לוחות מיט זייער ״זאלסט 
נישט״. ער װיל בעסער האבן צו טון מיט די ארומיקע מדיבות. דארט איז 
נירװאנא. דער מיזרח איז נירװאנא. נישט נאר אינדיע, סער — דער גאנצער 
מיזרח. פאלעסטי.ין — נא, דאס איז נישט מיזרח. געאגראפיש — יא, נישט 
היסטאריש. האלי לענד איז צו װאך פאר אים. ירושלים, אויב מען קאן אזוי 
זאגן, איז א װאכער חלום. מיט א דערשראקן אויער הארכט ירושלים צו גאט. 
לאנדאן איז אויך א חלום — װאס דען זענען אירע פאגעס, אויב נישט חלו־ 
מות י ס׳איז אבער נישט דער חלומ פון דעם יאגי, װאס איז דער האר פונעם 
לײב. אויך נישט דער חלום פון דעם פשוטן אינדיער, װאס פליעסקעט מיט 
די הענט און שאקלט מיטן קאפ אזוי לאנג, ביז ער בלי_יבט א נאקעטער ליגן 
אין גאלדענעם זאמד פון דער נירװאנא. אויך נישט דעם אראבערס נארגילע־ 
חלום װעגן שײנע גן־עדן־יינגלעך, װאס לײגן אונטער גרין־זיידענע קישע־ 
לעך אונטער דעם פוילן קאפ פון דעם מושלים. לאנדאן איז א שרעק־חלום 
א לא שעקספירם געניאלע מעלאדראמעס. ס׳איז דער חלום פון קעניג ליר. 
ס׳איז פארשאלטענע קארמא. טאקע דערפאר האט אים געטריבן פון דארט. 
ירושלים איז לאנדאן אויף דער פארקערטער זי.יט: דער גאט־קאשמאר. עס 
איז נישט א חלום, װאס װיגט איין אין גרויסן פארגעסן, ס׳איז א חלום, װאס 
שרײט מיט קולות פון א נביא• 

— איד זענט א טויט מידער מענטש, — האט גבריאל א זאג געטון. — 

נאר פון װאגען נעמט זיך צו אי.יך אזא רירעװדיקײט ? איר װילט, זאגט איר, 
נירװאנא און איר טראכט אוים יעדן טאג נייע אװאנטורעס. 

לארענס האט זיך נישט באלײדיקט. 

— איר פרעגט זײער ריכטיק, — האט ער געזאגט. — נאר כדאי צו 
פארשטײן, אז דאס איז נישט קײן קעגנזאץ, דארף מען קענען די בהאגאװאד־ 
גיטא. איר װײסט, װאס די בהאגאװאד־גיטא איז י א טײל פון דער מאהא־ 
האראטא. 

ער האט א זאג געטון אויף םאנסקריט א פערז פון דער בהאגאװאד־ 

גיטא און עס איבערגעזעצט אויף ענגליש. פארשטײט איר, — האט ער געזאגט 
— װאם דאס הײסט ? ״װער אין דער טאט דאס נישט־טון זעט, און אין דעם 
נישט־טון גראד — די טאט״... איך הרגע די טאט, מי_ין פריינד ו 

ער האט זיך אומגעקוקט, זיך אנטשולדיקט, לייכט זיך פארנײגט און 
נישט געװארן. 

גבריאל איז צופרידן. גו, דער לארענס װעט אים אין װעג נישט שטײן. 

אים גײט ירושלים נישט אן. ער שטעקט װער װײםט וװ. פארגעסנקייט... ער, 
גבריאל, קאן זיך אזא לוקסוס נישט פארגינען. ער דארף נישט די פסוקים 
פון דער בהאגאװאד־גיטא. ער קען אן אנדערן פסוק: אם אשכחך, ירושלים. 

א פארטראכטער רײט ער אװעק צו די פיראמידן בי_י גיזא. פון קעמל 
אראפ קוקט ער שטיל און לאנג אויף דעם ספינקס מיט דער צעקלאפטער 
נאז, װאס הײבט זיך איבערן פארװײעטן מידבר װי א געל געשפענסט. זעט 
זי אים פון צװאנציק־מעטערדיקער הויכקײט ? עס גײט אויף דאס פארצײ־ 
טישע מצרים, יידישע קנעכט, געבויגענע, מיט צעשויבערטע בערד, בויען 
א פיראמיד פאר פרעהן, שלאנגיקע בײטשן טאנצן זײ איבער די רוקנס, 
א בארװעסער פאסטעך פון שבט לוי קומט צו גײן, שטאמלט אוים א מעשה 
װעגן א לאנד אויף יעגער זײט ים־סוף, די קנעכט הערן אים גישט, די בײטשן 
טאנצן ארויף און אראפ, די זון שטײט און קוקט זיך צו. דא, אין מצרים־לאנד, 
איז זי גאט. זי שטײט נאך דא, די זעלבע זון, ס׳איז אבער נישט מער װי א 
גלאנציקע מומיע פון א גאט, א געשטארבענעם מיט דרײ טויזנט יאר צוריק, 
און דער הימל איבער די זאמדן איז איר קבה אט איז דער נאכן־טויט אין 
זי_ין געפרוירענער פאראנענקײט, די יענעװעלט אין איר שטײענדיקן דויעה 

ער צעלאכט זיך פלוצלינג. דאס געלעכטער דערװעקט אין אים טאקע 
דעם זעלביקן ספינקם מיט דער צעפלאטשטער גאז, װאס הײבט זיך פון זאמד 
ארויס װי א בעל־גאװהניצע, שטרעקט די לאפעס און גלאצט מיט פארגלי־ 
װערטע קוקערם אין הײסן שטויביקן גארנישט. גיב א קוק: ם׳איז איר קאליע 
געװארן די נאז. זי איז בי_י איר צעפלאטשט און צעקלאפט, װי בײ א פראס־ 
טיטוטקע, װאס די נאז צעפאלט איר שטיקערװייז פון א מיאוסער קרענק. 

נארישע פרעהס׳ נארישער ספינקס, ארעמע נאז. 

שפעט ביי נאכט זיצט ער אין א קאלרער גאכטפלאץ. אפיצירן, שפיאנען, 
קאקאטעס, הענדלערם, מיליטער־ליפעראנטן, אראבישע לעבױנגען, ארמענער, 
גריכן, שטאק שװארצע קאפטן — דער אמתער חושך־מצרים — אין לאנגע 

װייסע העמדער און א ציגארעטל צװישן די צײן — א געשאנק פון די אויס־ 
טראלישע זעלנערס... ער הערט זיך צו פון דער זײט, קוקט נאה מאכט נא* 
טיצן און באמיט זיך נישט ארויסצופלאצן אין א געלעכטער, װייל אין די 
אויגן הײבט זיך אים כסדר דער שאטן פון דעם ספינקם, דעם גארישן בעל־ 
גאװה מיט דער אפגעביםענער נאב 

א װילדע גרויס־געװאקסענע מויד מיט א מולאטיש פנים, מיט אן 
אפעגעם ברײטן בוזעם, הײס װי אן אויוון, מיט א גנביש בראםלעטל אויף דער 
שאקאלאדענער האנט און א פול פלײשיק מויל מיט צײן — קריכט אים 
ארויף אויף די קני װי א קאץ, גישט געפרעגטערהײט, און רײכערט אים אן 
א פול פנים. זי טוליעט זיד צו אים,װי זי װאלט געהאט דאס קדחוז,:אוןער 
חאט שטארק חשק זי אראפצויאגן. ער געדעגקט אבער גוט, אז פון אט דעם 
נילוס־פערד, װי ער רופט זי, דארף ער ארויסבאקומען ידיעות װעגן דער 
ארבעט פון דעם די.יטש־עסטרײכישן קאנטערשפיאנאזש אין עגיפטן, 


דאס פערצנטע קאפיטל 

דריי בעדוינער 

גבריאלס ערשטער ברױו פון קאלר װעגן דעם, אז די ישועה איז שוין 
נאענט און אז זי װעט זיך װי_יזן נאך אײדער מען װעט זיך אומקוקן, איז 
געקומען פון הימל. ם׳האט דעם ברױו געברענגט א שפיאנאזש־טויב. 

װען דער בריוו איז אנגעקומען האט חברה אין עתלית געמאכט א שימחה. 
אפרים דארדאנסקי האט דעמאנסטרירט א שװערדנטאנץ, א פאנטאזיע, װי 
די אראבער רופן עס, דערנאך האט ער נאכגעמאכט די באװעגונגען און 
דאס הײזעריקע קול פון א נאכט־קאבארעט־זיגגערין אין דמשק, דאן האט 
ער זיך פארשטעלט פאר א בלינדן דערװיש און האט מיט א טעלער אין 
דער האנט געבעטלט נדבות, און לסוף האט ער אײנער אלײן פארגעשטעלט 
מיט זיך א גאנצן קאראװאן, לאנג און מאנאטאן געגלעקלט. גארגלדיק און 
מעלאנכאליש געדאװנט צו אללא, און מ׳האט געזען באשײמפערלעך, װי 

ער שלעפט זיך איבערן מידבר, ארום איז נאכט און ער קאן זיד אלץ נישט 
דערװארטן אויף טאג, 

לאה האט געזונגען, שלום האט גארנישט גערעדט, האט מיט טרערן 
אין די אויגן געבלעטערט דאס קלײגע לעטערים־תנכל, עפעס געזוכט, עמרם 
זאלקיגד איז צו צו אפרימען און האט אים ביז װײטיק געדריקט די האנט, 
דער פרײלעכער בועז האט זיד איבערגעקײקלט איבערן דיל הין און צוריק 
ווי א באלעם. דערנאד זענען אלע שטיל געװארן װי שלום, אלעמענס 
בליקן האבן זיד צונויפגעטראפן, די פיס האבן זיד א הײב געטון און מ׳איז 
אװעק אין א טאנץ. 

פון זכרון איז געקומען דער אלטער געצל, מיטגעבראכט װײן. מ׳האט 
דעם אלטן ארײנגעשלעפט אין ראד, דערנאד האט מען געטרונקען, זיד 
געוװנטשן לחײם, און מיט די אװנטיקע װינטן זיד ארויסגעלאזט אין די 
בערג אויף א שפאציר ביז טאג. 

לאה און שלום זענען פארשוװנדן געװארן אין א טאל. 

א צײט זענען זײ געגאנגען, נישט אויסרעדנדיק קײן װארט, דערנאך 
האבן זיד בײדע צוגעזעצט אויף א שטײן. 

דער שטײן, אלט, שװארץ און פירעקיק, האט אויסגעזען װי א פאר־ 
צי״יטישער מיזבח. װער װייסט װי לאנג ער ליגט שוין דא, װיפל דורות עם 
האבן גלאט געמאכט זי.ין אלט, שװארץ פנים, װיפל דורות ער װעט נאך 
אזוי ליגן. 

אויבן איז צװישן װאלקנס געפלויגן א לבנה, א גאלדעגער פויגל, 

נאר דא, אין טאל, איז געװען פינצטער, 

שאטנס האבן זיד געפלאכטן, פארפלאכטן אײנער אינעם צװײטן, זיך 
געשאקלט ווי בערד פון אלטע פעלאכן. 

פעלדזװענט האבן זיד שטום געהויבן צו דער לבנה, געװאלט זי כאפן. 

די לבנה האט זיד נישט אומגעקוקט און איז, א גאלדענע און אן אומרויק^ 
געפלויגן װײטער. 

לאהם קאפ איז געלעגן אויף שלומס אקםל. 

זי האט געהאלטן זײן האנט, זי פוגאנדערגענומען פינגער נאד פינגער, 
צוגעטראגן די פינגער צו די ליפן און געקושט זײ אײנציקװייז. 

זי האט געװאלט עפעס זאגן, נאר שלום האט זי בישט געלאזט רעזץ. 

זײ האבן זאלבע דריט געשװיגן: שלום, לאה און דער שטיין• 

װאם לענגער זײ האבן געשוױגן — אלץ אומרולקער איז געפלויגן 
צװישן צעריסענע װאלקנם די לבנה, אבער נישט זײ בײדע, נישט דעם 
שטײן, נישט דעם גאנצן טאל ארום איז די לבנה, די אומרויקע, די מאדנע, 
נישט אגגעגאנגען. דא אונטן איז די װעלט געװען אין גאנצן אן אנדערע, 
אן שום שייכות צו דעם װאס אויבן, צו דעם װאס אויפן הימל אדער אויף 
די בערג קומט פאר. 

האבן זיד בײדע געלײגט אויף דער ערד פארן שטײן און, ארומגע־ 
נומענע, גאירנישט מער געזען און גארנישט געפילט. 

ם׳האט זיד געדאכט, אז דער טאל װיל אלץ טיפער אװעקגײן אין זיך 
ארנין, אלץ טיפער און ווניטער פארקריכן אין שװייגן. 

ס׳איז אים נישט געראטן, דעם טאל. מיט א מאל האט זיך עפעס 
א באװעג געטון, זיד אפגעריסן פון דער הײך, פון די בערג, און זיך פאר־ 
נומען אויף אים. 

לאד״ האט א ציטער געטון, זיד אײנגעהערט, שלום האט זיך א רים 
געטון אויף די פים. בארג־אראפ איז געגאנגען א טונקעלע פיגור. שטײנד־ 
לעך האבן זיך אפגעריסן, מיט הילד געפאלן אין טאל ארײן. 

די פיגור האט זיד דערנענטערט. 

ם׳איז געװען דארדאנסקי. 

װי א געשפענסט איז ער א מינוט געשטאנען איבערן טאל. איז ער זײ 
נאכגעגאנגען ז װאם דארף ער דא ? װאס װיל ער ז 

אפרים האט געמאכט דעם אנשטעל, אז ער האט צופעליק פארבלאנ־ 
זשעט אהער, זיד אנטשולדיקט און געװאלט אװעקגײן. אבער דאם גליק 
איז שוין סי_י װי געװען געשטערט. אין טאל פון גליק האט זיד געװיזן 
דער דריטער. 

ער איז אװעק, נאר געדאכט האט זיה אז ער איז נאך אלץ דא. איצט 
האבן זײ געקוקט ארויף צו, צום בארג צו, און געזען, װי שנעל עס פליט 
די לבנה. 

האבן זײ צו פרי געפרײט זיה לאה און שלום ז 


104 



׳ברענענדיקע ערד 


װײזט אויס, אז די פרײד אין עתלית איז איבער הויפט געװען פרי־ 
צײטיקע. טעג פון צװײפל זענען אנגעשטאנען נאך די ערשטע טעג פון 
שימחה. ביז די נחמה װעט קומען, װעט נאה א פנים, גיעדויערן. קאלר 
ציט אלץ אפ. און װאם לענגער עס געדויערט דארטן — אלץ מער 
איז מען אײנגעשטעלט דא. 

אבראמסאן אין עגיפטן רוט נישט, אויך דא רוט מען נישט, נאר ביז 
די ענגלענדער װעלן א שלאג טון װי ם׳דארף צו זי״ין — קאנען ארויס 
די אויגן װארטנדיק. א סברא, אז אין לאנדאן קלערט מען אלץ נאך איבער, 
צי דארף נישט א מאל ענגלאנד צו רו לאזן דעם גאנצן ענין פאלעסטיגע, 
װאס זעט אויס צו זי_ין גארנישט פון די גרינגע און גארנישט פון די אומ־ 
שולדיקע. 

װידער גיבן זײ די סיגנאלן זײערע, די ענגלישע שיפן, און װידער 
לאזט מען זיך אויף שלײכיקע שאטן־שטילע נאכטיקע געגג צום יכ^ 

נישט אײן מאל טרעפט, אז מען לאזט זיך צום ים און מען ווארט אפ 
א שיף ביז העט אין דער נאכט — און גארנישט. די שיף קומט נישט, 
כאטש מ׳האט אפגערעדט... דא איז מען זיד מקריב, כדי אנצוזאמלען אלע 
ידיעות צו דער צי_יט, און אז די צי_יט קומט, וױ_יזט זיך ארויס, אז די ענג־ 
לעגדער זענען שוין װידער נישט פיגקטלעך. כמעט שטענדיק פארשפעטיקן 
זײ און אפט קומען זײ בכלל נישט. 

״דו דארפסט װיסן, גבריאל, — האט לאה געשריבן אין א בירױו צום 
ברודער, — אז די ג ע ם ט (געמײנט די ענגלעגדער) זענען א ביסל גראב־ 
הויטיק... דאס קריכן צום ים בי_י נאכט איז א סכנה, װי דו װײסט, און 
דאס שװערסטע איז אנינצושטעלן דאס לעבן גלאט אזוי, גישט האבנדיק 
גארנישט אויפגעטון פאר דער זאך... די פינפטע נאכט שוין, וױ אונדזערע 
װארטן אומזיסט אויף די ג ע ס ט... פאר װאס זארגן זײ אזוי שטארק 
װעגן זײערע און פאר אונדזערע ארט זײ נישטז זענען אונדזערע 
נ י ש ט ז י י ע ר ע ? װען זײ לאזן אראפ א שיפל צום ברעג, אי_ילו זײ 
זיד, װי ס׳װאלט געברענט, אבי װאס שנעלער אפצופטרן און זיד אפצוטראגן. 
און מיט אונדז איז רעכט אזוי אויד... ליג דיר אפ פינף שעה בי_ים ברעג 
אין געהאקטע וװנדן, פינף שעה נאד אנאנד זיי א שטײן: באװעג גישט 

מיט קײן פוס, מיט קײן האנט, טאמער דערזעט מען, טאמער דערהערט 
מען — און נאד אלעמען קריך צוריק, װי״יל ס׳איז קײגער נישט געקומען.״ 
זע זשע, גבריאל, טו װעגן דעם, זאג זײ... 

אזוי האט לאה אויסגעגאסן איר הארץ, און נישט געװען איז עס א צעגט־ 

חלק פון דעם, װאס די עתליתער איז אויסגעקומען צד לי״ידן. װארעם זינט 
גביריאלס אפפאר האט זיך געשטארקט דער פארדאכט, אז אין לאנד ארבעטן 
לטובת ענגלאנד יידישע שפיאנען, און שטילערהײט האט מען שוין גע־ 
נומען טײטלען מיט די פינגער אויף זכרון און אויף עתלית, און פון די 
פיגגער איז עס אריבער צו די צינגער. פון אויער צו אויער האט מען אנ־ 
גערופן נעמען, און אין ירושלים האבן כלל־טוערם אפילו אפגעהאלטן 
א געהײמע באראטונג צוליב די קלאנגען, אז ילדישע ױנגע־לייט פארנעמען 
זיך מיט שפיאנאזש פארן שונא. געבליבן איז דערװײל צו מאכן א שװיי^ 
װארעם װי שטײט עפעם געשריבן: אוי לי מױצרי ואוי לי מיצרי — אד 
און וויי װעט זיין, אז מ׳װעט שװי״יגן, און װינד און װײ װעט זיין, װען 
מ׳זאל װאגן א פיפס צו טון... מער פעלט טאקע נישט, דזשעמאל־פאשא 
זאל זיד דערװיסן פון אזא זאך, װאס איז דאד ממש נישט געהערט געװאמ 
צװישן יידן. צוליב די קרעציקע שאף װעט נאך חלילה ליידן די גאנצע 
סטאדע. 

ברענט זײ די עתליתער, די ערד אונטער די פיס. װענט האבן אויערן. 

װי לאנג קאן עס בלניבן א סוד? און דא װערט גאר פון דעם נצח־ישראל 
א נצח־ענגלאנד, עפעס א פארשלעפעניש, װאס מען זעט איר סוף נישט. 

דער אומרולקסטער פון אלע איז שלום. עס איז שוין אפילו א קלער 
בײ אים, צי גבריאל איז טאקע אין מצרים. אים גלײבט זיך עפעס נישט. 
ער איז נאך דארט נישטא, זאגט ער. אים װעט מען נישט אײנרעדן. לאה 
װײזט אים דעם ברודערס ברױו — עס העלפט נישט. ער איז צעטראגן, 
אומגלײביק און אומגעדולדיק, ער האט מורא. שלום, פאר לאהס גורל. 
טאמער װערט די זאך פארשאטן איידער װאס, אײדער װען, און זי פאלט 
ארײן צו די פראים אין די הענט ארי.ין, צו די טערקן. אן איר— װאס טויג 
אלץ מיט אנאנדערז גאט װעט זיך אויפכאפן אין אן אינדערפרי— ערשט 

װאם י א װעלט אן לאהן. בלאטע, נישט קײן װעלט. אפילו דעם טייװל 
װעט גישט פאסטן צו זײן א טײװל אין אזא װעלט. 

און לאה טראכט, אז אויב מיט שלומען זאל געשען עפעס... יא, װאס 
װעט טויגן א ני_י ירושלים אן שלומען, גבריאל האט, א פגים, פארגעסן 
צו קלערן דערפון. 

זייערע קושן באקומען די הײסקײט און דעם טרויער פון סוף־זומערדיקע 
טעג. בײדע קוקן זיד לאנג אין די פנימער, לויערן אויף עפעס און רעדן 
קײן װארט נישט. 

עס דעמערט ארום זײ. אויף טאג ? אויף נאכט י — 

װער װײסט י עס דעמערט. 

דארדאנסקי שמײכלט צו די בארװעםע פיס: 

— ענגלאנד האט צייט. 

(די לאקשיך ניצט ער נאר צו דער ארבעט). 

שלום נעמט אים אין א זײט און טענהט אין אים לאנג אריין. ער רעדט 
נישט: ער רי_יט משוגענערװײז. 

די ג ע ס ט,— זאגט ער, — װען זײ קומען מיטן ים־װעג, אי_ילן זיך. 

און אײדער װאס — זוך דעם װינט אין פעלדז װאלט ער, המכונה שלום 
שװארצבערג, זיד מיטגעכאפט קײן מצרים אויף זײערס א שיף און װאלט 
א רעד געטון מיט די פײקע־לײט אין פרעהס מדינה קלארע דיבורים — 
אהין אדער אהער. נאר די שיפן, א פנים, האבן א באפעל קײנעם נישט 
מיטצונעמען. אז זײ לויפן, די שיפן זײערע, װי פון א שרפה, כאפט זײ 
דער רוחו אל־אבו־אבוך! מ׳וועט שוין טאקע קיין מאל נישט װיםן, װאס 
ענגלענדער קלערן ? הא ? און גפריאל ? גבריאל איז גאר נישטא דארטן... 
װאלגערט זיך ארום, דער טי_ױול װײסט וװ... און אויב ס׳איז אמת, װי לאה 
זאגט, אז ער שטעקט יא אין קאלר — איז ער מסהם אלײן געװארן אן 
ענגלענדער, דער רוח װײסט עם: אז דאס זענען פיש, נישט קײן מעגטשן... 
דער ים איז זײ ארי_ין אין די אדערן... פיש! דגיםו נאר גארנישט, בלאטע: 
מ׳עט שוין עפעס מאכן — בלאטע! 

דארדאנסקי הערט אויס און גיט אים א קלאפ איבער דער פלײצע: 

— מלחמה, יא חאביבי! ניקס צו מאכן, זאגן יעקעם. 

און װידער שמײכלט ער צו די בארװעסע פיס. מאדנע, װי ער איז 
געװארן קנאפװערטערדיק. 

— בלאטע, היצט זיך שלום, מאכט מיט די הענט און טראגט זיך פון 
אײן װינקל צום צװײטן, מיטשלעפנדיק דעפ שמײכלענדיקן דארדאנסקי — 
אהין אדער אהערו דער חלף איז אויפן האלדז, אפרים. איך מוז רעדן 
מיט זײ אויג אויף אויג, — דו הערסט, צי נישט ? אויג אויף אױג! אן 
חכמות > מי״ין פלאן איז, איך זאל מיך לאזן אין מידבר... צום דרום־פראנט... 
װי דעמאלט... 

— און ארײנפאלן אויך װי דעמאלט ? 

— א מכה! דעמאלט בין איך געװען איך. הי.ינט בין איך א ישמעאלי — 

און טו מיר עפעס! אן אמתער בעדולנער אין א טלית... נישט מער.־ צום 
אנשטעל איז נײטיק, ם׳זאלן מיטפארן לכל־הפחות נאך צװײ חברה — 
פארשטײסט ? אין דרי_יען איז עס שוין א פאטרול, א בשרער בעדוינישער 
װאנדער־פאטרול. הקיצור, בלאטע. מיר מאכן עס, אפרים? 

דארדארסקין געפעלט עס. 

שלום װערט אלץ האפעריקער. 

און דער דריטער — װאלט איך געזאגט — זאל זײן אן אמתער... 

עס שאדט נישט, עס זאל זי״ין אײנער אן אמתער. װי מײנסטו ? 

דארדאנסקי טוט א קלער. 

— געם, — זאגט ער, — דעם כלב, דעם אבו־כאסאן. אי ער איז דער 
אמתער פרא־אדם, א בראך צו אים, אי ער איז אן אויסגעפרװוטער... פון 
אלע ישמאעלים, װאס מיר נוצן, איז ער, דאכט זיך, דער גרעסטער טיפש... 
נײן ? 

— אבו־כאסאן ? 

שלום שװי.יגט א װײלע, װי ער װאלט זיך געײשובט, דערנאך צעלאכט 
ער זיך מיט קינדערישער חדװה, גיט אפרימען א שנעל אין נאז און מאכט 
אויף אראביש: 

— בוקרא. 

ס׳הײםט: מארגן! מארגן לאזט מען זיך אין װעג ארי-ין• 

װען לאה דערהערט פון דעם פלאן, רי״יםט זיך איר עפעס אפ אין הארץ 

און פלעמלעד נעמען איר טאנצן פאר די אויגן, װי א כאפטע רויטע שדימלעך״ 
זײ רײצן זיך, די שדימלעך, שטעלן אויס קלײנע ברענענדיקע צינגלעך 
און שאקלען מיט פײערדיקע עקלעך. א דערשראקענע קוקט זי אויף שלומען. 
זי פרװוט אים אפרעדן, כאטש זי קען שוין שלומען און װײסט, אז עס װעט 
נישט העלפן. ם׳האט נאך קײן מאל נישט געטראפן, שלום זאל עפעס בא־ 
שליסן און זיך צוריקצלען. 

פרװוט זי אײנטענהן מיט דארדאנסקין. 

ער, דארדאנסקי, שמײכלט. ער טראכט זיך: א דאגה א גרויםען און 
אז מ׳װערט יא דערהרגעט — איז װאס, איז מען דען טויט ? װעמען גײט 
מען דא אפנארן? מ׳שטארבט דען װען עס איז אין דער אמתן? אפילו 
שטײנער לעבן, אפילו זאמד לעבט, אפילו א פאסטעכס א פייפל... 

— דו האסט דאך א װײב מיט קינדער, — בעט זיך לאה. 

דא װערט ער שוין בײז, דארדאנסקי. איר דאגה פאר זיין װי״יב 
און קינדער: װאם מאכט זי דא פאר אן אנשטעל, לאה? אז סך־הפל 
ציטערט זי דאך פאר איר שלומען... 

דאם ערשטע מאל אין לעבן דערפילט ער אין זיך א בײזקײט, עפעס 
א גװאלדיקע בײזקײט, װאס ער מוז זי מיט פוח אי״ינהאלטן זי זאל נישט 
ארויםפלאצן. ער, דער הפקרדיק־גוטמוטיקער, דער שמײכלענדיקער, פאר־ 
לירט אין לאהס אנװעזנהײט אי די גוטמוטיקײט, אי דעם שמײכל. און איצט 
איז .ער בײז, פשוט בײז. א װי_יב און קינדערו אין לאהס מויל קלינגען 
אים די װערטער װי עפעס א שװערער פסק־דין. ער איז פאראורטײלט. 
ער האט נישט לאהן — ער, דארדאנסקי, האט א ווײב... לאהן 
האט שלום, נישט ער... ער — ער האט א װייב מיט קינדער... 

— לאה, — כאפט ער זי פלוצלינג אן פאר א האנט. 

לאה װערט בלײך. 

— װאם װילסטו ? 

דארדאנסקי לאזט שװער אראפ דעם קאפ. ער קאן נישט רעדן. ער 
טראכט. ער טראכט עפעס אזוינס, װאס ער האט קײן מאל נישט געטראכט 
ביז אצינד. און זי_ינע ני_יע שװערע געדאנקען װערן באגלײט פון עפעס 

א דין שפאט־געלעכטער װאס שטעקט זיך ארי.ין אין מארך װי א קאלטע 
נאדל: א װי_יב מיט קינדער... א וױ_יב... 

אויף צו מארגנס נעמט מען זיך גרײטן צו דער נסיעה איבערן מידבר. 

דרײ קעמלען זעגען שוין דא, אבו־כאםאן איז אויד דא. 

— קעיף חאלאך ן־ — לאכט ער צז שלומען. — װאס מאכםטו ? 
אבו־כאסאן האלט צו מיט די שװארצע הענט די עקן פון דער װייסער 

אבאיע, און די אויגן קאטשען זיך אים איבערן פנים װי די רעדער. 

ער אנטבלויזט א פולן װײסן קאסטן מיט צײן און לאכט צום קעמל 
װי צו זײנס גלייכן. 

— די מלוכות, — דערצײלט ער אן אראבישע מעשה, — די מלוכות, 

װאס שלאגן זיך נישט, האבן געזאגט צו אללא: װי לאנג באך װעסטו 
שװייגן י דאס פנים פון דער ערד איז מיט בלוט באדעקט — און דו 
שװי.יגםט! נידער אראפ אויף דער ערד און מאך שלום צװישן די שלע־ 
גערס, — האבן געזאגט די מלוכות װאס שלאגן זיד נישט. אללא האט 
פארנומען זײערע רײד און זיין הארץ האט באגערט צו טון זײער פארלאנג. 
אבער אללא האט זיר דערשראקן און האט פון די הימלען נישט גע־ 
נידערט. אללא האט מורא באקומען, אז װען ער לאזט זיך אראפ אויף דער 
ערד, אזוי װעט װילהעלם, דער שולטאן פון די אלעמאנען, זיך ארויפכאפן 
אויפן הימל און אלײן װערן אן אללא. 

דער װייסער צײנער־קאסטן לאכט, און די אויגן, כיטרע און קײלעכ־ 
דיקע, קאטשען זיך, װי זײ װאלטן אײנס מיט ס׳אנדערע זיך געשפילט אין 
יאגעלעך. 

אלע לאכן מיט, חוץ לאהן. זי קוקט אומרוןק אויף אבו־כאסאנס װניסע 

צײן. 

ח א ל א ם, — רופט זיד אן אבו־כאסאן. חאלאס י 

— פאר װאס אבער, — מאכט דארדאנסקי, — זאלן די קעמלען זײן 
מיט גלעקלעך, אבו־כאסאן? קעמלען, װאס גנבענען זיך דארפן נישט קײן 
גלעקלעך. 

— דו זאלסט עס זאגן, יא כאװאחשאז — וװנדערט זיד אבו־ 
כאסאן. — װײסט דען נישט, אז א קעמל װעט אן א גלעקל נישט גײן ? 
א קעמל אן א גלעקל איז װי א דערװיש אן א געבעט. א קעמל אן א גלעקל 
איז װי א הארעם אן פרויען. א קעמל אן א גלעקל איז װי — 

דארדאגסקי האט נישט קײן געדולד צו זײנע משלים. 

— א קעמל איז נישט קײן גנב. א קעמל, — מאכט אבו־כאסאן פרום, — 

א קעמל איז אללאם באשעפעגיש. 

און ער הענגט נאד אן, אבו־כאסאן, מעשענע כלים אויף די קעמלען — 
מעשענע כלים מיט גלעזערנע צודעקלעך, פול מיט באראד־געטראנק. 

הײגט גײ רעד מיט אים! 

א מינוט דאכט זיד אים, דארדאנסקין, אז דער ישמעאלי איז שוין גאר־ 

נישט אזא טיפש. פארקערט. און אז ער עפנט דאס מויל מיט די צײן — 
איז עס װי א שלונד פון א קראקאדיל. 

אבער װער האט צײט צו טראכטן? שלום יאגט. 

איצט זיצן אלע דרי.י אויבן אן אױף״די קעמלען, טיף אײנגעהילט אין 
אבאיעס, די ביקםן אין דער האגט. 

לאהס קאפ פאלט צו צו שלומס קעמל. 

שלום כאפט אן אירע העגט, ציט זײ ארויף צו זיד, און זײ זעען אוים 
װי פליגל, װאס זענען ארויסגעװאקסן פון לאהס גוף, ארויסגעװאקסן און 
ארויפגעפלויגן צו אים, צו שלומען, זיד מיט אים צו געזעגענען. 

דארדאנסקי זעט עס און שמײכלט נישט. ניין, ער שמײכלט נישט מעה 
ער קערט אפ דעם קאפ. ער רעדט עפעס מיט אבו־כאסאנען. 

די קעמלען גיבן זיד א וױג. די דרי.י פארן אפ. די װײסקײט שװימט 
אװעק מיט זײ. 

שטיל. 

ארום לאהן װערט גװאלדיק פוםט. זי פאלט צו מיטן פנים צו דער 
ערד און ליגט אן באװעגונג. 

דאס פופצנטע קאפיטל 

פאר טאג איו מידבר 

דעם זעלביקן טאג נאך זענען די דרײ בעדולנער, מיט זײטיקע, זײ אלײן 
באקאנטע װעגן, אנגעקומען קײן באר־שבע. 

קײגער װאלט גישט געטראפן, װער פון די דרײ איז פון אברהמס כשרע 
קינדער און װער עס שטאמט פון הגרס זון, דעם אונטערגעװארפענעם 
מידבר־ױנג. 

װאלט זײ עמעצער געטראפן — אים װאלט דער פאטראל סי_י װי 
נישט פארגעקומען פארדעכטיק. מיט אזוינע בעדולנישע פאטראלן זענען 
דאך פול אלע װעגן פון לאנד, און װער שמועסט, אז פאפירלעך האבן זײ 
אויך — פאסירשײנען, אויסגעשטעלטע פאר א ביסל באקשיש. 

אבער היטן װעט מען זיך פון דעסטװעגן — אוך נאד װי! פון פאר־ 
זיכטיקײט װעגן האט מען אחוץ די ביקסן אין האנט, אויד פיסטאלעטן 
הינטער די גארטלען פארשטעקט, און קײן קוילן פעלן נישט, נײן, — 
זײ זעגען פון קאפ ביז פיס באװאפנט, די דרײ בעדולנער. 

ס׳איז שוין אװנט געװען און די בעדוינער זענען געריטן שטילשװײגנ־ 

דיק. די זאמדן האבן געבליט װי רויטע בלומען. די װייטקײט איז ערגעץ 
געלאפן, געטראפן שטערן אויפן װעג, זיד אפגעשטעלט. די זאמדן זענען 
װײס געװארן און גענומען מורמלען. די קעמלען האבן זיד געהוידעט אנט־ 
קעגן דער נאכט. 

אבו־כאסאן האט א װי_ילע פארהאלטן זײן קעמל און צוגעלײגט א פינ־ 

גער צומ מויל. 

די דריי רייטערם האבן זיד דערזען בי_ים טערקישן פראנט. 

מ׳האט גענומען אויסמיידן די טערקישע שוצגראבנס און װאכן. די 
װעגן זענען אלײן געקומען צו לויפן, זיך אונטערטעניק געלײגט די קעמלען 
אונטער די פיס• זייטיקע, אלטע, באהאלטענע װעגן — װעגן, װאס זאגן 
נישט אויס. 

די נאכט לײגט זיד אונטער דעם מידבר װי א ריזיק װייס קישן אונ־ 

טערן קאפ — און שלאפט. דאס געצעלט פון די הימלען שטײט אפן. 

שלום זיצט אויפן קעמל װי אויף א טראן. ער קלערט װעגן דעם ױנג 
שאול ׳ װאס איז אװעק זוכן זײן טאטנס פארלוירן געגאנגענע אײזלטעם 
און האט געפוגען א מלוכה. ער, שלום, פארט זוכן ענגלענדער (ער שמײכלט 
איבער דעם פארגלייך; װען מען מעג איצט לאכן — װאלט ער זיך צע־ 
לאכט) און װעט געפיגען א מלוכה... א יידישע... נצח ישראל... נצח ישראל 
לא ישקר... 

ס׳איז קאלט. שװערער מידבר־טױ קלעפט צונויף די אויגן. די נאכט 
מורמלט פון שלאף ארויס. ס׳איז װייס, וױיסקײט רי.יט אויף פינקלענדיקע, 
שטיל שלאפנדיקע היגלען... 

לאה... עס גיט זיד אים א צינד אין קאפ... לאה... 

עס קומט אים אויפן רעיון זיין איבערלעבעניש פון דעמאלט, ווען ער 
איז אײנער אלײן געריטן דורך דעם זעלביקן מידבר... דאס װעט זיד נישט 
איבערחזרן. איצט איז דאד אגדערש אלץ. אין גאנצן אנדערש. אלץ גײט צו 
בשלום. נאד א ביסל, נאד א ביסל. 

ער שטארקט זיך. ער טראכט נישט מער פון לאהן. דאם קעמל װיגט 
אים װי א קינד. ער װארפט א שטומען בליק אויף דארדאנסקין. 

נאר דארדאנםקיס אויגן ענטפערן נישט. זײ באהאלטן זיך ערגעץ. זעען 
זײ עפעס ? 

זײ זעען לאהס הענט. זײ זעגען ארויפגעפלױגן צו שלומען, זיך מיט 
אים צו געזעגענען. נו און מיט אים ? הם... מיט אים, דארדאנסקין, זאל זי 
זיד אויד געזעגענען ? ער הערט איר קול: ״דו האסט דאד א װי״יב מיט 
קיגדער״. צו אל די רוחות.י אז דאם װייב האט ער פי.ינט, װי מ׳האט פייגט 
א תפיסה. די קינדער... ער קלערט נישט וועגן זיי, פונקט ווי ער קלערט 
נישט װעגן זיך. פאר אים איז גענוג אז זײ לעבן, די קינדער, אז ער לעבט, 
אז די גאנצע װעלט לעבט... נארישקײטן! אבער לאה — דאם איז עפעס 
אגדערש. זינט ער האט לאהן דערזען, איז ער אומרולק. עפעס ווארפט זיך 
אין אים. עפעס ברענט. עפעס װי די נשמה אלײן װאלט אים קראנק געװארן 

פלוצלינג אויף מאלאריע. װען בישט שלום — װאלט אים געװען א סך 
לייכטער. 

ווען נישט שלום... 

אבער שלום איז פאראן. אט דא, לעבן דיר טאקע רי.יט עה װעםט אים 
נישט אויסמעקן אײנס־צװײ װי מ׳מעקט אראפ קרייד פון א טאװל. 

נישט אויסמעקן — פאר װאס נישט? 

דארדאנסקי דערפילט א שרעק — דאס .ערשטע מאל זינט ער לעבט. 

ער שרעקט זיד נישט פארן מידבר, ער שרעקט זיך בישט פאר דער נאכט — 
ער שרעקט זיך פאר זיד אלײן. װי מוראדיק דאס איז צו זיין א מעגטש. 

ער האט נישט געוװסט, אז אין אים קאן אזוינס אויפשװימען. ער 
האט זיד נישט געריכט אויף זיד אלײן. ער זעט װי פון זײן גוטמוטיקער 
זארגלאזיקײט שטעקט ארויס דעם קאפ אן עקדיש. 

ער װאלט אים צעקלאפט דעם מיאוסן קאפ מיט א שטײן. אבער 
יענער, דער עקדיש, איז שטארקעה ער רירט זיך אין אים װי א קינד אין 
מוטערם בויך. 

וװ איד מען עס ערגעץ, א ? 

דארדאנסקי קוקט זיד אום. שלום שמײכלט צופרידן. מ׳איז שוין אין 
שעיק־זעוויד, נאענט צו דער ענגלישער פראנט־ליניע. 

עס דעמערט אויף טאג. װאלקנס רוקן זיד פונאנדער װי פארהאנגען. 

דער מידבר ציט אפ דעם אטעם. דינע שטויבװאלקנס כאפן זיד אויף 
פון שלאף. 

שלום קוקט צום מארגן־שטערן. 

אבו־כאסאן באװעגט עפעס מיט די ליפן. ער רעדט צו זיד און איז 
זײער אומרולק, אבו־כאסאן. די אויגן דרײען זיך אים װי בײ א גזלן. ער 
פאלט שןער נישט אראפ פון קעמל. 

װאס איז אים ? 

פלוצלינג הײבט ער אן צו מאכן מיט די הענט. עפעס װניזט ער, עפעס 
מאכט ער צײכגס. 

אין א רגע ארום פללען קוילן. בעדױנער שיסן פון קעגן איבער, פון 

הינטער היגלען. פײער, רויך, א פארטויבנדיק געשרײ, קעמלען, אבאיעס, 
ביקםן — אלץ אויסגעמישט. 

שלום און דארדאנסקי כאפן זיך צום געװער. אבו־כאםאן גיט קרום 
א לאך און יאגט צו די בעדוןנער צו. ער אנטלויפט. 

שלום באגרײפט. אבו־כאסאנס ארבעטו דער הונטי ער האט זײ אויס־ 
געגעבן און איצט אנטלויפט עד, װעט שיסן אויף זײ צוזאמען מיט י ע נ ע 
דארט.... יענע, די בעדױנער, זענען קענטיק פון די װאס זענען געטריי 
דעם טערק... אט האםטו דיר אן אבו־כאסאן ן 

שלום יאגט אים נאך א קויל• די קויל טרעפט אבו־כאסאנען אין רוקןי 

אבו־כאסאן דרײט זיך אויס, װי צו װיסן װער ס׳האט געשאסן, לאזט 
פאלן צו ערשט די ביקס, דערנאך דעם קאפ, די אויגן פארשארצן זיך אים 
ארויף צו — צום לעצטן מאל. ער פאלט טויט פון קעמל. 

יענע פון קעגן איבער — זײ װעלן, מיטן אויג, ז׳גין א מאן דרניסיק 
אן ערך — פארשטארקן דאס פייער. 

— הינט! — קאכט זיך שלום. — אל־אבו־אבו־אבון! אין טאטנס 
טאטנם טאטן אוײין! 

— בלאטע, — שרי״יט ער צו דארדאנםקין. — סך־הכל א דרי_י צענדליק 
זייערע? בלאטע. 

ער שיסט אין א מין אנפאל פון װילדן פרײלעכן קוראזש און פאר 
די אויגן בליצט אים אזוי, װי שטערגשופן װאלטן שנירלעכװײז ארונטער־ 
געטאנצט פון דער הײך און אים געבלענדט די בליקן מיט שטיקער פייער. 
זיך גערײצט מיט אים. 

— אויף װעמען, קינדער פון שי_יטאן ? אויף שייך סאלים ? 

ער שיסט דעם מידבר גלי_יך אין הארץ ארי_ין. ער װיל — דאכט זיך — 

טויט לײגן אים, דעם פאררעטער, מיט אײן שאס, און דערנאד, מיט א 
געשרײ פון נצחון, ארי_ינשלי_ידערן אין ים ארי_ין זי_ין גרויסע זאמדיקע נבלה. 

ער בײגט אן דעם קאפ אן א זי_יט. דאס גאנצע לעבן טאנצט אים אריין 
אין די קוילן. .ער צילעװעט מיט אזא דבקות, װי זי_ין גאנצער יש װאלט 
אין די קוילן בטל געװארן, כדי שפעטער ארויםצוקומען, ארויסצושװימען 
מיט טרױמף, נתגלה װערן. ס׳איז נישט קײן שיסן, ס׳איז עקסטאז. אז 

פארברענט זאלן זײ װערן מיט זײער מידבר צוזאמען, ךי אײזלזין, די 
ישמעאלים. אט מאבט ער פון זײ בלאטע. 

מיט א מאל טוט די האנט א ציטער. 

— לאה! — רופט ער אוים און דרײט זיך אום. 

דארדאנסקי הערט דעם רוף און ווערט פארציטערט. װידער רירט זיך 
אים דאם עקל פון דעם עקדיש. װען עס געשעט גראד אזױ, אז אײנע פון 
אט די קוילן, װאס פלןען איצט פון בײדע זי״יטן—אז אײנע פון זײ, יא... 
נײן, ער װעט נישט טראכטן װײטער... מ׳טאר נישט... 

פאר װאס נישט י ער װעט יא טראכטן װגיטער... זיך אויף להכעיס... 

און גראד איצט — אין מיטן פי״יער... װען אזא בלינדע קויל לײגט שלומען 
אװעק, און ער, דארדאגסקי, דרײט זיך ארױס... און ער קומט דערנאך צו 
לאהן און זאגט איר, װי יעקבם קינדער א מאל מיט ױםפס פארבלוטיקט 
העמדל אין דער האנט: טרף טורף... פארציקט געװארן... נישטא מער די״ין 
שלום, לאה... נישטאו 

קוילן בלאנדזשען פיגיפנדיק הין און צוריק. עפעם ברענט אין אים — 
װערט אלץ ברענענדיקער, פולער, געדיכטער. אט פליט אים שוין די מחשבה 
פון מארך ארויס, יאגט זיך איבערן מידבר, מישט זיך אוים מיט די קוילן — 
מיט זי.יגע, מיט שלומס, מיט די בעדױנערס. 

ער מאכט צו די אויגן, נישט צו זען, װאם דער בײזער געדאנק װעט 
דא אפטון. ער האט אזוי מורא, ער ציטערט אזוי פאר א מענטש מיטן 
נאמען דארדאנסקי — און נישטא קײן רעטונג. װער װעט אים ראטעװען 
פון די אײגענע הענט ? דער געדאנק איז ארויס פון זי״ין רשות, הוליעט 
ארום מיט די קוילן װי זײערס גלגיכן. דער געדאגק איז אלײן פארװאנדלט 
געװארן אין א קויל. אט־אט און ס׳געשעט. בעםער װאלט א י ם שוין די 
קויל געטראפן — אים, דארדאנסקין. 

װאס טוט זיך דא ? קאן א געדאנק — א בלויזער געדאנק — אזא מאכט 
באקומען ? קאן מען שוין באמת נישט אגינשפארן א געדאנק צוריק, נאך 
דעםיװי ער האט זיך ארויםגעריסן? 

זאמדן, ראטעװעט \ דארדאנםקי איז געשפאלטן געװארן. פון צװײ 

מענטשן באשטײט ער. שטעלט זיד, געלע זאמדן, אויף די פיס, לויפט צו 
און ראטעװעט! 

איצט, װען אים קעגן איבער שטײען און שיסן א דרײ צענדליק רוצחים, 

האט ער נישט פאר ז י י מורא, נאר פאר דעם צװײטן אין זיך, װאם הײםט 
דעם ערשטן האלטן צוגעמאכט די אויגן און שיסן. 

די אויגן האלט ער צוגעמאכט און ער שיסט. ער װײסט נישט, װײסט 
מער גארנישט. ער זעט נישט, ו װ ה י ן די קוילן לויפן — צו די רוצחים 
דארט, אדער צו אים, צו שלומען. נײן, דאכט זיך, אז צו שלומען טאקע... 
גאט, װען ער קאן עפענען די אויגן! װען דער צװײטער אין אים דערלויבט 
דעם ערשטן צו זען, װאס ער טוט; 

ער עפנט די אויגן אויף א פערטל און זעט װי אין חלום, זעט װי דורך 
א פארהאנג: 

אט פאלט ער פון קעמל אראפ, שלום. א בלוט־באגאסענער ליגט ער 
אין זאמד און עס דאכט זיך, אז ער רוט אויף א קישן. און אט איז ער אױך 
געפאלן — ער, דארדאנסקי. אים איז גוט• איצט איז שױן גוט. וױ פון 
אן אנדערער װעלט הערט ער װילדע קולות פון בעדױנער. זײ מאכן אן א 
גװאלדיק געפילדער, קװיטשען אויס אללאם נאמען און איבערן מידבר טראגט 
זיד א געשדײ, װי אויף א באזאר אין די שטײנערנע געסלעד פון אלט־ 
ירושלים, צי פון א שטאט אין מאראקא. 

און מיט א מאל — שטיל. ער הערט אויף צו פילן זיד אלײן. ער איז 
גרינג װי א װינט. נאד גרינגער. ם׳איז גוט. די זאמדן נעמען זיד צונויף פון 
אלע זי.יטן מידבה זײ קומען צו צו אים, רינגלען ארום. ער ליגט צװישן זײ. 
ערגעץ אין מיטן זײ ליגט ער. איז פאראן און נישטא. 

נאר אט רירט זיד עפעס. װער י טאקע ער אלײן, אפרים דארדאנסקי. ער 
איז פארוװנדעט, אבער נישט געשטארבן. דער קאפ הײבט זיד אים פון זאמד 
ארױס, װי א קיגד, װאס האט זיד אויפגעכאפט פון שלאף און זוכט די מאמע. 
דער קאפ קוקט זיד אום• קײגער נישטא. 

אפרים לאזט זיך קריכן אויף די הענט און קריכט צו, װי א חיה, צו 
שלומס קערפער. דאס געװער, די קעמלען — די בעדוינער האבן אלץ 
צוגעגומען און זענען אװעק. אים, דארדאנסקין, האבן זײ מסתם אנגע־ 

נומען פאר טױט. אבער זע: ער לעבט. טױט אויף אן אמת איז נאר שלום. 

ער קריכט ארום אים און שמעקט צו אים פארזיכטיק. װער האט אים 
אװעקגעלײגט ? פון װעמעס קויל איז אט דער גוף — דער לויפגדיקער, דער 
רײטנדיקער — געפאלן ? װער װעט אים זאגן, דארדאנסקין, צי דאס האט 
נישט ז ײ נ ע א קויל טויט געלײגט דעם חבר ז 

אויב אזוי — איז ער דאד דער מערדער, ער, דארדאנסקי, כאטש צו־ 
ריקגערעדט: 

װעלכער י דארדאנסקים זענען דאך צװײ געװען, נישט אײנער. 

א מינוט קוקט ער דעם טויטן אין פנים אריין. װי אויף א בילד — אזױ 
קוקט ער. אט איז אויפגעמאלט א פנים, נאר לעבן לעבט עס נישט. 

שלום ליגט מיטן פנים צום הימל. שנירלעך בלוט איבערן פנים. אזעלכע 
רויטע, העל־רויטע, פרישע און עפעס װי פרײלעכע שנירלעך. 

פון דארדאנסקין רינט בלוט, מישט זיך אויס מיט די בלוטשגירלעך 
אויף שלומס פנים. ער קושט דעם טויטן, קושט אים די ליפן, דעם האלדז, די 
הענט. ער קושט און העשעט זיך פונאגדער. טרערן רינען אויף די טויטע ליפן, 
איבער דעם טויטן האלדז, איבער די קאלטע, קלײן געװארענע הענט. 

נאר כאטש ער װײנט, פרײט זיך אין אים עפעס, פרײט זיך משוגענער־ 

װייז װאס שלום איז נישטא מער. ם׳איז דא נאר לאה — און ער, אפרים 
דארדאנםקי. 

נײן, גאך עפעס: דאם גאלדענע פיגגערל אויף שלומס האנט. ס׳איז דאך 
דאס פינגערל, װאם לאה האט אים געשאנקען, שלומען, עס גלאנצט אזוי 
ערדיש, אזױ פונדאנענדיק, אזוי נישט־מידברדיק. 

ער דערפילט ערשט שפעטער, אז ער האט אראפגענומען דאם פינגערל 
פון טויטנס האנט און עס אגגעטון אויף זײנער. 

און שלום — גארנישט. ער ליגט. מיטן פנים צום הימל ליגט ער. מ׳האט 
אים דאס פינגערל צוגענומען — און ער קאן גארנישט טון קעגן דעם. 

ערשט איצט דערפילט ער, דארדאנסקי, װאס טויט איז אזוינס. דאם איז 
עפעס אזוינס, װאם ליגט מיטן פנים צום הימל, איז אפילו פרײלעך, אז מען 
װיל, אויך פײערלעך, גאר ט ו ן — טון קאן עס גארגישט. און צו גלי״יך דער־ 
פילט ער, אז פון איצט אן, — פון זינט ער װייסט װאס טויט איז, — װעט ער 

אנהײבן ציטערן איבערן ביסל לעבן, איבער דער אײגענער הויט, איבער דעם 
בלוט אין די אײגענע אדערן. 

ער באקומט אזא פחד פארן טויט. ליגן אזוי מיטן פגים צום הימל און 
גארנישט קאנען טון... 

ער, אפרים, מוז זיך ראטעװען. ער װיל נישט, ער װעט נישט אזוי ליגן 
װי שלום. נײן. 

ער נעמט װידער קריכן איבערן זאמד. ער האט מורא זיך אומצוקוקן 
אויפן טויטן. ער װיל װאס װי.יטער, װאס וױיטער אװעק פון שלומען. ער װיל 
אװעק פון אים אויף אייביק. 

— קריך, אפרים, — מאבט ער צו זיד אויף זי_ין ירושלימער ליטװיש (ער 
איז דאד א געבוירענער ירושלימער) — קריךז װילםט דאד לעבן׳הא י האסט 
דאד אפגענארט טערקעלע־שיקסעל־ע*... װילםט לעבן, ר׳ אפרים, 
— טא זי_י א קריכער. קריך! 

ער דערקריכט אזוי, א בלוטנדיקער, ביז צום ענגלישן פראנטפאס. 

ער קריכט אריבער אויף יענער זייט, הײבט אויף דעם קאפ, זעט אן ענג־ 

לישע װאד און בלי_יבט ליגן. 

— זע נאר: װאס אזוינס איז דאס געקומען צו קריכן פון מידבר ן 

די זעלנערס שפרינגען צו, גיבן אים א שטויס מיט די ביקסן. 

— א מענטש? — פרעגן זיי. 

ער ענטפערט גארנישט. מען שלעפט אים שװײגנדיק אװעק. 

ער װערט געבראכט קײן פארט־סאיד. ער בעט צו װיסן טון אבראמ־ 
סאנען קיין קאלר. א, מיסטער אייברעמסאן: דער וואס פארשט אים, 
שמײכלט. דאס איז שוין עפעס אנדערש. 

ער ליגט אין קאדר אין א שפיטאל. 

דאס האט אים אבראמסאן אהין ארי_ינגעגעבן. אלײן האט ער זיד צום 
מידבר סיני געלאזט אויפזוכן שלומס קערפער. צוריק קומט ער אן אומ־ 
היימלעך שווייגנדיקער, א פארטראכטער און א געבויגענער. נישט געפונען. 
ער, װאם דערזעט די פארבארגנסטע קװאלן! נישט געפונען י 


* אן ארטיק ײדיש צונעמעניש פאת טערק. 

קאכיקע, מענטש־דארשטיקע זאמדן האבן פארשלונגען שלומס לייב, 
פארװײעט און פארטראגן אויף אײביק. זיין האגט ׳ װאם האט שמידן גע־ 
װאלט, האבן זאמדן אויפגעגעסן. 

ער איז געריטן, געריטן — און ארײנגעריטן אין טיפן זאמדיקן טויט, אין 
טיפן זאמדיקן מידבר־טויט. 

נישטא מער שלום. שלום איז א טײל פון דעם מידבר סיני. ער ליגט אויף 
דער שװעל צום לאנד — ערגעץ אויף דער שװעל, אונטער א זון, װאס האט 
מיט טויזנטער יארן צוריק געקלאפט איבערן קאפ פון צװעלף טומלדיקע 
שבטים. 


דאס זעכצנטע קאפיטל 

זין אדער נישט־זין 

ים, פאלמעס, לאגער־געצעלטן, שטױול־פוצערס, אויסטראליער, קאפטן, 
היגדוסן, ענגלעגדער, זונות, ליפעראנטן, שיפן, האטעלן, עראפלאנען, באפעלן, 
שיפערן, — אט דער גאנצער מיש־מאש איז אפגעשוװמען אין נעכטיקן טאג 
אריין, װען גבריאל איז אן אבלדיקער געזעסן פאר דארדאנםקיס בעטל אין 
קאלרער מיליטערישן שפיטאל. 

— נישט געפונען, — האט ער כסדר איבערגעחזרט. — נישטא מער 
שלום, נישט געפונען. 

ער האט געװאלט תופס זיין דעם זין דערפון און נישט געקאנט. מינוטנ־ 

װי_יז האט זיך געדאכט: דער באשײד איז גאענט, גאר נאענט, ער האט זיך 
נאר אויף א וױילע פארשטעקט אין א װינקל דערנעבן, װי א קינד, װאם 
שפילט אין באהעלטערלעך, אן אנדעדש מאל האט זיך דורכגעװארפן װי א 
שלאנג די מחשבה, אז איצט, קאן זײן, איז דער װעג צום הר־הזיתים א גע־ 
זיכערטער, װייל ס׳איז נישטא מער אזא קרוין־פרעטעגדענט, װי שלום. דאס 
האט די צוקונפט, משמעות, זיך ארײנגעמישט אין דער קעגנװארט. זי האט 
געוװסט, אז שלום װעט װערן א שטער, האט זי אים באצי_יטנם צוגענומען. נאר 

פון חרפה פאר זיד אלײן האט זיד די מחשבה דערװארגן. בלויז איר שאטן 
איז געבליבן הענגען אינעם אונטערבאוװסטזײן — די יענעװעלט פון גע־ 
דאנקען, װאס באגײען זעלבסטמארד. 

דארדאנסקי איז געלעגן אין די באנדאזשן און האט ארויסגעקוקט צו די 
הויכע פאלמעס, װאס האבן גרין ארײנגעשאטנט דורד די פענצטער. דא, אין 
מצרים, האבן אים די פאלמעס אויסגעזען עפעס װי פאלשע. אפילו דאס זונ־ 
גאלד, װאס האט ארומגעטאנצט איבערן בעט, איז אים פארגעקומען װי פאלש 
גאלד, װי חרטומים־גאלד. ער האט געװאלט װאס שנעלער געזוגט װערן, 
אװעק פון מצרים, קומען צו לאהן, אנזאגן איר די בײזע בשורה, געדולדיק 
איבערװארטן די טעג פון איר פארצװײפלוגג און דערנאך- 

— לאה וועט זיך א מעשה אנטון, — האט ער גערעדט פון די באנדאזשן 
ארויס. — מען מוז זיד שטעלן אויף די רגלײם און אריבער אויף דער צוױי־ 
טער זי״יט. אז לאה פאלט — פאלט די גאנצע זאך. 

אבנר האט פאר דארדאנםקין קײן סך צי_יט נישט געהאט. ער האט שרעק־ 

לעך געװײנט, װען ער האט געהערט די בײזע בשורה װעגן שלומס טויט. 
אבער זי_ין װײנען איז געװען װי א קורץ געװיטער. באלד איז װידער ארוים 
די זון, א לי_יכטזיניקע און א פרישזג 

דעם זין פון זאכן האט אבנר נישט געזוכט. די זאכן אלײן זענען גענוג. 

און די זאכן זענען אזעלכע אויסטערלישע און אזעלכע פארכאפנדיקע. דער 
קאליריקער פלאנטער פון אריענט און װעלטקריג האט אים אריינגעצויגן אין 
זיך װי א גרויםער באװעגלעכער שרי_יענדיקער באזאר. ס׳האט אים נישט אפ־ 
געלאזט דאם געפיל, אז אלץ װאם געשעט ארום אים, געשעט, אין תוד גענו־ 
מען, זי_ינט װעגן. דער קריג אלײן איז געװען א מין ױגנטלעכע אװאנ־ 
טורע פון דער װעלט. ס׳האט אזוי פארביק געטעאטערט ארומ אים. צו ערשט 
— אמעריקע מיט איר ױנגן אימפעט־געשרײ און אומגעװיינלעכער פאראײנ־ 
פאכונג פון אלץ, אן אימפעט און א פאראײנפאכונג, װאס זענען געװען װי 
א שפיגל פון זיין אײגענעם צושטאנד. און איצט — עגיפטן. אלץ האט פאר־ 
כאפט: פון א קונציק שטיקל שפיאנאזש־ארבעט, ביז הפקר־באװעגונגען פון 
א נאקעטער מולאטין, װאס אימיטירט פאריז אין נאכטפלעצער פון אלעק־ 
סאנדריע; פון שלאנקע, וױיס אויפגעלויכטענע מינארעטן אויפן טונקעלן 

פאן פון ארױפגעשאסענע פאלמעס ביז אן אומענדלעכער הענט־פלעסקעריי 
און קאפ־שװינדערלי״י פון אינדישע זעלנערס, גרויסע ברוינע קינדער אין 
באקי, פארזונקענע און דערטרונקענע אין א טיפער געזאנג־נירװאנא; פון 
א לאקאנישן באפעל, װאס עפנט אויף א תהום פון געפארן, ביז א פארנא־ 
גראפיש זעלגערלידל פון א הויד געװאקסענעם און גוט גענערטן אוימי׳ 
טראליעה 

אבנר באפט זיד ארויף אויף מיליטער־װאגנס, געשפאנט מיט גרויסע 
אויסטראלישע פערד, שטאלצע, אויםגעפאשעטע און זיכערע, פארט מיט א 
שטיק װעג מיט די זעלנערס, זינגט מיט, קלאפט איבער זעלנערישע פלײצעס, 
כאפט זיך אראפ אין מיטן זינגען אויף דער גאס אראפ און װערט פארפאלן. 
ער דרײט זיך איבער קאפעען, שפילט גאלף מיט שטאב־אפיצױץ, לאזט זיך 
אװעק איבער ארעמע פארשטויבטע עגיפטישע דערפלעך און זוכט אויף 
טשיקאװעס אלטע מטבעות. 

אין שפיטאל צו אפרימען ברענגט ער דעם גאנצן צעטומלטן דרויסן, 
זשעסטיקולירט, קאן נישט אי״ינזיצן, לויפט פון אײן װינקל צום צװײטן. 
הי״יטערט אויף דעם קראנקן מיט רײד לניכטע, ױנגע, אומגעדולדיקע — און 
װערט פארשוװנדן פונקט אזוי לי״יכט און דרך־אגבדיק. 

גבריאל דערפאר זיצט אפ לעבן דארדאנסקיס בעטל שעהענװניז. דעם 
חולה װערט לייכטער װען ער גײט אװעק. עפעס פרעגט ער אויס װעגן דעם 
פארטאג אין מידבר מיט אזא אויפרעגונג, װי ער, גבריאל אלײן, װאלט עס 
געװען דער װאס האט שלומען געהרגעט. ער איז קײן זאד נישט חושד, גלײבט 
יעדעס װארט, ס׳איז אבער אומהײמלעך צו ענטפערן אויף זנינע פראגעס, די 
אויפגערודערטע, לויערנדיקע און אױנגעגעסענע. אט, װען אבנר איז נישט 
אזא לויפער ! מיט אים איז פריילעך און לייכט. 

אנומלט זאגט גבריאל: 

— פארשטייסט ? איך בין דער װאס האט אײך אלע אנגעצונדן. איד 
האב אי״יערע גורלות געלאזט אין גאנג. א י ך טראג די אחריװד 

דארדאנסקי הערט יא און נישט, װיל כאפן דעם ריטעם פון אײגענעם 
אויפגערודערטן בלוטלויף, מאכט האלב צו די אויגן און קלערט פון לאהן. 

דאס לי״יב ברענט אים נישט נאר פון די וװנדן. עס ברענט פון אומגע־ 

דולד איבערצונעמען די וװנדערלעכע ירושה:— לאה. און װי נאר ער װערט 
אויסגעשריבן פון שפיטאל — לאזט ער זיך מיטן סועץ צוריק. ער װיל אפילו 
נישט אנקוקן דעם מין מצרים, דרײט זיך ארוים פון אבנוץ, װאס װיל אים 
דװקא שלעפן צו די פיראמידן, גיט א פרעג מיט א געלעבטער, צי קאן מען 
דא גישט זען ערגעץ דעם בארימטן שחין, שפײט אוים פון הײמלעכקײט 
װעגן און נעמט צײלן מיט א הגדה־ניגון די מפװז, װאס פרעה און זײגע לײט 
האבן אריינגעכאפט אויפן ים. 

דארדאנסקי איז צוריק אין לאגד און גבריאל קאן זיך נאך לאנג נישט 
בארורקן. א שטיקל צייט װייזט ער זיך נישט אין.ערגעץ און אבנר דערגײט, 
אז עפעס שלענדערט ער ארום איבער די דערפלעך ביי די גרעגעצן פון סו־ 
דאן, העט בײם אײבערשטן ניל, דארט וװ די הייזלעך זענען אן דעכער, מיט 
װענטלעך צונויפגעקלעפטע פון גרויער בלאטע, וװ מענטשן אלײן זענען פון 
גרויען נילום־זומפ צוזאמענגעקלעפט, יא, נישט מער װי פוןאביםל בלאטע, 
פדי שנעל און לײכט זיך פונאנדערצופאלן װי נאר ס׳װעט א בלאז טון דער 
װינט פון טויט. דער ניל קלעפט זײ אויס, דער ניל קלעפט זײ פונאנדער, זײ 
שטארבן, ס׳קומען אנדערע, די אנדערע שטארבן אויך, און דער ניל בלײבט. 
אזוי זענען דא אויפגעקלעפט און פונאנדערגעװארפן געװארן אומצײליקע 
מענטשן־דורות, קערגער געװארפן אין דעם טאל פון ניל און זיך גלניכצייטיק 
צוגעהערט צו דער קלאג פון די קלײנע אומעטיקע אײזלען, װאס האבן גע־ 
טראגן דעם יאך און אויסגעגאנגען צוזאמען מיט זײ. 

נישטא דא, אין מצרים, דער גאט װאס האט זיך אנטפלעקט צװישן די 
פײערן פון סיני און די פעלדזן־שטײנער פון יהודה, צו נביאים, װאם האבן 
געהארכט זײן װארט אין קאלטע טוינעכט און געלאזט עס הענגען איבער 
דער ערד װי א גװאלדיקן שפיגל — דא, אין דעם אוראלטן טאל, איז דא אן 
אנדערער גאט, א גאט אן רחמנות׳ װאס קלעפט אויס מענטשן און לעבנס אזוי 
װי דער װינט, װעלכער געבוירט די װאלקנס און בלאזט זײ פונאנדער. 

לאנג הערט זיך גבריאל צו צום אײנטאניקן סקריפ פון די הילצערנע 
רעדער מיט די ליימענע קרוגן, צו דער קלאג פון די קלײנע אײזלען, א קלאג 
פון טויט־פאראורטײלטע, און עפעס דאכט זיך אים, אז דאס ביטערט די אור־ 
אלטע גאט־פארלאזענע נשמה פון מצרים, אז דאס װײנען די אײזעלעך, 

אהרן צײטלין 


הלמאי ס׳איז נאד אלץ נישט געקומען דער געשיקטער פון יעראלס גאט, דער 
משיח, װאס דארף אויף אײנס פון זײ, — יא, גראד אויף אט אזא קלײן מע־ 
לאנכאליש אײזעלע פון אוראלטן גאטלאזן מצרים — אריינרײטן אין אײנעם 
א טאג קײן ירושלים און אויסלײזן אין ליכטיקײט אלע װעלטן און דורות. 

אזוי שלעפט זיד גבריאל איבער די דערפער אײנער אלײן, װיל זיך נישט 
אומקערן קײן קאלר, בײ טאג װאנדערט ער, און ביי נאכט- 

בײ נאכט פלעגן זיד דא װילד פונאנדערװײגען אומבאקאנטע פײגל. עס 
האט געװויעט ביז באגינען די װיסטע נשמה פון אפריקע. אױך אין גבריאלן 
פלעגט אן אור־חיה אויפהײבן אי׳ר יאמער, די אור־חיה פון געשלעכט, װאס 
פלעגט זיד תמיד אויפכאפן אין אים גראד אין צי.יטן פון אומרו, פון פאר־ 
צװײפלונג, פון לויערגדיקן װארטן אויף גאט. אזוי איז עס המיד געװען: 
גראד װען ער האט געזוכט א זין און א פארענטפערונג, פלעגט ארויסקריכן 
פון ערגעץ אט די צויטיקע חיה מיטן שפיציקן קאפ, פאררי״יסן דעם פיסק 
ארויף צו, פארגײן אין א געװײן, דערנאד זיך אי״ינגראבן טיף אין דער ערד, 
װי אין א טראכט, און נישט קאנען מער ארויסקריכן פון דארטן. 

גבריאל האט נישט געהערט צו די מענער, װאס דער געשלעכטאקט איז 
פאר זײ דער ױם־טוב פון נצחון איבער דער פי״ינטלעכער פעסטונג — דער 
פרוי. ער פלעגט קומען צו דער פרוי נאר דאן, װען ער האט זיך געפילט בא־ 
זיגט און װען ער האט געװאלט אנטלויפן צוריק אין דעם נישט־זיין. אינעם 
געשלעכטאקט האט ער געפילט דעם צוריקקער. דער מאן ׳ װאס באהעפט זיך 
מיט א פרוי, איז װי א קינד, װאם װיל צוריק ארײן אין דער זעלביקער מוטער־ 
טראכט, פון װאנען ער איז געקומען אויף דער װעלט. אפילו דער פרויען־אר־ 
גאן גופא, די סימבאליק פון זײן פארעם האט אים ארויפגעבראכט אויף דעם 
געדאנק פון צוריקקער אין דער עפענונג פונעם הוהו, אין דער עפענונג פון 
יענעם גרויםן נ י ש ט, װאס געבוירט דעם ע פ ע ם. 

אין צי״יטן פון פארלוירנקײט איז ער געלאפן צו דער פרוי, כדי נאד טי־ 

פער פארלוירן צו גײן. און איצט, אונטער די הימלען פון אן אפריקאנישער 
נאכט האט ער געזוכט פארגעסנקײט און אונטערגאנג אין דעם דעמפיק הײסן 
שויס פון װילדע, אויסגעהונגערטע קאפטישע װײבער, װאס האבן געדיכט 

געשמעקט מיט חיה און האבן פאר עטלעבע פיאםטערס זיך געפארט מיט 
יעדן פארבײגייער. 

גבריאל האט געקענט דעם לאטיינישן פסוק מכוח דעם, אז איטלעך בא־ 
שעפעניש איז נאכן אקט אומעטיק. אים, גבריאלן, פלעגט אומעטיק זײן 
םאר דעם. אט װיל א מענטש, װאס װאנדלט אין גאטם פורעם און גע־ 
שטאלט, פארקריכן צוריק אין דער נארע פונעם גארגישט. 

דערנאך איז געװען נישט אומעט, נאר עקל און א געפיל פון אומענד־ 
לעכער פוסטקײט. און ערשט גאר שפעטער פלעגט מיט כוח פון קאנטראסט 
אויפשװימען דאס געשטאלט פון א פרוי װאס איז קײן מאל נישט געװען 
צװישן די לעבעדיקע, א פרוי װי א בלויער טאג איבער די בערג פון אפרים, 
װען שאטנם פון פארבײשװימענדיקע װאלקנס ציטערן איבער זײ קוים־קוי־ 
מיק, שאקלען זיד אהער און אהין, גלייד שפינדלען פון אן אומגעזעענעם 
װעבשטול. 

יענע פרוי האט ער געזען בי.י זײן זײט דארט אויבן, אינעם פאלאץ װאס 
אויפן בארג פון די אײלבערטן, אין די חלומות פון הערשאפט און פאלק־ 
פורעמונג. 

ער האט זי גערופן שולמית. זי האט געהאט אין זיד עפעס פון לאהן, 

זיין שװעסטער, און א סך פון די ביבלישע פרויען. 

זינט ער האט אין די געלע זאמדן בי.י גיזא געזען דעם ספינקס מיט דער 
אראפגעפרעםענער נאז, איז אים כסדר פארגעקומען, אז דאס איז מצרימס 
אנטי־שולמית, די נישט־װילנדיקע פאראדיע אויף שולמית פון שומרון, יענע 
פרוי, װאס ער האט זי געקענט פון ײנגלװײז אן, יענע פרוי, װאס דער ים־ 
װינט האט זי ארונטערגעבלאזן אויף אים פון בערג, פון הימלען, פון װײנ־ 
גערטנער. 

אין אירע באװעגונגען איז אויף אײביק פארגלױוערט געווארן דער טאנץ 
פון מרים מיט דער פויק אין דער האנט. װי רות, װען זי האט גענידערט פון 
מואבס בערג, פאראבלט גאד איר מאן און צו גלי_יד אזוי ליכטיק, אז דאם 
שטײנערנע לאנד איז געבלענדט געװארן פון איר אנקום, — אזוי פלעגט זי 
ארונטערקומען צו אים, זיד ארונטערגליטשן, זיך ארויסװיקלען פון דער 
לופט, זיד ארויסשלי.יערן און זיך ארײנשלײערן צוריק. 

אהרן צייטליז 


דאס מאל איז זי צו אים נישט געקומען, זיד נישט געװאלט ארויסשלײערן 
פון מצרימס לופט, און ער האט געפילט אז זי איז דא אין ערגעץ נישט פא־ 
ראנען, אז אין דער איצטיקער פארלוירנקײט זיינער װיל זי נישט און װעט 
אים נישט געװויר װערן. זי װיל נישט אוןזועט דא נישט גאסטן. 

אין גיכן אבער איז אלץ צוריקגעקומען. ס׳האט זיך אלץ צוריקגעשטעלט 
אויפן פרלערדיקן ארט, א שטײגער װי זאכן אין א לײדיק צימער, װאם װי נאר 
דער מענטש איז ארוים — האבן זײ זיך צעשלײדערט, צעבונטעװעט, געענ־ 
דערט ארט און סדר, נאר באלד װי זײ האבן דערהערט די טריט פון זײן צו־ 
ריקקומען — זענען זײ צוריק זיך צעלאפן אויף די ערטער, זיך אויסגע־ 
שטעלט און אויסגעלײגט מעשה םטאטעקלעך. 

דער זין האט װידער אקעגנגעלויכטן פון איטלעכער זאך, װארעם איצט 
האט זיך אבראמסאנען געדאכט, אז ער האט געפונען די פארענטפערונג. ער־ 
געץ הינטער אדארף, זיך צוהערנדיק צודער רויער סקריפענדיקער קלאג פון 
אן אײזל, אין מיטן דער בענקשאפט נאך צוריקקער, נאכן גארנישט, נאכן 
נישט־זײן, האט אים באװעלטיקט א געפיל, אז די װעלט פון שאטנס, אט די 
זעלביקע װעלט טאקע, װאס קלעפט דא אוים ארעמע מענטשלעכע לייבער 
און ווארפט זיימיכף פונאנדער — יא, אז אט די װעלט האט איינגעשלונגען 
שלומען װי אן אויסקױף. פון איצט אן, גראד פון איצט אן װעט דער װעג 
װערן א בארג־ארויפיקער. שלום איז געװען דער קרבן. געבראכט איז דער 
קרבן און איבערגעבעטן איז די װעלט פון שאטנס, װאס װיל נישט דערלאזן, 
חלומות זאלן אנטון א גוף, נישט קײן צייטװײליקן, נאר א באשטעגדיקן, אזא 
פעסטן און דורותדיקן, װי ירושלימם פעלדזן. פון איצט אן װעט יענע אײפער־ 
זיכטיקע װעלט צודריקן אן אויג, זיך מאכן נישט װיסנדיק, מעלה־גרהן אין 
שטילער צופרידנהײט דעם טײערן קרבן — און לאזן צו רו. 

און געװען איז אזוי: 

געזען אז גבריאל קומט אלץ נישט, האט אבנר באשלאםן אים אויפצו־ 
זוכן.דיענגלענדער האבן גבריאלן באדארפט. ס׳איז נישט געװעןװיאמאל, 
װען מ׳האט זײ געדארפט ערשט אי״יגרעדן, אז ס׳לוינט פאר זיי זיך צו שלאגו 
אויפן פאלעסטינער פראנט. לארד קיטשענערס פאליטיק האט באנקראטירט: 

מ׳האט שוין לאנג געהאט אי.ינגעזען אויף דעם שטילן דאונינג־סטריט, אז 
דייטשלאנד פירט די מלחמה דער עיקר צוליבן מיזרח. 

געזוכט האט אבנר אין דער געגנט פון אסואן. גבריאלן האט ער נישט 
געטראפן. נאר װען ער האט אן אומרױקער און אן אנטוישטער זיך געלאזט 
מיטן צוריקװעג, איז אים אי״ינגעפאלן, אז גבריאל איז שוין אפשר נאענט פון 
קא?ר• 

געטראפן האט ער אים ביי די געלע דרײעקן, די פיראמידן, גבריאל האט 
געהאט דעם אנבליק פון א װאגלענדיקן דערװיש. בלאס, אויסגעהונגערט, 
פארװאקסן און אפגעריסן. בלויז אין די אױגן האט זיד געטאיעט א םרײד 
פון געפיגען און עפעס פון א גליקלעך קינד האט געשפילט אינעם שמײכל. 

ס׳האט לאנג נישט געדויערט און גבדיאל האט זיך ווידער ארנינגעװארפן 
אין דער ארבעט. אים האבן נאר אומרױק געמאכט די כסדרדיקע באמױנגען 
װעגן א לעגיאן. זשאבאטינסקי האט אין לאנדאן געארבעט מעשים, איז אויך 
געװען אין פאריז, האט אומעטום אנגעשפארט. א, דער מענטש מיט דער 
פעסטער קינבאק האט פארמאגט .עקשנותו דא, אין מצרים גופא, האבן די 
פאדטריבענע פאלעסטינער, װאס זענען געזעסן אין די געפאנגען־לאגערן, 
נישט אויפגעהערט צו רעדן װעגן א ײדישן לעגיאן, װאס זאל — צוזאמען מיט 
די ענגלענדער — זיך לאזן אויפן װעג פון די צװעלף שבטים, אויפן װעג פון 
מצרים איבערן מידבר, און אט אזוי ארי_ינמארשירן אין צוגעזאגטן לאנד. 

ױנגע יידן פון דעם גרויםן אומעטום, וװ דאס לאנדלאזע פאלק איז 
צעװארפן, ױנגע ילדן פון לאנדאנער וױיטשעפל, פון דער נױ־יארקער איסט־ 
סייד, פון די עגגלישע דאמיניאנס, ױנגע יידן וואס טרעמפעװען ערגעץ אין 
קאליפארניע אויף דעם געיעג נאך א חלום, ױנגע י?דן פון װארשטאטן, פון 
געפאנגען־לאגערן, פון רעדאקציעס — זײ האבן עס געזאלט שאפן דעם 
ײדישן לעגיאן פדי נישט אפצושטײן פוןאנדערע פעלקער איןטאג,װען די 
װאגשאלן װעלן גרײט זײן און ס׳װעט פארקומען די בײע טײלונג פון דערערד. 

פלעגט איצט גבריאל אפט ארומבלאנקען צװישן די באראקן, וװ ס׳האבן 
זיך אויפגעהאלטן די פארטריבענע ארומדרײען זיד װי א פרעמדער, זיד צו 
קײנעם נישט לאזן דערקענען, פון דער זי_יט אויפכאפן ברעקלעך װערטער, 
האלבע בליקן — און אומרו?ק ווערן אויף גאנצע טעג אװעק. 

און װאס װעט זײן — האט ער זיד געפרעגט, — װאס װעט זײן, װען 
ס׳װעט פארט װערן א לעגיאן י צו װאס, אויב אזוי, האט מען געדארפט 
עתלית ן 

ער, גבריאל, האט געדארפט עתלית, װייל ער האט געהאלטן: קיץ פאלק 
איז נישטא מער. לאגג פונאנדערגעפאלן. מען דארף עס שאפן פון דאם נני. 
װי אזוי װערט א פאלק געשאפן ? צו ערשט קומט די מ ש פ ח ה. דאם ערשטע 
קעמערל דארף מען שאפן, די ערשטע משפחה, און די אור־משפחה פונעם 
פאלק,װאם דארף קומען — דאס זענען זיי געװען, די עתליתער. און װי״יל 
דער ראש פון אט דער משפחה איז ע ר, גבריאל, דארף ער און נישט קיץ 
אנדערער װערן דער הערשער און דער געשטאלטער. 

זיי אבער האלטן אז א פאלק איז דא, אז עס האט קײן מאל, פון 
אברהמס צייטן ביז איצטער, נישט אויפגעהערט צו זי_ץ• זײ קומען צום 
פארטיקן. 

האט ער א טעות געהאט ן 

ילדן פון אלע ערדװינקעלעך זענען געזעסן אץ דער הײליקער שטאט 
ירושלים. מיטן אויג פון א פארשער האט ער זיד צוגעקוקט צום לעבעדיקן 
מוזעום: יידן שפאניאלישע, בובארישע, קורדישע, אורפאלישע, קאװקאזײ 
שע פערסישע; יידן פון מיזרח און יידן פון מערב; יידן פון מאראקא און 
ילדן פון אונגארן. דער מאה־שערים־קװארטאל — א ילדיש שטעטל פון פאר 
דורות צוריק, אריבערגעפלאנצט װי עס גײט און שטײט. מיט הײזער, װאס 
זעען אוים װי א פינצטערע קופע ילדן, װאס איז מחדש די לבנה מיט האלב־ 
בלינדע, טראכאמעדיקע פענצטער־שײבלעך, מיטן גאנצן קעלערדיקן דלות, 
מיטן ״אסור להשתין על הקיר״ אויף די דרויסנװענט פון די קלויזן. 

ער איז געװען בײ די שומרונים אין שכם, אים זענען גישט פרעמד גע־ 

װען די תימנים, ער איז געזעסן אויף די דױואנען פון ברײט באגארטלטע 
בוכארער, ער האט געקענט די ספרדים פון סאלאניקי און אדריאנאפאל. אין 
זללנע אויגן זענען דאס אלץ געװען שבטים אזעלכע, פארשטײנערטע רעשט־ 
לעד פון א פאלק, װאס איז צעפאלן געװארן מיט לאנגע דורות צוריק. 

ער, גבריאל, האט געװאלט אנהײבן פון דאס ניי. ער האט אויפגעשטעלט 
דאס הויז פון עתלית און האט זײנע מענטשן געלערגט צו טראגן דאס לאנד 

אין אײגעגעם בלוט, װערן לײבלעכע קרובים פון יעדן שטײן אויפן װעג. 
און האט ער געהערט זאגן: די ברײטע ילדישע װעלט — פלעגט ער די ליפן 
פארבײסן. די ברײטע: די װעלט \ אט ע ר הײבט אן די װעלט,—ער, גבריאל. 

ער געדענקט װי שלום האט א מאל, בשעת א שמועס הינטער עתלית, 

אים פלוצלינג איבערגעריסן: 

— און די זעקם מיליאן ילדן אין רוםלאנדי 

א מאדנער טראץ האט זיד דערװעקט אין אים. װען ס׳איז געגאנגען װעגן 
ילדן, האט ער ציפערן פללנט געהאט תכלית־שינאה. א ילד — דאס איז א זאך 
אן אנטיציפערישזג 

— זעקס מיליאן ? — האט ער געזאגט, — נו, איז װאס י זעקס מיליאן 
גארנישט. 

שלום האט געשטוינט. 

— װאס הײםט גארנישט י 

ער, גבריאל, האט דערפילט א מין אכזרױת אין זיך. ער האט שנײדיק 
א מאך געטון מיט דער האנט: 

— דאס אלץ װעט אונטערגײן. עס שװימט אויפן װאסער. 

— האסט דען געלעבט צװישן זײ ? 

— נישט נײטיק. אט ד א מוז עס זי.ין, — האט ער געװיזן אויף דער 
ערד אונטער זײערע פיס, — אדער אין ערגעץ נישט. אט דא, דאן 

אבער איצט איז ער אומרולק. הם, דער מאן מיט דער פעסטער קינבאק... 

װאס װעט פארט זי_ין, אויב ז י י, די אנדערע, די װאס גלײבן, אז דאס פאלק 
איז פ א ר א ן,— װאס װעט זי_ין, װען זײ װעלן בי_י אים אפנעמען דעם חלום 
און ער װעט בלייבן ביים בלויזן שפיאנאזש ? 

ם׳איז אבער גענוג ער זאל זיד דערמאנען אין דער פארענטפערונג, װאס 
ער האט געפונען פאר שלומס טויט דארט, הינטער דעם דערפל בללם אײ־ 
בערשטן ניל, אז אלע ספקות זאלן זיד צעפליען װי איבערגעשראקענע פײגל. 

נארישקײטן. דאס אלץ ק א ן דאד נישט זללן. שלום איז דאד אומגע־ 
קומען, כדי עתלית זאל פון איצט אן גײן בארג־ארויף, הר־הזיתים צו, 
איבער די טויטע, נאענט און אלץ נעגטער צו ירושלימס גאט. 

מען װעט צונעמען בײ די דײטשן דעם פאלאץ, װאם זייער װילהעלם 
האט געלאזט בויען אויפן בארג פון די אײלבערטן, און פון דארט ארויס װעט 
מען באנײען דאס שטײנערנע געזיכט ירושלימס. 
ער שמייבלט. ס׳איז װידער די צײט פון גנאה 
פון קעגן איבער, פון א ביז איצט באהאלטענעם פינטל, װיקלט זיך 
ארויס די בלויע פרוי. 

לאנגזאם און פי.יערלעך װיקלט זי זיד אויף. 


דאס זיבעצנטע קאפיטל 

דאס לעבן, וואס ווארט אויף א דונער 

ס׳איז געװען א זומער אין דער פרי. א תמעװאטע זון איז געשטאנען 
איבער אויסגעשטארבענע גאסן פון א קלײן יןדיש שטעטל אין פוילן. איבער 
שפיציקע שטײנער האט זיך געקוילערט א טונקעלע מאסע פלײש, ענלעך 
צום גוף פון א מענטש. די שטײנער זענען באזײט געװארן מיט בלוט. די 
טונקל־בלוטיקע מאםע איז געװען צוגעבוגדן צום װײדל פון א פערד. אויפן 
פערד איז געזעםן א קאזאק מיט א פיקע אין האנט. װען פון הינטן האבן די 
געשרײען אויפגעהערט, האט דער קאזאק זיך אויםגעדרײט. ער האט פון 
פערדל אראפ אריינגעשטעקט די לאנגע פיקע אין צעשניטענעם לײב• קײן 
ריר נישט, קײן כארכל: דאס פערדל האט געשלעפט א הרוג. 

דער קאזאק איז געריטן צום װאלד צו, וװ ס׳איז געװען דער שטאב. 

די זון האט נארישעװאטע אונטערגעשמײכלט. 

מיט א מאל האט דאם קלײנע קאזאקן־פערדל א טאנץ געטון׳ זיך 
דיבאם געשטעלט און זיך צעהירזשעט אזוי, אז דער קאזאק איז אראפ און 
גענומען קוקן אויף אלע זייטן. אבער חוץ דער זון האט מען אין ערגעץ 
גארנישט געזען. ארום איז אלץ געװען לײדיק. צי װייל מ׳האט שוין אלע 
ילדן געהאט אויסגעקוילעט, צי װייל מ׳האט זײ געהאט ארויסגעטריבן פון 
שטעטל מיט קינד־און־קײט — גישטא קײגער. צעשאסענע פענצטער, צע־ 

שאסענע דעכער, שטיל ׳ ליידיק און עפעס א תמעװאטע זון, װאס האט אויס־ 
געזען װי זי װאלט מחמת צרות פון זינען אראפ. 

װילד קוקט דאס פערדל אויפן קאזאק, װי א רוח װאלט דערין אר׳גין. 
כאטש נעם און שפיז עס אדורך אויפן ארט. 

דער קאזאק װארפט א קוק אויפן הרוג און זעט, אז אויפן צעשגיטענעם 
לי.יב זענען נאך געבליבן הענגען פארבלוטיקטע צויטן פון דעם טלית, אין 
װעלכן דער אלטער י?ד איז געװען איינגעהילט. אין אט דעם טלית איז דער 
י?ד — דער אײנציקער װאס איז געבליבן אין שטעטל, צי מחמת אלטקייט, 
צי װייל מען האט גלאט פארגעסן אין אים׳ — אין אט דעם טלית איז דער 
י?ד געשטאנען, גערעדט אויף א מאדנער שפראד און געװארפן מיט די 
הענט. ער, דער קאזאק, האט אים געפרעגט, װאס ער טוט. דער י?ד האט 
געענטפערט, אז דאס איז א תפילה אזא, װאס ער זאגט צום גאט זיגינעם, 
דעם זשידאװסקען. אבער די זשידעס האבן דאד נישט קײן גאט. דאם איז 
דאד א ליגן. וװ איז דען זײער גאט ? אין װעלכער צערקװע זעט מען אימ ? 
וװ זענען די בילדער זײנע ? 

ער האט באלד פארשטאנען, אז דאס נארט ער אים אפ. דער י?ד איז 
א שפיאן א פארשאלטענער און מיט די הענט גיט ער צײכנם דעם שונא. 

איצט איז געבליבן נישט מער, װי א צעקאטשעװעטע מאסע פלײש און 
צויטן פון א טלית. נאר פאר װאס װיל דאס פערדל גישט גיין ? פאר װאס 
מאבט עס אזוי מיט די אויערן ? װאס הירזשעט עם אזױ ? װער האט אים 
איבערגעפירט דאס פערדל ? 

דא זעט דער קאזאק, װי דער הרוג הײבט זיד אויף. פון דער צעשני־ 
טענער מאסע הײבט זיד אויף א מענטש. דער זעלביקער אלטער י?ד מיט 
דער בארד, װי א שטיק בלוילעכער שנײ, ערשט געפאלן. ער איז אנינגע־ 
װיקלט אין טלית און די בלוילעכע װי_יסקייט פון זי_ין בארד שאטנט איבער 
דער פוסטער גאס מיט די בלוט־באזייטע שטײנער. ער קוקט אויפן קאזאק, 
קוקט אויף זי_ין פערדל, קוקט אויף זי_ין פיקע — און זאגטז 

— איד װעל מיד לאזן איבער די פראנטן. איד װעל גײן איבער די 
שטאבן• וװ איד װעל זיד װײזן, װעט אנפאלן א שרעק אויף אי_יך און איר 
װעט אראפלאזן די הענט און װארפן די ביקסן. איר װעט זאגן: דער װייםער 

רב גײט! איר װעט זיד צעלױפן און איר װעט פארשפילן. און צום צאר 
װעל איך אויך גײן. איך װעל אװעק צום צאר און װעל אים עפעס זאגן. 
.ער װעט אומקומען. איד װעל מיד נוקם זיין פאר דער קרױודע פון יידישן 
בלוט. 

אין דער לופט האט זיד פארװארפן א בריק, דער ילד איז אתיף אויף 
איר און פארשוװנדן, און דער קאזאק איז געשטאנען אונטער דער בריק 
און געשריען. ס׳האט זיך אים געדאכט אז ער טרינקט זיך. 

פון דעמאלט אן גײט דער װײסער ילד איבער די רוסישע פראנטן. 
זעלנערס לאזן ארויס די ביקםן פון האנט. קוילן הערן אויף צו בילן. און 
צו די ילדישע זעלנערס, װאס אויף די פראנטן פון דעם צאר, בײגט ער 
זיך אן און גלעט זײער נאקן און זאגט דרײ װערטער אויף לשון־קודש: 
— לי נקם ושלם. 


אט די מעשה האט אן עסטרײכישער אפיציר, א ילד פון ארום טארנע, 
דערצײלט לאהן. א מעשה, װאס גײט איבער די רוסישע פראנטן. 

די מעשה איז איר מער פון קאפ נישט ארויס, זינט עס האט צו איר 
דערגרײכט די ידיעה װעגן שלומם טויט. זי האט געװאלט װערן אזא נקמה־ 
נעמענדיקער גללסט אויף די פראנטן פון דער טערקײ. 

די ידיעה איז צו איר אנגעקומען, װען זי איז געלעגן אין זכרון קראנק 
אויף מאלאריע. 

מ׳האט עס איר אפן נישט געזאגט, מ׳האט עס אי׳ר אזוי גוט װי נישט 
געזאגט איבער הויפט — זי האט עס מער ארויסבאקומען פון באװעגונגען 
און בליקן, איידער דערהערט פון עמעצנס מויל. זי האט נישט געקאנט 
װײנען, זי האט נאר קורץ א געשרײ געטאן, װי מ׳װאלט איר ארללגגעהאקט 
א טשװאק אין שארבן. דערנאך האט זי עפעם לאנג, לאבג גערעדט פון היץ 
און געצל, דער אלטער טאטע, האט צו איר קײגעם נישט צוגעלאזט, געזעסן 
בלל דער טאכטערס בעט און אויסגעהערט װי זי, לאה, גײט מיט שלומען 
צו דער חופה, ערשט עס װללזט זיך ארוים, אז די חופה ברענט, זי איז 
אין גאנצן פללער און מען דארף זיך ראסעװען. פון דער ברענענדיקער חופה 

לויפט זי מיט איר שלומען צום ים. װיל זײ דער ים נישט באהאלטן, װילן 
זײ די װאםערן נישט ארי״יננעמען צו זיד, און אלץ ארום זײ ברענט. שלום 
װערט ביסלעכװײז פארװאנדלט אין א זײל פון פײער, און אט ברעגען שוין 
ביי אים די קנעכלעד פון די פיס, און אלע זעען, די גאנצע װעלט קוקט 
זיך צו, נאר קײנער רירט זיך פון ארט נישט, קײנער קומט גישט ראטעװען. 

װען לאה איז אויפגעשטאנען האט זי מיט קײנעם נישט געװאלט אויס־ 

רעדן א װארט און האט זיך געוװנדערט, װאס ארום איר זעט אלץ אויס 
װי פרלער, װי פ א ר דעם. 

זי האט זיך אלץ געוװגדערט, װאם דארדאנסקי איז נאך אלץ פאראן. 

בעת שלום איז שױן גישט^ 

א שיף פון דער קאאליציע האט דארדאנסקין צוגעשטעלט צו די ארץ־ 
ישראלדיקע ברעגעס און װידער איז ער געװען אויף אײן ערד און אונטער 
אײן הימל מיט לאהן. ער האט אנגעשטעלט נייע מענטשן אין עתלית, 
אויסגעהאדעװעט פרישע םטאדעס שפיאנאזש־טויבן, זיך ארומגערינגלט מיט 
פלערלײ העלפערס און אונטערהעלפערס, װאס האבן נישט געוװסט צו זאגן 
אײנער פונעם צװײטן, געשיקט מענטשן צום ים, צו די שיפן, זיך געחברט 
מיט די״יטשישע און עסטרי״יכישע פילאטן — און זיך צוגעכאפט צו לאהן, 
פשוט צוגעכאפט, גענומען זי מונטערן, װעקן, צלען צו זיך. 

ער האט צום הונדערטסטן מאל געמוזט דערצײלן, װי אזוי שלום איז 
אומגעקומען. נאר דערצײלנדיק האט ער פארבארגן, — נישט נאר פאר 
לאהן, נאר פאר זיך אלײן אויך, — עפעס, װאס איז געװען צו שרעקלעך 
און װאס האט זיך פארקליבן אין א טונקל װינקל פון זיין יש, בדי ד ע ר־ 
װ י_י ל נישט צו שטערן. ס׳איז געװען א מין שטילער דערוױיליקער אפמאך 
צװישן אים און יענעם עפעס, װארעם זינט יענעם פארטאג אין מידבר איז 
דאס גאנצע לעבן זי_ינם געװארן אויף־דערװײליק. זיגט אפרים דארדאנסקי 
האט דערקענט דעם טויט — האט ער פארלוירן דאס געפיל פון עפעס 
שטענדיקס, פון עפעס, װאס ענדיקט זיד נישט. אלץ האט גענומען הענגען 
אויף א האר און אט דאם הארעלע האט דארדאנםקי געהיטן מיט ציטער־ 
גיש. איצט איז די העלדישקײט זי_ינע געװען די העלדישקײט פונעם פחדן, 
װאס שטעלט אי_ין דאס לעבן, בדי דאס לעבן צו פארהיטן. און דער עיקר 

איז אים געגאנגען אין לאהן. ער האט געוװסט: שלומס געשטאלט װעט ער 
פון איר נישט ארויסיאגן. אבער נאך האט ער געוװסט: בײ לאהן װעט ער, 
דארדאנסקי, זיין אויף אײביק צונויפגעקניפט מיט שלומען, פארבוגדן מיט 
אים און זיין אנדענק דורך יעגעם פארטאג אין מידבר. דאס האט אים געװיזן 
דעם װעג צו איר. ער האט דעם װעג געזען אפן און קלאר. 

בי״ים דערצײלן פון שלומס טויט פלעגט ער קײן מאל נישט פארגעסן 
צו דערמאנען, װי אזוי ער האט װײנענדיק געקושט דעם טויטן. ער האט 
שלומס קערפער געװאלט און נישט געקאנט מיטשלעפן — קוים װאס ער 
איז אלײן געקראכן. ער װאלט שוין אזוי געבליבן מיט שלומען, װאלט 
אויםגעגאנגען לעבן אים — און א סוף. ער האט זיך אבער דערמאנט אן 
דער זאך. אן דער ארבעט האט ער זיך דערמאנט. ער האט דערפילט 
אז מען טאר נישט דעזערטירן. 

דאס פינגערל האט ער ערגעץ באהאלטן, עם אפגעהיטן, קײן מאל 
נישט געטראגן און נישט געװאלט, לאה זאל װיסן, אז ער האט איר 
פינגערל אראפגעצויגן יענעם פארטאג פון שלומס האנט אראפ. 

אײן מאל, װען דארדאנסקי האט איר גענומען דערצײלן װי אזוי ער 
איז, א פארוװנדעטער, צוגעקראכן צום טויטן און אים אנגעהויבן קושן, 
האבן לאהס אקסלען א צוק געטון װי פון א שארפן װינט, איר קאפ האט 
זיך אנגעבויגן און די פי״יכטע ליפן האבן זיך אויסגעצויגן צו דארדאנסקין. 

דארדאנסקי האט געוװסט, אז אזוי װעט זיך עס אויסלאזן. װען לאה 
האט אים געקושט, האט ער געוװסט, אז דאס קושט זי דורך אים שלומען. 
זי קושט די ליפן, װאס האבן זיך צום לעצטן מאל צוגערירט אין א קוש 
צו די ליפן שלומס, צו שלומס האלדז, צו שלומס הענט... זי קושט דעם 
מענטש, װאס האט אלײן געזען דעם טויטן שלום, געזען זיין פנים, דאס 
פארריסענע צום הימל, געזען ארום אים דאס זאמד, װאס האט גיריק, װי 
עפעס א טײער געטראנק, אויסגעטרונקען דאס בלוט זי״ינס. זי קושט דעם 
עדות. 

ער האט זי אײנגעזאפט אין זיך, געזען, װי זי לעבט ביסלעכװײז 
צוריק אויף, װי זי נעמט זיך אויף ם׳ניי צו דער ארבעט, פילנדיק לעבן 

זיך אים, אפרימען, װאס איז פאר איר געװארן א טײל פון שלומען, א 
צוריקגעקערטע, צוריקגעפונענע טײל פון א שרעקלעכער אבדה. 

װידער האט זי זיך געטראגן איבער ירושלים, איבער חיפה, איבער 
רמלה, איבער רוחמה און באר־שבע. 

ם׳איז נישט געװען קײן לעבן פון א מענטש/ נאר א מין מאלאריע אן 
היץ, אן אויסטערלישער פיבער, בעת װעלכן מ׳האלט קאפ און מען מוז 
שטארק און א סך געדענקען. זי האט געװאלט נקמה. נקמה אין די בע־ 
דולנער, נקמה אין די טערקן, — נקמה פאר שלומס קאפ, װאס מ׳װײםט 
אפילו נישט וװ ער איז אהינגעקומען. 

עס האט געפיבערט ארום איר. עס האט געבליצט װי נאך א הײסן 
זומערטאג. דער טאג איז שוין געלעגן הינטער איר, די בליצן זענען 
געפלויגן, די געװיטער־נאכט האט זיך דערנענטערט. 

סײ זי, סײ דארדאנסקי האבן זיך מוראדיק געאי״ילט. 

נישט געאי״ילט האבן זיך נאר די ענגלענדער. זײ האבן געהאט אײנגע־ 
נומען עזה און זיך צוריקגעצויגן און װידער אי״ינגענומען — און װידער 
געװארט. 

אויף װאס? 

װער קאן עס וױסן י נישט נאר די װעלט — די ענגלענדער אלײן 
האבן קײן מאל נישט געוװסט, פאר װאס זײ טוען אזוי און נישט אנדערש. 
אבער שפעטער האט זיך אלע מאל ארויסגעװיזן, אז פארלוירן האט פון 
אט דעם נישט װיסן די װעלט, די ענגלענדער — נישט. 

און אז לאהן איז אין יענע פיבערטעג געראטן צו באקומען ידיעות, װאס 
האבן אפילו די ענגלענדער געמוזט א הײב טון פון ארט, — האט זי 
אין איר פיבערדיקײט װארטן נישט געקאנט, זיך אויף קײנעם נישט פאר־ 
לאזט, אפילו נישט אויף דארדאנסקין, געלאזט װיסן גבריאלן, אז זי מוז 
קומען אלײן קײן עגיפטן, און אײדער װאס, אײדער װען איז זי שוין 
געװען אין גענעראל־שטאב. 

מיסיס טאלעדאנא (אזוי — אויף דעם מאנם נאמען — האטיזיך גע־ 
הײסן רופן לאה אבראמסאן) — מיםיס טאלעדאנא האט דאס מאל ארויס־ 
געװיזן א בריהשאפט, װאס האט בײ די ענגלענדער פון שטאב ארויסגע־ 

רופן א פארגלײד מיט לארענסן. זײ האבן איר געמאכט קאמפלימעבטן, זיך 
געלאזט פאטאגראפירן מיט איר און גענומען אויפװײזן, אז ס׳איז פאר איר 
געפערלעך צו בלײבן אין פאלעסטײן און אז מיט אירע פעיקײטן קאן זי 
מאכן די אמתע קאריערע, די מיסים טאלעדאנא, — עי װאנדערפול קעריער. 

— איך דענק, — האט לאנגזאם און מעטאדיש אויסגעקלאפט זי״ין 
פיפקע א זײער לאנגער, פילאםאפיש געשטימטער עלטערער אפיציר, — 
איד דענק, מיט אזא האלדז און אזעלכע אויגן... איד מײן, מען קאן דענ־ 
קען, אז מיט אזא האלדז און אזעלכע אויגן קאן א פרוי זײן בײדע — 
לײדי מאקבעט און אפעליא. איך דענק, אז מען קאן אזוי דענקען. דענקט 
איר נישט, מי.ינע הערן ןי 

די רמקײט זײערע האט איר װײ געטון פיזיש. אין זײ אלעמען איז 
געװען א קאלטבלוטיקײט און א זיכערקײט פון גוטע שפילערס, װאס אי.ילן 
זיך נישט צו געװינען — און דעריבער פארשפילן זײ נישט. װען זײ האבן 
מיט בראװער נאיװיטעט איר װידער גענומען אויפוױיזן, װאס פאר א 
קאריערע זי װאלט געמאכט, װען זי װערט א פראפעסיאנעלע שפיאנין, 
האט זי זיך צעלאכט אזוי, אז זײ האבן זיד דערפילט װי פארשעמטע קינ־ 
דער, וועלכע קאנען נישט פארשטײן, מיט װאס זײ האבן עס אזוי לאכן 
געמאכט די דערװאקסענע. איז עס באמת אזוי נאריש ז אזוינע שפיאנינס 
האט די ע מ פ יי ר נישט קיין סך. די עמפייר איז גרויס. איר קאריערע 
הײבט זיך ערשט אן, און אחוץ פאלעסטיױ -- 

זי האט געװאלט װיםן, װען זײ װעלן אנהײבן די גרויסע אפענסױוע. 

לויט איר חשבון האט מען געדארפט אנהײבן שוין איצט. זײ האבן איר 
העפלעך געגעבן צו פארשטײן, אז סטראטעגיע איז בישט איר זאה 

זי האט שוין באדויערט, װאס זי איז אהערגעקומען. אבנרן האט זי 
כמעט נישט דערקענט — אזוי מענלעך איז ער געװארן פאר דער צײט 
װאס זי האט אים נישט געזען. ער האט זי גענומען אױפהייטערן מיט 
לייכטע רײה לאה האט ארונטערגעלאזט דעם קאפ אויף די הענט. זי האט 
ארויסגערעדט אײן װארט: 

— שלום. 

ס׳איז געװען שטיל. אבנר האט זיך אויסגעדרײט מיטן פנים צום פענצ־ 

טער, ארויפצולאזן אויף זיך װאס מער זון. 

שװײגנדיק האט זי גבריאל געגלעט איבערן קאפ. 

— אומבאדינגט װילסטו צוריק ? 

— איך מוז. 

זי האט האסטיק א הײב געטון דעם קאפ, און א שטאלענער שטראל, 

אן אפגלאנץ א פארװאגלטער, נישט צו װיסן פון װאנען, האט זיך איבער־ 
געבראכן אין אירע אויגן נאך אײדער גבריאל האט אים באװיזן אויפ־ 
צובאפן. 

אבנר האט ארויסגעשאסן: 

— װײסט י דער גענעראל־שטאב װעט דיך פארט נישט ארויסלאזן. 
כ׳האב געהערט. 

— װאס האפטו געהערט ן 

— דו וועסט נישט קריגן קײן שיף. זײ װעלן נישט געבן. 

לאה איז אויפגעשפרונגען. 

— זײ װעלן מיך נישט לאזן צו שלומען 1 

פאר איר איז דאס לאנד געװען — שלומם לאנד, און נישט לאזן 
צוריק אהײם — האט געהײסן: גישט לאזן זי צו שלומען, נישט לאזן צום 
עיקר און דער אומפארמיידלעכקײט. 

זי איז שגעל ארוים און האט זיך געלאזט איבער די גאסן. אלץ האט 
געקאכט אין איר. דער הימל האט א דורכזיכטיק־פוסטע בלויקײט פאר־ 
האנגען איבער דער שטאט, א בלויקײט, װאס איר פוסטקײט און דורכ־ 
זיכטיקײט האט אזש װײ געטון. לאהן איז פארגעקומען, אז אט די בלענדנ־ 
דיקע פוםטקײט װאקסט אויס װי א גיגאנטישע שפין און װיל זי אויף 
אײביק ארי״ינצלען אין איר נעץ. 

זי האט זיד װידער דערזען אין גענעראל־שטאב, די פיס האבן זי 
אלײן אװעקגעפירט אהין, דערנאך האבן די הענט ארויסגעצויגן א מויזער 

און דאס מויל האט זיך אנגערופן: אט מיט דעם־א מאכט זי א סוף צו 
איר ביסל לעבן, אויב זי קריגט נישט קײן שיף צוריק. 

א שטײפער אפיציר, װאם האט אויסגעזען װי ארויםגעװאקסן פון 
זײן מונדיר און האט געהאט א רויזיק פנים, װי א שטיק שמעקעדיק זײף, 
האט געװארפן אויף איר פײכטע, קלעפיקע בליקן. ער האט עפעס גערעדט 
װעגן װאלקיריעס און אמאזאנעס, האט זיד באמיט אנצורירן אירע הענט, 
געזאגט, אז אירע הענט דערמאנען אין װיאלאנטשעלן (נישט אנדערש), און 
די אויגן — שפיזן (פארט א מיליטער־מאן 0 . ער איז געװען אין א פאע־ 
טישער שטימונג, דער אפיציר. 

פאר אים איז געשטאנען אויפן טיש א פלאש קאניאק און דערביי איז 
געלעגן אויפגעמישט א בוך פון קיפלינגען. ער האט פאר לאהס ארײנקום 
געהאט געזופט און געלײענט, געלײענט און געזופט. דערנאך האט ער 
געקוקט א גערירטער און שיפורלעכער צום פענצטער, װאם הינטער אים 
האט גערוישט און זיך איבערגעגאסן די זינדיקע שטאט קאלר. 

איצט האט ער נישט געקוקט מער צום פענצטער — ער האט געקוקט 
צו לאהן, גלי״יך זי, לאה, װאלט עס געװען דאס פענצטער צו זיינע חלומות 
פון א הויכן שטאב־אפיציר, װאס האט זיך פארגונען, צװישן אײן שטאב־ 
ענין און דעם צװײטן, צו װערן א ביסל שיכורלעך און א ביסל פאעטיש — 
איבעריקנס, פונקט אזוי פיל, װיפל דאס איז דערלויבט אן ענגלעגדער. 

ער האט זי לײכט א צי געטון צו זיך. 

לאה איז גרײט געװען אים אויסצופאטשן. איר כעס איז אבער באלד 
אריבער אין איראניע. זי האט אים אנגעקוקט, װי אן עלטערער מענטש 
קוקט אן א נאריש ײנגל. 

דער אפיציר האט נישט געפילט אירע בליקן, ער האט איר רק געקוקט 
אויף די הענט און געװאלט זײ, די הענט אירע, פילן אין זיינע. ער האט 
זי א צי געטון צו זיך שטארקער. זי האט זיך געװערט און איז שלער נישט 
אומגעפאלן. א פארביטערטע שוין, האט זי געכאפט דאס בוך פון טיש, עס 
אראפגעשלללדערט און גענומען טרעטן. די פלאש קאניאק האט זי פונקט 
אזוי אראפגעװארפן און זי איז צעבראכן געװארן מיט א הילך, װאס האט 

דעם הויכן אפיציר אויפגעװעקט פון זײן ביסל שיכרות און ראמאנטישקײט. 
דער ענגלענדער אין אים האט זיד מיט א מאל אויסגעשטייפט, אויסגע־ 
גלי״יכט און אויסגעניכטערט. ער האט שטרענג און נישט אן טרויער געקוקט 
אויף דעם חורבן פון דער פלאש קאניאק און אויף דער װיסטער מפלה פון 
זײן ליבלינג־שרייבער קיפלינג. װאם האט זי געװאלט פון זײן קיפליגג 
מיט זי_ין קאניאק ? 

א רגע האט ער אראפגעלאזט די בליקן צו די פאפירן. דערנאך האט 
ער אנגענומען א שטרענג־געשעפטלעכן טאן און א פרעג געטון, װי קײן 
מאל גארנישט, װען זי האט בדעה אפצופארן. 

מ׳האט איר סוף־כל־סוף צו ליב געטון, דער אייגגעשפארטער מיסיס 
טאלעדאנא. זי איז אװעקגעפארן. 

װען אבנר האט זיד געװאלט מיט איר צעקושן פארן אפפאר, האט 
זי אים לי_יכט אפגעשטופט פון זיה גבריאל האט אויסגעשטרעקט די האנט 
און גארנישט געזאגט. ער האט געטראכט מיט שטאלץ, אז ער האט זיך אין 
דער שװעסטער נישט גענארט. אין א סכנה האט ער נישט געגלײבט: איצט 
מוז דאד אלץ גײן בארג־ארויף. 

אבער לאה האט די סכנה געפילט און זי געזוכט. זי איז צוריקגעקומען 
צום נאענטן, אלץ נעגטערן אומגליק, צו דער פי_ין, צום געװיטער. 

זי איז צוריקגעקומען צו דער קלײנער ערד, װאס איז פאר איר נאד 
פול געװען מיט שלומען, מיט זי_ין קול, מיט זי_ין אטעם, מיט זיינע טריט, 
און צוריקגעקומען איז זי אויד צו דארדאנסקין און צו די װײטיקדיקע 
קושן, װאס זי האט אים געקושט, צו דער בײזער אומהײמלעכער ליבע, 
װאם זי האט אים ליב געהאט. 

װידער האט.זיך אנגעהויבן דאס לעבן, װאס איז געהאנגען אויף אײן 
האר, א לעבן ערב א קאטאסטראפע, א לעבן װאס װארט אויף א דונער. 

װי א הויכער בוים ציט צו דעם בליץ צו זיד — אזוי האט לאה 
געװאלט צוצןען צו זיד דעם טויט. 

דאס אכצנטע קאפיטל 

דער גאנג נאך דער אבדה 

פון טאג צו טאג מערן זיך די רײסענישן צװישן װילהעלמס יונקערס 
און די דינער פון סולטאן. די דײטשן זעען, אז דער טערק, דער שלימזל, 
מאכט אן צרות. מיט דער פערטער דױויזיע פירט שוין אן פאן־פאלקנהײם, 
דער דײטש. כאטש דער טיטל הויפט־קאמאנדיר איז אים געבליבן, איז איצט 
דזשעמאל־פאשא גיכער א מיליטערישער גובערנאטאר. ער איז דער דיק־ 
טאטאר פון סיריע. עפטער װי אלע מאל זיצט ער איצט אין דמשק, מי״ידט 
אויס ירושלים. ירושלים איז א שרעקלעכע שטאט. זינט ער איז דערגאנגען, 
אז אבראמסאן איז אריבער צו די ענגלענדער, זענען די מעת־לעתן זי.ינע 
א געמיש פון צארן און שרעק. ער גיט ארויס באפעלן אויף באפעלו, לאזט 
טרײבן דאס ביסל יידן פון אײן ארט אויפן צװײטן און קאן אלץ נישט 
קומען צו זיך. גערן װאלט ער זײ ארי.ינגעטריבן אין ים ארײן, און וואלטן 
זײ שוין טיף אין אפגרונט געלעגן, — װאלט ער ערשט געציטערט, זײ 
זאלן נישט קאפויערשװימען. 

איצט װײסט ער, אז װען נישט אבראמסאן — װאלט מען אי_ינגענומען 
דעם סועץ. זײן, דזשעמאל־פאשאס נאמען װאלט ארגיגגעריטן אין דער 
געשיכטע ארי_ין, װי מאכמעד אויף זי.ין אלבאראק. װער װײסט, װאס פאר 
אן אגבליק די װעלט װאלט געהאט. היסטאריקערס װאלטן זי.ין גרויסקײט 
באשריבן. א קלײניקײט — דער סועץי אבראמסאן דער ירד האט אים 
איבערגעכיטרעװעט, פון דער געשיכטע ארױסגעשטופט• 

עס שלעפט זיך די מלחמה אויפן מידבר־פראנט, װי א קראנק קעמל, 

און מען זעט קײן סוף נישט. ס׳װאלט שוין לאנג א סוף געװען, װען נישט 
אבראמסאנס חברה. טערקיי און דײטשלאנד װאלטן מיט די שטױול צע־ 
טרעטן די שלאנקע אויםטראליעה ניי־זעלאנדער און קאנאדער, װאס שלאגן 
זיך נישט, נאר שפילן זיך. א מאדנע ארמײ! די זעלנערס שפילן דאך אפילו 
אין פוטבאל... הערן קאנצערטן... 

אכמעד דזשעמאל־פאשא, פירער פון דער ױנג־טערקישער רעװאלוציע, 

געװעזענער פלאט־מיניסטער, מיליטערישער דיקטאטאר פון סיריע, זיצט 
אין דמשק און שרעקט זיך• 

ער מישט אויף גרעצס געשיכטע, װאס ער האט געהאט אויםגעשריבן 
פון בערלין, און בלעטערט צעטראגן. עס איז, װי די געשיכטע װאלט געװען 
דאס הויז פון די יידן, זײער אײגן הויז, און װי ער, דזשעמאל, װאלט זיך 
אין א פרעמד הויז געװאלט אריינרייםן. ער זעט לענדער און דורות, און 
הויך איבער די דורות און איבער די לענדער — א שטאט אין גאנצן בארג, 
אין גאנצן שטײן: ירושלים. א שרעקלעכע שטאטז װען עם מאכט זיךדארט 
א שטורעמװינט — שרײען די שטײנער און עם בלאזן הארנס פון דער 
װייט און אין דער טונקלקײט פון װאלקנס מאלן זיד אויס פיגורן. די 
אלטשטאט האט געסלעך װי די אפגרונטן. איטלעך געסל — אן אפגרונט. 
א שרעקלעכע שטאטי 

, — זי לעבטי — פארזשמורעט ער פלוטעװאטע אן אויג און 
טײטלט דערשראקן מיט א פינגער צו דער שטאט, װאס מאלט זיד אים איצט 
אין דמױן, צו ירושלים. — װי מײגסטו, אבראמסאן י זי לעבט י 

ער דערװארט צו הערן אבראמסאנס געלעכטער. אבער אבראמסאן איז 
נישטא. ער האט פארראטן. ער איז בי.י די ענגלענדער. 

נו, דאס מאכט נישט אויס, װאס ער איז גישטא. װען די שרעק 
שטארקט זיך און אלע גרענעצן װערן אפגעװישט — איז אלץ פאראן, איז 
אויך אבראמסאן פאראן. אט זיצט ער טאקע, דער ייד. 

ער זיצט װי קײן מאל גארגישט, איז גרײט אפילו אויסצוהערן א װיץ. 

מען קאן אפילו ציטירן הוגא — פאר װאס נישט ? אז מען װיל — קאן 
מען פילאסאפירן װעגן דעם הײשעריק אויד. מ׳קאן — פאר װאס נישט ך 
ער איז גרײט אויםצוהערן. 

— דער הײשעריק... דו האסט דאד געשלאסן א בונד מיטן הײשעריק, 
אבראמסאן. ם׳האט זיד באלד אנגעהויבן מאדנע: מיט א הײשעריק. איך 
מיט מ י.י נ ע מחנות, דער הײשעריק — מיט ז יי ג ע, און דו, אבראמסאן, 
מיט די די.יניקע — אין מיטן... דרליערלײ לאגערן... 

אבראמסאן שאקלט צו מיטן קאפ. יא, אװדאי. אזוי איז טאקע געװען. 

און עס ארט אים גישט. עס הייבט אים גאר נישט אן צו ארן. 

— דו לעבסט, אבראמסאןז װי מײנסטו — דולעבסט? 

דער װאם זיצט קעגן איבער זאגט נישט יא און זאגט נישט נײן. עס 
קאן זײן אז ער לעבט, און עס קאן זײן אז נישט. מע װײסט נישט. לעבן 
און נישט־לעבן — אזוי דין איז די גרענעץ, אז דאס אױג דערכאפט גישט. 

— איך װעל נעמען צו דיר א פאלאקע, אבראמסאן. איך װעל דיך 
צומ טויט פארשמי_יםן... נײן, מיט א פאלאקע װעט צו לאנג געדויערן. מיט 
דער שװערד, זון פון דער צויג, מיט דער שװערד צעהאק איך דיך! װי 
מיינסטו, אז איך צעהאק דיר דעם קאפ — װעסטו זײן א לעבעדיקער, 
צי א טויטער ז , 

דער װאס זיצט קעגן איבער שמײכלט אלץ אומבאשטימטער. ער מאכט 
א באװעגוגג, װי ער װאלט געהאט בדעה זיך אויפצוהײבן. 

— גײן, גײן װעםטו נישט. 

יענער פאלגט און בלײבט זיצן. מען קאן זיצן אויך — פאר װאס נישט ? 

— פאר װאס האסטו מיך ארויסגעיאגט פון דער געשיכטע ? וױלסט 
אפשר אלײן גרינדן א דינאסטיע? און װי אזוי, זאג מיר, האסטו ארויס־ 
באקומען דעם הײשעריקס פװנה! און װאס, זאג מיר, זאל איך איצט טון ? 
ביסט דאך א קלוגער שאטן. קאנסט דאך אן עצה געבן. קאנסט? 

דער, װאס קעגן איבער, איז מסכים מיט א קאפשאקל. 

— די דײטשן... דער פאן פאלקנהײם... און דו... און די ארמענער... 

די ארמענער, לאז איך כסדר שעכטן... שפיאנען! פאררעטערם! זײ לעבן ? 
געשאכטעגע לעבן? 

— געװיס, — רופט זיך סוף־כל־סוף אן דער פון קעגן איבער. — 

אלע געשאכטענע לעבן. און די שעכטערס װעלן אומקומען. געװיס. 

דזשעמאל איז דערשטוינט. נײן, ס׳איז דאך גארנישט אבראמסאן. 
יענער, א פנים, האט זיך אויפגעהויבן און איז אװעק. אצינד זיצט קעגן 
איבער אן אנדערער. א מענטש — װי א נעגאטױו פון א קלישע. 

— װער ביםטו ? 

— אן ארמעגער. 

— אן ארמענער ? װאם דארפםטו ? 

— דאס װעט מען זען. 

— פון װאנען ? 

— פון אײנעם א טאג. 

— װאס פאר א טאג ? 

— א טאג, װאס װארט. 

— נאך װאס ביסטו געקומען? 

— איך בין נאך נישט געקומען. 

— װער האט דיד געשיקט? 

— דער טאג, װאם װארט. 

— און דו ביסט נאד נישט געקומען? 

— נײן. 

— טא װאם טוסטו דא, ארמענער ? 

— איד טו נאד נישט. איד װ ע ל טון. 

— װאס וועסטו טוי ? 

— איד װעל דיך הרגענען. 

דזשעמאל שרייט, רופט דעם לייבדאקטאר צו הילף—און דער ארמע־ 

נער װערט נעלם. דער דיקטאטאר פון סיריע דערצײלט דעם דאקטאר פון 
דעם שװארצן — דעם נעגאטױו פון א מענטש, מיט װעלכן ער האט 
אקערשט גערעדט. 

גערעדט מיט א שװארצן מענטש ? הם... דער אלטער שארפנאזיקער 
גריד שאקלט מיטז קאפ. דערנאד באקומט ער א שטאלצע מינע. 

— דעמעגטיא פרעקאקס, — מאכט ער. 

דאם לאטי_ין אלײן װארפט שוין אן א פחד. דזשעמאל װאלט עס קײן 
מאל נישט געקאנט איבערחזרן. 

— װי זאגסטו? 

— דעמענטיא פרעקאקס. 

דער גריך איז שטאלץ אויף די קלינגענדיקע לאטיינישע װערטער. פון 
גרויס גדולה װערט אים די נאז גאך שפיציקער, זעט אויס װי א שארף 
צוגעשניצטע בליגיפעדער. 

דזשעמאל פרעגט מער נישט איבער. ער האט מורא איבערצופרעגן. 

נאר דעם דאקטאדס מינע רײצט אים אויף און ער הײסט אים גײן. 

די שרעק װערט אלץ גרעסער. ער מאבט צו די אויגן. דער קאפ גיט 
זיך א װיג. חלומות קומען װי א חברה באנדיטן און שלעפן אים אװעק, 
שרייענדיק. די חלומות שפריצן מיט בלוט, זענען פול מיט מארד און 
געשרײ. ער הרגעט און װערט געהרגעט און לעבט אויף און הרגעט װידער. 

װען ער כאפט זיך אויף איז שוין לאנג העלער טאג איבער דמשק. 

געװאלט האט איצט דזשעמאל אײנס: אויב נישט אבראמסאנען — 

איז כאטש ארײנבאקומען אין די העגט ארײן זײנע העלפערס. אז זײ זענען 
דא — האט ער געוװסט, ער האט נאר נישט געוװסט, װו זײ זענען. 
ס׳האט לאנג גישט געדויערט — און ער האט געוװםט אויך דאס. 

עמרם זאלקינדס טרויער נאך שלומען האט געעפנט די טערקן דעם 
װעג צו עתלית. 

זינט שלומס טויט אין מידבר האט עמרם זיד אין גאנצן פארלוירן. 
אומזיסט האט בועז אין אים ארײנגעטענהט, אומזיסט געפרװוט אים פון קאפ 
ארויסשלאגן זיינע חשדים. ער,עמרם,האט אפן חושד געװען דארדאנסקין. 

ער איז מער נישט געװען דער שפיאן פון א מלוכה, װאס עקסיסטירט 
נישט — פון מלכות־ישראל. ער האט איצט אײן געהײמעניש געדארפט 
אױספארשן: דאם געהײמעגיש פון שלומם טויט. אים האט זיך געדאכט, 
אז שלום האט אים פון יענער װעלט אנגעשטעלט פאר א פרױואט־דעטעק־ 
טיװ. שלום אלײן איז, הײסט עס, אױך א בעלן צו װיסן, װער, אײגנטלעך, 
עס האט אים דערהרגעט: די בעדולנער, צי אפרים דארדאנסקי. אויך ער, 
שלום, איז גױגעריק. 

און אפרים, װאס האט אזוי געװאלט פארגעסן, האט זיך געמוזט דער־ 
מאנען אבער א מאל און װידער א מאל, האט זיך אלײן גענומען פרעגן, 

װי איז דאם געװען אין דער אמתן. ער האט דאך אלײן נישט געוװסט 

אויף זיכער, פון װעמענס קױלן עס איז געפאלן שלום שװארצבערג אין 
יענעם אויםטערלישן פארטאג. 

איז ער א מערדער ן איז ער עם נישט י 

אט די פראגע, װאס ער האט זי געהאט ערגעץ פארשטויםן, כדי צו 

קאנען לעבן אויף דערװייל, האט אים בײז אנטקעגנגעברענגט פון 

עמרמם מרה־שחורהדיקע אויגן. זי האט שוין מער נישט אפגעלאזט, טאג 
און נאכט געטענהט: דערמאן זיךו מוזסט עס דאך װיסן, דו מוזסטו 

מיטן געדאנק איז ער זיכער א מערדער געװען, מיטן משוגענעם 
געדאנק האט ער שלומען געװאלט אומברענגען, שטארק, לײדנשאפטלעך 
געװאלט, — אבער שוין זשע הײסט עס, אז ער האט שלומען געהרגעט 
אין דער אמתן? 

איז ער שולדיק? אומשולדיקן 

עמרם האט אים געפארשט, אויסגעפרעגט וױ א ריכטער, געפײניקט 
װי דאס געװיסן, געמאנט אן ענטםער. ער גלײבט, עמרם, — אזוי האט 
דארדאנסקי געזען באשלימפערלעך, — אז דא איז געגאנגען אין אײפער־ 
זוכט. אין אײפערזוכט צוליב לאהן. 

און איז ער דען װי.יט פון אמת, עמרם? האט זיך נישט צעברענט 
די אײפערזוכט אין אים ? איז נישט טאקע צוליב איר, צוליב לאהן, ארויס־ 
געקומען דער גאנצער פלאנטער ? 

װאס זשע, צום טי_ױול, איז פארגעקומען יעגעם פארטאג ? פאר װאס 
האט ער, דארדאגסקי צוגעמאכט די אויגן און בלינד געשאסן ? 

ארעמער עמרםו ער מײנט•. אויף זי_ינע קשױת איז פאראן אן ענט־ 

פער. ער מײנט, אז דעם ענטפער װײסט ער, דארדאנסקי. מאדנע איז דאך, 
װאס אויך ער װײםט נישט — ער, װאס האט דער אײנציקער געקאנט און 
געדארפט װיסן. 

לאה איז איצט זי_ינע. לאה גלײבט, לאה פרעגט נישט. איר װײטיק 
איז צו גרויס, זי זאל נישט גלײבן. האט דער טײװל אנגעטראגן עמרמען. 
נײן, דער ױנג איז נישט בי_ים זינען. שולם איז פון אײביק אן געװען זײן 
מאגיע. איצט איז צו דער מאניע צוגעקומען דער פארדאכט. שרעקלעך! 
סארא אויגן • 

פון טאג צו טאג װערן אים די אויגן אומהײמלעכער. דער ױנג װעט 
אפטון עפעס. עס נעמט זיך אים דאכטן, אפרימען, אז דאס זענען קיױ אויגן 
נישט, נאר געלאדענע מויזערס. 

װאס טוט מען ? 

ער װאלט אײגנטלעך געהאט א ברירה נישט צו ענטפערן אים אויף 

זנינע קשױת, שפילן די ראלע פון א באלײדיקטן, אױסבײטלען צו זײן 
קאפ אלע חלומות, זידלען אים, ארויסטרײבן, פשוט זיד מאבן נישט װיסן• 

איז אבער די מעשה נישט אזוי גלאט. די צרה איז, װאס עמרמס 
קשױת זענען אויך זי_ינע אײגענע. דאס װאס בי_י יענעם ברענט עס ארויס 
פון די מרה־שחורהדיקע אויגן, דאס װארפט זיך אין אים, אין אפרימען, 
װי א קראנקער נערװ, צאפלט מיט אזא בײזער לעבעדיקײט, װי אינע־ 
װײגיק װאלט זיך א חיהלע פארקליבן. 

אײפערזוכט... 

אװדאי איז געװען אײפערזוכט— און נאך װאסערע! אזא שװערע, אז 
ער פילט זי נאך איצט. ער איז דאך אײפערזיכטיק אויף דעם טויטן נישט 
װײניקער אפשר װי אויף דעם לעבעדיקן. װי ער הרגעט זיד דאס אװעק 
צוליב אים, אט דער עמרם! װאס, םוף־כל־םוף, לאזט עס אים אזוי נישט 
דוען? ער, עמרם, האט דאך יא ליב זי_ין װי_יב, זי_ין קינד... געארבעט אין 
ראשונער װײנקעלער, פארדינט, געהאלטן אויף דער שויס זײן װי_יבל, זי-יז 
קלארעטשקע, זיך געשפילט מיטן ײנגעלע זיינעם... און זע נאר: 
צוליב שלומען איז דאד דאס א שפיאן געװארן, צוליב אים — אין טערקישן 
מיליטער אוועק, אפיציר געװארן... און איצט — גײט דאס ארום אן א קאפ, 
װי נישט דערקוילעט, פי_יניקט זיך און פייניקט אים, אפרימען... זאל אים 
נאר נישט אי״ינפאלן צו פארפירן א טענה מיט לאהן. די גאנצע צײט 
היט ער זי אויס פאר אים, װי פאר פי_יער. ער לאזט זײ א מינוט נישט 
בלײבן אליין. מער פעלט אים נישטז 

גו, און אט איז ער װידער דא, עמרם. קוק אים אן: ער שמײבלט 
גאר י א משוגענער שמײכל•. 

די אויגן בלי_יענע יאון דאס פנים שמײכלט. ער האט, קענטיק, בא־ 
שלאסן עפעס. 

— װאס איז ? — פרעגט דארדאנסקי הארט. 

— רוף אריין לאהן. 

— אנדערש נישט ? 

— כ׳װיל עפעס מעלדן. 

— מעלדן־שמעלדן! קאנסט מעלדן מיר אלײן. 

—באהאלטסט זי אױס פאר מיר ? האז• 

— חלילה. 

— הער: ס׳איז נײי מיר געבליבן, אז איך לאז מיך אין מידבר אריין. 

דארדאנסקי האט אויפגעקאכט. 

— שוטה! אין אזא הילוך, מיט אזעלכע צעדרײטע אויגן, מיט אזא 
צעטומלטן קאפ? װײסט נישט, אז דזשעמאל־פאשאס בלבים לויפן ארום 
איבער דער גאנצער מדינה ? ביסט אזוי אויך געראטן — דארפסטו נאך 
װערן א מידבר־קריכער! 

איצט האט ער שױן אלײן ארי״ינגערופן לאהן• 

— הערסט כאטש, — האט ער געשריגן, — װאם דעם ױנג פאלט 
אי_ין ? ע ר װעט גײן אין מידבר ארי״ין! פארשטײסט — ער! צװײ מאל 
איז שלום געקראכן דורכן מידבר, אײן מאל באצאלט מיט געפענגעניש, 
דאס צװײטע מאל מיטן קאפ — און ער, עמרם, װעט באוױיזן, פארשטײםטו 
מיך, װאס שלום האט נישט באװיזן! קוקסט אים אן, לאה ? קוקסט אים 
כאטש אן ? ער מאכט דאך א ו נ ד ז אומגליקלעך און ז י ך י פיר בעסער 
אויס װאס מע הײסט דיך. װעסט גײן, אז מע װעט דארפן, אז מע װעט 
קאנען. גראד א י צ ט, פארשטײסטו מיך, און גראד ע ר. 

לאה האט עמרמען שטיל אנגעקוקט. 

— נאך װאס װילסטו אין מידבר גײן, עמרם ? 

— נאך װאס ? אויפזוכן שלומען. 

דארדאנסקי האט זיך אנגעכאפט ביים קאפ. 

— װײסט נישט, אז גבריאל ,האט שוין ארומגעזוכט דעם קערפער 
פאר דיר? נא דיר אױך א זוכערו רב עמרם נרו־יאירן 

דער קערפער ? האט עמרם געשמײכלט. — מיר איז אנינגעפאלן אן 
אנדער זאך. עס קאן גאר זײן, אז שלום לעבט נאך. 

מיט א געשרײ פון פרײד און שרעק איז לאה צוגעפאלן צו דאר־ 
דאנםקיס אקסל. 

— לעבט נאך: — האט דארדאנסקי געשטורעמט. — לעבט באך! 
לעבטז וװ לעבט ער? װאס דעם ױנג פאלט אייןן כ׳האב דען אלײן, מיט 

די אײגענע אויגן, בישט געזען אים א טויטןו װעםט מיר דערצײלן 
מעשיות ? 

— איד גלײב דיר נישט, — האט עמרם געענטפערט. — ער געפינט 
זיך ערגעץ אין מידבר. 

לאה האט אױפגעהויבן דעם קאפ. 

— און גבריאלן גלײבסטו אויך נישט ו ער האט דאד אים אין ערגעץ 
נישט געפונען, עמרם. ער האט דאך אים געזוכט. 

— איד גלײב גישט קײנעם, — האט עמרם גערעדט פינצטער. — 

איך גלײב נישט. איד מוז זען אלײן. 

דארדאנסקי האט טרלומפירט. 

— ער גלײבט נישט קײבעם. ער גלײבט נישט, פארשטײסטו מיך, 
קײנעם. גבריאלן אויד נישט. ער גלײבט אים נישט. ער װעט גײן אין 
מידבר, לאה. גראד ער און גראד איצטו א קלײניקײט — רב עמרם 
זאלקיבד! 

עמרם האט זיד אויפגעהויבן. 

— איד האב אי.יך געלאזט װיםן. איצט גײ איך. 

דארדאנסקי האט בײז געשװיגן. 

— איד האב בישט קײן בוח צו אים, — האט ער זיד נאך א װײלע 
אנגערופן. רעד דו מיט אים, אז דו װילסט. 

לאה האט געװאלט רעדן, אײנטענהן, אפהאלטן עמרמען, אים אויפ־ 

װייזן, װי אימפארזיכטיק ער איז. זי האט אבער פארלוירן דאס לשון. זי 
האט געשװיגן. אנשטאט רעדן צו עמרמען — האט זי גערעדט בלויז צו זיך. 

דאס אומפארמיידלעכע — האט זי זיד געזאגט — מוז געשען. פריער 
מיט א טאג, שפעטער, — אלץ אײנס. און װעט עס נישט דורך עמרמען 
קומען — קומט עס סי.י װי. טויזנט װעגן האט די קאטאסטראפע. 

זי האט עמרמען שטיל א קוש געטון אויפן שטערן. ער האט משוגע 
א שמײכל געטון און איז, נישט קוקנדיק אויף דארדאנסקין, ארויס. 

לאה און דארדאנסקי האבן זיך אנגעקוקט װי די פארמישפטע. 

דאס פארגעפיל האט זײ נישט גענארט. 

צװײ טעג איז עמרם געריטן איבערן מידבר, צװײ טעג האט ער געזוכט 

שלומען און אויפן דריטן טאג האט אים געכאפט א װאך, פארהאלטן און 
אין קײטן אפגעפירט קײן באר־שבע. 

ער איז געװען אזוי אומפארזיכטיק, אז ער האט געהאט בײ זיך זײן 
ביכל מיט די געהײם־צײכנם און נאטיצן. מער האט מען נישט געדארפט. 

די ידיעה, אז מ׳האט זאלקינדן געכאפט, האט לאה אויפגענומען װי 
א זאך א נאטירלעכע און זײער א פשוטע. איצט זענען אלע פארלוירן. 
ס׳האט אײגנטלעך נישט געקאנט אנדערש זײן. יאויב שלום איז אומגעקומען 
— טא װי און פאר װאס זאל נישט אומקומען זי, דארדאנסקי, זאלקינד, 
אלע? 

דארדאנסקי האט גענומען שעלטן דעם משוגענעם עמרמקע, דערנאך 
האט ער, אין פחד פארן טויט, זיך אװעקגעזעצט קלערן, צי מ׳קאן נאך 
נישט ראטעװען א מאל זאלקינדן און ממילא אויך די גאגצע זאך. מה־רעש ז 
ס׳האט דאך שוין נישט אײן מאל געטראפן, אז מ׳האט דעם און יענעם פון 
דער חברה ארויסבאקומען פון טערקס ידײם, נאך דעם, װי ער איז 
פארשאטן געװארן. וװ איז עפעס דער באקשיש־הקדושי צוליב אזא 
נארישן עמרם זאל ער, אפרים דארדאנסקי ארײנפאלן! דאס איז אים פאר־ 
געקומען אזוי זינלאז, אז ער האט זיך אזש צעלאכט. 

ער האט דאך נישט געוװםט, אז מ׳האט בײ זאלקינדן געםונען דאם 
נאטיצביכל. ער האט אנגענומען, אז װאס װאס — אזוי צעדרײט װעט ער 
דאך נישט זיין, דער עמרם, ער זאל מיטנעמען אין װעג אײױ, אין א ז א 
װעג, באװייזן קעגן זיך אלײן. סוף־כל־סוף איז דאך עמרם נישט קײן 
געכטיקער, סוף־כל־סוף איז ער דאך עפעס אן אויסגעפרװוטער. 

ער האט זיך א מיגוט נישט געקאנט פארשטעלן, יעגער זאל זיין אזוי 
צעטומלט, ער זאל נישט געדענקען, פארן לאזן זיד אין װעג אריין, אזא 
פשוטע זאד, װי אויסרוימען די קעשענעם. 

ער האט שוין געװאלט, װי דער שטײגער, אונטערשיקן מענטשן אהין, 

וװ מען דארף, מענטשן מיט באקשיש און מיט פלעשער קאניאק, נאר 
אז ער איז דערגאנגען, װאס מ ׳ האט אזוינס געפונען בי_י עמרמען אין די 
קעשענעס, האט ער ארויסגעלאזט אן אויסגעצויגענעם פייף. ער האט זיך 

גענומען אױסבאהאלטן, װו געטאגט, נישט גענעכטיקט, אנגעקומען װי א 
װינט און פאדשוװנדן אן א זײ־געזונט. 

דערװײל האט מען פאר זאלקינדן אין באר־שבע געהאט אויפגעשטעלט 
א מליד- 

א דײטשישער מאיאר, פאן־טעלער־בעי, איז גראד פארבניגעפארן באר־ 
שבע. דערזען די תליה, האט ער געװאלט װיסן, װער עם װעט האבן דעם 
פבוד צו הענגען אויף איר. מען האט אים דערצײלט. 

— הימעל־קרויץ־דאנערװעטער, — האט דער מאיאר זיך צעקאכט. — 

אזא אײנעם נעמט מען און מען הענגט אין דער װעלט ארי״יןי איר װײסט 
װאס איר טוט, אזיאטן? 

ם׳האט אים גװאלדיק פארדראסן. מענטשן האבן אין די הענט אזא 
העבט, װאס מ׳קאן פון אים ארױסבאקומען מי ױדע װאס, לויפן זיי אים 
אויפהענגען. אן אײלעניש אויף זײ. 

— װאס ? — האט דער יעקע געחוזקט. — ס׳װעלן פארפעלן תלױת 
אין דער טערקי״י ? 

האט מען זיך אראפגענומען א מוסר פון דעם די.יטשם רײד, צעשטערט 
די שנעל אויפגעבױטע תליה און גענומען זאלקינדן אויף א פארהער. 

זאלקינד האט א טראכט געטון א ביסל און אויסגעטראכט א תירוץ, 

אז דאס איז ער סהם אזוי געריטן קײן קאװאדזש, װאס אין מידבר, געװויר 
צו װערן װעגן זיין אלטן פרי_ינד, דעם קאמענדאנט אלי־פואד־בעי. 

האט מען עס געלאזט וױסן פואדן אין מידבר, האט פואד, דערהערנדיק 
די מעשה, א שמײכל געטון מיט א וױנקל ליפ, עפעס נאכגעקלערט און 
גלייד באפוילן אראפצוברענגען עמרמען פון באר־שבע. 

אז מ׳האט זאלקינדן געבראכט צו אים, האט זיך פואד מיט אים ארומ־ 
געכאפט, געהייםן אדאפנעמען די קײטן און אים מכבד געװען מיט ציגאח• 
אויפן ארט טאקע, ביי זיך אין לאגער־געצעלט, האט ער געלאזט מאכן 
א סעודהלע לכבוד דער גליקלעכער באפרייונג פון עמרמען, זיין פרייבד׳ 
און דער עיקר האט ער געװאלט, אז עמרם, זיין פריינד, זאל טרינקען, װאם 
מער טרינקען. 

אין גאנצן א צעחושטער האט עמרם שטיל ארי_ינגעהעשעט אינעם 

װיין. מיט א מאל האט ער אינעם װײן דערזען שוױמען שלומס קאפ. ער 
האט א געשרײ געטון. 

פואד־בעי האט געװאלט װיסן, װאס ער האט אזוינס דערזען. !. 

עמרם האט געענטפערט: 

— א קאפ. 

— א קאפ, מײן פריינד, דיין קאפ, — האט א קלער געטון פואד־בעי 
זיך צעקושט מיט עמרמען און אים אנגעגאסן נאך. 

— נארישקײטן, — האט ער געזאגט, — ס׳װעט גוט זיין. כ׳װעל עדות 
זאגן פאר דיר. 

א דאנקבארער און צעטראגענער האט עמרם פארגעסן, װו ער איז. 

ער האט זיך גענומען פארטרויען פאר פואד־בעיען. דער װיין האט אים 
צעהיצט, די דאנקבארקײט צוי פואדן, דעם רעטער, האט געמאבט לויפן 
זײן צונג. שלום, — האט ער געטענהט — לעבט נאך. עס מאכט נישט 
אויס, װאס דארדאנסקי זאגט, אז נישט. מאלע װאס דארדאנסקי זאגט. עס 
איז אײנס פון די בײדע: אדער דארדאנסקי זאגט א ליגגט און שלום לעבט 
נאך, אדער שלום לעבט טאקע נישט און מען דארף הענגען דארדאנסקױ, 
װארעם אויב ער לעבט נישט, שלום, איז קײן ספק נישט, אז דאס האט 
דארדאנסקי אים אומגעבראבט... דעמאלט, דו װײםט דאך, דארט אין 
מידבר, פאר טאג- 

פואד־בעי האט געשטראלט: 

— אװדאי װײם איך; 

און ער האט כיטרע צוגעגעבן: 

— אפשר װילסטו, איך זאל דיך אריבערפירן צו די ענגלענדער י : 

עמרם האט מסכים געווען. ער האט אים גענומען קושן די הענט און 
האט מיט א מאל דערפילט, אז עם װארפט אים. ער איז געװען מאלאריע־ 
קראנק• 

ער האט זיך געלײגט אויף דער ערד, געגאפט מיט פארשוװמענע אפלען 
און גערעדט פון היץ. 

פואד־בעי האט ארײנגערופן א פאר אפיצירן און מ׳האט שטייענד־ק 
גענומען הערן, װאס דער ליגנדיקער רעדט. 

עמרם האט גערעדט װעגן לאהן, װעגן גבריאלן, װעגן די ענגלענדער, 

װעגן קלארען, זײן װײב, װעגן אורין, װעגן בועזן, װעגן דעם װײנקעלער 
אין ראשון־לצױן, װעגן דעם פרדס, װאס ער האט דארט, װעגן בעדולנער, 
װעגן שלום מלך־ישראל... יא, שלום מלך־ישראל חי־וקים... חי־וקים... 

ער האט גערעדט אראביש, פראנצײזיש, העברעלש, יידיש. ער האט 
געשאלטן דארדאנסקין, באדויערט לאהן, געקושט קלארען און אנגעזאגט 
אורילען, ער זאל הארכן די מאמע און איר נישט אנטון קײן עגמת־נפש. 

ער האט צוגעדריקט צו זיך אוריס קעפל, דאט אים געקושט די 
הענטלעך, צוגעזאגט, אז ער װעט אים ברענגען א מתנה פון ירושלים. 

מיט א מאל האט ער דערזען שלומען. שלום איז אריין דורך דער 
עפענונג פון געצעלט. ער האט געטראגן דעם קאפ אין דער האגט״װי אן 
אתרוג. דער קאפ איז געווען א גאלדעגער. 

דער קראנקער האט זיך א ריס געטון פון דער ערד, געװאלט אקעגנ־ 
לויפן שלומען, און איז באלד צוריקגעפאלן. 

שטום און אויפמערקזאם האט זיך געשװארצט די קופקע אפיצירן. 

אלע האבן זײ מקנא געװען דעם קאמענדאנט אלי־פואד־בעי. קײן ספק 
נישט: דער מענטש װעט קריגן אן אויסצײכענונג פון דזשעמאל־פאשאן 
אלײן• 

עמרם איז איינגעשלאפן. 

אלי־פואד־בעי האט זאפטיק אויסגעשפריגן אין א װינקל פון געצעלט 
און ויך נחתדיק גענומען רי״יבן די הענט. 

פארן געצעלט איז געשטאנען א לבנה װי א מילגרוים. 

דאס נײנצנטע קאפיטל 

טויבן װערן געקוילעט 

װאס זענען שולדיק טױבןן 1 

זײ זענען נישט שולדיק, נאר געקוילעט װערן מוזן זײ. 

א טױב האט דארדאנסקי געשיקט קײן מצרים, א טױב צו אבראמ־ 
סאנען, א טויב צו די ענגלענדער. 

און געװען איז דאס א טויב א געלערנטע, א טויב א קלוגע און א 
גוטע, א טויב א געניטע און א געטרי״יע. 

נישט אײן מאל קײן מצרים געפלויגן, נישט אײן מאל פון מצרים 
צוריקגעקומען, און אלע מאל האט זי איר שליחות אויסגעפירט װי עס 
דארף צו זײן, װי מ׳האט איר געהײסן צום גוטן טון. 

א פרומע טויב און אן ערלעכע, <ישר געדינט שלומען, דערנאך אפרי־ 

מען, נישט פארבלאנדזשעט קײן מאל אין װעג, זיך אין ערגעץ נישט 
אפגעשטעלט, מיט פרעמדע טויבן זיך נישט געחברט. 

אן אפגעהיטענע טויב, א טױב װי א פרומע ײדישע טאכטער, א טויב 
מיט פליגל, װאס זענען געפלויגן אין רעכטן װעג, אין דרך־הישר. 

פון אלע שפיאנאזש־טויבן, די געלערנטע און אפגעהיטענע, איז זי 
געװען די געלערנטסטע, זי — די אפגעהיטגםטע. 

מיט א גענדזענער פעדער פלעגט מען איר צובינדן צום פיסל א ברױו 
און דער ברױו פלעגט צוגעשטעלט װערן פינקטלעך און שנעל, און אויף 
אן ענטפער־ברױו פלעגט זי װארטן — און אויד דעם ענטפער פלעגט זי 
צושטעלן שנעל און פינקטלעך. 

און אז דארדאנםקי האט זי ארויסגעשיקט קײן מצרים מיט אן אליא־ 
רעם־ברױול װעגן עמרמען און מיט א הילפרוף צו גבריאלן: ראטעװעו — 
האט זי פרופ א קוק געטון מיט די טויבישע אויגן, געטרי״י א שאקל געטון 
מיטן גרין־זילבערנעם האלדז און לייכט זיך אויפגעהויבן אין דער הייך 
צו טון דעם פארלאגג פון איר שיקער. 

איז געפלויגן געפלויגן די טויב קײן מצרים, נאר נישט קײן מצרים 
איז זי געקומען און גישט צו גבריאלן האט זי דעם ברױו געבראכט. 

פארבלאנזשעט האט די געלערנטסטע פון טויבן, פון דרך־הישר זענען 
אראפ אירע פליגל• 

האבן פרעמדע פײגל זי ערגעץ פארנארט, אדער האט א מידקײט זי 
אנגעכאפט — װער קאן װיסן דעם װעג פון א טויב װאס פליט קײן 
מצרים. 

נאר אראפ איז זי קײן קיסריה, צו די טערקן האט זי גענידערט, צו די 
טערקן געבראכט אפרימס ברױו. 

א מענטש װארט אויף רעטונג און שיקט זיין געשרײ אויף פליגל פון 
א טויב, און די פליגל טראגן נישט קײן רעטונג פאר אים: די פליגל 
ברענגען דעם טויט. 

טויטו ■■:ו. 

אויב אזוי — מוזן אלע טויבן שטארבן. 

די טערקן טארן קײן אײנציקע פון זײ נישט ׳איבערכאפן.; טאמער 
יא — דערגײען זײ דורך דעם די שפיאן־מארשרוטן פון ״נילי״. נאר 
גארנישט — 

זיי װעלן זיך שוין נישט שמדן, די טויבן. זײ װעלן שוין קײן טער־ 
קישע נישט װערן, אין טערקישע הענט נישט ארי״ינפאלן, — זיי וועלן 
בלייבן יידישע. 

װי אזוי יידישע ? — געשאכטענערהייט. 

װארעם וױ נאר דארדאנסקי דערהערט, אז די טויב איז געפאנגען, 

די בעסטע צװישן טויבן און די געטרײםטע — אזוי כאפט ער זיך ארויס 
פון זי״ין באהעלטעניש, קומט אראפ קײן עתלית, רופט צונױף אירע חברטעס, 
די עתליתער שפיאנאזש־טויבן, און רעדט צו זײ אזוי: 

— טייבעלעך, איך גײ אײך שעכטן על־קידוש־השם \ ס׳געפעלט אי״יך ? 

,"— טי_יבעלעך, זאגט װידוי ן 

דאס מאכט ער אזא שפאס, דארדאנסקי. דאס חכמעט ער זיך װילד 
און ביטער. 

אװדאי, אױב ילדישע טויבן — דארפן זײ געשאכטן װערן על־ 
קידוש־השם... װי דעןי און װי שטארבט עס אן װידוי א כשרע יידישע 
טויב? ■ •ל״ 

ער קוילעט. טויבנבלוט שפריצט טונקל און ווארעם. 

— צוריקגערעדט, — טראכט ער (און שעכט דערביי), — אויף װאס 
זאל זיך א טויב מתװדה זײן ? אויף װאס פאר א זינד זאל זיך מתװדה זײן 
א פרומע זאך, װאס אידקײן מאל קײן זינד נישט באגאנגען י 

זי איז נישט שולדיק, די פרומע עלנטע זאך, קײן שום זינד איז זי 
נישט באגאנגען, אבער שעכטן מוזימען זי. 

אט ער, דארדאנסקי, איז כאטש נישט אומשולדיק און נישט פרום, אט 
האט ער א שרעקלעכן געדאנק געהאט װעגן א חבר, װעגן שלומען — און 
װער װײסט, צי האט דער שרעקלעכער געדאנק יענער נישט געלענקט זיין 
האנט, נישט געלענקט זײן קויל צו שלומס זי״יט? און אט איצט אפילו... 
איצט, למשל, שטײט ער און שעכט טויבן, ארעמע טויבן, כדי צו פארװישן 
דישפורן פוןזינד נישט זײערע. שולדיק איז ער, — נישטא װאס צו רעדן. 

אבער שלוםו װאס פאר א זינד איז שלום באגאנגען? 

קײן שום זיגד נישט, און דאד — אומגעקומען איז ער, אט װי די 
טויבן דא. 

און לאה — אומקומען װעט אויך לאה. זי איז צו רײן, זי זאל נ י ש ט 
אומקומען. עס רוקט זיך דער טויט, ער גײט. נײן, ער רוקט זיך שוין 
נישט, ער גײט נישט — ער פליט. אט פליט ער אן. 

װאס פאר א זינד איז לאה באגאנגען, זי, די שטאלצע, די הארציקע ? 

קײן שום זינד נישט, אבער אומקומען װעט זי. אט װי די טויבן דא. 

און טויבנבלוט טריפט, טונקל טריפט עס און װארעם, און דארדאנסקי 
קוילעט, און ס׳פלאקערט װײטיק אין אים און ס׳װאקסט די בײזקײט. 

ער װאשט זיד דערנאך די הענט, װאשט לאנג און בײז, קאן זײ אלץ 
נישט דערװאשן. 

פארשאלטענע הענטו 

הענט, װאס האבן טויבן געשאכטן. 

נאר מיטן שעכטן אלײן איז מען נישט ױצא. 

איצט הײבט זיך אן די קבורה. ער באגראבט די טויבן, אפרים, — 
מ׳טאר נישט װיסן אז זיי זענען געװען. ער אקערט די ערד, אקערט אויס 

א קבר ׳ לײגט זײ ארײן, די טויבן, אינעװײניק און פארשיט פון אויבן 
מיט זאמד. 

די פאפירן, װאס קאנען זײן פארדעכטיק, האט ער אלע פארברענט, 

קײן זכר נישט איבערגעלאזט, די שפיאגאזש־טויבן אויסגעקוילעט -- 

צי װעט עס העלפןז 

עם אײלט דער טויט, ער בילט שוין ערגעץ. אט באלד איז ער דא, 

דער הונט. 

זאל ער, אפרים, זיד אונטערגעבן, װי אקערשט די טויבן ? 

ער וועט זיך גישט אונטערגעבן. ער איז קײן טויב נישט, חלילה. נישט 
קײן אומשולדיקער — א באפלעקטער איז ער. און באפלעקטע דארפן 
דאך לעבן — דאם לעבן איז דאך פאר באפלעקטע, נישט אמת ? 

צו אל די שװארצע יאר < ער װעט זיך נישט לאזן, דארדאנסקי. װי 
א פוקס װעט ער זיד ארויסדרײען פון גורלס הענט — דער גורל האט 
דאך ליב פוקסן... 

ער װעט זיין א פוקס. 

ביז צו דער לעצטער מינוט װעט ער זיך דרײען... אז מען דרײט זיך — 
דרײט מען זיך ארויס א מאל. 

מען קאן נישט װיסן. 

װידער קוקט ער זיך אויף די הענט, דערנאך באהאלט ער זײ, ציט 
ארויף די הויזן, מאכט א באװעגונג, װי ער װאלט דער װעלט שטומערהײט 
אריינגעבראקט א ״פא־מאטערי׳/ און נעמט מעלאנכאליש ציען א יידיש 
פאלקסלידל, װאס ער האט א מאל געהערט — א לידל מיט א פײגעלע 
און מיט ירושלים. 

אויפן גרינעם גראז, 

אויפן פרייען פעלד 
דאט זיך א פײגעלע 
געשטעלט. 

א זילבערן העלדזל, 

א פערלדיק פיסקל — 

קײן ירושלים װיל עם גײן, 

קײן ירושלים װיל עם גײן. 

װארט, פײגעלע, װארטו 
װארט׳ פײגעלע, װארט! 

אז גאט װעט באשערן, 

דער הימל װעט באגערן — 

קײן ירושלים װעלן מיר גײן, 

קײן ירושלים װעלן מיר גײן. 

אזוי זינגט ער, װערט שטיל, קלערט א װי״ילע און לאזט זיך גײן. 

דאס מאל גײט ער אין אן אראביש דארף אריין, װאס די מלחמה האט עם 
אין גאנצן אויסגעלײדיקט און עס שמעקט נישט ארײן אהין קײן לעבעדיק 
נפש. ער קען דארט א לײדיק לײמשטיבל אן א זי״יט פון װעג, הינטער 
געדיכטע קוסטעס. דארט װעט ער איבערנעכטיקן. 

גײענדיק פי.יפט ער אלץ אונטער דאס לידל מיטן פייגעלע, װאס האט 
זיד געשטעלט אויפן פעלד און װיל גײן קײן ירושלים. ער װײסט נישט, 
װאס האט זיך דער ניגון אנגעטשעפעט אן אים. 

— פײגעלע, שמײגעלע, — שפײט ער אויס אין גאנג. — װי אזוי קאן 
דאס שמײגעלע גײן קײן ירושלים, הא ד מ׳האט אים דאך לאנג געמאכט 
כיק, דעם בלײענעם שמײגעלע... 

א שװארצער פארחלומטער ייד, דאר און שװארץ װי א באקםער, — 

א תימנער, — שלעפט זיך איבערן װעג אויף א קלײן אײזעלע. דאס 
אײזעלע איילט זיך נישט, גײט פאװאליע, און דער ייד זינגט עפעס ארויס 
פון א ספר װי קײן מאל גארנישט. דאס ספר האלט ער ׳ װי דער שטײגער 
פון א תימנער, פארקערט — און די אותױת פארן מיט אים מיט, אויך 
אזעלכע שטילע, פארטאיעטע און פאמעלעכדיקע. 

דער ייד האט א שמאל בערדל, שװארץ װי קויל, און דאס אײזעלע 
א קלײנס, א דארס, אן ארעמס — אזוי ליב און הילפלאז װי א קינד. עס 
דאכט זיה אז דאס אײזעלע איז אקערשט פון חומש ארויס. 

דארדאנסקין פאלט אי.ין אים אפצושטעלן. 

— ביסט נישט א מאל משיח ? 

דער תימנער הערט אויף ארויםצוזינגען און הײבט אויף א פאר פייכטע 
קלײנע מאנדלאויגן. 

— מיין האר, — זאגט ער אויף צעבראכענעם תימנישן לשון־קודש, 

װאם קלינגט דארדאנסקין שיער נישט װי ליטװיש יידיש, — מ׳טאר נישט 
לאכן פון א ייה דאס איז א גרויסע עבירה, מי.ין האר. עבירה גדולה. 

— נו, איז נישט משיח, — בעט אים דארדאנסקי איבער. — כ׳האב 
געזען א ייד אויף אן אײזעלע האב איך געמײגט. 

— שאדט נישט, — זאגט דער תימנער גוטמוטיק. מ׳קאן א טעות 
האבן. אוודאי, דער מלך משיח װעט אויך קומען אויף אן אײזעלע, װי עס 
שטייט אין פסוק. רוכב על חמוה אט דא, מיין האר, אין דעם הײליקן זוהר, 
װײזט ער אויפן ספר. 

— אזוי ? — מאכט דארדאנסקי. — װען זשע ? 

— במהרה. גאר אין גיכן. אונדזער חכם האט דעם שבת געזאגט, אז 
דער מלך משיח איז שוין אין װעג. 

— וװהין זשע פארסטו? פארםט נישט א מאל אים אנטקעגן? 

— לא, אדוני, — עגטפערט דער תימנעה — נײן, מיין האה ווער 
ביז איך, איך זאל אים אנטקעגנפארן? דאס פאר איך צום גליל צו. די 
טערקן האבן פארטריבן די קינדער פון ישראל. 

— וװ זשע איז דיין האב־און־גוטס ? 

דער תימנער דרײט זיך אויס און װײזט מיט די אויגן. 

ערשט איצט דערזעט דארדאנסקי, אז הינטער דעם תימנער גײט א 
פיגצטער, אײנגעדארט װי״יבעלע, די גרײס װי א צעניעריק מײדל, און 
שלעפט א ציג. 

— דאס איז מײן האב־און־גוטס, אדוני. 

— און אז משיח װעט קומען — װעםטו האבן מער? 

— מער דארף איך נישט, — מאכט דער תימנעה — איך בין גענוג 
ר׳גיך. איך האב, װי דיינע אויגן זעען, אן אײזעלע, א ציג און א וױיב. גאט 
האט מיך נישט פארשעמט. גאט האט ליב די קינדער פון ישראל. 

ער שװייגט א מינוט. 

— און דו, — קוקט ער אן דארדאנסקין פון דער זייט,— דו, מ י .ױ 
האר, װילסט דען אויך, אז משיח זאל קומען? 

— איך װײם ז — מאכט דארדאנסקי, — אפשר װיל איד און אפשר 
נישט. דער שװארץ־יאר װײםט מיד דארטי 

ער גיט זיד א קוק אויף בײדע הענט, װי א פרומער ייד פאר 
הבדלה מאכן, וױל געפינען אויף זיי א צײכן פון בלוט, לאזט ארויס 
א לאנגן פײף, װי אײנער זאגט : פארפאלן, און לאזט זיך שפאנען װייטער 
אהין, צום פארבאהאלטענעם לײמשטיבל צװישן װילדן גראזװארג. י 

— קײן ירושלים, — מרוטשעט ער צו זיד, — קײן ירושלים וועלן 
מיר גײן... דער בלינדער האט געזען, װי דער טויבער האט געהערט, אז 
דאס געקוילעטע פײגעלע װעט גײן קײן ירושלים... דער נצח־ישראל, 
פארשטײסטו מיך... 

ער שטעלט זיך אפ א װיילע, גיט א פעסטן צי־ארויף די הויזן, צעלאכט 
זיד פון א פלוצלינגען אײנפאל. 

א לידל פאלט אים אי.ין, א הפקרדיקס, און געבוירן װערט עס צוזאמען 
מיט א ניגון, דעם ניגון פון ״האסטו געלט — ביםטו א קנאקער״. 

ער חזנט עס אויס אויפן ארט: 

׳, נצח ישראל. 

לא ישקר — 

עשו איז א חזיר, 

יעקב איז א ק... 

א חושכדיקער צעשפאלטענער שקמה־בוים, װאם זעט אויס װי אן 
אלטער רעגן־שירעם, שטעלט זיד אים אין װעג. 

דארדאנסקין דאכט זיד, אז דאס פארזעעניש קוקט אים אן מיט 
פארדאכט. 

ער גיט א שאקל מיט די לאקן. 

— א בוים ביסטו, צי א טערקז קוקט װי א האן אין ״בני־אדם״ ן 
וױיסט נישט װער איד בין, טיפש אײנער ך 

ער ציט אויס א האנט, װי צום באגריסן זיד, און שטעלט זיך םאר 
מיט פאטאס: 

— אפרימ דארדאנסקי, א שוחט. 

דאס צװאנציקםטע קאפיטל 

רעגן שמייסט דאס לאנד 

איבערן לאנד האט ימות־הגשמימדיק גערעגנט. דער עסיקער דריבבער 
רעגן האט באלאגערט דאס לאנד װי א שונא און עס געשמיסן מיט פאר־ 
ביסנקײט. די טעג זענען געװען פארחתמעט מיט רעגן — נישט אריין/ 
נישט ארױס, און ס׳איז געװען א וװנדער, װי ארום און פון װאנען עס קריגן 
זיך אריין אין לאנד די נעכט. 

אין עתלית איז מער קײנער נישט געװען, חוץ לאהן. יעדער אײנער 
פון דער פרװו־םטאנציע האט זיך ערגעץ אויסבאהאלטן, געזוכט א פארבאר־ 
געניש, און נאר שפעט בי_י נאכט אדער פאר טאג פלעגט פון רעגן ארויס 
אנקלאפן אין לאדן דער אדער יענער, ברענגען עםנװארג אדער א ידיעה 
און צוריק פארלוירן גײן אין רעגן. 

מיט א טאג צוריק איז דא געװען בועז זאלקינד, דאס אפיאירל, 

א לייכטס, א בויגיקס, װי א צװייג אין װינט, זיך א דרײ געטון, א שבאפ 
געטון די לופט, א טי_יטל געטון אויף א לאנדקארטע, װאם ער האט מיט־ 
געבראכט, א זאג געטון א פאר װערטער און אװעק. 

אין הויכע שטױול, אן אויסגעװײקטער און א געבויגענער, װי ער 
װאלט געשלעפט אויף די פלײצעס א שװערן נאסן זאק מיט כמארעס, איז 
אנגעקומען פון זכרון דער אלטער געצל. ער האט אנגעברוגזט די ברעמען, 
לאנג א װארט בישט אויםגערעדט, דערנאך זיו אנגערופן זײטיק און מיט 
א הוסט: 

— װאס באהאלטסטו דיך נישט, הא ן שיקסע! 

— נישטא פאר מיר קײן באהעלטעניש, — האט די טאכטער געענט־ 
פערט. 

דער אלטער האט זיך געװאלט קלאר מאכן, װאס זי זאגט, געפילט אז 
הינטער די װערטער שטעקט אזוינס, װאס לאזט זיך נישט אפפרעגן, און 
לאה האט אים פלוצלינג ארומגעכאפט, א וױיע געטון אויף אים מיט גוטער 
אמאליקער שקאצערי_י און װוילטאכטערישקײט: 

— זארג נישט, טאטע, כ׳װעל מיך אויסבאהאלטן. װײםט וװ ? ביי 
דיר אין שטוב. גוט ? 

— א באהעלטעניש געפונען, — האט דער אלטער געװארטשעט. — 

בי_י מיר אין שטוב... 

— װאס איז ? האסט מורא ן 

דער אלטער האט זיך אױסגעגלײכט. 

— שיקסע! געצל אבראמסאן האט מורא ? װאס הײסט, איך װעל 
מורא האבן? 

— גײ אהײם, — האט לאה באפוילן. — איך װעל אויך אהײמקומען. 

דער אלטער הויכער ייד האט זיך װידער אנגעבויגן װי א טרעגער 

אונטערן זאק און האט שטיל א קרעכץ געטון. 

די טאכטער האט אים אנגעגומען בי_ים אקסל, אים א פיר געטון װי 
א קלײן קינד, א גלעט געטון איבער דער הארטער באק און גענומען 
ארויסבאגלײטן. 

— גײ, טאטע, גײ. 

דער אלטער האט מער נישט גערעדט. ער איז ארויס, האט זיך ארנינ־ 
געשיפט אין רעגן ארי_ין און לאה איז װידער געבליבן אלײן. זי האט זיך 
אין אײנזאמקײט געגרײט צו דעם, װאס דארף קומען. אזוי גרײט זיך 
א קינסטלער צו זי_ין קונסטװערק, א הײליקער — צו אנטפלעקוגג. 
לאה האט זיך געגרײט צו יסנרים. 

שלאפן האט זי נישט געקאנט און נישט געװאלט, װי ס׳װאלט איר 
א שאד געװען יעדע רגע פון צוגרײטונג. זי איז געלעגן א הארכנדיקע 
און אלץ אין איר האט געװאכט, געװאכט ביז העלזעונג. 

זי האט געזען איר געװעזענעם מאן, דעם שפאניאל, װי ער בײגט זיך 
אן איבער איר, פארזיכטיק און האלב־איבערגעשראקן, און מוסרט זי מיט 
א גוססדיק קײלעכיק פישאויג. 

ביםלעכװײז איז ער געװארן לעבעדיקער, זיך צוגעזעצט צו איר, 
גענומען בלאנדזשען מיט די הענט ארום איר האלדז, טרינקען איר אטעם. 
מיט א מאל האט ער גענומען טי_יטלען אױף א הויך געלעגער, װאס האט 

געשמעקט מיט פרישן לײלעך און נאקעטן לייב. ער האט זי צערטלעך 
גערופן צום שלאף. 

— קום, — האט ער געשעפטשעט. — קום, קאץ מײנע. מיר װעלן 
זיד דורכשלאפן א ביסל. 

מיט צולהכעיסדיקער געשמײדיקײט האט זי זיר ארויסגעדרײט פון 
אונטער זי.ינע הענט. זי האט ;אפגעגאםן זײן הילפלאזע מאנסבילישקײט 
מיט קאכעדיק געלעכטער. ער האט א דערשראקענער זיך אויפגעשטעלט, 
זיך אפגעטרײסלט, א בלאנדזשע געטון מיטן האלב־אפגעשטארבענעם 
פישאויג, זיך אײנגעהארבעט, קלײן געװארן װי א פליג — און נישט 
געװארן. 

ס׳האט געמוזט זיין שפעט, זײער שפעט אין דער נאכט, װען ס׳האבן 
זיך דערהערט שטילע טריט אויפן הויף, טריט, װאם האבן אפגעגעבן מיט 
װינט, רעגן און אײלעניש. לאה איז אויפגעשפרונגען. 

נײן, דאם איז נישט געװען דער מלאך־המװת. אבנר איז געשטאנען 
פאר איר, איר ברודער אבנר, שװאך געלויכטן מיטן עלעקטרישן לעמפל, 
און כאטש די קריגסשיף, װאס האט אים אהערגעבראכט צום עתליתער 
ברעג, האט זיך שטארק געאיילט, האט ער פון דעסטװעגן געפונען צײט 
און געדולד ארײצװוארפן א חכמה, אז א באנדיט־דזשענטלמען איז 
געקומען נעמען איר לעבן, גרײט װי.יטער צו פירן דעם פארגלײד און 
דערשפילן ביז צום סוף די ראלע. 

— נעמען מײן לעבן י — האט לאה זיך אויפגעשטעלט. — נעמען מיין 
לעבן און עס אװעקפירן קײן עגיפטן? 

— געטראפן, — האט אבנר געזאגט. — מיר װײסן אלץ, כ א ט ש 

די טויב האט אנגעפייפט- 

— כ׳װעל נישט אנטלויפן. 
אבנר איז אומעטיק געװארן. 

— די טערקן זענען דיר א שאד ? 

— כ׳װעל פון שלומען נישט אגטלויפן. 

— מענטש, װי קומט אהער שלום י 

אבנר האט איר ארײנגעלויכטן אין די אויגן ארײן און דערזען אין 

זײ דורכלויפן א הארבן אײליקן שטראל. דער שטראל איז אים פארגע־ 
קומען װי א גי״יסט פון א מת ׳ װאס אנטלויפט פאר א לעבעדיקן. 

— אנטלויפן פון שלומען אין לעבן ארי.יןי נײן, אבנר, דאם נישט. 

אבנר האט זיך פארלוירן. לאה האט אראפגעלאזט דעם קאפ, װי זי 

װאלט זיך געבויגן איבער שלומס טויטן קערפער, און האט ארויפגערעדט 
פון אונטן: 

— פאר צוריק. 

איר גאנצע עקשנות איז געלעגן אין דעם אראפגעבויגענעם קאפ. 

— גבריאל האט אבער באלד געזאגט, אז דו װעםט נישט װעלן... 
דײנס א ברודער, נישקשה. ער װײסט. 

לאה האט ארומגעכאפט אבנרס קני. 

— רעד... װאס האט ער געזאגט, גבריאל י רעד... 

— װײם איד דארט... טעאריעס: עס קאן דיר גארנישט געשען, האט 
ער געזאגט. 

לאה האט קוריין א לאד געטון. 

— נישט דיר, נישט קײנעם פון עתלית. אפילו עמרמען אויד נישט. 

— אזוי ? פון װאנען װײסט ער 1 

— אט באלד װעט ער ארי.ין מיט די ענגלענדער — און דװקא 
פון צפון. אזוי דאכט זיד אים. פארשטײםטי איד האב אים נישט געהערט, 
עפעם האט ער דארט א גאנצע פילאסאפיע. שלום איז דער קרבן און 
וױיטער װעט אלץ גיין װי געשמירט. 

— שלום דאם כפרה־הינדל י — האט לאה ביטער גערעדט. — פאר 
װאס גראד ער י 

— נו, ראטעװע דיד, — האט אבנר גענומען יאגן. — ראטעװע דיך. 

די צייט שטייט נישט. 

— און לאה גײט נישט,— האט זי קורץ און שני_ידיק צוריקגעשלאגן. 

א פארצװײפלטער האט ער געפרװוט אויף גװאלד זי א שלעפ טון 

צו דער טיר. זי האט אים אנגעכאפט ביי בײדע הענט און אים צוגעהאלטן 
מיט אזא קראפטיאז ער האט, א פארשעמטער און א צעמישטער, א מורמל 
געטון: זיי מוחל. 

ער האט זיך אראפגעלאזט אויפן דיל און איז אן א ריר געבליבן זיצן. 

— איך בלירב דא, — האט ער געזאגט. — איך פאר נישט. כ׳װעל 
דיך נישט לאזן אויף הפקר. 

— פאר, — האט זי אים אנגעהויבן שלעפן מיט בײדע הענט, װי מען 
שלעפט א שטױול אויפן פוס ארויף. — פאר ו זאג די ענגלענדער, אז דער 
פראנט בי_י באר־שבע איז פרײו איצט איז די צי_יט. בי_י באר־שבע שטײט 
דאס לאנד אפן. 

אבנר איז אויפגעשפרונגען. ער האט הײס געסאפעט װי נאך א געלויף. 

— װאס רעדסטו ? 

— פאלקנהײם האט אפגעצויגן דאס מיליטער קײן צפון. 

— פון װאנען װײסטו ? 

— בועז האט צו װיסן געטון. בועז זאלקינד. גו, װאס שטײסטו ? 

צי אפ ו זאג זיױ 

אבנר האט נישט געוװסט, צי זאל ער לאכן פון גרויס פרײד איבער דער 
ידיעה, אדער זאל ער װײגען פון צער, וואס לאה װיל זיך נישט ראטעװען. 

ס׳איז געװארן שפעט. ער האט זי האסטיק א צי געטון צו זיך, געװאלט 
זיך צעקושן. זי האט, װי דעמאלט אין קאיר, אפגעלענט זיין האנט און 
אים לייכט אפגעשטופט פון זיך. זי האט נישט געװאלט פילן אויף איר 
מױל זיינע ריישיקע ליפן. ער האט פרײלעכע ליפן אפילו אז ער איז אומע־ 
טיק, — האט זי בײז געטראכט. 

אבנר האט זיך געפילט באלײדיקט, דערשלאגן, צעטומלט — און דער־ 
פרײט מיט דער ידיעה װעגן דעם לײדיקן פראנט ביי באר־שבע. 

— נו, אין װעג ארי_ין, שטײ נישט, — האט זי אים שלער גישט ארויס־ 
געשטופט. — א גוטע נאכט, אבנר, פאר געזוגטעךהײט. 

ער האט אויסגעריבן די אויגן װי נאך א מאדנעם חלום, אויפגעשטעלט 
דעם קאלנער און זיך ארויסגעשארט אין דער נאכט. דער רעגן האט אים 
א כאפ געטון און אװעקגעטראגן• 

װידער איז זי געלעגן אין װאכער גרײטקײט, אין גרויםער נאכט־ 
אײנזאמקײט. װען ארום פאר טאג האט דער רעגן אנגעטראגן פון ערגעץ 
דארדאנסקין, האט ער, דארדאנסקי, זי געפונען א װאכע און א לױערנדיקע, 

מיט א פנים פון אײנעם װאס האט ארײנגעװארפן א נעץ אין װאסער און 
װארט געדולדיק אויפן פאנג. 

נישט לאה, נישט עמעצער אנדערש — ס׳האט איצט קײגער נישט 
געוװסט, וװ דארדאנסקי באהאלט זיך אויס. פון צײט צו צײט נאר פלעגט 
ער אויסװאקסן פאר לאהן, װי פון אוגטער דער ערד, זיד װײזן א װיילע 
און פארשװינדן. 

דאס מאל האט זי באמערקט בי_י אים דאם רינגל, װאס זי האט געהאט 
ארויפגעזעצט אויף שלומם פינגער א קורצע צײט פאר זי_ין טױט אין 
מידבר. 

— װאס איז דאס ביי דיר, אפרים י — האט זי האםטיק א כאפ געטון 
זיין האנט און זי צוגעטראגן צו די אויגן. — ס׳איז דאך שלומסז װי קומט 
דאם צו דירי 

דארדאנסקי האט זיך פארלוירן. 

די לעצטע צי_יטן האט ער, װי אויף להכעיס, געטראגן שלומס פיג־ 
גערל, אלײן נישט צו װיסן פאר װאס. אויב פרלער האט ער עם אויסבא־ 
האלטן פון א פרעמד אויג, באזונדערם פאר לאהן, האט ער איצט זיך 
אויפגעהערט צו היטן. אפשר דערפאר, װייל ער האט איצט געהאט עפעס 
בילכערס צו היטן: זיך אלײן. 

— יא, — האט ער געזאגט. — ם׳איז שלומס. כ׳האב עס אים אראפ־ 
געצויגן פון דער האנט. 

דאם װארט אראפגעצויגן האט לאהן א קלאפ געטון איבער די 
שלײפן װי א האמער. 

דארדאנסקי האט זיך אלײן געוװנדערט, װי אזוי דאס װארט האט 
זיך אימ געקאנט ארויסכאפן פון מויל. 

— פאר אן אנדענק האסטו עס אראפגעצויגןז 

ער האט נישט געוװסט װאס צו ענטפערן, דארדאנסקי. 

זי האט אים געגומען שלעפן דאס פינגערל פון האנט אראפ. זי האט 
עם ארויפגעזעצט אויף איר האנט, עס אנגעקוקט װי א מוטער איר קינד, 
װינקלדיק און צעמישט א פלעמל געטון מיט אן אויג אויף דארדאנסקין 
און נערװעז גענומען קי_יען די אונטערשטע ליפ. 

~ װאס איז דיר, לאהז 

— גארנישט איז מיר. 

— ביסט בלײך• 

— איז װאס ? 

— ־ביסט בײז אויף מיר י 

— נײו, גײ• 

— גיב א קוש. 

ער האט זי געװאלט ארומנעמען. זי האט אים אפגעשטויסן און זיך 
אויסגעדרײט מיטן רוקן. 

— גײ — האט זי געזאגט. 

ער האט א פײף געטון, װי אײנער זאגט: איך מאך מיר גארגישט 
דערפון. א מינוט איז ער געשטאנען,, װי געװארט אויף עפעס, דערנאך 
האט ער זיך לאנגזאם געלאזט צו דער טיר. 

װען ער איז ארויס, האט זיך לאה אראפגעלאזט אויף א שטול און, 

א פארשטײנערטע, געשטארט פאר זיך. פאר איר זענעל געשטאנען 
עמרמס װערטער צו דארדאנסקין: ״איך גלײב דיר נישט״. דער מענטש 
האט אויסבאהאלטן פאר איר דאם פינגערל, װי מ׳באהאלט אויס א גנבה. 
ער האט דאס פינגערל — זאגט ער — אראפגעצױגן. פאר װאס האט ער 
דאס געטון ? און פאר װאס גראד דאס פינגערל און נישט עפעס אנדערש ? 
פאר װאס גראד דאס פינגערל, װאס שלום האט פון איר באקומען װי א 
פאנט פון הײליקער געטריישאפט? האט ער שלומען געװאלט ירשענען, 
דארדאנסקי ? 

זי האט א געשרײ געטון פלוצלינג. עס איז אויף איר אנגעפאלז, װי 
א באנדיט, א געדאנק, אזא שרעקלעכער, אז זי האט געמוזט שרײען. װער 
װײסט, צי דארדאנסקי האט נישט פארהוילן פאר איר נאך עפעס. װער װײכט, 
צי טראגט ער גישט דא עפעס א שולד אויף זיך, א שולד אן אײביקע און א 
בלוטיקע. ער איז דאך דער אײנציקער לעבן־געבליבענער עדות, דארדאנסקי. 
דער אײנציקער פון צװישן יענע דרײ װאס האבן זיך אויף קעמלען געלאזט 
אין מידבר אריין. װער קאן קומען און דערצײלן, װאס דארט איז פאר־ 
געקומען אויף אן אמת ? אײן דארדאנסקי װײסט עס — און ער קאן זאגן 

װאס ער װיל, װאס ער וױל... שלום װעט נישט אפלײקענען. קײנער װעט 
מער נישט אפלײקענען, קײנער נישט. ארעמער עמרם... ער האט זיד געלאזט 
דעם אמת זוכן... דער מידבר האט דעם אמת פארשלונגען, עמרם... די 
זאמדן האבן אים אויפגעפרעסן... אומזיסט געװען די_ין טירחה. איצט זיצסטו 
פארשפארט, און מיר — מיר װארטן אויפן טויט. װײל דו האסט זיך, עמרם, 
געלאזט דעם אמת זוכן... 

זי האט זיך אויפגעהויבן, געשטעלט זיך פארן פענצטער און נישט 
אראפגענומען קײן אויג פון דעם פינגערל אויף דער האנט, װי זי װאלט 
געװארט, דאם פיגגערל זאל עפענען דאס קלײנע קײלעכיקע מויל און 
אנהײבן דערצײלן. 

ס׳האט שוין דרויסן זיד גערויטלט אויף טאג. א קאלטער האט זיך 
דער טאג ארויסגעװיקלט פון ים ארויס און איז געפאלן אויף דער װעלט 
װי א נישט־געראטן קינד. 

לאה איז אװעק קײן זכרון. 

אין זכרון האט זי, א שטילע און א װארטנדיקע, זיד געזעצט פארן 
פענצטער פון טאטנס הויז, עס אויפגעפראלט צום רעגן ארויס און פון 
אונטער א טיד אפערגעקוקט, אויסגעקוקט די לעצטע פי_ין, זיך אנינגעגעסן 
אין דעם רעגן־גערויש, זיד אי״ינגעשרויפט אין אים, ארויסגעהערט — װי 
דעב אנפאר פון װייטע רייטװאגנס — דעם אנקום פון גורל. 

דערנאד האט זיד איר לאנג און שװער געטראכט פון גבריאלן. מיט 
א קלארקײט װאס האט געפייניקט זעגען אויפגעשװומען טעג און רײד, 
און אין מיטן דעם רעגן האט זיך א צינד געטון יענע נאכט אין עתלית, 
װען גבריאל האט צום ערשטן מאל געװארפן דאס װארט ש פ י א נ א ז ש. 
אפילו דאס גלױוערעמל מיטן גינגאלדענעם פריש געצונדענעם לאמטערנדל 
האט א צאפל געטון, דורכגעריסן די נעץ פון רעגן און דורבגעשימערט 
אונטערן פענצטער. פעלדזן האבן הארב זיד געצײבנט אין דער לופט, װי 
אותױת פון א פארלוירענעם אלף־בית, דער ים האט אויפגעברילט, איינגע- 
שטומט, אויפגעברילט פון דאס ני_י, שטערן האבן זיד געהאלטן בײ די הענט 
װי קינדער אין א קאראהאד, זי מיט שלומען זענען געשטאנען אונטער 
א בוים װי צװיי ישטיקער גליק און גבריאל, דער הויפט־מכשף, דער װאס 

האט דאם אלץ אײנגעשסאנט און געהײםן לויפן אין דער צוקונפט ארי״ױ 
נישט געפרעגטערהײט, האט ארומגעשפאנט ערגעץ נאענט און געקלערט 
זײנע געדאנקען פון אן אנצינדער. 

פון אנהײב אן האט זיך דאך אלץ געדרײט ארום אים. פון אים האט 
גענומען שלום, פון אים האט זי גענומען, און אפילו װען זײ האבן געטון 
דאס אײגנסטע — װער װײסט, צי איז עס נישט געװען װי די אויספירונג 
פון גבריאלם א באפעל אן װערטער ? פון אים האבן אפגעשטאמט שלומס 
חלומות װעגן גרויסקײט — און אירע. שלום האט זיך געריסן פון אונטער 
זיין מאכט און איז געבליבן שטעקן אין איר. אפילו איצט װען זי, לאה, 
לויערט דא אין רעגן בי״ים פענצטער, פירט זי אפשר אויס נישט־װילנדיק 
גבריאלס באפעל: בלי.יבו באלד קום איך און לײז דיך אויםו 

אבער דער חשבון גבריאלס איז א פאלשער. ער װעט נישט קומען און 
נישט אויסלײזן. ער װײםט נישט, אז אפן איז דער דרום און דער צפון איז 
פארשטעלט. ער װעט קײנעם נישט ראטעװען. און שלום װעט נישט בלײבן 
דער אײנציקער קרבן, װי גבריאל מײנט. שלום ציט איצט אלעמען ארי״ין 
אין קרבן־קרי״יז, אויף להכעיס גבריאלן, זי_ין אנצינדער. פאר זײן ױנג 
לעבן נעמט ער נקמה, שלום. ער האט געצויגן צו זיך אין מידבר ארײן 
עמרמען און עמרם האט אלץ אויפן פי_יער ארויפגעבראכט. — זיך, אפרימען, 
דאס גאנצע עתלית. און זי י פאר איר איז סיי װי אן שלומען גארנישט 
פאראן חוץ אט דעם װארטן, װאם זי װארט איצט, און דעם גרײטן, װאס 
זי גרײט זיך. 

זי האט אויסגעדרײט דעם קאפ צום טאטן. ער איז געזעסן אין א װינקל 
שטוב און געזאגט תהילים. קײן שום װײנענדיקײט איז אין זי_ין קול נישט 
געװען. דער אלטער עקשן האט גערעדט צו גאט װי צו א גלי_יכן. דרויסן 
האבן טריט געפאטשט אין דער בלאטע. עמעצער האט זיך דערנענטערט. 
אויסגעזען האט עס, װי א טוגקעלער פאררעגנטער בוים װאלט זיך פלוצלינג 
געלאזט גײן צום פענצטער צו. 

פארן פענצטער האט זיך געשטעלט דארדאנסקי. װידער האט ער זי 
א װי״ילע אנגעקוקט אן װערטער. 

— װאםדארפסטו? 

ער האט גערעדט זײער שטיל, געשעפטשעט כמעט, זײן קול האט 
זיך געבעטן: 

— גיב א קוש. געזעגן זיך, 

ער האט אויסגעזען װי א בעטלער. דער רעגן האט געגאסן אויף אים. 

— איך האב נישט פאר דיר קיין גדבה, — האט זיך איר ארויס־ 
געכאפט. 

ער האט געשװיגן. 

— לויף, באהאלט זיך. װאס שטײסטו ? 

אין איר קול איז געװען אי פאראכטונג, אי רחמנות, אי דער לעצטער 
אטעם פון שטארבגדיקער ליבע. 

— און דו ? 

— איך בין גרײט. 

— װארטסט אויף כ ב ו ד ? איך פארשטײ נישט. 

— איך פארשטײ אויך נישט, — האט לאה געענטפערט. — און שלומס 
טויט פארשטײסטו? 

דארדאנסקי האט דערזען דעם מידבר. 

— װאס דען האסטו געמײנט ? שלום איז נישטא און איך װעל מיך 
מאכן נישט װיסנדיק ? איך װעל מיך קושן מיט אפרים דארדאנסקין — און 
שוין? אין קאלר האבן זײ געזאגט: עי קעריער... פון װאנען זאלן זײ 
װיסן, אז לאה אבראמסאן האט נאר פראלאנגירט דעם טערמין פון איר טויט ? 

לאה האט מער גישט געקוקט אויף אים. זי האט גערעדט װי צו זיך 
אלײן; 

— איך װיל אזא טויט, אז שלום זאל מיר גארנישט קאנען פארהאלטן. 
כ׳װעל מיך בארימען פאר אים: אט זעסטו, נארעלע ? אט איז מײן טויט 
געװען נאך שרעקלעכער — נו, איז װאס? נארעלע: 

זי האט מיט דער האנט געמאכט א באװעגונג, װי זי װאלט צערטלעך 
געגלעט עמעצנס קאפ. װעמענס ? דארדאנסקי האט געוװםט: שלומס. 

ער האט געװאלט דאס פענצטער, ביי װעלכן זי זיצט, זאל זיד אויפ־ 
הײבן הויך, ערגעץ אונטער אויסגעשטערנטע הימלען, און ער זאל שטײן 


169 



א ה ר ן צײטלין 


אונטן און ארויפקוקן צו איר און צום פענצטער. ס׳װאלט אפשר געקומען 
צו אים א תפילה און אפשר װאלט זיך ארויסגעריסן פון זיין מויל א געזאנג. 

נאר די הימלען זענען נידעריק און רעגנדיק געהאנגען איבער דער 
קאלאניע און דאס פענצטער האט זיד נישט אויפגעהויבן און פארן גאנעק 
איז װי א שיםל געשטאנען א גלאנציקע בלאטע, גלאגציק און שװארץ, 
װי פאראומערטע יידישע אויגן. 


דאם אײן און צװאנציקסטע קאפיטל 

די פײניקונג 

טערקישע רייטערס האבן ארומגערינגלט די קאלאניע. זכרון־יעקב איז 
באלאגערט געװארן װי א פײנטלעכע שטאט. אלט און ױנג זענען געלאפן 
זיך באהאלטן. מ׳איז געלעגן אין קעלערס, אויף בוידעמער, אין הײ. לאה 
האט זיד אנגערופן צום טאטן, צו געצלען: זײ זענען געקומען נאך מיר. 
און זי האט זיד געשטעלט אויפן גאנעק װארטן, 

די קאלאניע איז געשטאנען אויף איר בארג אין דער הײך. פוסט, אין 
גאנצן פוסט און אויסגעלײדיקט. מ׳האט נישט געזען קײן מענטש. ס׳האט 
אויסגעזען, װי אחוץ לאהן און דעם ימות־הגשמימדיקן רעגן איז אין דער 
גאנצער קאלאניע קײנער נישטא. 

ס׳האט געדויערט ביז די טערקן זענען אריינגעריטן. אין א פי״ינט־ 
לעכער שטאט פארט מען נישט ארי.ין אן צוגרײטונג. 

אין דער טויטער שטילקײט האט זיד משוגענערװייז צעקרײט א האן. 

זײן קריי האט נישט באקומען קײן ענטפער פון ערגעץ, איז פארלוירן 
געגאנגען אינעם רעגן און די שטילקײט האט זיד װידער צעלײגט איבער 
שװארצע פלויטן פון צעװײקטע פרדסים. 

ענדלעך זענען זײ געקומען. מיט זײ איז געװען דער קאימאקאם פון 
נאזארעט. זײ זענען צוגעריטן צום גאנעק פון געצל אבראמסאנס הויז. 

לאה איז אריין אין שטוב, זײ נאך איר. אסמאן־בעי, דער אפיציר, האט 
גענומען זוכן, נישטערן אין אלע װינקלען, געלאפן הין און צוריק, װי װעלנ־ 

דיק פארכאפן עפעס, אײדער עס אנטלויפט, דערנאך — א כאפ געטון דעם 
אלטן, אים א װארף געטון אין דער לופט װי א באלעם, צוריקגעכאפט, 
אװעקגעשטעלט צװײ ביקסן, די רעכטע האנט מיטן רעכטן פוס צוגעבונדן 
צו אײן ביקס, די ליגקע האנט מיטן לינקן פוס צו א צװײטער, און געהײסן 
די זעלנערם שמײסן, 

— דארדאנסקין קענסטו ? 

— נײן. 

— וװ איז ער וױיםטו ? 

— גײן• 

אײן ביקס פון די צװײ האט געמוזט צוהאלטן לאה. אסמאן האט 
גערעכנט, אז פון רחמנות צום טאטן װעט זי אנהײבן רעדן. אבער זי האט 
געשװיגן װי א קבר. ס׳איז געװען שטיל, בלויז די בי״יטש האט געקנאקט 
איבער דעם אלטנס בײנער. 

דער אלטער האט זיך אײנגעהאלטן נישט צו קרעכצן. 

װען די יסורים זענען געװארן צו גרויס, האט ער געעפנט דאס מויל. 

אסמאן האט זיך דערפרײט. אט װעט ער אנהײבן רעדן. 

ער האט נאר געזאגט צװײ װערטער, װאס אסמאן האט נישט פאר־ 
שטאנען: שמע־ישראל. 

אט די צװײ װערטער האט ער שוין געחזרט כסדר און דער רעגן פון 
שמיץ האט זיך פונקט אזוי כסדרדיק געגאסן איבער אים — אן אן אויפהער 
און אן אן אפשטעל, װי פון א קראן• 

לאה האט מורא געקריגן, דער אלטער זאל פארט נישט אויסהאלטן און 
זאל נישט אנהײבן א ו י ס ז א ג ן, האט זי זיך אנגערופן: 

— געדעגק, טאטע, ער טאר גארנישט ארויסבאקומען. צװײ מאל 
שטארבט מען נישט. 

פון אונטער דעם רעגן שמיץ האט זיך דערטראגן, אנשטאט דעם שמע־ 
ישראל, א בײזלעכער ענטפער: 

— שיקסע, מ י ר זאגסטו ? װאס בין איך — קיין ייד נישט ? 

אסמאן־בעי האט זיך צוגעזעצט און זיך צוגעקוקט פון דער׳זייט צו 

דער ארבעט און צו לאהן. צו איר װעט מען זיך נעמען שפעטער. זי איז 

דער לעקעך־ביםן. דער האלדז אירער, הם... אזא האלדז — אדער מען נאגט 
אים אויס מיט קושן, אדער מען נעמט און מען דערװערגט אים. װי קאן מען 
גלײבגילטיק זײן צו אזא האלדז? און אויף די אויגן איז גלײכער נישט צו 
קוקן. דאס גאנצע לײב מוז האבן אין זיך, הינטער קלײד און צודעק, א טעם 
פון גוטער גארגילע. 

— פירט אים אװעק, — האט ער געגעבן א צײכן. 

מען האט דעם אלטן אנגעטון קײטן אויף די הענט. דער קאימאקאם 
פון גאזארעט, אםמאנס באגלײטער, האט אים גוטברודעריש א קלאפ געטון 
אויף דער פלײצע. 

— װעםט זיך באקענען מיט נאזארעט, אלטער. א גוטע שטאט, א הײ־ 
ליקע. אן אויסגעצײכנט געפענגעניש. 

דער אלטער האט זיך נישט פארלוירן. 

— א דאנק, — האט ער צוריקגעחוזקט, — א דאנק פאר די שמיץ. 

א, דאס קענט איר: שמײסן קענט איר... 

מען האט אים אװעקגעשלעפט. 

אן רײד האט זיך אסמאן דערנענטערט צו לאהן. די זעלנערם האבן 
געװארט אויף באפעלן. 

לאה האט געהאט א פארשלאםן גלײכגילטיק פנים, װי אין שטוב װאלט 
קײנער נישט געװען, נישט קײן זעלנערס, נישט קײן קאימאקאם, נישט 
קײן אסמאן־בעי. 

א מינוט האט אסמאן נאכגעקלערט: שוין אנהײבן שמײסן, אדער 
אפלײגן אויף מארגן. אים האט זיך נישט געװאלט פארשטערן דעם שמיצ־ 
פאראד מיט א צו איבערגעאײלטן אנהײב. גלי_יכער מארגן, האט ער בא־ 
שלאסן. דערװייל װעט מען גײן אפעסן. 

ער האט געשטעלט א שטרענגע װאך ארום שטוב, געשטעלט א װאך 
צו לאהן אינעװײניק — איז ארויס מיטן קאימאקאם. 

לאה האט אנגעשפארט דעם קאפ אן טיש און האט ערשט איצט, נאך 
נעכט װאך זיין, איװגעדרימלט. די חלומות זענען געװען הײסע, װײטע 
און קאליריקע, להיפוך צו די אשיקע רעגנטעג אין דרויסן. זײ האבן זיך 
געפלאגטערט, זיך ארײנגעיאגט אײנער אינעם אנדערן, געװיקלט, געלאפן, 

געפלויגן װי מלאכים איבער הויכע מויערן, ארוגטערגעזונגען פון װײםע 
מינארעטן, ארי_ין אין װאסער, געריטן אויף פערד. עס איז געװען, װי ־זײ 
װאלטן זיך פארגענומען צו שפילן פאר לאהן טעאטער, מאכן זי זאל אלץ 
פארגעסן. 

די זעלנערס האבן געזונגען, זײ האבן געװאלט פארזינגען דעם רעגן. 

לאה איז געשלאפן זיצנדיק, געשלאפן אזוי טיף, אז די זעלנערס האבן 
זי מקנא געװען. אט, װען מען קאן אזוי אװעקגײן אין שלאף ארײן, נישט 
דארפן מער זעלנערן, נישט װיסן מער פון קײן אסמאן־בעי און פון קײן 
מלחמה. 

— אזא שלאף קומט פון אללא, — האט פרום געזאגט אן אפגעריסן 
זעלנערל, א קלײן טערקיש פויערל פון אנאטאליע ערגעץ, מיט א הונגעריק, 
ברוין צעאקערט פנים. 

— שמיץ קומען אויך פון אללא, — האט מיט בלאנקע צײן אקעגנגע־ 

לאכט א הויכער שװארצער זעלנער־ױנג מיט קלײנע װאנסעלעד, אן ארא־ 
בער פון בײרוט. 

װידער האבן זײ געזונגען, די זעלנערס, געװאלט פארזינגען דעם רעגן, 

די מלחמה און אסמאנען. ס׳האט זײ פארדראסן אויף דער גאנצער גע־ 
שיכטע. 

אויף צו מארגנס איז אסמאן געקומען אן אויסגערוטער און א םרײ־ 
לעכער. ער האט באפוילן אנצוגללען אן אײזערנע רוט און אויסטון לאהן 
נאקעט. ער האט געװאלט זען, װאס פאר אן אי_ינדרוק עס װעט מאכן אויף 
לאהן דער באפעל זי אויסצוטון. לאה האט געהאט א פארשלאסן פנים. 
ער איז געװען אנטוישט. 

װען מען האט לאהן אװעקגעשטעלט א נאקעטע, האט זיד דער קאי־ 
מאקאם פון נאזארעט אפגערוקט, װי ם׳פירט זיה װען א מבין באטראכט 
א בילד. ער האט אפילו ארויסבאקומען א לארנעטע. עלעהײ, זאל זיך 
דאכטן, ער זיצט אין א קאבארעט און אט די לאה איז א נאקעטע טענצערין. 

ער האט עפעס אײנגערױמט אסמאנען און בײדע האבן זיך צעלאכט. 

װען א פאר זעלנערס האבן גענומען לאכן און זיך געפרװוט גראב 
איבערװערטלען, אויפגערײצט פון דעם גאקעטן פרויענלייב, איז אסמאן 

ארייגגעפאלן אין רציחה. זעלנערס טארן פון אזעלכע זאכן נישט הבאה 
האבן. זעלבערס דארפן שמייסן. 

דאס קורצע פויערל פון אנאטאליע האט געהויבן די אנגעגליטע 
אייזערנע רוט און געשמיסן טעמפ, מעכאניש, מיט טויטער געדולד. צום 
שמייסן האט אים געפעלט איר שרייען. ם׳איז אים געװען אומעטיק און 
פארדראסיק. לאה האט נישט געשריגן. דעם זעלנער האט זיד אנגעהויבן 
דאכטן, אז ער שמייסט זיד אלײן. 

— שרײי — האט זיד אסמאן אויפגערעגט. — שרײי 

— שריי י — האט אים צוגעהאלפן דער קאימאקאם. — װאס שרייסטו 
נישט ך 

ס׳האט גארנישט געהאלפן, די געשמיסענע האט נישט געשריגן. 

— עפעס א משוגענע, — האט זיד אסמאן געערגערט. 

— װײםט ך — איז דעם קאימאקאם אלינגעפאלן. — לאז זי שמייסן 
מיט אן אײנפאכער פאלאקא. עס טרעפט, אז מען קאן נישט שרי.יען פון 
צו גרויסע יסורים. ס׳איז אזא היסטעריע. זאל איר װײניקער װײ טון — 
װעט זי שרײען. 

דאס האט זיך אםמאנען געלײגט אויפן שכל. עס האט זי געשמיסן 
מיט דער בייטש דער הויכער זעלנער פון בײרוט. דער קאימאקאם האט 
זיך צוגעקוקט מיט א מביניש אויג. אסמאן איז געװען פארצװײפלט: זי 
האט אויך איצט נישט געשריגן, כאטש צום מעלאדישן פי_יפן פון דער 
בי.יטש האט זיד דאם שרייען פשוט געבעטן װי אן אקאמפאניאמענט. 

לאה האט זיד געפילט װי א רויע, נישט־ארגאנישע זאך. עפעס אין 
איר האט זיך אין גאנצן באפרי_יט פון די יסורים, זיד פארפאנצערט אין דעם 
פארבארגנסטן װינקל גוף און זיד געהאלטן אזוי פעסט, אז מען װאלט אים, 
יענעם עפעס, נישט ארויסגעיאגט פון דארט מיט הארמאטן. 

אסמאן האט נישט אױסגעהאלטן. ער האט געגעבן א צײכן, דער זעל־ 

נער זאל אויפהערן. ער האט גענומען שטעלן פראגעס. 

— דארדאנסקי איז געװען ביי דירז 

זי האט זיך אויפגעכאפט. 

— איך קען נישט אזא אײנעם, — האט זי געענטפערט. 

ער האט אנגערופן געמען פון עתליתער. 

— איך קען זײ נישט. 

— װער זשע האט שפיאנירט ? 

— דו װײסט נישט ? איך. 

— דו אלײן ? 

— איך אײנע. 

— ליגן רעדסטו. מיר װײסן אלץ. 

— ביסט א נארישער טערק. 

— װיפל האבן דיר די ענגלענדער געצאלט? 

— הונט, װאס גײט עס דיך אן ? 

אסמאן איז רויט געװארן, דער קאימאקאם האט אזש געסאפעט. די 
זעלנערס האבן זיך איבערגעקוקט. ס׳איז געװען קענטיק, אז עס טוט זײ 
הגאה, װאס מ׳האט אסמאנען אנגערופן הונט. 

דאם אגאטאלישע זעלנערל מיטן הונגעריקן פנים האט פון גרויס 
צופרידגקײט אויפגעקניפט בגנבה די שטריק, װאס צו איר איז לאה געװען 
צוגעבונדן. ער הא געװאלט זי זאל אומפאלן און די נארישע פאלאקא 
זאל טרעפן נישט איר לייב, נאר די לופט. ער האט געװאלט זען א נקמה 
אין דער בײטש. 

לאה איז געלעגן אויף דער ערד, אן אומגעװארפענע, מיטן פנים אראפ, 

און די בייטש, װאס האט זיך אראפגעלאזט מיט א תאװהדיקן פייף האט 
אויף איר רויב נישט אנגעטראפן. אן אפגענארטע, האט זי א װארטשע 
געטון װי אן אלטער הונט ׳ און דער װאס האט איצטער געשמיםן האט 
אפגעצויגן דעם אטעם, געװישט מיטן ארבל דעם שװײס, אפגעקערט דאס 
פנים אי פון אסמאנען, אי פון לאהן, נישט געװאלט מער שמי_יסן. 

אסמאן־בעי האט פארביסן א ליפ מיט א פייכט שטיקל װאנסע, א 
פרײך געטון, צוגעשפרונגען, זיך צוגעבויגן, א שלעפ געטון לאהן, אויםגע־ 
דרייט מיטן פנים צו זיך, אנגעבאפט פאר בײדע הענט אזוי, װי דאס װאלטן 
נישט קײן הענט געװען, נאר ניס צום צעקנאקן, א שנאפ געטון צו אירע 
האר, אויפגערעגט געװארן נאך מער און זי איבער גװאלד א שטעל אויף 
געטון. זי_ין לײב האט זיך אויף אים געצונדן פון א שטעביקער הנאה, װאס 

איז אים געשפרונגען דורך דער חוט־השדרה ארויף און אראפ װי א װעװ־ 
ריק, דערנאך זיך פארטאיעט און בלויז אויפגעציטערט קוים־קוים װי אן 
עקל פון א מי״יזל. די אויגן און דער גליד האבן זיך אים גלי״יכצײטיק 
אגגעגאםן מיט בלוט. א מינוט האט עס אויםגעזען װי ער װאלט פארגעסן, 
װו ער געפינט זיך און װאס ער האט דא צו טון. מיט א מאל האט ער 
א קלאפ געטון איבער די מידע הענט פון דעם שמײסער. 

— שמייס י בינדן די הענט צו די פיס און שמייסן וױיטער. 

די זעלנערם האבן פון לאהן געמאכט א קנויל. 

דרויסן האט דער רעגן געשמיסן דאם לאנד, אינעװײניק האבן מענטשן 
געשמיסן א מענטש. 

ם׳איז װידער געװארן לאנגװײליק. דער קאימאקאם האט געדראט אז 
ער װעט אװעקפארן. 

דאם שמײסן האט אויפגעהערט און אסמאן האט באנײט דעם פארהער. 

— דארדאנסקי איז געװען ביי דיר ך 

— כ׳האב שוין געענטפערט. 

— ענטפער נאך א מאל. 

— איך זאג דיר נאך א מאל, אז דו ביסט א הונטישער טערק. 

נעמען די צװאנגען! רי.יסן די נעגל פון די פיס! — האט אםמאן 

באפוילן אן איבערצי״יגונג און דער קאימאקאם האט אזש א קרעכץ געטון 
פון האפענונגסלאזיקײט. — און גרײט אן די אנגעגליטע שטײנער! מ׳װעט 
איר א ביסל אוגטערװארעמען די פאכװעס, דער ענגלישער זונה דערן 

די זעלנערס האבן זיך אן חשק גענומען צו דער ארבעט. דער קאימא־ 

קאם האט געקוקט אויפן זײגער. 

ס׳האט לאהס לייב באהערשט א פולע אטראפיע. ם׳איז װאך געװען 
בלויז יעגער עפעס אין איר, דער קאנצענטרירטער פארביסענער עפעס, 
װאס האט זיך פארקליבן אין א װינקל גוף, זיך פארשטעקט אין ערגעץ 
א פינטל װי א דעזערטיר. ער איז איצט געװען דער קערן פון איר גאנצן 
לייב, דער מעכטיק אנגעלאדענער עלעקטרישער קערן. ער האט אײן מאל 
פאר אלע מאל ארײנגעשאסן אט אין יענעם פינטל וװ ער שטעקט, און אל 
דאס איבעריקע, — הענט, פיס און בריסט, לענדן, רוקן און נאקן, — דאס 

אלץ ארט אים נישט צו לאזן אויף הפקר. זאל מען טון דערמיט װאס מען 
װיל. אבי דער עיקר איז געראטעװעט. 

פון גרויס לאנגװײליקײט איז אים אזש געװארן אומהײמלעך, אסמאנען. 
שװײגן בײ אזעלכע יסורים, — דאס איז דאך, נאך אלעמען, נישט גלאטיק. 
מען װאלט באדארפט א קלער טון. נאר אויף קלערן איז אסמאן־בעי קײן 
מייסטער נישט. און דערצו האט זיך אים פארװאלט עסן. האט ער א מאך 
געטון מיט דער האנט, געהײםן לאהן זיך אנטון און אװעקגעשלעפט דעם 
קאימאקאם אויף מיטאג. אפשר װעט אים בי״ים עסן עפעס קלאר װערן. און 
װען אפילו נישט ? זאל ער דעריבער קײן מיטאג נישט עםן ? 

נאך מיטאג איז שוין אסמאן־בעי געקומען אלײן, אן דעם קאימאקאם. 
יענער איז אפגעפארן צוריק קײן נאזארעט, וװ ער װעט גיכער קאנען הנאה 
האבן, װי דא. בי.י אים, אז מען שמײסט, שרי״יט מען. און קײן ארבעט װעט 
אים אין נאזארעט נישט פעלן. אױף דזשעמאל־פאשאס באפעל האט מען 
צונויפגעשלעפט אהין ױדן פון גאנצן לאנד. אלע װערן זײ באשולדיקט אין 
מיטהעלפן אבראמסאנען. 

דאס מאל האט אםמאן־בעי געקלערט, אז װען מ׳זאל ארויפשטעלן 
לאהס פיס אויף גליעגדיקע קוילן — װאלט עס אפשר גיכער געהאלפן. 
מען קאן נישט װיםן. פאר דעם אבער האט ער באשלאםן צו באני_יען דעם 
פארהער, נאר שוין א ביסל אנדערש װי פרןער. 

ער האט אנגעהויבן: 

— פאר װאם האסטו פארראטן די טערקי_י ? װאס האט די טערקיגי דיר 
שלעכטס געטון? 

— א גוט מיטאג געװען ? האט לאה צוריק געפרעגט. 

די זעלנערס האבן מורא געהאט צו שמײכלען. 

אםמאן־בעי איז געװען אויסער זיך. װאס גײט זי אן זיין מיטאג ? ער 
טאר קײן מיטאג נישט עםן ? 

װידער האט זיך אים געדאכט, אז ער דארף דא א טראכט טון. אויף 
זיכער האט ער נישט געוװסט. עפעס ליגט נאך אין אט דעם צעקאטעװעטן, 
שװארץ־וװנדיקן שטיק לײב א זיםקײט און א מין עסיקע טראציקײט, װאס 
רײצט געשלעכטלעך, נאר אײגנטלעך װאלט אויך דער קאפ דא געמוזט 

זיד ארײנמישן, װײל אויך ער װערט גערײצט, א פנים אבער, דער קאפ 
װײסט, אז סי_י װי װעט ער דא גארנישט אויפטון — לאזט ער אלץ איבער 
פאר די אויפגערעגטע דריזן. 

די זעלנערם זענען געװען מיד, רחמנות געהאט אויף לאהן און אויף 
זיך אלײן. אסמאן האט בפירוש געזען, אז זייער ארבעט טויג גישט. נישט 
אזוי פײניקט מען. אט דאס, מישטײנס געזאגט, הײסט געארבעט פאר 
דער מלוכה װעגןי 

ער האט װידער איבערגעלאזט א װאד דרויסן, א װאך אינעװײניק — 

און איז אװעק אין דער קאמענדאנטור. 

װען ער איז געקומען אויפן דריטן טאג, האט ער באלד באמערקט, אז 
עפעם איז לאה נישט די זעלביקע. דאס פנים האט אים אויפגעלויכטן מיט 
האפענונג. אט היינט װעט זי שרײען. ענדלעךי װאס האט ער זיד אזוי 
געאיילט, דער נארישער קאימאקאםז 

ער האט זיך נישט גענארט. אין לאהן איז פארגעקומען אן ענדערונג. 

דער מעכטיק אנגעלאדענער קערן האט פארלוירן זי_ין מאכט. דער גוף האט 
דערפילט די װײטיקן, װייל דער גייסט איז געבראכן געװארן. דער גייסט 
האט אומגעריכט און פאררעטעריש א פרעג געטון, װי דאס װעט אויםזען, 
א שטײגער, װען אט דא, אויף דער דאזיקער ערד, זאל װידער אויפקומען 
א יידישע מלוכה מיט אן אײגענער ארמײ און מן־הסתם אויד מיט אײגענע 
מלחמות, — צי װעט נישט שטײן א מאל א יידישער אסמאן־בעי און פונקט 
אזוי פי_יניקן, װי מען פײניקט זי איצטי 

א לאגדי װאס איז א לאנדז אז מען האט עס נישט — איז עס 
א חלום, גבריאלס חלום, שלומס חלום, אירער... אבער דערנאךז זאלן די 
געשמיסעגע אלײן װערן שמײסער י אויב אזוי — טא פאר װאס האט מען 
זײ געשמיסן י צו װאס האט מען געדארפט די יסורים זײערע ז און צו װאם 
— אויב אזוי — דארף מען אירע יסורים, אירע, לאה אבראמסאנס ? 

איצט האט זי געשריגן. יא, איצט האט זי געשריגן. אםמאן־בעי און 
די זעלנערס האבן אויפגעהארכט. אםמאן־בעי האט אויף די זעלנערם 
געקוקט מיט נקמה. װער האט אויסגעפירט י ער.׳ זי שרייט. ענדלעד 
שרייט זי. 

לאה האט געזען פאר זיך יענע מחנה שוצלאזע ארמענער, וױיבער 
און קינדער, אלטע און ױנגע, װאס די טערקן האבן זײ סטאדעװייז צונויפ־ 
געיאגט, צונויפגעשטופט, צונויפגעװארפן, געבונדן װי די הינער, אויס־ 
געלײגט צװישן צװײ פאםן גלאנציקע שינעס און ארויפגעלאזט אויף זײ 
א צוג אין מיטן גאנג. װי א חיה, װאם אײלט זיך צו באהאלטן אין איר 
װאלדיקער נארע, איז דורכגעלאפן דער צוג און איבערגעלאזט נאך זיך 
א טונקעלן פלײשבארג. די צװײ פאסן שינעם האבן שארף און שפיגלדיק 
געברענט פון מעגטשלעך בלוט, זיך געצויגן װי לאנגע פלאקערדיקע 
שטראלן פון א פארגײענדיקער זון. 

דער זעלביקער צוג װערט ארויפגעלאזט אויף איר. אט לויפט ער שוין, 

זײן בויך טרײסלט זיך, ער שרייט, און זי קאן אים נישט מער אנטקעגנ־ 
שטעלן דעם מעכטיקן עפעס, דעם װייט באהאלטענעם, דעם באפאנצערטן. 
אויך זי מוז איצט שרי״יען, איר קעל איז אויפגעריסן, דאם באהעלטעניש 
איז אויפגעדעקט, אלץ איז אפן און אלץ אויפגעבראכן. 

איצט האבן די װײטיקן, פרייגעלאזטע, צעװילדעװעטע, ארויסגעריסן 
פון איר קעל געשרײען, װאס האבן אױפגעטרײםלט די קאלאניע, געשטו־ 
רעמט פענצטער און װענט, אנגעפילט מיט שױדער די באהאלטענע, אט די 
אלע, װאס זענען געלעגן פארשטעקט און פארבארגן הינטער אלטע פעסער 
אויף בוידעמער, אין גריבער, אין שטאלן, אין קעלערם — און וװ נישטד 

שפעטער זענען עס אפילו קײן געשרײען אויך נישט געװען, נאר אײן 
אײנציק געשרײ א לאנגס, א צעצויגנס, און דאס געשרײ האט שוין נישט 
אויפגעהערט. 

מיט קלײנע איבעררי״יסן האט זיך עס געטראגן איבער זכרון־יעקב 
א טאג מיט א נאכט. פון דעם געשרײ האבן די געהירן געקאנט פונאנדער־ 
פאלן װי א צעלעכצט פאס. די לופט, די בערג ארום, די װי.יטע דערפלעך 
אפילו — אלץ האט מיטגעשריגן, דאכט זיה פארװאנדלט געװארן אין 
אײן שטיק גװאלדרוף. 

דארט האט נישט קײן מענטש געשריגן — דארט האט א װעלט 
געשריגן, די גאנצע װעלט, װאס דער טייוול פי_יניקט זי פון אייביקע צייטן, 
טראכט אוים אלץ קונציקערע עינוײם פאר איר. דאם געשרײ האט אויפ־ 

געריסן די געגנט ארום װי דינאמיט, דורכגעריסן די נעץ פון רעגן און 
צעטרײסלט די כמארעס. 

ערד־ציטערניש און הימל־ציטערניש צו גלײך איז געװען דאס געשרײ. 

און די איבערגעבליבענע פון זכמן, די צופעליק נישט געפאנגענע, די 
צופעליק נישט פארשלעפטע, די אין ציטערניש און אימה פארבארגענע, 
די װאס דורך א וװנדער איז זײ געראטן זיך ארויסצודרײען פון טערקישער 
תפיסה און טערקישער רוט — זײ האבן נישט געקאנט זיך באהאלטן פאר 
לאה אבראמסאנס געשרײ װאם האט נישט נאר מענטשן געשראקן, גאר אויך 
חױת און פײגל. 

נאר אט איז שטיל געװארן. דאס געשרײ האט אויפגעהערט. און די 
שטילקײט, װאס איז געקומען נאכן געשרײ, איז געװען שרעקלעכער װי 
דאם שרײען. אויף אײן מאל האבן בוים און בארג אויפגעהערט מיטצו־ 
שרייען, אויף אײן מאל זענען אנטשװיגן געװארן הימל און ערד — די 
קאלאניע האט נישט געוװסט, צי עס איז פ א ר עפעס אדער נ א ך עפעס. 

דער שטילער הויכגעװיקסיקער דאקטאר פון דער קאלאניע איז, אין 
דער באגלײטונג פון א זעלנער, שנעל דורכגעלאפן א פאר גאסן, און אז 
ער איז ארײן אינעװײניק אין שטוב — האט מען אים דערצײלט, אז לאה 
אבראמסאן איז נאר װאס באגאנגען זעלבסטמארד. זי האט א פ ג ע נ א ר ט 
די װאך. זי האט זיך אונטער אן אויסרײד אפגעבעטן, ארײן אויף א מינוט 
אין איר צימער (אסמאן־בעי, װעלכער איז בינו־לבינו אנגעלאפן, האט 
געמאכט גװאלדן און געשאלטן די זעלנערס) און דארט, אין איר צימער׳ 
אין א שופלאד ערגעץ, האט שוין געװארט אויף איר דער רעװאלװער. זי 
האט זיך דערשאסן. 

אסמאן־בעי האט נישט געקאנט צו זיך קומען. עס האט אים געװארפן 
און געטרײסלט. 

— דאקטאד, — האט ער זיך געבעטן, — איר מוזט זי ראטעװען, די 
ענגלישע זונה, אז נישט קריגט איר א קויל אין קאפ. דאקטאר, זי האט 
דאך גארנישט אויסגעזאגט, גארנישט, א האר נישט. קיין איין אײנציקן 
נאמעןי קײן אײן אײנציקע זאךי ס׳איז דאך משוגע צו װערן! קײן אײן 
אײנציקן נאמעןו 

לאה האט נאד געאטעמט. זי האט זיד די קויל ארײגגעשאםן אין מויל 
ארנין, די קויל איז אדורך דורכן שארבן — אבער געאטעמט האט זי נאך. 

— זי װעט נישט װאגן צו שטארבן, — האט אסמאן־בעי שלער גישט 
געװײנט. — זי װעט בי.י מיר נישט שטארבן, נײן. סי״ידן איר װילט איד זאל 
אי_יד אלע אויסשטעכן װי די שעפסןן זי מוז נאד לעבן, די מכשפה דח קײן 
אײן אײנציקן נאמען! 

לאה איז געלעגן אויף דר׳ערד. 

— לאזט שטארבן, — האט זי געשעפטשעט, אױסציענדיק צום דאק־ 

טאר צװײ אויסגעברענטע, שװארץ געװארענע הענט, װאס האבן אויסגעזען 
װי פארלאשענע האלעװעשקעם. — לאזט שטארבן. 

דער דאקטאר האט א קרעכץ געטון און די זעלנערס האבן מיט תחנונים 
אנגעקוקט אסמאנען: װאס ארט דיד? אט זאל זי שוין שטארבן — פארגין 
איר. 

אםמאן־בעי האט אלץ געקאנט פועלן ביי זיך, נאר נישט דאס. אים 
האט שוין איצט נישט געארט אפילו, װאס עם איז אים נישט געראטן צו 
האבן, צו באצװינגען איר לייב. די גאנצע צײט האט אין אים געטלןעט 
ערגעץ אזא באגער, געװארט אויף א פאםיקער מינוט בניצוקומען אט טאקע 
דאס צעקאטעװעטע, פארפללניקטע לייב, װאס זעט אויס װי אײן שטיק 
שװארצע וװנד און װעקט פון דעסטװעגן אן עסיקע תאװה, רײצט, לאזט 
נישט צו רו, פײניקט א םך מער נאך, װי דאס בליענדיקע לײב פון פרויען 
גליקלעכע און געזונטע. נו, טא זאל שוין איצט זי_ין װי עס איז — אבער 
שטארבן ? א י צ ט װעט זי נישט שטארבן. זי װעט צייט האבן צו שטארבן 
שפעטער, אויף דער תליה אין דמשק. איצט איז איר שטארבן נישט לויטן 
געזעץ. ס׳איז א סקאנדאל, נישט קײן שטארבן. ם׳איז א שפיצל, ס׳איז 
א געמײנהײט, ס׳איז דער טײװל װײםט װאס. װאס װעט זאגן דזשעמאל־ 
פאשא ? 

— די גסיסה, — האט דער דאקטאר געזאגט ביים אװעקגײן, — קאן 
זיד נאד צלען א פאר טעג. נאר לעבן װעט זי סיי װי נישט. 

א דינער קינדישער שמײכל האט זיך געגליטשט ארום לאהס ליפן. 

אלע גלידער זענען געװען פאראליזירט, זיד געגרײט צום שטארבן, בלויז 

מיטן קאפ האט זי נאד באװעגט. לעבן װעט זי נישט. אויסגעצײכנט. איצט 
װעט מען איר גארנישט קאנען טון. זי האט זײ ב א ז י ג ט. 

אסמאן־בעי האט זיד געביסן די נעגל. 

א רחמנות געװען אויף אים. ער איז באמת געװען אין א פארלעגנהײט. 

די זעלנערס האבן געזען א נקמה אן אים און דאם האט אים נאד מער 
ארויסגעבראכט פון די כלים. 

ער האט באשאטן מיט ניבול־פה־װערטער סײ די ענגלישע זונה, סי״י 
די אײגענע זעלנערס, אײנעם פון זײ פי.יערדיק אויסגעפאטשט, בײז אוים־ 
געשפיגן און אװעקגעלאפן טעלעפאנירן קײן חיפה צו כאסאן־בעקן, דעם 
מיליטער־דאקטאר. כאסאךבעק איז אן אײגענער מענטש — ער װעט איר 
שוין װייזן... בי_י אים װעט זי מוזן לעבן, כאטש פלאץ! 

דריי טעג האט לאה געגוססט. דאם באוװסטזיין איז געװען קלאר, 
איבער קלאר, קלערער װי אלע מאל. א קלארע װעלט האט זיך דערבענ־ 
טערט פון קעגן איבער, א דורכזיכטיקע און א נייע. איצט איז װידער אלץ 
פעסט געװארן אינעװײניק. דער עיקר איז געװען געראטעװעט, יענער 
עיקר, װאס האט געהאט פארקראכן אין א װינקל װי א דעזערטיר און 
ס׳האט אים נישט געארט צו לאזן אויף הפקר אלץ, װאס אויסער אים — 
הענט, פיס און בריסט, לענדן, רוקן און נאקן... אט איז ער גאר פון װינקל 
אויך ארויס, זיך אנגעהויבן פונאנדערשפרײטן, א ױיגעריקער און א גליק־ 
לעכער גענומען קוקן ארום זיך, קוקן — און דערזען דעם טויט. 

ארום דער שטארבנדיקער זענען איצט, אחוץ אסמאנען און כאסאן־ 
בעקן, געשטאנען דער קאמענדאנט פון חיפה, פראנט־אפיצירן, טערקישע 
באאמטע אין הויכע רויטע פעסקעם מיט עלעגאנטע טראלדן. 

זײ אלע האבן געהאפט, אז עס װעט נאך אין דער לעצטער מינוט 
זיך איינגעבן עפעס ארויסצובאקומען פון לאה אבראמסאנס מויל. 

זײ האבן געװארט אויף א פארטונקלונג פון באוװסטזי״ין, געהאפט 
אויף רײד פון הינערפלעט ארויס, צוגעקוקט, װי קלײן עס װערט לאהס קאפ 
אױפן שמוציקן קישן. קלײן װי ביי א ניײגעבוירן קינד. 

לאה האט מיטן פינגער געװיזן אױף אסמאן־בעי. 

— װער איז שטארקער ? — האט זי געשעפטשעט. — דו צי איך ? 

זי האט צארט בארירט דאס פינגערל אויף דער האנט. דאס פינגערל 
האט דאך שלום געטראגן. שלום... 

אסמאן־בעי האט שוין מער נישט געקאנט פארטראגן אזא מין שטארבן. 

אדיב זי שטארבט שוין יא — טא זאל כאטש זי_ין גיכער, װיפל איז דער 
שיעור ? פון װעמען מאכט זי דאס חוזק, צו אל די רוחות י 

— מען װעט שוין גארנישט דערגײן בי_י איר, עפענדיס, — האט ער זיך 
װי געבעטן בי_י די ארומיקע. — לאזט זי אפ, עפענדיס! 

לאה האט רחמנות באקומען אויף זיך, אויף אסמאן־בעי, אויף דער 
גאנצער װעלט. 

טאקע. װאס דויערט עס בי_י איר אזוי לאנג ? גענוג. 

זי האט אראפגעצויגן שלומס רינגל פון פינגער אראפ און עס ארויפ־ 
געלײגט אויפן הארץ. 

דאס הארץ איז איר געװארן גליקלעך און צו גלײך אזוי גרינג און 
פוסט װי אן אויםגעלײדיקט זעקל. 

כאסאךבעק, דער מיליטערישער הויפטדאקטאר, האט א נעם געטון 
לאהס האנט. 

— זי שטארבט, — האט ער געזאגט. 

לאהס קאפ האט זיך מער נישט באװעגט. 

דרויסן פארן גאנעק האבן זיך דערהערט קולות. עמעצער איז אוים׳■ 
געשטיגן. 

צו אלעמענס איבערראשונג איז אין דער טיר געבליבן שטײן די 
שװערע טונקעלע פיגור פון דזשעמאל־פאשאן אין פולן אוניפארעם, די 
האנט אויף דער שװערד, די אויערן קאמיש גרויס און הארכנדיק. הינטער 
אים איז געגאנגען די לייבװאך. 

— לעבט זי ? — האט ער האםטיק גערעדט. — זי לעבט ? 

זינט עס האט אים געגרײכט די ידיעה װעגן אבראמסאנס שװעסטער, 

האט ער אין דמשק נישט געקאנט אײנזיצן, ער האט אראפגעשיקט אסמא־ 
נען זי צו פײניקן. נאר בארויקט האט דאס אים נישט. ער האט גארנישט 
געוװסט, אז אבראמסאן האט א שװעסטער. וױ זעט זי אויס? װי קומט 
אזא פרעמדס צו אים? 

װאם פאר א שייכות האט זי געקאנט האבן מיט אכמעד דזשעמאל־ 
פאשאן 

ער האט נישט אויסגעהאלטן, אלץ פארלאזט און אין דער לעצטער 
מינוט אראפגעקומען אהער, אין דער יידישער בארג־קאלאניע אין שומרון, 
מיט אײגענע אויגן אנצוזען דאס שטיק אומבאקאנטע עקסיסטענץ, װאס 
האט געהאט א שייכות צו אים, צו אכמעד דזשעמאל־פאשא, האט פון דער 
װייטנס און אומבאקאנטערהײט ארטנגעשפילט אין זיין גורל ארײן. 

ער איז געװען דערשלאגן, שטארק דערשלאגן, װען כאםאן־בעק האט 
אים געלאזט װיסן, אז די שפיאנין איז טויט. 

ער האט זיך פרײכנדיק אנידערגעזעצט, געבליצט מיט א סיגנעט אויפן 
הלאר געװאשענעם קלעצלדיקן פינגער. געשװיגן, געקוקט צום קלײנעם 
קאפ אויפן קישן. 

ער האט אויסגעזעז הילפלאז, ס׳איז געװען דאם געפיל פון אײנעם, 

װאס האט פארשפעטיקט א צוג. דער צוג איז אים אנטלאפן פון אונטער 
דער נאז. 

ער האט בײז און צעשטרי״יט אויסגעהערט אסמאן־בעיס ראפארט, 
דערנאד מיטן פינגער א װייז געטון אויף דער טיר, געהײסן אלע ארויסגײן 
און געבליבן אלײן מיט דער טויטער. 

די ערשטע פאר מינוט איז ער געזעסן אן א ריר. דאס שרעקלעכסטע 
איז דאד דאס, װאס א טויטער — דאס איז אזא מין זאן/ װאם מען קאן 
עם שױן מער נישט טויטן. װען ער זאל איצט װעלן הרגענען אבראמסאנס 
שװעסטער — וואלט ער נישט געקאנט. 

און ער װאלט עם דאד גערן געטון. פון בלויזן פחד װאלט ער עס 
געטון. מאדנע: ער איז דאד גאר אזא אכזר פרלער נישט געװען. אפילו די 
ארמעגער האט ער תחילת נישט אזוי שטארק גערודפט, װי זיינע צװײ 
חברים פון דעם קאמיטאדזשי, דער קריגם־מיניסטער ענװער־פאשא 
און דער אינלאנד־מיניםטער טאלאט־בעי. געװען אפילו א צי_יט, װען די 
צװיי האבן פון אים, דעם הויפט־קאמאנדיר, פארלאנגט מיליטער אויף 
אױסצושעכטן די טױזנטער ארמענער, װאס האבן זיך באפעסטיקט אויפן 
מוסא־דאג, און ער — גארנישט. זײ אויף להכעיס האט ער זיד געמאכט 

נישט װיסנדיק. ער האט אפילו אלײן געשיקט נאך ארמענער און בסוד 
אונטערהאנדלט מיט זײ װעגן אראפװארפן די צװײ נישטיקײטן, ענװערן 
און טאלאטן, װאס ער מוז מיט זײ טײלן די הערשאפט. מע דארף זײ מער 
נישט האבן, און די טויטע שילד, דעם אידיאטישן סולטאן אלײן, מאכמעד־ 
ראשאד דעם פיגפטן, — געװיס נישט. מען דארף קײנעם נישט. צו װאסי 
ער אלײן, דזשעמאל־פאשא, איז גענוג. ער האט אפילו אונטערגעשיקט 
מענטשן צו דער קאאליציע, געװאלט װיסן, צי די ענגלענדער און די 
פראנצויזן װעלן שטיצן זי.ינס אן אויפשטאנד קעגן סטאמבול, דעם פאר־ 
שאלטענעם סטאמבול, װאס האט זיך — אזוי האט ער געלאזט װיםן — 
מיאוס פארקויפט צו די גערמאנער. פאר זיך װיל ער נאר סיריע און פאלעס־ 
טינע, גו, און נאך דארט א פאר קלײגיקײטן א צוגאב: אזא אראביע, 
ארמעניע, מעסאפאטאמיע... איבעריקנס, דאס איז דאך שוין נישט אזוי 
װיכטיק, דאס פאלט דאך שוין צו ממילא. דערפאר װעט ער זײ אװעק־ 
שענקען די דארדאנעלן. זײ װעלן זיך אויך קאנען האלטן מיט סטאמבול 
גופא. ער גיט זײ עס אװעק מיט א ברײטער האנט, ער, דזשעמאל דער 
ערשטער. 

אבער די ארמענער האבן קײן ענטפער נישט געגעבן, די קאאליציע 
האט אפגעשלעפט חדשים לאנג און דערנאך געלאזט װיםן, אז זי האלט 
נישט דערבײ מ׳האט געדארפט ציטערן, די זאך זאל נישט דערגיין צו די 
אלץ־װײסגדיקע די_יטשן, און דא װייזט זיך גאר ארויס, אז אבראמסאן, דער 
בעל־ױעץ, אדער װי ער האט געהײסן אפיציעל: טעכנישער ראטגעבער 
פון אטאמאנישן הויפטשטאב, זיצט גאר אין מצרים און פירט אן פון דארטן 
מיטן יידישן שפיאנאזש אין שומרון. 

איצט האט ער אנטעבין, דעם םפרדישן ייד, דעם גלאטצונגיקן שתדלן, 

דעם באנקיר, דעם גוטן אטאמאנער, געהײסן ברענגען צו זיך, אים אויס־ 
געפאטשט, אים אראפגעצויגן די רינגען פון די פינגער, געלאזט אריינ־ 
װארפן אין זעלנער־קלײדער און פארשיקן אויפן קאװקאזער פראנט. עפעס 
האט דארט אנטעבי געטענהט, געװיינט, זיך געשװוירן, אז ער איז געטריי 
דער אטאמאנישער קרוין, אבער דאס האט אים נאך מער אויפגערייצט. 

— דו רעד נישט פון דער קרוין! שװייג, דו שלאנגענצאן \ שווייג״ 

דו קעמל־געשטאנק! 

אנטעבין האט מען אװעקגעשלעפט און ער, דזשעמאל, האט זיד אװעק־ 
געזעצט אויסקלערן גזירות. 

די ארמענער האט ער געמאכט א טויט. ענװערן און טאלאטן װאלט 
ער דערװארגן, די יידן װאלט ער אויסגעהאנגען ביז אײענם, נאר די צרה 
איז, װאס עס לאזט זיך גישט, עס גײט נישט. ם׳איז דא א מאכט, װאס 
דערלאזט נישט עס זאל אויסגעפירט װערן זי_ין װילן. די מאכט איז א גע־ 
הײמע. עס טרעפט, אז זי קריכט ארויס פון אינעװײניק, פון אים גופא. 
א מאל זיצט זי ערגעץ אין שארבן און דער גריד, דער לייבדאקטאר, קומט 
און זאגט אױף לאטיין: 

— פאראנאיא אקוטא. דעמענטיא פרעקאקס. 

איצט זיצט ער דא אויג אויף אויג מיט א טײל פון אט דער געהײמער 
פי״ינטלעכער קראפט און גארנישט: עס ליגט אזוי נאכאלעמענדיק אויס־ 
געצויגן, ליגט און גלױוערט. 

ער האט צוגערוקט זי_ין שטול צו דער טויטער, זיד פארזיכטיק צוגע־ 

רירט צו איר אראפהענגעגדיקער האנט, דערפילט א קעלט, זיד װידער 
א מאל צוגערירט און באשלאסן צו פרעגן די טויטע אלײן: 

— דו לעבסט י 

פון שרעק האבן זיך אים די ברעמען פארקאשערט ארויף צו. ער איז 
אראפגעזונקען פון שטול, געבליבן שטײן אויף די קני פאר דער טויטער, 
גענומען שמעקן צו איר װי א שפירהונט, געסאפעט. 

ם׳האט זיד גארנישט גערירט. דער קאפ אויפן שמוציקן קישן איז 
געלעגן אומבאװעגלעך. ער האט טיף גערוט. א פליג האט זיד געשטעלט 
אויף דער נאז, נישט געװאלט אראפפללען. 

דאס צוןײטע געבורט פונעם מענטש — דער טויט — איז א געבורט 
אן געשרײ. 

דאס צװײ און צװאנציקסטע קאפיטל 

דאס לויפן פארן טויט 

דזשעמאל־פאשא האט באפוילן: 

די קאלאניעס מוזן צושטעלן דארדאנסקין א טויטן אדער א לעבעדיקן. 
גלײכער, פארשטײט זיד, א לעבעדיקן. פון א טויטן װעסטו גארנישט דער־ 
גײן. װעלן זײ אים נישט צושטעלן מיטן אײגענעם גוטן װילן, װעט יענע 
האלאניע, װאס מען װעט אים דארט פאקן — ס׳מעג װין אפילו נאר אין 
דער אומגעגנט — זיך אויסריכטן דעם ביטערסטן סוף. מען װעט זי אונטער־ 
צינדן פון אלע פיר זייטן. מען װעט לאזן מיטן פי״יער אלץ מיט אנאנדער: 
הויז און בוים, מענטש און םי, זקן און זויגקינד. אזוי האט דזשעמאל־ 
פאשא צוגעזאגט — און אלע האבן געװו)סט, אז אזעלכע צוזאגן האלט ער. 

נאר דערוױיל, אײדער װאס, האט דזשעמאל־פאשא באפוילן צו בינדן 
אין שטריק און שלעפן אין תפיסה או־י״ין װעמען עס לאזט זיך. האט זיך 
אויסגעקויפט װער עס האט געהאט געלט אויף באקשיש, און װער נישט — 
איז געזעםן אין געפענגעניש אן א מישפט, געװארט אויף גאטס חסד און 
אויף טערקישן יושר. 

די װאס זענען געװען אויף דער פרי_י האבן זיך געהיטן נישט צו שלאפן 
בי_י נאכט אין אײגענעם בעט. ס׳איז געװען א מורא, װייל מען פלעגט 
אנקומען אין דער פינצטער, באלאגערן די היתער, רי_יסן פון די געלעגערס 
אראפ, אויסרעװען אײן װארט: דארדאנסקי — און שמי_יסן. 

נאזארעט, חיפה און דמשק האבן געשלאגן, געפי_יניקט און גערעװעט: 
דארדאנסקי. 

בי_י טאג איז נישט קײן זון געהאנגען איבער די קאלאניעס, נאר א 
פײערדיקע שװערד, װאס אט לאזט זי זיך אראפ און שני_ידט. די פייערדיקע 
שװערד האט געפאכעט, געזוכט דארדאנסקיס קאפ. דער ים האט זיין קאפ 
געזוכט ביי די בערג, די בערג ביי וואלקנס און ווינטן, די װינטן ביי 
שאטנס און פײגל, בי_י אלטע פארדארטע פײגנבײמער, אין שטײנערנע 
ברונעמער, מאלאריעדיקע זומפן און װיסטע אויסגעטריקנטע װאדיס. 

זעלנער־קאנװאיען האבן געכאפט יידן פון די קאלאניעס, געצוװנגען 
מיטגײן מיט זײ מיטגײן פון בארג צו בארג, פון הײל צו הײל: נא, שטײ, 
קוק, שמעק — אפשר דערשמעקסטו דא ערגעץ. אנדערע האבן דאס זעל־ 
ביקע געטון פרײװיליק און אויף דער אײגענער האנט. זאלן אלע אומקומען 
צוליב אײנעםז 

די רעגירונג האט אויפגעשטעלט א קאנטערשפיאנאזש. איבער די 
קאלאניעס און אויף די װעגן האבן ארומגעשלענדערט מחנות ארעמע־לײט, 
אלטע װײבער, װי די מכשפות, און קלײנע פארשמירטע קינדערלעך, אויס־ 
געשטרעקט א האנט און אומעטום פארקוקט. קאמפאניעסװײז האבן זיד 
געשלעפט די ארעמע־לי_יט, און װײל אין לאנד איז געװען א הונגער און 
א סך אמתע בעטלערס האבן געשנארעט אויף די װעגן, האט מען זײ נישט 
דערקענט, זיך נישט געקאנט אויסהיטן פאר זײערע אויגן, װאס האבן 
דורכגעשפיזט יעדן פארבייגײער און פארבי_יפארער, דורכגעברענט װענט 
און געלאקערט הינטער פענצטער פון פרי באגינען ביז אין שפעטן, שטערן־ 
באהאנגענעם אװנט. 

דעזערטירן און פארטריבענע, װאס האבן אפגענארט מלכות, דאם לאנד 
נישט פארלאזט און זיד געװאלגערט ערגעץ אין פתח־תקוה, אין די שטאלן, 
— זײ אלע האבן זיך איצט געמוזט היטן מער װי תמיד, האבן זײ געמײס־ 
טרעװעט מיט האק און האמער, זיד געמאכט קונציקע באהעלטענישן אויף 
דעכער, אפילו אין װאסער־רינעס, געגראבן זיך שוצגראבנס אויף אומבא־ 
קאנטע, װילד באװאקסענע װעגן, און ס׳האט אויסגעזען, אז דאס גראבן זײ 
זיך קברים. 

און קלאנגען האבן זיד געטראגן, װי בלאנדזשענדיקע סטאדעס שא־ 
קאלן, — אײן קלאנג נאכן צװײטן. אט האט מען דארדאנסקין אין מטולה 
געזען און אט אין ראשון־לצױן, און אט האט מען געװןסט צו דערצײלו, אז 
ער איז אנטלאפן צו די דרוזן אין די חורן־בערג, צו די פרײע דרוזן, װאס 
זענען שונאים דער טערקיי פון דור־דורות און היטן זײער דזשעבעל־ע־ 
דרוז וױ א הײליקן מיזבח. 

אפילו אן אלטער פאסטעך, װאם רופט צונויף מיטן פייפל זײן םטאדע 
שװארצע ציגן, האט געזוכט דארדאנסקים שאטן צװישן שטעכיקע סאברעס. 

די פעלאכן האט מען פאר צושטעלן דארדאנסקין צוגעזאגט א פרי״יז 
און אין די שולן האט מען געהאלטן דרשות װעגן דער מיצװה ארויסצוגעבן 
דעם שפיאן, װאס האט אומגליקלעך געמאכט דעם יישוב. ובערת — האבן 
זײ געזאגט — הרע מקרבך. 

אומזיםט האבן זיד אויסבאהאלטן די ױנגע־לי״יט פון דער פרװו־ 
סטאנציע אין עתלית: מען האט זײ כמעט אלע געכאפט. די פרװו־םטאנציע 
אלײן האט מען צעשטערט. זאלקינדן האט מען נאד אלץ געהאלטן אין 
נאזארעט. אײנעם גאר האט קײנער גישט געקאנט געפינען: דארדאנסקין. 

צו ערשט האט ער זיד אויסבאהאלטן אין דער געגנט פון זכרון־יעקב, 

אין א הײל צװישן בערג, דערנאד געפרװוט מזל און זיך געגומען שארן 
צו א יישוב. אין א פארנאכט איז ער אגגעקומען קײן כרכור און ארי״ינגע־ 
לאפן אין א שטוב בי״ים סאמע װעג. 

— װער זענט איר ז — האבן זיך די שטובלייט דערשראקן. 

— אײנער פון יידישן מלכות, — האט זיד דארדאנסקי געבײזערט. — 

און איצט װיל איד פשוט עםן. מ ל כ ו ת װ י ל ע ס ן. איר גיט, צי נישט <• 

די שטובלי״יט האבן געמאכט א גװאלד. די קאלאניע איז געװען א 
קלײנע, קוים א פאר משפחות, זענען זיד אלע צונויפגעלאפן. 

דארדאנםקי האט ארויסגעכאפט זי_ין רעװאלװער. ס׳איז געװארן שטיל 
ארום אים. בלויז די דעמערתג האט געציטערט. די דעמערונג איז געװען 
א טיפע, א טונקל־בלויע — עפעס װי טונקל־בלויע שפאקולן פון א 
כישוף־מאכערין. ציטערדיק האט זי איינגעהילט דארדאנסקין, אים ארומ־ 
געכאפט, װי װאסערן אן אינדזל. די מענטשן האבן אים װי געװאלט ארויס־ 
באקומען פון דער דעמערונג און נישט געקאנט. מיטן רעװאלװער אויפן 
טיש איז ער געזעסן אין שטוב, ארומגערינגלט פון טויט דערשראקענע 
פנימער, קײן פייער נישט געלאזט אנצינדן און אויף גיד געגעסן. 

ער האט דארשטיק א טרונק געטון פון קרוג, געזעםן א פאר מינוט א 
פארשטײנערטער, גערוט, שטארנדיק פאר זיד אין דער טונקעלער בלויעניש, 
אויסגעזען װי א װאלף צװישן א טשערעדע שאף, זיך האסטיק אומגעקוקט, 
געכאפט דעם רעװאלװער, זיד אויפגעשטעלט, א װארף געטון: ״א גוטע 

נאכט, ײדן׳/ זיד אי.ינגעבױגן, א לויף געטון דורך דער נידעריקער טיר 
און פארפלויגן אין דער דעמערונג אריין װי א שװארצער פױגל. 

װידער איז ער געזעסן אין א בארגהײל. ער האט דארט געפונען א קװאל, 

אן אוראלטן, גרין־פינצטערן קװאל, װאס האט זיך געשנירלט צװישן 
שטײנװענט. 

— די געשיכטע מיטן קװאל איז זײער א װוילע געשיכטע, — האט 
ער אויפן צװײטן טאג זיך אנגערופן צו זיך און צו די פינצטערע שטײנ־ 
װענט. — נאר װאס דען י הבחור ר׳ אפרים דארף זיך מטריח זיין וױיטער. 
װאס איז די מעשה, װאס הבחור ר׳ אפרים דארף זיך מטריח זי_ין ? די 
מעשה איז, װאם דא איז פינצטער. דושנע איז דא אויך. און הבהור ר׳ 
אפרים האט דאס נישט ליב. הנו רבנן, די רבנן האבן געלערנט, אז א 
מענטש איז נישט קײן חזיר. טרינקען איז גוט, נאר עםן שאדט אויך נישט. 
װייטער שטײט אין פסוק, אז דעם לעבעדיקן כלב איז הונדערט מאל װוילער 
װי דעם געפגרטן לײב. העלף מיר, רבונו־של־עולם, צו זײן א לעבעדיקער 
כלב. נײן, העלף מיר צו זי_ין א כלב — א לעבעדיקער װעל איך שוין ממילא 
זיין. עס זאל מיר נאר נישט אײנפאלן צו װערן אוים כלב, חלילה. װארעם 
דעמאלט בין איך קאפוט. מכוח די עבירהלעך װעט מען שוין װי עס איז 
אדורכקומען. װי געפעלט דיר עפעס מי.ין תפילה, הא ?• 

ער איז ארויס, זיך גענומען שארן, קריכן אויף אלע פיר. ס׳איז געװען 
פאר נאכט און ער האט זיך װידער געפונען אויפן װעג קײן כרכור. מיט 
א מאל האט ער דערזען א פור. ער האט דערקענט אלטע באקאנטע פון 
,.השומר״. מיטן רעװאלװער אין האנט איז ער צוגעלאפן, אפגעשטעלט 
די פור און אױםגערופן: 

— איר דערקענט מיך ? 

צי זײ האבן אים דערקענט: צװײ זענען זײ געװען, אײנער אן עלטע־ 

רער, דער צװײטער א יינגערער, און געהאט האבן מיט אים בײדע חשבו־ 
נות פון אלטע צײטן, װי אלע שומרים, װאס האבן אים פי.ינט געהאט פאר 
חטאים קעגן דיסציפלין, דערנאך פאר זי_ינע פרװון צו שאפן א קעגן־חברה, 
דעם ״הנוטר״, דערנאך פאר זי_ין גײן מיט די שפיאנען, די אבראמסאנס. 

— װאס װילסטו ך — האט א געשרײ געטון דער עלטערער, — זיך 

אנידערגעשטעלט מיטן ברויניבגו װײסט נישט, אז על־פי דין מוז איד דיך 
ממיתן ? און אפשר על־פי ױשר אויד! 

— שלאק, נעם ארויף און ראטעווע, עס װילט זיד נישט פגרן. 

יענער האט זיד פארחידושט. ס׳איז געװען אזוי אויסטערליש צו הערן 

אזעלכע רײד פון דארדאנסקיס מויל. 

דארדאנסקי זאגט עס, — ער, װאס האט פאר טויט קײן האר מורא 
נישט געהאט: אים װילט זיד נישט פגרן, — זאגט ער. 

— לאזט אים ארויף, — האט זיך אנגערופן דער יינגערער. — מ׳װעט 
שוין שפעטער זען, װאס צו טון מיט אים. 

דער עלטערער האט זיך געװאקלט. פאלג מיד א גאבג • די פור גופא 
איז טרײף, װאס טרײף הײסט, — דאס שמוגלען זײ איצט אריבער פון 
צפון געװער פארן ״השומר״, פעלט טאקע מער נישט, װי אריבערצושמוגלען 
אויף דער זעלבער פור דארדאנסקין, אט דעם װאס איז, ערשטנס, א שונא 
פון ״השומר״, װאס, צװײטבס, קומט אפ צוליב אימ דער גאנצער יישוב, 
לי_ידן אומשולדיקע, פי.יפן איבער לי״יבער טערקישע פאלאקאס, און דריטנס... 

— װײסט װאס דאס הײסט ראטעװען אזא פויגל װי דוי — האט 
דער עלטערער נישט נאכגעגעבן. — אומברענגען אלץ מיט אנאנדער! װאס 
דזשעמאל שרי״יט, װײסטו י אדער דארדאנסקי, — זאגט ער, — אדער איר 
אלע. פלעגסט דאך טענהן, אז דו ביסט א פאטריאט א יידישער — מער 
פאטריאט פאר אונדז אלע. איצט װילסטו גאר, דזשעמאל זאל צוליב דיר 
חרוב מאכן די שארית־הפליטה, די לעצטע בידנע רעשטלעך ארץ־ 
ישראל ? אזוי טראגט אויס די_ין ױשר מיט די.ין העלדישקײט ? פאםקודניאק! 
דו שעמסט זיך גארנישט צו זאגן, אז דו ציטערסט פאר די_ין טרײף פעקל 
בײנער? פון װען אן האסטו עס מורא פאר דער פגירה, הא? 

— לאז ארויף, שפעטער װעסטו פילאסאפירן, — איז דארדאנסקי בײז 
געװארן. — דעם ברויבינג זעסטו ? 

— איד פי_יף אויף די_ין שמעװאלװער, — האט דער שומר, אן אלטער 
אויסגעצײכנטער שיסער, געשאקלט מיטן קאפ. — מיר האבן דא א פור 
מיט כלי־זין, סטראשעט ער מיט זי_ין שפילצײגז 

דארדאנםקי האט געקוקט א צעטראגעגער. 

דער יינגערער האט גענומען אי״ינטענהן מיטן עלטערן, גערעדט װעגן 
רחמנות און גרויסמוטיקײט. דארדאנםקי האט אויסגעשפיגן: 

— איך האב דיך ני״ין אײלן אין דער אדמה מיט דיין רחמנות צוזאמען, 
הערסטז רחמנות: שלח־מגותן ס׳איז מיר שוין ליבער זיין רישעות,— האט 
ער געװיזן אויפן עלטערן, — אײדער דיין שלת־מנות, טיפשדיקער ױנג 
אײנער ן 

דער עלטערער האט געשמײכלט. דער א ל ט ע ר דארדאנסקי, — האט 
ער א קלער געטון און זיך דערמאנט טעג און נעכט מיט אפרימען אין די 
װײנגערטנער, צװישן בערג, אויף אסיפות... 

— נו, כאפט דיך דער רוח, — האט ער זיך אנגערופן. — קריך ארויף 
און נעם אײן א מיתה־משונהו 

דארדאנםקי איז ארויפגעשפרוגגען און די פור האט גערירט. 

אלע דריי האבן געשװיגן. 

— א מאל, — האט זיך צום סוף אנגערופן דארדאנסקי, װי ער װאלט 
גערעדט צו זיך אלײן, — האב איך געהײסן א העלד, װי״יל איך האב נישט 
מורא געהאט פארן טויט. איצט, אז איך האב יא מורא פארן טויט און לײג 
ארי_ין מיין העלדישקײט אין אנטלויפן פאר אים, בין איך נישט קײן העלד, 
נאר א פחדן. װאם איז די נפקא־מינה, אין װאס מען לײגט ארי_יז די 
העלדישקײט ך 

— שוין גאר א גרויסע נפקא־מינה, — האט פארדראםיק געשמײכלט 
דער עלטערער שומר. 

— נפקא־מינה, שמאפקע־מינה, — האט דארדאנסקי איבערגעקרימט. 

— װער דארף גלאט העלדישקײט ? א מענטש װיל נישט פגרן — דאס איז 
דער עיקר. 

— און פאר װאס איז אייער לאה נישט אנטלאפן ד — האט זיך אריינ־ 
געמישט דער יינגערער. — זעםטו, אט זי איז געשטארבן װי א מענטש. 
א שפיאנקע, אװדאי, אבער געשטארבן װי א מענטש. 

— װי א העלדין, — האט זיך ערנפארכטיק אנגערופן דער עלטערער. 

— אפילו די טערקן האבן געשטוינט. פארפאלן, א שפיאנקע, נאר א גרויםע 
נשמה. מע װעט זיך נאך דערמאנען אן איר. א מעטאלענע נשמד״ 

דארדאנםקי האט זיד געלאזט דערצײלן, װי אזוי לאה איז אומגעקומען. 

ער האט אין גאנצן געציטערט. דערנאך האט ער זיד צעװײנט. 

— לאה, — האט ער גערופן. — לאהן 

ער האט זיד נישט געקאנט בארויקן. 

די שומרים האבן געשאקלט מיט די קעפ אויף אים קוקנדיק. אט װאס 
עס איז געװארן פון דארדאנסקין. ער װײנט! דארדאנסקי װײנט י 

װאס טוט מען מיט אים? — האט געקלערט דער עלטערער. — צו־ 
שטעלן דעם טערק — טוט װײ דאס הארץ. פארט עפעס דארדאנסקי. נישט 
— װעלן פאלן קעפ. אחוץ דעם — דעם ענגלענדער זעט מען נישט, דער־ 
װייל איז דער טערק באלעבאס, און אז דער טערק זאגט: אויב נישט דאר־ 
דאנסקי — איז אויס קאלאניעס, מעג מען אים גלײבן. 

— אײ אפרים, אפרים, — האט ער הויך ארויסגעקרעבצט, — הבן סורר 
לי אפרים. 

פאר טאג איז די פור בשלום אנגעקומען קײן תל־עדש. דארט האט 
מען דאס געשמוגלטע געװער אויסגעלאדן צוזאמען מיט דעם געשמוגלטן 
דארדאנסקי. 

װאס מ׳האט צו טון מיטן געװער האט מען געוװסט, אבער מיט-אים, 

מיט דארדאנסקין, װאס טוט מעןז איצט איז ער דער געפאנגענער פון 
״השומר״. זאל מען אים אויםליפערן, אדער נישט י 

פון תל־עדש האט מען אים, אן איבערגעטוענעם, בגנבה אפגעפירט 
אין א דערפל נישט װייט פון טבריה, פון דארט — סאמע ארויף צו, קײן 
מטולה. אין מטולה האט מען צונויפגערופן א געהײמע באראטוגג פון 
שומרים. 

געװען פארשידענע מײגונגען. 

— ס׳איז קלאר, אז מיר מוזן אים אפרוימען, — האט אנגעהויבן א 
הייד געװאקםענער ברײטפלײציקער שומר מיט א בארד, װי בי.י א פאניע. 

— דאס לאז איבער פאר די טערקו, — האט אים בײז איבערגעריסן 
א צװײטער. — צושטעלן דארף מען אים, אבער א לעבעדיקן. נישט ד ו 
ביסט זײן שופט. 

— גאר װאס דען ד ז י י זאלן אים מישפטן, די אײדעלע לייט, די 

טערקן? ס׳גײט דיר אין לעבן ארײן, זײ זאלן אים פײניקן י איז בישט 
גלײכער און מענטשלעכער א טויט אויפן ארט? — האט דער שומר מיט 
דער בארד זיך צעקאכט. 

— איר פארגעסט אלע, — האט אבגעהױבן אן אבדערער,. — װער 
דארדאנסקי איז. אז איר האט אים געדארפט, איז ער בי.י אי״יך געװען 
א גאנצער העלד, איצט איז ער א מבװול. נו, א געװעזענער חבר איז 
שוין גאר נישט קײן חבר נישט? א געװעזענער העלד — איז שוין גאר 
קײן העלד נישט? ראטעװען דארף מען אים, אט װאסז 

— און װען אפילו גאר קײן העלד נישט, — האט זיד אנגערופן 
אײנער א שטילער און א שוױיגנדיקער, א ױבג, װאם אחוץ א פאר הויזן 
און א ביקס האט ער פמעט גארנישט געהאט. — מעג מען מקריב זי_ין 
דעם אײנצלנעם — ער מעג זיין װער ער איז — פארן כלל ? באשטײט 
נישט דער כלל אלײן פון א סך יחידים ? 

— האסטו דיר א פילאםאף, — האבן זיך פון אלע זי_יטן אנגערופן 
קולות. — נישטא װאס צו זאגן: א װאזשנער סאציאליסט י 

— דער כלל איז אלע מאל בילכער, דאס דארף מען קײנעם נישט 
אױפװיװן, — האט זיך אנגערופן מיט גרויס אויטאריטעט דער שומר מיט 
דער בארד, א געװעזעגער פארטײ־טוער אין רוסלאנד. ער האט בײז 
געקוקט אויפן ױנג. 

דער ױנג, פון תמיד אן א שוױיגער, האט דאם מאל נישט געװאלט 
נאכגעבן. 

— מע דארף עס יא אויפוױיזן/ — האט ער זיך פארעקשנט. — מע 
דארף, נאר מע קען נישט. װי אזוי װעסטו דאס אויפװי_יזן, מנחם ? — האט 
ער געטענהט צום שומר מיט דער בארד. — װי אזוי? דער כלל באשטײט 
פון דיר, פון מיר, פון כאצקלען. לאמיר זאגן, אז א גאנצער רעגימענמ 
קומט אום אויפן שלאכטפעלד — קומט טאקע אום דער גאנצער רעגימעגט, 
גאר אין דער זעלביקער צײט קומט דאך אומ יעדער אײנציקער פון דעם 
רעגימענט. קומט דאך אויס, אז כאטש אומגעקומען זענען אלע, איז, אין 
תוך אריין, אומגעקומען גאר אײנער. װיל איך דיר זאגן, מנחם, אז שטענ־ 
דיק און אומעטום שטארבט נאר אײגער. און הרגענען אן אײבצלנעם 

צוליבן פלל — הײסט: הרגענען אײנעם צוליב אײגעם. איז עם דאך אן 
אומזין. הײסט עס דאך, אז דארדאנסקי- 

— סאפיסט. — האט מען אים איבערגעריסן. — פשטל־מאכערז הער 
אויףז 

— װאס פאר א שומר ביסטו ? — האט זיך אגגערופן דער מיט דער 
בארד. —מיט אזא פילאסאפיע קאנסטו זי.ין א גלח, נישט קײן שומרו שוין 
לאנג ביסטו דאס אזא חכם י װײסטו װאס ? — פארלאז דיר פאות, װער 
א פרוש, קײן ירושלים גײ • 

— װעל איך טאקע גײן, — האט דער ױנג געענטפערט. — אז איך 
װעל דארפן, װעל איך גײן. 

דער מיט דער בארד האט ביטולדיק א מאך געטון מיט דער שװארץ 
באהארטער האנט. 

ער האט דערנאך לאנג גערעדט, געטענהט, אויפגעװיזן, אז צושטעלן 
דארדאנסקין א לעבעדיקן טויג נישט. אײן מאל און גאך א מאל׳: פאר װאס 
דערלאזן, די טערקן זאלן אים פי_יניקן ? אפרוימען אים אײנס־צװײ — אט 
װאם מען דארף. צושטעלן אים, פארשטײט זיך, דאס יא, — מע מוז דאך 
ראטעװען דעם יישוב — אבער נישט קײן לעבעדיקן. און װאס אנבאלאנגט 
דעם עצם פון דער זאך — קאן מען נישט שפילן אין קיין אומגעזונטע 
סענטימענטן, װען עס גײט װעגן א פאלק. דארף מען דען זאגן, אז דער 
ײשוב דא אין לאנד, דער ני.יער ירדישער ילשוב, איז די אײנציקע האפענונג 
פון דעם גאנצן פאלק אין גלות ? דאס איז דאך — פארגעםט נישט — אלץ, 
אלץ װאס מיר האבן. און צוליב א שפיאן, חברים, צוליב א שפיאן זאל 
צעשטערט װערן דאס אלץ, װאס מ׳האט אויפגעבויט מיט בלוט און קרבנות 
פון די.ערשטע מאםקװער ביל״ו־םטודענטן ביז אויפן היינטיקן טאג ? צער־ 
בעלי־חײם איז א טי.יערע זאה נאר פאר װאס האבן די צער־בעלי־חײמני־ 
קעם (ער האט אנגעשטעלט זי.ין שטאלענעם בליק אױפן ױנג), פאר װאס 
האבן די צער־בעלי־חײמניקעס רחמנות גראד אויף די מינערװערטיקע, אױף 
די מנװולים, אויף די װאס האבן געבראכט א ים מיט צרות אויסן קאפ פון 
יידישן יישוב, און פאר װאס האבן זײ קײן רחמנות נישט אויף אונדז — 
טאקע אויף די אלע, וואס האבן פארלאזט אלץ מיט אנאנדער, כדי אפצו־ 

געבן זײערע לי״יבער און לעבנס דעם לאנד ? עס איז דאד מאדנע צו זען װי 
די בעלי־רחמים האבן א טבע רחמנות צו האבן גראד אויף מנװולים. 

די שומרים האבן זיך צוגעהערט מיט צעהיצטע פנימער. 

דער שטילער װנג האט אפגעקערט די אױגן, נישט געװאלט קוקן מער 
אויף קײנעם, א צעטראגענער און שווער־שװי״יגנדיקער געשפילט מיט דער 
ביקס און זיך אװעקגעזעצט ערגעץ בײ דער טיר, װי אן ארעמאן אין א 
פרעמדער שול. 

— נארישקײטן! מיט צער־בעלי־חײם װעט מען קײן לאנד גישט 
בויען • איך אלײן, חברה, נעם זיך אונטער אים אפצורוימעןי — האט דער 
שומר מיט דער בארד אויסגעפירט. ס׳האט זיך אין אים אפגערופן דער 
אלטער טעראריסט נאך םון די רוסישע צייטן, פח פינפטן יאר. 

די שומרים האבן זיך איבערגעקוקט. 

איצט האט ער זיך פאררופן אויף א בפירושער רעזאלוציע טאקע פון 
דער ״השומר״־ארגאניזאציע גופא. ער האט ארויסבאקומען פון ערגעץ 
א פאפיר און פון אים ארױסגעלייענט אן אלטן באשלוס פון דער גליל־ 
אפטײלונג, וװ ס׳איז געזאגט געװארן, אז מען מוז די שומרונישע שפיאנען־ 
גרופע אנטװאפענען, איגטערנירן ערגעץ טיף אין לאנד, נישט דערלאזן צו 
די פונקטן בי״ים ים, און אויב זײ, די שפיאנען, װעלן זיך פרװון אנטקעגנ־ 
שטעלן — מוז מען אנװענדן טעראר. 

זי״ין בארד האט באקומען א פײערלעכן גלאנץ. ער האט זיך שוין מער 
נישט געהיצט, נאר גערעדט מיט דער רויקײט פון אײנעם װאס װײסט׳ 
אז דער נצחון איז אויף זיין זי.יט. טעראר > אין דער רעזאלוציע װערט 
אויסדריקלעך געזאגט: טעראר. 

דער ױנג האט נישט אויםגעהאלטן, איז אויפגעשפרונגען פון זײן ארט 
ביי דער טיר װי א געביסענער, צוגעלאפן צום בערדיקן שומר און אים 
גענומען רי.יסן דאס פאפיר פון האגט ארויס. 

— די רעזאלוציע, האט ער געשריגן, — איז גארנישט װערט. גאר־ 

נישט מיט נישט. 

_א רעזאלוציע איז בי_י דיר גארנישט י — האט דער מיט דער בארד 

אים אפגעשטויסן פון זיך מיט אטלעטישער גרינגקײט, פאררוקט דאס 

פאפיר אין בוזעם־קעשענע און אים אנגעקוקט שוין נישט אזױ מיט ביטול, 
װי מיט רחמנות. 

— פון די״ין רעזאלוציע, — האט דער ױנג זיך געװארפן, — איז 
גארנישט געדרונגען. דרי_י מאל גארנישט. עס שטײט: װען זײ װעלן זיך 
אנטקעגנשטעלן. דארדאנסקי שטעלט דען א װידערשטאנד ? ער איז דאך 
אונדזערס א געפאנגענער. און דו װאס ביסט י כ׳װעל דיר זאגן װאס דו 
ביםט: אן אינקװיזיטאר! 

— שושנה די צנועה, — איז דער שומר נישט געבליבן שולדיק. — 

אז עס פאסט צום פשטל — האלט זיך דאס ביים אות װי אן אדװאקאטל. 
דער אות איז גארנישט — דער גייסט פון דער רעזאלוציע איז דער 
עיקר. 

— פון גיגיסט זאלסטו נישט רעדן, — האט דער ױנג זיד פארקרימט 
װי פון א שארפן װײטיק. — טעראר איז מיט גייסט קײן מחותן נישט. 

ער האט פארביסן א ליפ און איז א פינצטערער, א טאפל שטילער, 
װידער אװעק צו דער טיר, זיד אװעקגעזעצט דארט װי א נישט־היגער. 

— יא, מיד ארט נישט, — האט דער בערדיקער געזאגט. — אז א י ר 
װאקלט זיד — בין איד גרײט. זאלן דערנאד די צער־בעלי־חיימניקעס 
זאגן װאס זײ װילן. 

א פאר טעג האט מען זיד באראטן. 

געזיגט האט דער שומר מיט דער בארד. 

אין אײנער א נאכט האט מען דארדאגסקין ארויסגענומען פון זי_ין 
באהעלטעניש, אים געהײסן זיך אנטון, ארויסגעפירט א שטיק הינטער 
מטולה און צוגעפירט צו א פעלדז. 

— װעסט דא װארטן, — האט מען געזאגט, — ביז עס קומט א פור. 
מטולה איז געפערלעך — מוז מען דיך איבערפירן ערגעץ אנדערש. די 
טערקן האבן דערשמעקט. 

— אבער וװהין ? — איז דארדאנםקי געװען אומרוןק. 

— דאס װעט מען שוין זען, ר׳ אפרים. 

— װי_יט פון דאגען ? 

— נו ׳ נישט נאענט. אט דער מיט דער בארד װעט דא שטײן מיט דיר. 

מיר קומען באלד מיט דער פור. שלוםן 

זײ זענען אװעק און דארדאנסקי איז געבליבן אויג אויף אויג מיט 
דעם בערדיקן שומר. 

בײדע זענען געשטאנען אויפן פעלדז. ס׳איז געװען פינצטער. דער 
שומר מיט דער בארד האט זיך אומגעקוקט. 

דארדאנסקי האט עפעס חושד געװען. 

— פיר מיך אריבער די גרענעץ, — האט ער זיך געבעטן. 

— אט די מינוט װעסטו איבערשפאנען די גרענעץ, — האט דער 
מיט דער בארד אי״יליק א זאג געטון. — דו אדער אלע! זאג איך: נישט 
אלע, נאר דו; דר! 

ער האט אויסגעשאסן. 

— שטארבן 

די האנט האט אים א ציטער געטון בי.ים שיםן. נאר אז ער האט דער־ 

זען, װי דארדאנסקיס גאנצער גוף האט זיך א בײג געטון און ער איז, וױ 
אן אונטערגעהאקטער בוים, מיט א שװערן הילך ארונטערגעפאלן אין 
גרוב אויף יענער זי״יט פעלדז — איז ער געװען זיכער, דער שומר, אז דער 
ױנג איז טויט. 

דער שומר מיט דער בארד איז אװעק, זיך נישט אומקוקנדיק. ער איז 
געגאנגען שנעל, שןער נישט געלאפן. די האנט האט אים אלץ נאך גע־ 
ציטערט. צום טייװל! באלד װעט קומען די פור און װעט דעם קערפער 
אװעקפירן קײן ירושלים. אזוי האט מען אפגערעדט. 

און די פור איז געקומען. אלץ איז געװען פארטיק, נישט געװען איז 
נאר דארדאנםקי אלײן. 

אין גרוב אויף יענער זי_יט פעלדז האט מען קײנעם גישט געפ״נען. אט 
האסטו דירו 

דארדאנםקי איז אװעק. 

די קויל איז אים געהאט דורכגעפלויגן דורכן לינקן אקסל און איבער־ 
געלאזט צװײ לעכער. די וװנדן זענען געװען נישט קײן געפערלעכע און 
בכלל זענען וװנדן בי_י דארדאנסקין געװען פון די קלײניקײטן. וװנדן־ 

שמונדן. האט ער זיך אויפגעהויבן, ארױסגעשלעפט א טיכל, עס אײנגענעצט 
אינעם װאסער פון א דערבי.ײקן קװאל, צוגעלײגט צו די װונדן און זיך 
געלאזט, װי קײן מאל גארנישט, צו די בערג. 

א גאנצן טאג צו מארגנס האט ער זיך אויםבאהאלטן צװישן די 
פעלדזנשטײגער פון חרמון. ער האט געזען א גוטן סימן אין דעם, װאס 
די קױל האט אים געשאנעװעט. ער האט זײ אפגענארט, די שומרים. אפגע־ 
נארט זײ און דעם טויט. א טי_יערע זאך, װען א מענטש קאן אויסשטעלן 
א פי_יג דעם מלאך־המװת, בעת יענער מײנט, אז ער האט אים שוין. גײן, 
מ׳עט זיך נישט לאזן. וױ לאנג מ׳עט זיך קאנען דרײען — װעט מען זיך 
דרײען. אפילו אויף דער תליה װעט מען זיך א דרײ טון — אפשר, 
א קשיא אויף א מעשה, װעט אונטן זי_ין א גרוב, װעט מען בדרך־נס אין 
איר ארנינפאלן און ארויס פון יענער זי_יט א לעבעדיקער. 

ביי נאכט האט דער הוגגער גענומען פי_יניקן, ממש װי ער װאלט 
געװען אונטערגעשטעלט דורך די טערקן. א װילדער הונגער, אן אזיאט־ 

— מ׳עט זיך נישט לאזן, — האט דארדאנסקי א ברום געטון. — 
הבחור ר׳ אפרים דארף עסן. װעט ער טאקע אכלען — אפשר נישט י 

ער האט זיך געלאזט אין דער פינצטער צו דער קאלאניע צו, צוריק 
קײן מטולה, געעפנט װי א גנב א שטוב, א נישטער געטון, געפונען אױף 
א פאליצע א ברויט און זיך װידער געלאזט צו די בערג. 

ער האט געריסן שטיקער פונעם ברויט און איז, א גליקלעכער, געלאפן 
אין דער נאכט ארי_ין. 

— הבחור ר׳ אפרים, — האט ער געברומט צו זיר — איז, ברוך־השם, 

נאד אלץ א לעבעדיקער הונט. שיסט מען אים — קאלערט ער זיך איבער 
א פאר מאל, און הי_ידא! הונגערט אים — מאכט ער חתוגה א ברײטל און 
עםט אן א ברכה. 

אזוי האט דארדאנסקי כסדר אפגענארט: צו ערשט — דעם שומר מיט 
דער בארד און דעם מלאך מיט די טויזנט אויגן, דערנאך — דעם הונגער. 

ביי טאג פלעגט ער זיך אויסצלען ערגעץ הינטער פעלדזן אין פאר־ 
װארלאזטע בערג, אױסגלייכן די בײנער, איבערבינדן די וװנדן און טראכטן 
זיינע טראכטונגען װעגן לאהן, װעגן גבריאלן, װעגן שלומען, װעגן גע־ 

שאכטענע טויבן און לעבעדיקע הינט. און בי.י גאכט פלעגט ער וואנדערן, 
ארומװאגלען װי א שאטן איבער פעלדער, קלעטערן איבער בערג, זיד 
אראפלאזן אין טאלן און זיך גנבענען פארבײ יישובים. 

ער איז פון צפון געגאנגען אראפ צו, אנגעקומען קײן שומרון, ביז עס 
האט זיך אים נישט װײט פון כרכור געמאכט א מציאה: ער האט געפאקט 
א פארבלאגזשעט פערד. האט ער זיד ארויפגעזעצט און איז אװעקגעריטן 
דרום צו. די הרי נפתלי און דער עמק האבן געזען דארדאנסקין, נאר פון 
מענטשן האט אים נישט געזען קײנער. ער איז אפילו פארבי״יגעריטן דעם 
טערקישן מיליטערישן לאגער בײ דזשענין און קײן שום אויג האט אים 
נישט באמערקט. ער האט אנגעהויבן גלײבן, אז ער איז א רואה־ואינו־ 
נראה.* ער זעט און אים זעט מען נישט. 

אין אײנער א נאכט איז ער אגגעקומען קײן פתח־תקוה, באפרי״יט דאס 
פערדל, געלאזט עס לויפן אויף גאטם באראט און אנגעקלאפט אין לאדן 
פון א הויז. דארט האט געװוינט דאס װײב פון א ״נילי״־מענטש, װאס האט 
באװיזן אפצוצלען קײן מצרים. זי האט נישט מורא געהאט אים צו עפענען, 
האט אים געגעבן עסן, געטראנק, א געלעגער, א רײנעם באנדאזש צו די 
וװנדן, גאלדלירעס און אפילו א ביסל ליבע. דארדאנסקי איז דארט אפגע־ 
װען א פאר טעג, געלעגן באהאלטן אין א פינצטער קעמערל, זיד ארומגע־ 
זען, אז ס׳איז קײן תכלית נישט, מע מוז אפצלען, װײל אפילו װעגט פון 
א פינצטער קעמערל האבן אויערן, און באשלאסן צו גײן װײטער. ער האט 
געװארט אויף ענגלישע עראפלאנען, אויף ענגלישע קריגסשיפן, געזוכט 
װעגן צום ים. אויף זי״ינע נאכט־װאנדערונגען איז ער אנגעקומען ביז װאדי־ 
ראובן. דארט איז שוין נישט װייט פון ברעג. אים האט זיד געדאכט, אז 
אט־אט װעט זיד אויפן האריזאנט װײזן אן ענגלישע שיף, א רעד טון אויף 
סיגנאלן־שפראך װי א מאל. ס׳האט זיך גארגישט געװיזן. בלויז שטערן 
זענען געפלויגן אין ים אריין, װי עמעצער װאלט זײ פון די הימלען געיאגט, 
װי עפעס א האנט אין דער הײך װאלט געשאסן אויף זײ, געשאסן אזוי 
שטיל, אז נאר דער נאכטװינט האט עס הערן געקאנט. 

נאר אט האט זיך אים אױסגעװיזן, אז עפעס רירט זיך. פארט קעגן 
איבער אױפן ים, אז א גרויסער באװעגלעכער שאטן ציט דורכן האריזאנט, 

הײבט־אויף און לאזט אראפ די ארעמס, הײבט װידער אויף און לאזט װידער 
אראפ. סיגנאלן י א רעפלעקטאר ? אפשר האט זיך עם אים נאר געחלומט, 
אט פונקט װי דעם בלאנדזשענדיקן אין מידבר חלומען זיד בליציקע קװאלן 
אין דער לופט, װײסע גן־עדן־דערפלעך אין שאטן פון פאלמעס. נאר געזען 
האט ער פארט און געװאלט האט ער שוין װאס שנעלער זײן בי״ים ים, 
דערגרײכן דעם ברעג. א, דער ים, דער ים ן ארױסרי_יסן זיך אויף יענער 
ז יי ט. ארויפכאפן זיך אויף דעם ימס באװעגלעכן רוקן, װי אויף א קעמל, 
און ארויס פון י ע נ ע ר ז ײ ט א לעבעדיקער... אט װי דעמאלט, װי אין 
דעם גרוב הינטער מטולה... 

מיט א מאל דערזעט ער אן אמת קעמל, װאס פאשעט זיך אלײן, 

א קעמל אן א באלעבאס. אײגנס צוגעשיקט פון השם־יתברך פאר דאר־ 
דאנסקין זי_ין זון. 

צו נסים איז ער שוין געװוינט געװען, דארדאנסקי, ער האט דאך 
שוין אײן מאל אזוי געכאפט א מציאה — דאס פארבלאנדזשעטע פערדל, 
האט ער לאנג נישט געקלערט, זיך אנגעכאפט אנעם שטריק ארום קעמלס 
האלדז און ארויפגעקראכן. טראג מיך, קעמל, צום ים צו! זיי נישט, קעמל, 
קײן חמור און הײב פיס! אז גאט װיל — שיקט ער אונטער דארדאגסקין די 
ישועה בצורת־קעמל. װאס, עס פעלן אים קעמלען ? 

מיט גרוים בטחון איז ער ארויף אויפן קעמל און זיך געגרײט צו דער 
נסיעה, ערשט מיט א מאל האט זיך אפגעריסן א גװאלד. גײ טרעף, אז א 
כאפטע בעדוןנער איז געזעסן קעגן איבער, אין א דערבײיק אײלבערט־ 
װעלדל, ביי א פי_יער, און זיך דערצײלט מעשיות. אז מען גײט ביי זײ 
צונעמען א קעמל — דערשפירן עס אזעלכע אפילו אין שלאף. זענען זײ 
צוגעשפרונגען צום קעמל װי פארסמטע, אראפגעצויגן דעם גנב, פארװארפן 
ארום זי_ין האלדז די שטריק און מיט קולי־קולות אים גענומען שלעפן אין 
א דערבײיק דארף ארי_ין. זײ האבן אנגעמאכט א ליארעם װי בי_י א שרפה. 
אפילו די שטערן אויבן זענען מיטגעלאפן א שטיק װעג, נאכגעשפרונגען און 
אונטערגעהעצט: שלעפט אים, דעם גנב, שלאגט אים ן עס האט אויםגעזען, 
װי אללא אלײן איז אויפגערעגט, הלמאי דער מענטש האט געװאלט צונע־ 

מען א פרעמד קעמל, און ער האט ארויסגעלאזט ךי שטעו־ן, זײ זאלן 
אים נאכיאגן. 

אין דארף האבן זיך צעבילט היבט און צעשריגן אײזלען. דארט האפ 
מען דארדאנסקין ארײנגעלויכטן אין פגים ארײן און תיבף דערקענט. דער־ 
קענט האט מען אים נאך די בילדער, װאס די מאכט האט, וװ ערגעץ א העק, 
געהאט פונאנדערגעשיקט. צו ערשט האט מען מורא געהאט, דערנאך האט 
מען געפרװוט שלאגן — עס גײט. געבונדן — עס גײט. האט מען אים, 
א געשלאגענעם און א געבונדענעם אװעקגעשלעפט קײן רמלה, און ער, װי 
א קינד, האט זיך נישט געװערט. ער איז געװען אזוי צעטומלט, װאם נאך 
אלע בסים איז ער גאר ארי״ינגעפאלן צוליב עפעס א קעמל, אז ער האט 
זיך געלאזט שלאגן, פאטשן און שלעפן. דאס גאבצע דארף האט אים 
באגלײט, אויפן װעג זענען צוגעשטאנען פרישע, די באכט איז געװארן אוים 
נאכט, דאס געפילדער האט זיך געמערט, די שטערן זענען באכגעשפרונגען. 

— דאמו־פי־ראסו \ — האט מען געשריגן. — דאמו־פי־ראםו! 

צו מארגנס האט דאס לאנד געוװסט, אז מען האט דארדאגסקין געכאפט. 

געכאפטג דאס האט דער פאסטעך אנגעזאגט זייגע שעפםן, הײבנדיק 
דעם שטעקן, דאס האט דער װאנדער־דערװיש ארי_ינגעפלאכטן אין זי.ין 
תפילה־געמורמל. דאס האבן אלטע פעלאכן, מיט א געלן פינגער צום 
הימל ארויף, פרום אויסגעטײטשט פארן דארף: 

— פ י א ל ל א. פאראן א גאט אויף דער װעלט. 

די קאמענדאנטן פון יפו און ירושלים זענען אײגנס אראפגעקומען 
קײן רמלה. זײ האבן אים מכבד געװען מיט קלעפ. דערנאך האט מען 
געבראכט א רוט און זיך געװאלט א נעם טון צום שמײסן. 

ערשט איצט איז דארדאנסקי צו זיך געקומען. ער האט זיך גענומען 
בײזערן, װי דער מאכטהאבער װאלט דא ער געװען, נישט זײ. 

די טערקן האבן זיך פארוװנדערט. 

— װער ביסטו ? — האבן זײ א פרעג געטון. — ביסט דען נישט 
דארדאנסקי, דער שפיאן ? 

— דער שפיאן, דער שפיאן, — האט דארדאנסקי גערעדט גיך און 
בײז. — פי_יער אי_יך אין די געדערעם ו דער שפיאן: א מערדער און אפשר 

נישט, א מענטש און אפשר גישט קײן מענטש! דער שפיאן, א גראך צו 
אייך, דער שפיאן: 

ער האט גערעדט אראביש, געשאלטן און געזידלט זיך אויף יידיש. 

— טערקישע בהמות, אין דר׳ערד מיטן קאפן טערקעלע־שיק־ 
סעלע גײט אײננעמען די װעלטו און דארדאנסקי־גנב קאן דאס נישט 
ליידן! װאס ארט דאס אים? באשר, ס׳װילט זיך אים זי_ין א יידישער 
גיבור, באזארגן מיט א לאנד ס׳יידישע פעלקל! עי, דארדאנסקעלע, דאר־ 
דאנסקעלע! 

מיט גרױס פאראד האט מען דארדאנםקין אראפגעבראכט קײן ירו־ 
שלים. אבער דזשעמאל־פאשא האט נישט אויפגעהערט צו טעלעגראפירן, 
מ׳זאל אים תיכף־ומיד אראפברענגען דארדאנסקין קײן דמשק — ער מוז 
אים זען אויג אױף אויג. האט מען אים אריינגעזעצט אין א מין קארעטע 
מיט פארמאכטע פענצטער, אים פעסט ארומגעקײטלט די הענט מיט די פיס, 
מיטגעגעבן זעלנערם און זשאידארמען און זיך געלאזט מיט אים קײן 
דמשק צו דזשעמאלן, יענער זאל זיך דערקװיקן ס׳הארץ. 

דזשעמאל־פאשא האט אים געמאסטן מיטן אויג און געשוױגן. װי 
הײבט מען אן רעדן מיט אזא אײנעם? אים איז אי״ינגעפאלן, אז מען 
װאלט צו ערשט געדארפט בודק זי_ין די קײטן, צי זײ זענען אמתע. 

ער האט באשלאסן צו רעדן שטיל און דיסטינגירט. 

— נו, װאם ? א יידישע מלוכה ? 

— רב קעמל, — האט דארדאנסקי געמורמלט אױף יידיש, — 

װאס ביסטו מיר עפעס אזוי אײדל געפאטשקעט ? 

— װאם פלוידערםטו ? — האט דזשעמאל־פאשא געװאלט וױסן. — 

פאר וואס ענטפערסטו נישט? 

— איך זאג, — האט דארדאנסקי בײז געשמײכלט, — אז איך װײס 
פון גארנישט. 

— און א י ך זאג, אז איך װײם פון אלץ, — האט דזשעמאל א רעד 
געטון פאמיליאר. — זײ נישט צו קלוג, זי_י א ביםל נארישער, קאנסטו 
ראטעװען דעם קאפ. דו פארשטײסט? נארישער. 

אויף אזעלכע רײד האט זיך דארדאגםקי נישט געריכט. געהערט, װאס 

דער ערל דברט ? זײ — מאכט ער — נארישער, קאנסטו ראטעװען דעם 

קאפ• 

— דער קאפ װעט בלניבן די״ינער, — האט דזשעמאל־פאשא אויס־ 
געטניטשט, — אויב דײן צונג װעט אלץ אויסזאגן. זאל עס דײן קאפ זאגן 
דער צונג און זאל די צונג רחמנות האבן אויפן קאפ. 

דארדאנסקי האט א רעד געטון צו זיך אויף יידיש: זײ א מנװול! 

זײ זאג איך דיר, א מנװול, רב דארדאנסקי: הערסט, װאס דער גויעץ 
לאמורט ? 

און דזשעמאלן האט ער געענטפערט: 

— כ׳װעל אויסזאגן. נאר איצט בין איך מיד. 

דזשעמאל־פאשא האט זיך אויסגעלי״יטערט. ער האט דארדאגסקין 

געמאכט א קאמפלימענט, אז ער איז א גרויסער מענטש און האט צוגע־ 
געבן אז ער, דזשעמאל, האט דװקא רעספעקט פאר אבראמסאנס באנדע. 
אבראמסאן, פארשטײט זיך, איז א גרויסער פארברעכער, נאר א קאפ, 
נישקשה, האט ער. די שװעסטער זײנע, לאה, איז געשטארבן אלעמען אויף 
להכעיס און א װארט נישט געזאגט. אײזןו ער אבער, דארדאנסקי, זאל 
נישט זיין אזוי קלוג װי זי — ס׳טויג נישט. — אזא מענטש װי ער דארף 
לעבן בלניבן. אין אים איז דא עפעס א... עפעס אזא... 

ער האט זיך פארהאקט, דער װאלקן פון שרעק, האט זיך װידער 
צעלײגט ארום אים, הילפלאז האט ער געקוקט אויף דעם די״יטשישן 
גענעראל, װאס איז געשטאנען דערבײ. אים האט זיך שטארק געװאלט 
אנרירן דארדאנסקיס קײטן, צו זען, צי זענען זײ טאקע פון איתן. ער 
האט אבער מורא געהאט צוצוגײן. זיך צו בארולקן — האט ער זיך 
גענזמען פארשטעלן די תליה, אויף װעלכער דער ױנג װעט הענגען. 

ער האט שוין געוװסט, אז דער דרום־פראנט װערט דורכגעבראכן, 

אז די ענגלענדער קאנען א ליאדע טאג ארײן אין יהודד״ אז אבראמםאן, 
װאס גייט מיט די ענגלישע חײלות און װי״יזט זיי דעם וועג אין לאנד 
ארײן, האט די ענגלענדער אויסגעזאגט דעם סוד פון דעם פראנט ביי באר־ 
שבע און געלאזט האט עס אים וויסן קיין מצרים נישט קיין אנדערע, ווי 
טאקע זי, די שװעסטער זי״ינע. איצט האט פאלקענהײם גענומען צוריק־ 

װארפן די זעלנערס דרום צו ׳ נאר גײ טו ׳ אז ס׳איז שוין שפעט. אין טײל 
ערטער הײבט דאס טערקישע מיליטער שוין אן צוריקצוטרעטן. דער טויזנט 
מאל פארשאלטענער אגראנאםו טעכנישער ראטגעבער, צום טײװל, טעכ־ 
נישער ראטגעבער י אױסגעװארעמט א שלאנג• מיט אײגענע הענט זיך א קבר 
געגראבן. טעכנישער ראטגעבער... הײשעריק... 

און ער דא שטײט װי קײן מאל גארנישט. דער ױנג װעט איבער־ 
כיטרעװען פונקט װי יענער, װי אבראמסאן. ער װעט אויסזאגן אויף צו 
בלומרשט, נישט אין דער אמתן. קאן זי_ין ׳ ער גלײבט גארנישט אין דער 
הבטחה, װאם ער ׳ דזשעמאל־פאשא, גיט אים. װאלט ער נישט געגלײבט 
װאלט גארנישט געװען קײן צו גרויסע נארישקײט פון זי_ין זי_יט. סײ ווי 
װעט ער דאך הענגען — איז מעגלעך אנדערש? אים װעט ער לאזן 
לויפן — אזא אײנעם י נו ׳ אבער אפשר... אז מען װי_יזט אײנעם אין 
שפיגל דאס פאלשע פנים פון דער האפענונג... דער קליגסטער װערט 
א נאר... װײסט אים דער טי_ױול ׳ אפשר גלײבט ער פארט... 

— פאר העלדן, — האט דזשעמאל־פאשא אנגעהויבן, — פאר העלדן 
האב איך רעספעקט. 

און צו דעם דײטש, דעם געגעראל, האט ער זיך אנגערופן ־. 

— איר האט דאך געהערט פון קארלײלס בוך: העלדן און העלדנקולט. 

איך האב אויך א קולט פאר העלדן. 

— יא ׳ — איז דער די_יטש רויט געװארן, — אבער דער קארלײל איז 
געװען אן ענגלענדער, 

— דאס האט נישט צו דער זאך. מיר זענען אײראפעער און קײן שום 
אײראפעלשקײט איז אונדז נישט פרעמד. 

ער האט געהײסן ארלינרופן א פאטאגראף, געלאזט דארדאנסקין פאטא־ 
גראפירן און בשעת־מעשה גערעדט: 

— ביסט א גרויסער מעגטש, דארדאגסקי. יידן זענען גרויסע מעגטשן. 

איך גרײט איצט א בוך װעגן די קריגס־אפעראציעס אויפן פאלעסטינא־ 
פראנט. דארט װעל איך געבן די_ין בילד, דארדאנסקי. 

— ס׳איז דאך אן אומזין אומצוברענגען א מענטש מיט אזעלכע פעי־ 
קײטן, — האט ער זיך װידער אויסגעדרייט צום די_יטש. — גוטע קריגס־ 

פירערס האבן רעספעקט פאר גרויסע שפיאנען, מעגן די שפיאנען האבן 
אפגעטון דאס ערגסטע. װי זאגן די פראנצויזן ? 311 ׳ 1 מטסס : 1 ז 3 ׳ 1 . געװיס, 
אזיאטישע דעספאטן קוקן אנדערש אויף די זאכן. איך, װי אלע װייםן, בין 
א ױנג־טערק, א רעפארמיסט, אן אײראפעער. װען איך האב אזעלבע 
װי ער- 

דארדאנםקי האט, הערנדיק די רײד, צוריקבאקומען זײן בטחון. א 
קשיא אויף א מעשה: יענץ נארישע קעמל ד א ר ט האט אים באגראבן 
און דאס נארישע קעמל־פאשא דא װעט אים אפשר ארויסגראבן. װער 
װײםט, דער עיקר: מ׳דארף טאקע פועלן בי_י זיך צו װערן נארישער. דאס 
מין לעבן איז פאר שוטים און כיטראקעס... און נאך מער פאר מנװולים... 
א פשוטע מעשה. װאלט אזא יידישע אומה א ביסל גארישער געװען, א 
ביסל כיטרער און א ביסל מנװולדיקער — איז װאס מײנסטו, רב אפרים, 
װאלט עס נישט געװען מיט לייטן גלי״יך ? ס׳װאלט געעיפושט פונקט אזוי 
גוט װי אנדערע און מ׳װאלט דרך־ארץ געהאט: א געזונטער עיפוש, — 
װאלט מען געזאגט, — א גאר נישקשהדיקער עיפוש... גײ טו, אז עם װיל 
נישט לעבן. אז די גאנצע גבורה איז נאר אין שטארבן און אין דער קבורה. 
אזוי א מאל, אזױ איצט. אט לאה, למשל. טאקע אזא לאה. אומגעקומען, װי 
זאגט מען דאס, אויף קידוש־השם. און אז ענגלאגד װעט נאך די אלע 
הבטחות אויםשטעלן א פי״יג, האי װאס איז — זי װעט מורא האבןי 
פאר װעמען ? פאר א פאלק װאס װיל קײן מנװול גישט זי״ין? 

די לעצטע מחשבה האט זיך אים ארי_ינגעשטאכן אין קאפ װי א קאלטע 
נאדל. אים האט נאר שטארק געװונדערט, פאר װאס נישט אים, נישט 
דער גאנצער חברײא איז גארנישט איינגעפאלן קײן מאל צו באטראכטן 
דעם ענין גענויער. גבריאל האט זײ אלע אנגעשטעקט מיט אזא אמונה, 
אז ס׳איז גאר קײן צײט נישט געװען אויך. מ׳האט געדארפט טון. קײנער 
האט נישט געפרעגט: און אויב מען װעט אויםשטעלן די גרויסע פי_יג — 
איז למה זה אנכי ? 

פון מחשבות ארויס האט דארדאנסקי פארענדיקט אויפן קול: אם כן — 

למה זה אנכי ? 

דזשעמאל האט די אומפארשטענדלעכע װערטער אויפגענומען מיטגרויס 

פארדאכט. ער האט אבער גארנישט געפרעגט. דער דייטש איז געשטאנען 
א בײזער, א רויטער און האט, קענטיק, בשום־אופן נישט מסבים געװען צו 
דזשעמאלס ״מעטאדע״. ער, דער די.יטש, װאלט עס אנדערש געמאכט. 

מען האט דארדאנסקין אװעקגעפירט קײן נאזארעט. ביים געזעגענען 
האט אים דזשעמאל־פאשא צוגעזאגט, אז די אויספארשונג װעט פארקומען 
אין גיכן. מען װעט לאנג גישט פארצןען, אויב ער, דארדאנסקי, װעט האלטן 
װארט און אויסזאגן. אלץ װענדט זיך אן דער צונג — האט ער איבער־ 
געחזרט זיין חכמה. — אויב די צונג װעט רחמנות האבן אויפן קאפ, װעט 
דער קאפ בלײבן גאנץ. אחוץ דעם האט ער נישט װאס מורא צו האבן. ער, 
דזשעמאל, באטראכט אים װי א מין געפאנגענעם פירשט. ער איז דאך 
דער גרויסער שפיאן דארדאנסקי. ס׳װעט גוט זי_ין. אזעלכע װי ער גײען 
נישט פארלוירן. 

— פון דיין טערקיש מויל אין גאטס אויערן, — האט דארדאגסקי 
א זאג געטון אויף יידיש, און ס׳איז געװען אין דעם א געמיש פון חוזק 
מיט בטחון צוזאמען. 


דאס דרײ און צװאנציקסטע קאפיטל 

די מפיסה 

אין נאזארעט האט זיך דארדאנסקי געטראפן מיט זאלקיגדן, װעלכער 
האט דארט געװארט אויף זײן מישפט. דער אלטער געצל איז שוין דארט 
גישט געװען. אים האבן די טערקן געפי״יניקט ערגעץ אנדערש און קײנער 
האט גישט געוװסט, וװ ער איז אהינגעקומען. 

מיט אפרימען האט זאלקינד די ערשטע פאר טעג אויסגעמיטן צו רעדן. 

ער האט אװעקגעקערט דאס פנים מיטן פארפרוירעגעם שמײכל און גארנישט 
געזאגט. אין דארדאנסקין האט זיך דערוועקט זיין בייזע האפערדיקײט און 
ער האט מיט בטחון א רעד געטון: 

— עמרמקע, מײנםט ס׳איז עק װעלטי װילסט הענגעןד טפאדאלן 
בכבוד גדול ו א י ך, ברודער, װעל מיך נישט לאזן. 

עמרם האט אים שטאר אנגעקוקט. אין זי״ין צעטומלטן מוח האבן זיך 
אויפגעװעקט קשױת און ער האט א פרעג געטון מיט א קול װי פון 
יענער װעלט: 

— זיך אפגעזוכט אפשר שלום, א ? און לאה װאס מאכט ? 

— לאה י האסט דא גארנישט געזען דעם טאטן אירן, געצלען י ער 
האט דיר גארנישט געזאגט י 

— א, געצל... כ׳האב אים, דאכט זיך, יא געזען... מען האט אים באלד 
צוגענומען... און אפשר איז דאס געװען אן אנדערער... איך װײס ? 

— וױיס איד אויד נישט. 

— אבער לאה, פרעג איך... װאס מאכט לאה ? 

— דאם זעלביקע, װאס דיין שלום, — האט בײז געענטפערט דאר־ 
דאנסקי. — צו שלומען אװעק. 

עמרם האט אויפגעשטראלט. ער האט א קלונג געטון מיט די קײטן• 

— צו שלומען ? וװ זשע איז ער ? כ׳מײן, וװ זענען זײ ? 

— אין דער אדמהו — האט עס דארדאנםקי קורץ געמאכט. 

— זי לעבט נישט, לאה ? 

עמרמס פנים האט זיך װידער פארלאשן. בלויז דער שמײכל איז 
דערויף הענגען געבליבן װי א פראסטיקער שטראל. 

— זי לעבט נישט ? — האט ער איבערגעחזרט. 

— זײ האבן זי צו רעכט געמאכט. 

דער שמועס איז פארגעקומען אויפן װעג צום טורמע־קלאזעט. בײדע 
זענען דערנאך בכבוד־גדול צוריקגעפירט געװארן אין די פינצטערע קע־ 
מערלעך ארײן, וװ ס׳איז גארנישט געװען, אפילו נישט א האק זיך אויפ־ 
צוהענגען. אנדערע האט מען צונויפגעשטופט אין קאמערן צו צען, צו 
צװאנציק אפילו. מען האט דארט געזוגגען, װיכוחים געפירט, פאליטיק 
געשמועסט. זײ, װידער, זענען געזעםן יעדער אײנער אין א באזונדער 
קעמערל, מעשה גרויסע פארברעכערס. 

— אשרי ױשבי ביתך, — האט זיד דארדאנסקי, װי זי_ין שטײגער, 
אנגערופן צו זיך אלײן. — װי לאנג רעכגט דא הבחור ר׳ אפרים צו זיצן ? 

תנו רבנן, די רבנן האבן געלערנט, א מענטש דארף האבן דרײ זאכן: א 
שײן וױ״יב, א שײנע דירה און שײנע כלים. א דירה איז דא א מחיה, די 
כלים זענען שוין אײן מאל כלים און א שײן וױיב װאלט אפשר אויך 
צו ניץ געקומען, נאר ס׳איז נישטא. מאפישז אבער קעמל־פאשא 
איז יא דא. פי דזשעמאל! ער איז דא, װי איך בין א ייה הײנט װי באלד 
אזוי — איז דאך א רבונו־של־עולם אװדאי דא. װארעם וואס הײסט עס 
עפעס — א דזשעמאל, א גארנישט איז יא פאראו, און א װײס־איך־װאם, 
א דארדאנסקי, איז פאראן, און גראד ער, דער רבונו־של־עולם, װעט נישט 
זי_ין ? דארף מען דאך זאגן, אז ער איז יא פאראן. היינט װי באלד אזוי — 
איז װאס האט דארדאנסקעלע מורא י 

לאנג איז טאקע דארדאנסקי אין נאזארעט נישט געזעסן. אין אײנעם 
א טאג האט מען אים מיט עמרמען אויסגעפוצט אין ני״יע קײטן, שװערערע 
װי פרלער, און זײ פייערלעך געלאזט װיסן, אז מען פירט זײ קײן דמשק 
צום קריגםגעריכט. 

דארדאנסקי האט געזען דערין א גוטן סימן. דזשעמאל־פאשא האלט 
װארט. מ׳װעט דעם ענין זי״ינעם נישט פארשלעפן. 

אין דמשק, אין דער תפיסה כאן־אל־באשא, האבן זײ שוין געטראפן 
א גרויםן עולם. דאס ארט פאר שמועסן און באגעגענישן איז דא װידער 
געװען דאס בית־הכסא, די אדװעסט־כאנא. יידן זעגען דא געשטאנען אין 
קופקעלעך און געװארט. יעדער אײנער האט אפגעװארט זי.ין רײ ארײנצוגײן 
אינעװײניק, מחמת די אדװעסט־כאנא איז געװען קלײן און דער עולם איז, 
קײן עין־הרע, געװען א גרויסער, צוזאמענגעשלעפט פון אלע עקן לאנה 
געװען דא ודינטװעלטיקע ידדן אין קאפעלױשן און ירושלימער יידן אין 
זאקן און שטריימלעך, ספרדים און אשכנזים, רוסישע יידן פון יפו און דארע 
מקובלים פון צפת, דאקטוירים און רבנים, אפילו א משיח. דער משיח האט 
געהאט א פאר לאנגע בלײכע הענט, א שמאל שװארץ בערדל און האט 
געטראגן א גרויסן שװארצן צילינדער, װי א מיסיאנער. מ׳האט אים גע־ 
כאפט פראװען התבודדות אין א הײל, האט מען באלד פארשטאנען, אז 
דער ייד איז א געפערלעכער שפיאן און מ׳האט אים אן שום טענות 
ארױנגעפאקט אין תפיסה. ארעסטירט האט מען אים גראד דעמאלט, װען 

ער האט אין דער הײל אבגעצונדן לבבוד שבת (ס׳איז געװען פרי״יטיק צו 
נאכטס) דרניצן ליכט — אקעגן די דרניצן מידות פון גאט. די ליכט האבן 
אים צוגעשטעלט יעדן פרי״יטיק צו נאכטס א פאר אלטע יידענעס. זײ 
זעבען :נעװען פארגלײבט אין אים שטאל־און־אניזן און פלעגן קומען צו 
אים באד א ברכה. זײ האבן אים אויך צוגעשטעלט שפי_יז ׳ און ער, א 
געװעזענער סטודענט פון דער סארבאנע, האט זײ געבענטשט, תפילה 
געטון און געװארט אין דער הײל אויף א לעצטער אנטפלעקונג. 

איצט האט ער נישט געהאט נישט קײן הײל, נישט קײן דרײצן ליכט— 

איז ער מיט אלע יידן געשטאנען אין דער רײ צו דער אדװעסט־כאנא און 
געמורמלט אײגענע תפילות, אים אלײן באקאנטע, געבליצט מיט די אויגן 
אויף אלע זי_יטן און געקעניגט איבער אלעמען מיט זיין שװארצן גלאנציקן 
צילינדער־הוט. דעם ״זוהר״ האט אים דער טערק קאנפיסקירט און אפילו 
דעם סידור אויך. האט ער זיד געגעבן אן עצה און האט אלץ געזאגט אויף 
אױסנװײניק. ער האט אויך אפגעמאכט בײ זיך, אז די צעלע, וװ ער זיצט, 
איז איצט אין דעד בחינה פון דער הייל, וװ ער איז געזעסן פריער. ס׳האט 
אים אזויערנאך גארנישט געפעלט — די צרה איז נאר געװען מיט די ליבט. 
וװ געמט מען דרייצן ליכט י 

אין דער אמתן איז די קשיא געװען: װו נעמט מען לירעסז װארעם 
פאר א ביסל געלט האט מען געקאנט קריגן אין א טערקישער תפיסה 
נישט נאר ליכט, נאר אפילו א הענגלאמפ. די װאס האבן געהאט בי_י זיך 
לירעם, האבן טאקע געהערט צו די אריסטאקראטן פון כאן־אל־באשא, זיך 
געלאזט ברענגען עסן פון שטאט און אפט געכאפט א שפאציר איבערן הויף, 
געשמועסט פאליטיק, זיך דערציילט װעגן די גבורות פון די ענגלענדער, 
װאס פאר אן אומה דאם איז, װי שטארק זײ האלטן פון דער ״בניבל״, װי 
גוט עס װעט זי_ין יידן װען, א שטײגער, דער ענגלענדער װעט אי_יבנעמען 
ארץ־ישראל (װאס דען ד ער װעט נ י ש ט אי_יננעמען י) און דאס גלי_יכן. 
ממילא האט מען שוין גערעדט פון די עתליתער שפיאנען, װאס צוליב זײ 
האט מען דאס אזא פנים. טײל האבן געזאגט, אז דארדאנסקי געפינט זיך 
טאקע דא אין כאן־אל־באשא, ער און עמרם זאלקינד, אויד אײנער פון 
זײערע. אנדערע האבן נישט געגלײבט. 

— אז כ׳האב אים געבטן אלײן געזען, — האט זיך א ייד געשוװירן. — 

ער איז ארײן, במחילה, אין דער אדװעםט־כאנא און געטון א מענטש־ 
לעכע זאך. 

אין גיכן איז מען דערגאנגען, אז דער ייד זאגט אמת. מ׳האט גענומען 
טײטלען מיט די פינגער אויף דארדאנסקין, אויף עמרמען. די דרײסטערע 
האבן געפרװוט פארפירן מיט זײ א שמועס, כאפן א װארט, דערגײן עפעס 
מכוח דעם ענגלענדער. פארט עפעם קרובים למלכות, װײםן װאס בי.ים 
ענגלענדער אין טעפל קאכט זיך... 

דער רוב אבער האט זיך געהאלטן פון דער װײטן. טײל האבן מורא 
געהאט, טײל האבן געשאלטן. א מיתה־משונה אויף זײער שפיאנישן קאפז 
תליה איז פאר זײ צו וױיניק. אומגליקלעך געמאכט דעם יישוב. װײגיק 
צרות געװען אן זײ... 

אן אױסגעהונגערטער אינטעליגענט מיט א כמעט־הערצל־בארד און 
אלטפרענקישע שלימזלדיקע ברילן אויף דער בלאסער נאז האט נערװעז 
פארפירט א טענה מכוח דער אידעע פון יידישן לעגיאן. ער האט גערעדט 
פון גאליפאלי, פון דעם צױן־מוילאײזל־קארפוס, פון זשאבאטינםקיס בא־ 
מלונגען אין לאנדאנער װהײטפאל, פון דער אגיטאציע אין װײטשעפעל... 

— דאס אלץ, — האט ער געזאגט, — איז נאך צו דיערלײדן, ס׳איז 
דא אין דעם לאומױת, נאציאנאליזמוס איז דא אין דעם, כאטש צוריק־ 
גערעדט װײסן מיר, אז ״לא בחיל ולא בכח, כי אם ברוח״... נישט מיט 
קראפט, הײסט עם, נאר מיט גײסט... אויב ענגלאנד האט דרך־ארץ און 
מאכט אונדז הבטחות — איז עס דאך צוליבן רוח, צוליבן גײסט, רבותי, 
צוליב דעם תנ״ך... װאס דען? א שפאס נײטיקן זײ זיך אין יידישע 
שװערדלעך י צױן־מוילאײזל־קארפום! איר פארשטײט? צױן־מוילאײזל־ 
קארפום \ מוילאײזל־פירערס האט מען געמאכט פון זײ ו און װאס, א שטײ־ 
גער, האט זײ ענגלאנד געזאגט אין גאליפאלי ? שלאגט זיך פאר רוסלאגד... 
איר פארשטײט רבותי ? פארן צאר... נאר מילא. אן אידעע איז עס. גהיה 
ככל הגוײם, כע־כע... ס׳לאזט זיך הערן, איר פארשטײט? ס׳איז א שיטה. 
א טעאריע, אזוי צו זאגן. הי.ינט גלאט — זשאבאטינםקי; אבער זאגט מיר, 
איך בעט אי_יך, וװ שטעקט די לאומױת פון אזא אבראמסאן, פון אזא 

דארדאנסקי, פון דער גאנצער חברה מרגלים ? און װאס פאר א עזכל האט 
געהאט אזא לאה אבראמםאנם טויט ז טאקע — װאס פאר א טעם, פרעג 
איך, האט געהאט אזא טויט ? 

— קײן שום טעם נישט, ר׳ ייד, — האט זיך פלוצלינג אנגעתפן 
דארדאנסקי, װעלכער איז געשטאנען אין א װינקל, װארטנדיק אויף זײז 
רײ. — קײן שום טעם נישט. 

דער אינטעליגענט האט א הײב געטון מיט די פלײצעם. איצט האט 
ער שוין סתם גארנישט פארשטאנען. דארדאגסקי אלײן זאגט, אז קײן שום 
טעם נישט. איז דאך ממה־נפשך. וװ איז דא די אויסגעהאלטגקײט 1 

— דער עיקר איז, — האט דארדאנסקי בײז א רעד געטון, סקריפענ־ 

דיק מיט די קײטן, — דער עיקר איז, יידן, איר זאלט אײן מאל פאר אלע 
מאל אויפהערן צו פגרן. מ׳דארף נישט. ס׳איז קײן אויפטו נישט. לעבט און 
הרגעט װי אלע. זי.יט, יידן, פארכעס, װעט גאט העלפן. שומר פארכעם 
אדוישעם. 

דער אינטעליגענט האט פארקנײטשט דעם שטערן און געװאלט כאפן 
די ״אידעע״ דערפון. עפעס האט זיך אים אנגעהויבן דאכטן, אז דער שפיאן 
דא טראגט זיך יא ארום מיט א שיטה, און װי באלד א שיטה — דארף מען 
זי דאך תופס זײן, די שיטה, הייסט עס... די פראגע איז נאר, צי איז עס 
אן אינדױוידועלע שיטה, בלויז דארדאנסקיס, הייסט עס, אדער ער, דאר־ 
דאנסקי, זאגט עס אין נאמען פון דער גאנצער חברה, דריקט אוים, הײסט 
עס, די אידעאלאגיע פון דער גרופע... װארעם אויב יא... 

נאר דערװײל איז אנגעשטאנען דעם אינטעליגענטס רײ און ער איז, 
פארריכטנדיק די ברילן, וואס האבן אים געהאלטן אין איין ארונטערקריכן, 
ארײן אין דער אדװעסט־כאנא. 

ארום דארדאנסקין האבן זיך געטראגן מורמלערײען. ער הײםט, יידן 
זאלן זײן פארכעסו מ׳האט צוגעטראגן פינגער צו די שטערנם. דעי־ יינג 
איז גערירט. 

די װאס האבן געפרװוט א רעד טון מיט אים האבן זיך באלײדיקטע 
אפגעשארט. ער האט זיך מיט קיינעם נישט געוואלט ארױנלאזן אין קײן 

שמועסן. ער איז פונקט אזוי פלוצלינג שטיל געװארן, װי פלוצלינג ער 
האט זיך אנגערופן. 

זאלקינד האט געשמײכלט מרה־שחורהדיק און פארגלױוערט, זיך גע־ 
האלטן מיט דארדאנסקין, גאר נישט גערעדט צו אים א װארט, גארנישט 
געענטפערט אויף די האלב־איראנישע שלום־עליכמס פון די תפיםה־לצים 
און מיט צערטלעכער פארחלומטקײט, א פארשוװמענער און גישט־היגער, 
געטראכט װעגן אורין, זי.ינע קלײנע הענטעלעך און װײכע, פי.יכטע ליפעלעך. 
ער האט געפילט איבער דער באק די פינגער פון קלארען, זײן װי_יב, האט 
זיך געזען אין זײן אײגענעם װי_ינגארטן אין עפעס א מילדן האניק־גאלדענעם 
פארנאכט. קעגן איבער הײבט זיך א בארג, דער בארג איז איינגעטונקט 
אין זון, אין װײכער, פארגײענדיקער זון, און פון אויבן, פון סאמע שפיץ 
לאזט זיך אראפ אויף א פערד שלום שװארצבערג. ער זעט אויס װי א שעיך, 
און פי״יערן װיגן זיך אים אין די אויגן — פייערן פרישע און עפעס װי 
פי.יכטלעכע. 

דער משיח אינעם צילינדער איז צו צו זײ, און דארדאנסקי האט אים 
אנגעקוקט מיט נייגעריקײט. 

— שלום־עליכם, יהודים, — האט דער משיח גערעדט מיט א הפטורה־ 

ניגון. — מי_ין קרוין איז שוין פארטיק. צװיי און זיבעציק שמידן האבן 
זי געשמידט, אנטקעגן די צװײ און זיבעציק שמות. און בױם ההוא, אין 
טאג װען עס װעט קומען ״הוא״, ער אלײן, — װאס דאס מײנט מעז מיך, 
— װעט די קרוין שטײן אויפן בארג. און אז דער בארג װעט מיך דערזען 
װעט ער כאפן די קרוין און אקעגנלויפן צו מיר, װאם איך בין ״האדון אשר 
אתם מבקשים״ — דער האר, װאס איר באדארפט. 

— וװ האסטו א קרזין ?• — האט דארדאנסקי געװאלט װיסן. — 
טראגסט דאך גאר א צילינדער. 

— בױם ההוא, אין טאג װען עס װעט קומען ״הוא״ און עס װעט 

גאנץ װערן דער אחד, װעל איך אויסטון מיין צילינדער און װעל אנטון 
מײן קרוין און װעל אריין אין מיין הויז און װעל מאכן שבת. און איך 
װעל באפעלן/ אלע זאלן פארלאזן מיין לאנד, אחוץ די װאס װײםן מיין 
נאמען און זעען מײן ליכט. און אלע איבעריקע װעל איך פארטרייבן_ 

— אזוי? — האט דארדאנסקי געחוזקט. — ביםטו דאד גאר א דזשע־ 
מאל־פאשאי אבי איך האב געמײנט, אז דו ביסט משיח. 

— אני משיח, — האט דער משיח גערעדט מיט טיפן גלויבן, — אני 
משיח, יהודים. און איד װעל אייך אלע פארטרייבן און װעל איבערלאזן 
נאר די, װאם װײםן מי_ין נאמען, און עם װעט בלי״יבו אין צױן א קלײן 
געזעמל און זײ װעלן װיסן גאט. און ירושלים װעט בלייבן פארװיםט, דען 
אזוי װיל משיח. קײנער זאל נישט װויגען אין דעם לאנד, אויםער די, װאס 
טוען תפילה. און קײן יישוב זאל דא נישט זי_ין, נישט פון גױרם און גישט 
פון יידן, דען דאס לאנד איז הײליק צו מיר און צו די מי_יניקע. אויף גאר 
דער ערד זאלן זיין יישובים פון מענטשן און דא נישט. תא חזי, גיב א קוק: 
אזוי פיל פעלקער זענען דורכגעגאנגען דורך מיין לאנד, און קײנס איז 
נישט געבליבן דא. דען מיין לאנד לי_ידט נישט קײן פעלקער און פאר־ 
טראגט גישט קײן ערדישע הערשאפט און קײן מענטשלעכע געצעלטן. און 
דער טערק װעט אװעקגײן און דער ענגלענדער װעט קומען און אויד דער 
ענגלענדער װעט אװעקגײן. און אז דער ענגלעגדער װעט אויך אװעקגײן — 
װעל איך קומען, אני משיח. און דאס לאנד װעט זי_ין הײליק און װיסט, 
און די פעלדער וועלן זי״ין װיסט, און נאר איך װעל הערשן אין יענעם 
טאג, דען אזוי זאגט גאט. 

— און אז דער ענגלענדער װעט אויך אװעקגײן — װעל א י ך קומען, 

אני משיח, — האט דארדאנסקי איבערגעחזרט פאד זיך און זיך פארטראכט. 

דער משיח האט אים אנגערירט בי_ים אקסל, און דארדאנסקי האט זיך 
אויפגעכאפט װי פון א חלום. 

— הנו נדבה, יהודים, — האט ער אראפגענומען דעם צילינדער און 
גערעדט אויף א מאל צו דארדאנסקין און צו זאלקיגדן. — גיט א נדבהו 
עבור נרות — אויף די דרי_יצן ליכט. מען מוז ליכט ציגדן, יהודים, ליכט 
צינדן. 

דארדאנסקי האט גענומען זוכן אין װעסטל, אין דער הויזן־קעשענע 
און האט גארנישט געקאנט ארויסשארן. ער האט זיך ערשט איצט דערמאנט, 
אז די לעצטע פאר ליר, װאס האבן זיך בי_י אים געהאט פארװאלגערט, האט 
מען אים צוגענומען נאך אין רמלה. 

— איד האב נישט, משיח, — האט דארדאנסקי א שמײכל געטון. — 
מאפיש מאסארי, משיח. נישטא קײן פרוטה. 

— און דוי — האט דער משיח מיט אן עלנבויגן געװעקט זאלקינדן. 

זאלקינד האט נישט געעטפערט. ער האט געקוקט װי א גלעזערנער 

און האט גארנישט געהערט. 

— לא טוב הדבר, — האט דער משיח, א באלײדיקטער, צוריק 
אנגעטון דעם צילינדער. — גישט גוט איז די זאד• אי.יערע מעשים זענען 
שלעכט אין מי_ינע אױגן, זאגט גאט. אין טאג פון מײן הערשאפט װעל איך 
אי_יך ארויסטריגיבן. אייך אלעמען װעל איך ארויסטרי_יבן, און נישט איבער־ 
לאזן קײן שפור נאך אי_יך, דען פי_ינט האט אי_יך אלע מי_ין הארץ. רײן זאל 
זי_ין מי_ין לאנד, רײן פון מענטשן און װיםט. װיסט די פעלדער, װיסט די 
טאלן. װי א װינט װעל איך זײן צו מי_ין לאנד, װי א װינט װעל איך 
רײניקן׳ און קײנער װעט נישט הערשן אחוץ מיר, און עס װעט זיין װי 
אין פסוק שטײט: צױן שממה תשאה. װיסט װעט זי_ין צױן מי_ין לאנד, 
הוהו־ובוהו, ורוח אלהים מרחפת — און גאטס גי_יסט װעט שװעבן, און 
װער איז גאטס גי_יםטי איך, יהודים: איך, װאס מי_ין נאמען איז מנחם, 
בין גאטס גי_יסט, יהודיס! 

מיט מאיעסטעטישע באװעגונגען, מיט לאנגזאמע ױם־טובדיקע טריט, 

די לאנגע בלײכע הענט געהויבן ווי צום באפעל, האט זיך דער משיח 
געלאזט צו דער אדװעסט־כאנא. 

דארדאנסקי האט זיך ביטער צעלאכט. 

— וװהין, משיח ז 

דאס שמאלע שװארצע בערדל פון דעם מענטש אין צילינדער האט 
לי_יכט א ציטער געטון. די האנט האט זיך אראפגעלאזט. דאס דורכזיכטיקע 
פנים האט זיך אויסגעדרײט צו דארדאנסקין און אים אפגעמאסטן מיט 
א קוק. 

— וװהין ? אין נוקבא דתהומא רבא י אין דער נוקבא פון גרויסן 
אפגרונט, מי_ין הער... אויפצוהייבן דעם אפגרונט... 

דאס פיר און צװאנציקסטע קאפיטל 

מיט א נס און אן א נס 

אין אײנעם א טאג האט זיד אויפן הפיסה־הויף געװיזן א שפאגל 
נײער ארעסטאנט, און נישט סתם מיט א פאר קײטעלעך פון ױצא װעגן, 
װי דער גאנצער צונויפגעשלעפטער עולם ארום, נאר אין ױחוסדיקער פולער 
באװאפענונג, אין שװערע לאנגע קײטן פארװארפן ארום האלדז און הענט, 
װי עמרם און װי אפרים. 

נאר דער ני.יער ארעסטאנט האט זיך גארנישט געמאכט דערפון, און 
געדאכט האט זיך, אז אט באלד װעט זי_ין בײגיק לי_יב זיד ארויסבײגן פון 
דעם קײטנװארג און ערגעץ אװעקגײן, װי קײן מאל גארנישט• אױב ס׳איז 
נאך ביז איצט נישט געשען, איז עם נישט מער וױ הוילער צופאל. א פאר 
הייטערע זיכערע אויגן האט ער געהאט און אט די הײטערע זיכערקײט 
האט דערװעקט אי א געפיל פון ציטעדדיקן רחמנות, הלמאי מען האט אזא 
שטיק ױגג לי_יב איינגעקלאמערט אין זשאװערדיקן אי_יזן, אי די פארשטע־ 
לונג, אז לאנג װעט דאס פון דעסטװעגן נישט אנהאלטן. 

געװען איז עס בועז זאלקינד. מען האט אים געמסרט, אז ער האט 
געװאלט ארויסקריגן פון הפיסה זיין עלטערן ברודער, דעם באשולדיקטן 
אין מלוכה־פארראט• 

ארום בועזן האט זיך תמיד געקליבן א רעדל. ער האט זיך נישט 
געװערטלט, נישט דערצײלט קײן מעשיות, אבער די זיכערע אויגן האבן 
אלץ ארום זיך אי_ינגענומען. זי_ין טשופרינע האט זיך געחברט מיטן ־װינט 
פון תפיםה־הויף און האט דערמאנט די פרי_י. 

עמרם האט אים צײטנװייז יא דערקענט און צי_יטנװי_יז נישט. ער האט 
אים יא געזען און נישט געזען. האט עס בועזן אין אנהײב שטארק געארט. 
שפעטער האט ער זיך צוגעװוינט. 

— לאז אים געמאך, — האט אפרים געשאקלט מיטן קאפ. — װײסט 
נישט? זינט יענער נאכט אלץ... 

אפרים האט בועזן מקגא געװען. א מזלדיק יינגל, טראגט דעם קאפ 

אויף די פלײצעם מיט לײבטקײט און עפעם פילט זיך, אז ער װעט זיך 
װי א שלײען ארויסגליטשן פון די תלינישע הענט ארויס. 

די װעכטער האבן פון אים געהאלטן עולם־ומלואו. ער האט גישט דער* 
צײלט קײן סאלדאטישע מעשיות, נישט גערעדט קײן ניבול־פה, קײנעם 
פון זײ נישט געקלאפט איבעד די פלײצעס, נאר עפעס איז געװען גוט מיט 
אים און לי״יכט, זײער לי״יכט, און א סברא, אז דער הויפט־אויפזעער האט 
אים אפילו געהאט ארײנגעטראגן װיין אין קאמער, ממש צוגעטראגן צום 
מויל. 

עס זעצט פון אים מיט ױנגן כוח, בלינדן און לײכטנדיקן. אזא כוח האט 
אויד ער, דארדאנסקי, פארמאגט א מאל, אײדער די האנט פון גורל האט 
אים געצײכנט. איצט קאן ער נאר האבן דעם כיטרען נוח פון א פוקס, 
נישט די גליקלעך בלינדע קראפט, װאס שלאגט שפילנדיק און נעמט אי״ױ, 
װי״יל זי האט די שליםלען צו נצחון. די אומשולדיק שפילנדיקע בלינדקײט 
איז פון אים אפגעטון, אויד דאס פוקםישע װערט צוגענומען — און פון 
אלע זי״יטן יאגט מיט מוז. 

בועז, דאס װעװריקל, איז מחוץ די קרי״יזן פון גורל און אים פארויס 
גײט די אומשולד. גלאטיק־רײן איז זי.ין שטערן, װי א שויב. א מענטש אן 
װינקלען, אן זי״יטיקײטן, אפן װי א פעלד. די לופט אלײן װעט אים ראטע־ 
װען, אז מען װעט דארפן. מיט אים איז די ערד. ער איז אירער און זי 
װעט אים באשיצן. 

— װײסט כאטש, — מאכט ער א מאל צו בועזן, — אז דער אויסגע־ 
װײקטער אפיציר מיט דעם מלמדישן בערדל איז פארליבט אין דיר ? 

בועז האט געשמײכלט. 

אז דו װײסט דאד נישט, װער דאם איז. 

— װאס הײסט איד װײס נישט ? א שופט־צדק פון טערקישן קריגס־ 
געריכט אין דער שטאט װאס מען רופט דמשק: אז ער פארהערט דיך — 
באקומט ער א פארדבקהט פנים װי אן אלטע בתולה. כאטש נעם שלעפ 
אים פארן בערדל. 

בועז האט א פיגיף געטון. 

— ער איז געװען בי.י מיר נעכטן ביי נאכט. 

אפרים האט אױסגעגלאצט א פאר אויגן. 

— אזוי גאר! זיך ארײנגעגנבעט װי רות צו בועזן אין שײער ? פון 
װען אן קריכן עס שופטים פון טערקישן קריגס־טריבונאל בי.י נאכט צו 
ארעסטאנטן? 

־- כ׳האב מיך טאקע דערשראקן, — האט בועז דערצײלט. — ער 
האט מיך בארויקט, זיך אראפגעלאזט לעבן מיר אויף דער ערד, גענומען 
דאס בערדל אין האנט אריגין, געשװיגן, געדאגהט. ס׳האט מיר פאדגלוםט 
צו לאכן. זע נאר, װי דאס דאגהט! 

איך טו א לאך ארויס — ער קוקט אויף מיר און לאכט מיט. איך 
שװײג — שװײגט ער אויך, קלערט ארי_ין, דאגהט. עפעס א יידיש פנים 
בי.י אים! 

װאס װיל ער פארט, — קלער איך. אהא, איך פארשטײ. ער װיל עפעס 
ארויםקריגן. גאר פשוט. 

— הער מיך אויס, — גיט ער א שאקל מיטן בערדל. — איך װיל 
דיך ראטעװען. טו ווי איך הײס דיך. זאג די ריכטערס, אז נישט דו האסט 
פארגעלײגט דעם מאכער געלט, ער זאל דיר דעם ברודער פון תפיסה 
ארויסנעמען, נאר דאס האט, פארקערט, דער מאכער אלײן דיר פארגעלײגט 
דאס עסק. דער מאכער זיצט שוין אויך — סי_י װי פארשאטן. אים װעסטו 
דערמיט די שטדאף פארגרעסערן, אבער דעם קאפ װעט ער סי.י װי גישט 
פארלירן — דערויף איז ער א מאכער, ער זאל ארבעטן מיט באקשיש. דאס 
מערקישע געזעץ האט פארשטענדעניש פאר אזעלכע זאכן. און דיך, זאגט 
ער, װעט דאס ראטעװען. דו טענה נאר אזוי, װי איך זאג דיר, און איך 
װעל שוין א טי_יטש טון דאס געזעץ, װי ס׳דארף צו זי_ין. געמאכט ? 

אהא, דער חברה־מאן מיטן בערדל גײט מיך אומגליקלעך מאכן. א 
פראװאקאציע! 

— נײן, — ענטפער איך, — גארנישט געמאכט און גארנישט געפועלט. 

א ריכטער פון א קריגס־טריבונאל קומט נישט בי_י נאכט געבן עצות זי.ין 
קרבן. גײ אהײם. גײ שלאפן. ביי מיר װעסטו גארנישט ארויסקריגן. 

יענער גיט א זיפץ, װי איך װאלט אים געקוילעט. אט האסטו דיר; 

ער װײנט גאר. א שײנע מעשהן קײן מלמד אויך נישט — א יידענע! ער 

בעט זיך בי_י מיר װי בי_י א גזלן. איך בין ױנג, ער האט רחמנות אױף מיר, 
ער װיל נישט איך זאל גײן אויף דער הליה. 

איך קוק אויף זי_ין בערדל און הײב נישט אן צו װיסן, צי איז דאס אן 
אמת, צי דאס חלומט זיך מיר, און װאס ער װיל פון מי_ינע ױנגע יארן. 

— אי_יערע עצות, — זאג איך, — דארף איך נישט און אניערע טרערן 
אויך נישט. 

ער זיצט אויף דער ערד און שאקלט זיך װי ער װאלט געזאגט קינות. 

אלי צױן ועריה... 

װאס זשע מײנסטוד מיט א מאל רופט ער זיך טאקע אן: 

— ובא לצױן גואל. 

א טערק מיט א פסוקן 

פרעג איך: א ייד ? 

— א דאנמעה • ש ב ת י ־ צ ב י האט מי_ינע אבות געפירט קײן ירו־ 
שלים, געװאלט ברענגען די גאולה, און אז ער האט אנגעטון דעם טורבאן 
— האבן מי_ינע אבות אויך אנגעטון דעם טורבאן. זײ האבן זיך אויםגעמישט 
מיט די טערקן, נאר זײ היטן ביז איצט אלטע מינהגים. זײ טוען תפילה פון 
שבתי־צביס סידור. זײ זינגען זי_ינע געזאנגען. שבתי־צבי האט געװאלט 
אויסלײזן. ער האט נישט אויסגעלײזט, מי_ין קינד. שבתי־צבי האט נישט 
אויסגעלײזט. ירושלים שטײט נאך און װארט. אפשר איז איצט געקומען 
די צײט. 

ער שטעלט זיך אויף. 

— און דיך װעל איך ראטעװען. איך מוז. דער פאטער מיינער האט 
בחורװית אויםגעזען װי דו. פארשטײסטי ובא לצױן גואל. 

אז ער איז ארויס בין איך באלד אי_ינגעשלאפן. כ׳האב געהאט א חלום. 

א ױנגער־מאן, מיט א בערדל, װי בי_י מי_ין אפיציר, זיצט אויף א פעלדז, 
די פיס הענגען אים ארונטער איבער א תהום. עמעצער זאגט מיר: זעסט י 
דאס איז שבתי־צבי. ער קוקט ארי_ין אין א גרויסן שטײנערנעם סידור. ער 
נעמט מי_ין קאפ, לײגט ארויף אויף זי_ינע קני. ער קוקט שוין נישט אין 
סידור, ער קוקט אין מי_ינע אויגן און זאגט: ובא לצױן גואל. איך לאך. 
זאגט ער.- מען טאר נישט לאכן. מען דארף זארגן. 

א פארפלאמטער האט דארדאנסקי אויסגעהערט בועזס דערצײלונג. 
שבתי־צבי, דאנמעה, טערקישער קריגס־טריבונאל... שבתי־צבי, דאנמעה, 
״נילי״... א טערק מיט א פסוק... א פארקײטלעניש א ביסלי 

ער האט געסאפעט װי נאך א לאנגן שװערן גאנג. ער האט איצט 
געהאט דאם געפיל, אז אין די קײטן, װאס ער טראגט, האבן נישט די 
טערקן אים אײנגעשמידט, נאר יענע מאכט, װאס קײטלט צונויף די דורות, 
װאם פירט צונויף שבתי־צבי מיט כאן־איל־באשא. 

ער האט געװאלט עפעס זאגן, נאר די צונג האט גישט געפאלגט. װי 
א קראנקער נערװ האט אין אים אויפגעציטערט דער טרויער פון די אפגע־ 
נארטע דאגמעה. שװארצע פסוקים פון איכה האבן זיך אויסגעשטעלט 
פארן אויג. 

בועז האט זארגלאז געפיפן. 

ם׳האט גארנישט געהאלפן. 

נישט געהאלפן האבן די אפטע זעוגגען מיט דזשעמאל־פאשאן, דאס 
מסרן פאר אים די פירערם פון ״השומר״. דזעשמאל־פאשא האט טאקע 
געשמײכלט בשעת־מעשה, שטארק צוגעזאגט, אײן מאל אפילו באזיגט דעם 
פחד, נאענט צוגעגאגען און א קלאפ געטון איבער דער פלײצע, און ער, 
דארדאנסקי, האט דערנאך, אין דער פינצטערער צעל זיצנדיק, טאקע גע־ 
רעדט צו זיך מיט חוזק און בטחון: 

נישקשה, ר׳ אפרים, האסט זיך נוקם געװען אין די שומרניקעס װי אן 
אמתער פארך, ר׳ אפרים. איך הײב שוין אן צו גלײבן, אז דו ביסט טאקע 
שלומס מערדער אויך. אז װויל איז צו דיר, ברודער. װארעם ביסטו, ברודער, 
א דבר־אחר — װעסטו זיכער געהאלפן װערן מיט דער אמתער הילף 
ככתוב — װי אין פםוק שטײט. אין װעלכן פםוק, ר׳ אפרים? אין דעם 
הונטם פסוק ו אין דער װעלטס פםוק י 

אבער נײן. ער האט נישט געקענט דעם הונטס פסוק, דארדאנסקי. אין 
דעם הונטם פסוק איז געשטאנען אײן ווארט: הענגען. 

נאך לאנגע פארהערענישן האט דאס מיליטערישע געריכט פארמישפט 

ברענענדיקע ערד 


אויף תליה אים מיט עמרמען — ארן דזשעמאל־פאשא האט דעם אורטייל 
באשטעטיקט. 

אפרימען האט נישט איבערראשט די ידיעה, אז בועזס מישפט װערט 
איבערגעשיקט קײן סטאמבול. 

— איך האב דיר באלד געזאגט — האט ער אויפן קול גערעדט צו 
זיך, — איך האב דיר באלד געזאגט, אז אים װעט מען דעם קאפ נישט 
אראפנעמעןן דאס האט געמאכט שבתי־צבי, איך מײן דער טערק מיטן 
מלמדישן בערדל. סטאמבול־שמאמבול — דער חברה־מאן װעט זיך ארויס־ 
דרײען. און צו אפרימען איז אזא טערק נישט געקומען. קײגער האט נישט 
געזאגט: טײער דארדאנסקעלע, װויל דארדאנסקעלע, זיס דארדאנסקעלע, 
טו מיר א טובה און ראטעװע זיךז 

דארדאנםקי האט שוין מער נישט געהאפט, ער האט זיך נאר באמיט 
צו פארװיגן דעם אײגענעם גרויל מיט װוילע אויסטראכטענישן. אט, למשל, 
האט ער געפרװוט טראכטן, אז אין דער לעצטער רגע װעלן די ענגלענדער 
מאכן א בײט, אים אויסטוישן אויף א געפאנגענעם אטאמאנער, און אט, 
װידער, האט ער זיך אלײן פארגעשטעלט א חלום, אז אן ענגלישער גאר־ 
ניזאן באפאלט דמשק, רײסט אויף די תפיסה און פירט אים אװעק. ־. 

אבער נישט אלע מאל לאזט זיך א מענטש אײנװיגן דורך זיך גופא, 

און װען דאם פארװיגעניש פלעגט זיך איבעררײסן — פלעגט ער שעלטן. 
א קללה איז אויך אן ענין, — האט ער זיך געזאגט. — אלץ בעסער װי 
א תליה. שעלט, ברודער, װי לאנג דו האסט נאך א מויל. 

ער האט געשאלטן אין קהלם טאטן ארײן, אין דער תפיסה־װאנט 
ארי_ין, אין אײגענעם בלוט־און־פלײש ארי_ין. אז ברענען זאל עס, ברענען 
ביז צום סוף פון די דורותנ אז מ׳איז נישט קײן געבוירענער הונט 
העלפט נישט קײן הינטישקײט אפילו. און צי ער װיל, צי ער װיל נישט, 
— זי_ין גורל איז דער זעלביקער װאס שלומס, דער זעלביקער װאס לאהס. 
ער מוז שטארבן. א ײדישער גורל, אן אייביקער, א דורותדיקער. נישט 
געװאלט זי_ין קײן קדוש און א י ז נישט קײן קדוש — און א קדוש װעט 
ער װערן, װעט ער מ ו ז ן װערן. װארעם סוף־כל־סוף, גאד דער גאנצער 
שולדיקײט און נאך דעם גאנצן קלאמערן זיך אן לעבן און נאך דעם גאנצן 

אהרן צ י יט ל י ן 


לױפן פארן מלאך־המװת — װאס װעט זי_ין דער טויט אויף דער טערקישער 
תליה, אויב נישט דער טויט פון א קדוש ? אװדאי, א סד יידן װעלן זאגן 
פשוט: א שפיאן, אבער אנדערע יידן װעלן זאגן אנדערש. מ׳עט אים שוין 
הײליק מאכן, נישקשה... 

אזוי לאנג געדרײט זיך — און א נעכטיקער טאג: נישט אויסגעדרײט 
זיך. און אט עמרם, זעסטו, עמרם זאלקינד — ער האט זיך באלד אין 
אנהײב נישט געדרײט, נישט געלאפן, געזעסן אין זי_ין בלינדער אפהענ־ 
טיקײט א פארבישופטער, א נישט־פאראנענער, א נעכטיקער, װי א בלינד 
דערװישל מיט א נדבה־טעלער אין האנט — און גארגישט. װאם האט ער 
פארלוירן ? ער האט נאר געהאט א ביסל װײניקער טירחא, דער עמרם. 

און דער צװײטער זאלקינד? דאס זאלקינדל, דאס בועזל, דאם ױנגע 
װוילע געשמױדיקע װעװריקל... אים איז נאך װוילער! ער איז א גלאטער, 
און דאס אומגליק, אז עס קומט, האט עס נישט אן װאס זיך אנצוטשעפען. 
אזא בועז פארשפארט צו לויפן. ער איז אלץ, ער איז גארנישט, ער איז 
בלינדע צוזאמענגעגאסנקײט מיט דער לופט, מיטן זיין, א טײל פון יענער 
מאכט, װאם א מאל רופט מען עס לעבן, א צװײט מאל טויט, און אין הוך 
איז עס דאס זעלביקע, — יענע מאכט, װאס האט זיך פארשװוירן קעגן אים, 
אפרים דארדאנסקין, זינט ער האט זי אנגעהויבן דערקענען. װארעם די זאך 
וויל נישט דערקענט װערן. זי האט עס פי_ינט. זי האט געהאלפן בועזן, װי_יל 
ער איז פון איר קײן מאל נישט ארויס. ער איז אין איר. בועזן װעט זי_ין 
אײגענע לעבנס־אומשולד באשירעמען װי אן איתערנער פאנצער. קײגער 
װעט אים גארנישט טון, וױיל עס איז א זעלבסט־פארשטענדלעכקייט, אז 
ער דארף עקסיסטירן. ער האט זיך ארויסגעדרײט מיט יענער אומפאר־ 
שטענדלעך־זעלבסט־פארשטענדלעכער לױכטקײט, װאס דאס לעבן גופא 
שענקט די אלע, װעלכע עס דארף נאך האבן, אויף װעלכע עס קאן נישט 
מװתר זײן. אפילו א מיליטעריש געריכט קאן דא גארנישט אויפטון. זיכער, 
אז אויך אין סטאמבול װעט אים גארנישט געשען. דא האט אים גאט 
צוגעשיקט פאר א שופט א טערק מיט א פסוק, דארטן װעט זיך מאכן 
עפעס אנדערש, און ס׳װעט זײן, — װי האט טאקע דער טערק מיטן בערדל 
געזאגט, — ס׳װעט זי_ין ״ובא לצױן גואל״• 

ברענעגדיקע ערד 


אבער ער ׳ דארדאנסקי ? געלאפן, געלאפן — און א נעכטיקער טאג. 

שױן אפילו זיצנדיק, טאקע דא אין דער כאן־אל־באשא, ד.אט ער דאד 
געפרװוט די אײגענע מעשה: לויפן, מאכן פיס. װען ער איז אײן מאל, נאד 
א שמועס מיט דזשעמאלן, ארנינגעפאלן אין ספקות, גענומען חושד זי״ין, 
אז יעגער נארט אים, — האט ער, דארדאנסקי, געהאט צונויפגעשנארעט 
בי_י ארעסטאנטן א פאר גאלדלירעם און פאר אט דעם ארעמען באקשיש 
האט דער אויפזעער צוגעזאגט אים ארויסצושמוגלען בי_י נאכט אויף דער 
גאס ארויס. מ׳האט נאר באדארפט אין דער נאענט געפינען א הויז, זיד 
דארט אויסצובאהאלטן ביז װאס װען. אבער װער װעט דאס ארי_ינלאזן 
א דארדאנסקין? און װאלט מען אים אפילו נישט דערקענט — כאטש 
געקענט האט אים פון די בילדער קינד־און־קײט — װער װאלט גלאט 
ארי_ינגעלאזט א פרעמדן ? אז מענטשן ציטערן פאר דעם אײגענעם שאטן. 
אויב אזוי — איז שוין אפילו דזשעמאל זיכערער. א קשיא אויף א מעשה ן 
אפשר דאכט זיד אים גאר, דארדאנםקין. אפשר װעט ער אים, אין זכות פון 
די מסירות, טאקע אין דער אמתן שעגקען דעם קאפ. 

האט אים דער אויפזעער צוריקגעגעבן די פינף ליר און ער איז גע־ 
בליבן זיצן. 

— די מעשה גײט נישט, — האט ער פי_יערלעד געמאלדן זיד אלײן. — 

עס גײט נישט, ר׳ אפרים, די מעשה. 

ער האט אװעקגעגעבן די צונויפגעשנארעטע פינף ליר דעם משיח 
אינעם צילינדער. יענער האט א באגי_יסטערטער א הײב געטון צום הימל 
די לאנגע בלײכע האנט, געדאנקט גאט פאר דער פלוצעמדיקער ישועה, 
דערנאד געלאזט רוען אויף דארדאנסקין הײסע דאנקבארע בליקן און אים 
מכבד געװען מיט א ברכה. 

— דו ביסט גוט, — האט ער געזאגט, אין מײנע אויגן און איך װעל 
דיד נישט פארטרי_יבן פון פאר מי_ין שװעל אין טאג פון מי_ין געװעלטיקן. 
זיי געבענטשט. מיט גרויס רחמים װעל איד דיד טון לייטזעליקן און אין 
מי_ין װיסט לאנד, אויף מי_ינע לויטערע בערג, װעסטו תפילה טון צװישן 
די תפילה־טוערס, זאגט גאט. 

פטור געװארן פון די פינף ליר אויה איז דארדאנסקין עפעס װי פריי־ 

א ה ר ן צ י י ט ל י ן 


לעכער געװארן א װײלע: איצט װעט זײן װי עס װעט זיין, אויס לויפעניש 
— און פטור. 

ס׳איז אײנם פון די בײדע, — האט ער זיד געװיצלט צו זיד אלײו, — 
אדער דער עסק איז יבש, אדער דער עםק איז גישט יבש. אדער יא תליה, 
אדער נישט הליה. אדער יא דארדאנסקי, אדער נישט דארדאנסקי. 

איצט, װען ער האט שוין געוװסט דעם פסק־דין, איז אים מער גאר־ 

נישט געבליבן, װי צו װארטן אויפן טויט און קלאפן, בעת די קורצע 
הויפשפאצירן, בועזן איבער דער פלייצע: 

— מאלעש, בועזל \ דו האסט די װעלט אין דער אדמה. אין דער 
אדמה האסטו זי, יא־חאביבי. 

מיט דעם עלטערן זאלקינד האט ער קײן סך עםקים נישט געהאט — 

ער האט אים איבערגעלאזט אויפן באראט פון זי״ינע חלומות און זיין מרה־ 
שחורה. ער האט אים מער נישט געװאלט טשעפען, געקוקט אויף אים װי 
אויף א לעבעדיקן חלום, װאס טראגט נאך אויף זיך צופעליק א מענטש־ 
לעכן קאפ און אט באלד װעט ער פון אים, — פון דעם קאפ, הײסט עס, — 
טאקע פטור װערן. 

פון צייט צו צײט נאר פלעגט ער מיטן ניגון פון מעביר זי.ין די סדרה 
אריבערזינגען דורך דער װאנט צו א שכן, און יענער, דער שכן פון יענער 
זײט װאנט, פלעגט צוריקענטפערן מיט דעם זעלביקן ניגון. 

אנומלט האט דארדאנסקי אויסגעניגונט: 

— אי פארשטונקענע פיש געגעסן, אי פון שטאט ארויסגעטריבן. אמר 
אבײ — די מעשה איז נישט קײן נײע. ארי.ינגעפאלן מיט די קאפיטעס. 
שיקסעלע־טערקעלע גרײט א תליהלע, גרייט זשע, עפענדי, דאס קעפעלע. 
א בראך צו דער װעלטס געדערעם, א מיתה־משונה זאל זי אי.יננעמען, 
הלװאי רבונו־של־עולם, אמן־סלה. די װעלט איז א משוגענער טערק, האט 
א פנים פון קדחת מיט כשרה פאדעם, אמן. 

יענער האט צוריקגעזונגען: 

— זײ װיסן, אז די ענגלענדער זענען שוין אין יהודה. צװײטנס, זי_י 
װיסן, אז אם־ירצה־השם היינט פאר טאג װעט מען דיך מיט זאלקיגדן 
ארויסלאזן פון די חדרימלעך. דער אויפזעער האט געזאגט, אז אם־ירצה־ 

השם היינט פאר טאג, בלי־נדר. אלײן װעט איר נישט גײן, מ׳עט אײך 
אונטערפירן. מישפט איז מישפט. השם־יתברך זאל העלפן, אז איבער נאכט 
זאל משיח קומען קײן דמשק און די טערקן זאלן קריגן די כאלערע. 

— אמן־סלה, — האט דארדאנסקי שוין נישט צוריקגעזוגגען, נאר 
צוריקגערעװעט, — השם־יתברך װעט העלפן, אװדאי, נאר נישט מיר. ער 
האלט פון טערקן, רב פעטער; ער שיקט צו די מכה פאר דער רפואה. 
יענער האט מער נישט געענטפערט. 

דארדאנסקי האט מיט אימפעט אויסגעשפיגן, א סקריפע געטון מיט 
די קײטן, צוגעמאכט די אויגן, װי אײנער זאגט: נישטא װאס צו קוקן. 
כאפט עס אלץ דער שװארץ־יארי א טערקישע װעלט ז 


דאס פינף און צװאנציקסטע קאפיטל 

די מליה 

אין זײן קלײנער פינצטערער אײנצל־קאמער זיצט עמרם זאלקינד 
א פארװאקסענער מיט װילד צעשויבערטע האר, װי ביי א פארצײטישן נביא. 
אין די װינקלען פי_יפן תפיסה־מױז, גרויסע, בײזע, הונגעריקע, און ס׳איז 
נישט צו פארשטײן, פאר װאס זײ אנטלויפן נישט פון דאנען, פאר װאס 
זײ װילן דװקא זי_ין אין אײן תפיסה־קאמער מיט דעם שטילן, װילד פאר־ 
װאקסענעם מענטש. 

ער האט גענוג צי_יט, עמרם זאלקינד, און ער קאן מאכן פון איר װאס 
ער װיל: ער קאן זי אויםצלען צו אן אײביקײט. ער קאן זי אנגיסן מיט 
חלומות ביז איבער די ברעגעס, ער קאן זי שפאלטן, טײלן און כפלען. 

ער זעט נאך אלץ שלומען, ער הערט זי_ינע רײד, ער רי_יט מיט אים 
ארום איבער ראשון־לצױן, איבער חדרה. בײדע רעדן זײ הויך װעגן יידישן 
מלכות, און ער, עמרם, וװנדערט זיך פאר װאס שלום רעדט װעגן דעם, 
װי װעגן א זאך פון דער צוקונפט. בעת אלע װײסן שוין, אז שלום איז 
דער מלך. 

אבער שלום זאגט, אז דער מלד איז גבריאל און ער איז גאר דער 
אונטער־מלך. דאס איז, פארשטײט זיך, גישט מער װי אן אנשטעל אזא, 
ער װײסט דאך דעם אמת: דער מלד איז שלום און בישט קײן אנדערער. 

מײז סײפן — ער הערט נישט. א שפין האט זיך קונציק אויסגעװעבט 
א נעץ בײ די קראטעם — ער זעט נישט. 

די קײטן אויף הענט און פיס — מהיכי־תיתי, אפשר יא קײטן, אפשר 
גישט. ער האט זײ אויפגעהערט צו פילן, ער פארגעסט אן זײ, װי אן די 
אײגענע גלידער, װי אן דעם אטעם װאס ער אטעמט. 

בלויז דאן, װען ער װיל זיך אויפשטעלן, גיבן זײ ארוים א גרילציקן 
קלאנג פון פארזשאװערטן אייזן, װי זײ װאלטן געקריצט מיט אי״יזערנע 
צײן איבער דעם גורל פון א מענטש. 

נאר עמרם שטעלט זיד זעלטן אויף, גײט זעלטן ארויס אויפן הויף, 

װיל ליבערשט זיצן און חלומען. דאס דארפן אנקוקן מעבטשלעכע פנימער, 
דאם דארפן הערן מענטשלעכע קולות — דאס אלײן איז שוין פאר אים 
אן אפקומעניש און א שװערע שטראף, א פײן, נישט צום אויסהאלטן. טירן 
זענען דא אין אים גופא, װאס ער עפנט זײ מיט אײגעגע שליסלען, און 
הינטער די טירן װארטן שטיגן, װאס פירן אים אראפ צו — אין דער 
אײגענער טיפקײט, און דארט, אין דער אײגענער טיפקײט, איז אלץ פאראן, 
אלץ אנגעגרײט, און אלץ װארט אויף זי_ין ארונטערקומען. ס׳איז דארט 
נישטא די זאך, װאס זאל פעלן. יארן אויף יארן האבן זיך דארט געזאמלט 
די זאכן, װאם װארטן אויף אים, און איצט איז דארט אנגעזאמלט אן 
אומענדלעכקײט. 

אװדאי זענען אויך דארט, אין יענער אומענדלעכקײט, פאראן מעבטשן, 
אבער מענטשן זענען דאס אלץ נאענטע, זײער נאענטע, אזעלכע װאס 
זענען זיך צונױפגעװאקסז מיט אלע זאכן, װאס יענע אומענדלעכקײט פאר־ 
מאגט. דאם זענען מעבטשן װאס נישט נאר זײ שטערן נישט, פארקערט, 
זײ העלפן דיר גײן איבער יענער אומענדלעכקײט, נעמען דיך אן פאר 
דער האנט װי פירערס, לאזן נישט גײן פארלוירן, װאקסן אויס אויף די 
שײדװעגן, אויף יעדן שײדװעג, און פארבינדן אײן זאד מיט דער צװײטער. 

דרײ פון זײ זענען די סאמע נאענטסטע. זײ װײזן זיד עפטער װי 
אלע, זעלטן װען זײ פארשװינדן און אויב יא — איז עס נאר אויף א קור־ 
צער, אויף א גאנץ קורצער צייט, א שטײגער, װען עפעם פון דרויסן 
שרעקט זײ איבער און שטערט זיי. די דריגי זענען: א מאן, א פרוי און 
א קינד. דער מאן איז שלום, די פרוי איז קלארע און דאס קינד איז אורי. 

שלום איז די קראפט. ער לײזט אויס פון אלץ. אלץ װײסט ער, אלץ 
פארענטפערט ער און אויף אלע װעגן װאקסט ער אויס װי א שטארקער 
בוים. 

קלארע איז די װײבקײט. זי נעמט דיד ארום װי א װינט אין 
פעלד, זי ברענגט קושן מיט זיד און איז װי די לבנה, װאס גײט אויף 
איבער הענגלעך וױינטרױבן. זי נעמט דיך אין איר שויס ארי.ין און דו 
שלאפסט אי_ין גראד דעמאלט, װען דרויסן, פאר די טירן, שטײט און װויעט 
די געפאר װי א בלינדער הונט. 

אורי איז דער טאנץ. ער טאנצט מיט קלײנע גאלדענע פיסעלעך און 
פון זי-ינע ליפעלעך רינען אראפ לידער. ער טאנצט אונטער א טרעידנדיק־ 
שמײכלענדיקער זון, װאס שטײט אים איבערן קאפ װי א גאלדענע זיפ, 
דורך װעלכער עס רינט א לניכטער רעגן. ס׳איז א זון מיט א רעגן, א זון 
מיט א רעגן און אורילע, דאס קינדעלע, טאנצט, קלאפט שנעל מיט די 
קלײנע גאלדענע פיםעלעך און זינגט א קינדערליד, װאס פארפישופט די 
פײגל אין דער הײך. 

נישט אלע מאל טרעפט ער, עמרם, די דריי אויף א מאל. נאר טרעפט 
ער זײ אלע צוזאמען — איז גרויס די שימחה. שלום באקומט מיט א מאל 
א לאנגע שװארץ־פינקלענדיקע בארד, װי א פארצליטישער יידישער מלך, 
װאס גײט אראפ פון זי_ינע וױינגערטנער אין די בערג און לאזט זיך צו די 
געצעלטן פון ױינע קנעכט און וױיבער; קלארע, די לבנה, קומט אן פון 
קעגן איבער, בײגט זיך אויס אזא פולע אוז װײכע, די ברעמען האלב 
צוגעמאכט, און פון אירע קיילעכדיקע הענט רינען שטילע שטראמען ליכט, 
רינען שנירלװי_יז, װי פון עמערס. אונטן טאנצט שוין דאס קינד — אורי 
קלאפט מיט די פיסעלעך און ציט א לידל, שפרײט די הענטעלעך אקעגן 
דער לבנה מיט די האלב צוגעמאכטע ברעמען און אקעגן דער לאנגער 

שװארץ־פינקלענדיקער מענערבארד, װאס שװימט ארונטער פון די בערג. 
אלע דרי״י טרעפן זיך — מאן, װי״יב און קינד, — און ער, עמרם, װײסט 
אלײן נישט, צי איז ער א פערטער, אדער איז ער גאר פאראן אין די אלע 
דריי... 

אזוי חלומט עמרם זאלקינד. זיגט יענער משוגענער מאלאריע־נאכט 
אין פואד־בעים געצעלט איז ער פון דער װעלט, װאס אויסער אים, 
אנטלאפן צו שלומען און צו דער װעלט אין זיך, ארויסהענגענדיק פון 
דרויסן, װי א שילד, א פארפרוירענעם שטראל פון א שמײכל. 

בלויז דאס שטײן פארן מיליטערישן טריבונאל, דאם ביסל ברודערי־ 

שע רחמנות אויף בועזן, װאס די שװערע קײטן האבן זיך אזוי װײניק 
געפאסט צו זיין ױנגער, שוימיקער, זיך פארויס רי״יסנדיקער פיגור, דאס 
מוזן איבערחזרן די המצאות, װאס דארדאנסקי האט כםדר צוגעטראכט 
(דארדאנסקי האט זיך דאך דװקא געװאלט ראטעװען) — זענען געװען 
שװערע, דריקנדיקע שטערונגען. און איבערחזרן די קונציקע ליגנס האט 
ער געמוזט, װייל דארדאנסקי האט אים ארײנגעהאמערט אין קאפ אריין, 
אז דערמיט ראטעװעט ער נישט נאר אים, דארדאנסקין, נאר אויך בועזן 
זי״ין ברודער. 

אבער סי_י די פארהערענישן אין מיליטערישן געריכט מיט דער שפיל 
פון פראגעס און ענטפערס, מיט די כיטרע רײד און קאלטבלוטיק־לאגגװיי־ 
ליקע פנימער פוי די ריכטערס, די אפיצירן, םי_י די באגעגענישן מיט 
אפרימען און בועזן אין געריכטזאל און אונטן אויפן הויף פון דער תפיסה, — 
דאס אלץ איז נישט געװען בכוח אימ צוריקצופירן פון דער װעלט, אין 
װעלכער ער איז פארזונקען געװען פון זינט דער פיבערנאכט אין פואד־ 
בעיס געצעלט. 

ערשט דענסטמאל, װען מ׳האט אים אנגעזאגט,אז בועזס מישפט װערט 
איבערגעשיקט קײן סטאמבול, װייל אזוי האט עם א קערעװע געטון דעד 
שבתי־צבײשער טערק, און אז ער, עמרם זאלקינד, איז צוזאמען מיט 
אפרים דארדאנסקין פארמישפט געװארן צו הענגען — האט ער אראפגע־ 
נומען פון פנים דעם משוגענעם גלױוערדיקן שמײכל, זיך אויפגעשטעלט 
פון דער ערד, דערהערט דעם קלאנג פון די פארזשאװערטע קײטן, דאם 

פײפן פון די הונגעריקע מי״יז, און אלײן צוגעשפארט די טירן, װאס פירן 
אראפ צו ׳ אין דער איגערלעכער אומענדלעכקײט אריין. 

צוגעשפארט האט ער די טירן אויף דערװײל, ביז א צייט, — יא, ביז 
אויף דער תליה. 

נאך דער תליה, װען דער גוף זיינער װעט בלײבן אן אן אטעם, װעט 
ער, זאלקינד, זיד ארויםבאקומען פון גוף, עפענען יענע טירן און פרי״י — 
א באפרי״יטער און א לייכטער — אװעקגײן, שוין אויף שטענדיק אין זיך, 
אװעק אין יענער אומענדלעכקײט, וווי עס געפיגט זיך אן אײביקער שלום, 
אן אײביקע קלארע און אן אײביקער אורי. 

דערװײל איז נאך פאיראן א קלארע דא אויף דער ערד און אן ארעם 
קלײן אורילע איז אויד פאראן אין ראשון־לצױן, אן אורילע נישט קײן 
אײביקס, א קינד, װאס װעט פארלירן דעם טאטן. 

אויף אט דער נישט־אײביקײט איז א גרויס רחמנות, װי ס׳איז א 
רחמנות אויף בועזן, װאס זי״ין גוף קריגט זיך ארום מיט די קײטן. 

די ערדישע קלארקײט קומט צוריק צו עמרמען, די הארבע קלארקײט, 

װאס פי.יניקט נאר יענעם, װעלכער גלײבט אין איר. 

עמרם גלײבט שוין נישט אין איר, איז אװעק פון איר און ער האט 
פאר איר קײן מורא נישט. ער קומט נאר צו איר אויף א קורצער צייט 
צוריק. ער האט נאך עפעס אן עינין דורכצופירן — צום לעצטן מאל. 

ער דארף אנשרייבן א צװאה. 


* 

א פנים, ס׳האט זיך דרויסן געהאלטן בי.ים אױספיקן א טבתדיקער 
פארטאג. נאר דאס האט זיד גיכער געלאזט אגנעמען װי א השערה, אײדער 
זען מיטן אויג. אפרים און עמרם, אײנער אנגעקײטלט אן צװײטן, זענען 
אין נאםלעכן פינצטער ארויסגעפירט געװארן אויפן הויף. 

אפרים האט אירויפגעשריגן צו די פענצטערלעך: יידן, װער פון אייך 
האט עפעס אנצוזאגן אויף יענער װעלטז א געלעגנהײט, יידן.׳ א גע־ 
לעגנהײט! 

אפרים האט נאך געפרװוט ארויפשרייען צו בועזן. יענער האט זיך 
נישט אפגערופן. געשלאפן, קענטיק. נישט געוװםט פון דער גאנצער מעעה. 

— שלאף רויק, בועזל, — האט אפרים אראפגעלאזט דעם קאפ צו די 
שטײנער פון הויף, װי בועז װאלט דא טאקע, צװישן די שטײנער, געלעגן 
און געשלאפן. — װאס װײסטו, בועז מי_ין קינד ? גארנישט װײסטו, גאר־ 
נישט. 

— דו, — האט ער א שטורכע געטון עמרמען. — דאכט זיך, בועז 
קער דיר אן א שטיקל ברודער. 

— הא ? 

— איך מײן, דו װאלסט זיך געמעגט געזעגענען. 

— איך װיל אים נישט װעקן. 

— גערעכט, — האט אפרים נאך טיפער אראפגעלאזט דעם קאפ. — 

װי קומט דאס צו דיר י גערעכט, װי איך בין א ייד. װי אין שיר־השירים 
שטײט: אל תעירו ואל תעוררו. װעקט נישט בועזן מײן קינד. א שאד 
אויפצװועקן: אי_י בועז, בועז • דאם גליקלעכע בועזל • אלע שאנעװען 
דאס. אפילו מענטשן װאס גײען צום טויט. אן עבירה א טרערעלע. אן 
עבירה, אן עבירה דאס קינדעלע. 

א טויטע שטילקײט. דער גרויסער געלער תפיסה־בנין האט געגלאצט 
פון שלאף ארויס, בײז װאס מען װעקט אים. 

און מיט א מאל: 

פון הינטער קראטעס אויפן צװײטן שטאק האט זיך דערהערט א קול, 
פייערלעך און סקריפענדיק־הײזעריק. דארדאנסקי האט דערקענט: ס׳איז 
דאס קול פון דעם משיח אין דעם צילינדער. 

— זאג די טויטע, — האט דער משיח געסקריפעט, — אז די צײט פון 
החית־המתים איז געקומען. זי איז געקומען. אבער איך, משיח, װיל די 
טויטע נישט לעבעדיק מאכן. איך דארף קײן מענטשן נישט אין מיין װיסט 
לאנד. צו א שרץ איז געװארן דער מענטש, זאגט גאט. איך דארף קײן 
מענטשן נישט. איך דארף נישט. 

דארדאנםקי האט אויפגעשוידערט. ער האט מקנא געװען עמרמען, װאם 
יענער הערט גארנישט. עס האט אים אזש פארדראסן. 

— עמרם, — האט ער זיך גענומען קריגן מיט אים, — אז וװיל איז 

צו דײן קעפעלעז ביסט טויב און שטום װי א װאנט, קײן עיךהרען װאס 

איז, דו װײםט גארנישט וװ מיר גײעןז 

— איך װײס, — האט עמרם, אומגעריכט פאר דארדאנסקין, געעפנט 

א מויל. — צו דער תליה. א צװאה האב איך שוין אנגעשריבן. 

— דו ן א צװאה י — האט זיך דארדאנםקי פארוװנדערט, װאס א 
חלום האט פלוצלינג אנגעשריבן א צװאה. 

ער האט אנגעקוקט עמרמען און האט דערזען, אז גראד איצטער, 
הארט פארן טויט, איז יענער געװארן מאדנע ניכטער, װי אײנער, װאס האט 
זיך אויפגעכאפט נאך א שיכורער נאכט. רולק און קלאר האט געלויכטן 
עמרמס אויג. 

א צװאה: דער מענטש האט נאך פאר װעמען צו שרייבן א צװאה. און 
ער, דארדאנסקי ? וװ האט א הונט א הײם י װייב, קינדער ן עט ז עס איז 
אים דאך קײן מאל נישט אנגעגאנגען די גאנצע מעשהו אט, װען לאה, 
א שטײגער, װאלט געלעבט, לאה אבראמסאן, — װאלט ער אנגעשריבן 
א פאר װערטער - 

לאה- 

אין נאסלעכן פארטאגיקן פינצטער, װאם שמעקט מיט חלום און מיטן 
תוהו־ובוהו פון בראשית, איז זי אים שטײן געבליבן פאר די אויגן. ער האט 
זי שיער אנגערירט בײם אקסל. 

זי האט זיך אפגערוקט פון אים. 

ער ציט אויס די האנט צו איר, נאר זי שטופט אים אפ. זי איז 
צעטראגן, לאה. זי האלט שלומס פינגערל אין האנט און איז צעטראגן. 
דאכט זיך: װעמען־װעמען—איר איז גוט. זי האט דאך געװאלט שטארבן 
— נײן ? זי איז געשטארבן הײליק, זי איז אװעק צו שלומען — װאם זשע 
קוקט זי אים אן אזוי ? איז אויך א י ר עפעס קשה ? 

ער דערמאנט זיך דעם רעגנדיקן טאג, װען ער האט זיד מיט איר 
געזעגנט. ער זעט איר קאפ אין פענצטער, דאס טוך אויפן קאפ... ער זעט 
דעם שװארצן גאנעק, דעם רעגן איבער זכרון. װי א בעטלער איז ער 
געשטאנען פאר איר און דער רעגן האט געגאסן, געגאסן- 

איז זי אלץ נאך בײז אויף אים י וױיסט ער דען, צי ער האט יא אדער 
נישט געהרגעט ? ער װײסט דאך אלײן נישט, ביז איצט נישט. און אויב 
אפילו י א — צוליב װעמען איז עס געװען, אז נישט צוליב איר ? 

— לאה, — מורמלט ער, — לאה אבראמםאן... הײליק ביסטו — װאס 
נאך װילסטו ? 

רולק ליגיכט עמרמס אויג. ער קוקט נישט אין אפרימס זי_יט, גײט צום 
הליה־פלאץ אזוי, װי נאר ער אלײן װאלט געדארפט אומקומען און רעדט 
צו אפרימען שטרענג און זייטיק: 

— זאג דעם אמת... איצט כאטש זאג דעם אמת... 

— װאם פאר אן אמת ? 

— ער לעבט ? 

— װער ? — מאכט ער זיך נישט װיסן, אפרים. 

— װײםט נישט װער ? שלום. 

— שלום לעבט נישט. 

— זיכער נישט ? 

— זיכער. 

— האסטו אים, הײסט עס ׳ געהרגעט ? 

אפרים שוױיגט. 

— געהרגעט ? רעד! 

— איך װײס נישט, — מאכט אפרים. 

— װאס הײסט ? אז מ׳הרגעט — װײסט מען נישט ? 

— װער זאגט דיר, אז איך האב געהרגעט ? 

— זאג, אז נישט. 

— איך װעל נישט זאגן, אז נישט. 

— הײסט דאס — יא ? 

— איך קען נישט זאגן, אז יא• 

עמרם װערט שטיל. ער טוט נאר מאכטלאז א ריס די האנט. די קײטן 
פון די פיס האט מען אראפגענומען, אבער די הענט — די הענט זענען 
שװער צונויפגעקײטלט, כפול־שמונהדיק. 

ער קלערט: אויב די האנט, װאס זיין האנט, עמרמס, איז צוגע־ 

קײטלט צו איר, האט געטויט שלומען, — איז עס דאך זײער מאדנע. פאר 
װאם זי_ין צוגעקײטלט צו אט אזא האנט גראד י װאס איז דאם פאר א גורל, 
װאס קײטלט צונויף גראד אויף אזא אופן הענט, מענטשלעכע הענט? 

אפרים פילט ארויס זי_ינע געדאנקען. גײענדיק טוט ער אים א שטויס 
מיט א שטיקל פלײצע: 

— אויב ס׳װעט גאד געשען א נס און גאט ברוך־הוא װעט טון א 
טובה צװײ יידן און אראפשיקן א מלאך, פארשטײסטו, אן אמתן מלאך, 
װי צו יצחקן אויף דער עקידה, — װעל איך דיר דערצײלן, רב עמרם, װאם 
דארט איז געװען — אין מידבר מײן איך... און צװײטנס — װאס איז די 
נפקא־מינה י ס׳איז דיר נאך איצט אויך א חילוק ? 

עמרם האט גארנישט געענטפערט. װען מ׳איז אנגעקומען צום תליה־ 
פלאץ איז נאך אלץ געװען פינצטער. ארום זעבען, שטומע און גרײטע, 
געשטאנען באװאפנטע זעלנערס. ביים שװאכן שי_ין פון לאמטערנעס האבן 
מיליטערישע סטאליערם געארבעט מיט האמער און זעג. א ספרדישער 
״חכם״, א װייםבערדיקער קלײנער ילד אין א פעסקע, א דערשראקענער 
און א ייראת־שמימדיקער, איז שוין געשטאנען און געװארט אויף די אשכ־ 
נזים. די טערקן האבן אים נאך האלבער נאכט ארונטערגעשלעפט פון גע־ 
לעגער און אהערגעבראכט. תחילת האט ער געמײנט, אז דאס װעט מען 
הענגען אים גופא. ערשט שפעטער איז אים קלאר געװארן, אז דאס װעט 
ער דארפן וידוי זאגן מיט צװיי יידן, אשכנזים, װאס דער טערק הענגט זײ 
פאר שפיאנאזש פון ענגלאנד װעגן. 

דער חאכאם האט געציטערט אויפן גאנצן לייב. ער האט אייליק 
געמורמלט א תפילה, רחמנות געהאט אויף די צװײ יידן, און װען ס׳איז 
אנגעקומען דער תלין, א ברײטער טערק מיט א קרום מויל, װי ביי א מכשף, 
װאם פרעפלט פארשװערונגען, איז ער שלער נישט אומגעפאלן פון פחד. 

אן אפיציר, א ױנגער שנעק, האט דעם חאכאם דערלאנגט א פאפיר, 
געגענעצט אים גלי_יך אין פנים אריין און גערעדט נאכלעםיק און גראב: 

— שטעל זײ פראגעס, אלט פערד, פארשרייב, זאג וידוי מיט זײ, און 
אז די שדים װעלן הענגען — װעסטו אהיימקריכן אין די_ין שטאל אריין 
שלאפן. 

מ׳האט בײדע ארויסגעקײקלט די הענט און א שטאק הײזעריקער האט 
דער אלטער געפרעגט, װי זײ הײסן, צי האבן זײ װײבער, קינדער, פארמעגן. 

ער האט בי״י זאלקינדן צוגענומען די צװאה און האט דארדאגסקין א 
פרעג געטון, פאר װאס ער האט נישט אנגעשריבן קײן צװאה, װי זײן חבר. 

— רב, — האט דארדאנסקי געמאכט א פארדאגהט קול, — שרייב מיר 
בעסער אוים א גט פארן װי״יב. 

דער ספרדי איז געשטאנען א פארלוירענער. איצט א גט ד 

דארדאנסקי האט שטיל אויפגעלאכט און אים א קלאפ געטון איבער 
דער פלייצע: 

— נו, איז א ן א גט. נישט איז נישט. װעט זי נישט זיין קײן גרושה, 

נאר אן אלמנה. 

דער אלטער האט ערשט דערזען, אז דער אשפנזי מאכט חוזק. ער 
האט טיף א קרעכץ געטון. 

— טו תשובה, מײן זון. 

— װאס איז ? זאגסט מיר צו גן־עדן ן 

— הל ישראל יש להם חלק לעולם הבא, — האט דער ספרדי גערעדט 
מיט א ציטערדיק קול. — אלע האבן עולם־הבא, מיין קינד, אשכנזים װי 
ספרדים. 

— און געשאכטענע טויבן י — האט דארדאנסקי געװאלט װיסן. — 
געשאכטענע טויבן האבן אויך עולם־הבא ? 

דער אלטער האט נישט געהערט. ער האם אנגעהויבן זאגן מיט זײ 
קריאת־שמע. בײדע האבן נאכגעזאגט װארט ביי װארט. עמרמען האט זיך 
געדאכט, אז ער איז א קלײן קינד און דאס האט מען אים טאקע אויפגע־ 
װעקט, ער זאל קריאת־שמע זאגן. דארדאנסקין איז עם סהם געפעלן 
געװארן : שטײט א טערק א תלין און װארט, טערקן זעגן און האמערן, 
שטעלן אויף א תליה — און ער, דארדאנסקי, מיט נאך צװײ יידן, זאגט זיד 
דערװייל קריאת־שמע, ואהבת — זאגט ער — את אדני אלהיד בכל לבבך 
ובכל נפשד ובכל מאודך... למען — זאגט ער — יאריכון ימיך... א רב מיט 
א תלין, פארטאגיקע קריאת־שמע און א טערקישע תליה — דער רבונו־ 
של־עולם קאן שוין אײן מאל פארפלאנטערן א קניפל י 

— אנא בכח גדולת ימינך תתיר צרורה, — האט דער חאכאם אנגע־ 
הויבן. — קבל רנת עמך, שגבנו, טהרנו, נורא. 

װידער האבן זײ נאכגעזאגט װארט בי.י װארט. דער ספרדי האט שטי־ 
לערהײט א פרעג געטרן: 

— איר האט זיך מוסר־נפש געװען פאר די יהודים ז 

— יא, האט זאלקיגד נאך שטילער געענטפערט. 

— תהא מנוחתכם פבוד תחת פסא כבודו יתברך, — האט דער אלטער 
ספרדי געשעפטשעט א צעטומלטער, מיט פײכטע, רויט־זקנישע אויגן, 
א בלײכער פון קעלט, שרעק און ייראת־שמים. דאס פעסקעלע אויף זיין 
קאפ האט זיך שװאך גערויטלט אין דעם לאמטערנדיקן חושך און ער האט 
אויסגעזען װי אקערשט פון א חלום ארויס, װי א קלײן פרום יידעלע פון 
יענער זי_יט סמבטױן. 

— פבודו יתברך... פבודו יתברך װעט זיך שטארק איבערנעמען, — 

האט דארדאנסקי א חוזק געטון, זיך גאלאנט פארנײגט פארן ױנגן שנעק, 
דעם אפיצירל, גאלאנט א בעט געטון א פאפיראס, באקומען און ווױלעריש 
פאררײכערט. 

זאלקינד האט דעם ספרדי אויםגעצויגן א האנט: 

— זי_י געזונט, אלטער, און גיב אפ שלום אלע יהודים. 

דער אלטער האט מער נישט אויסגעהאלטן. ער האט זיך אויסגעדרײט 
מיטן רוקן, נישט געװאלט מער זען און הערן. די קני האבן אים געבראכן. 
מיט די לעצטע פוחות האט ער גענומען גיין. 

— וװהין ? — האט ער דערהערט א געשרײ הינטער זיך. 

דער אפיציר האט אים אנגעכאפט פאר בײדע הענט, ארויסגעריםן די 
צװאה און דאם פאפירל מיט די פראגעס און ענטפערס, אים א פאכע געטון 
מיט דער פויםט פאר די אויגן און א סטראשע געטון: 

— מ׳עט דיך אויפהענגען דעם דריטן. לויף נישט. 

ער האט זיך אויסגעגענעצט, דער אפיציר, און גענומען טרייבן די 
סטאליערס. דער אלטער האט זיך קוים .געהאלטן אויף די פיס. די צײן 
האבן אים געקלאפט אײנם אן ס׳אנדערן. 

ס׳האט שוין כמעט געהאלטן בײ ליכטיק װערן, נאר אין מיטן דרינען 
איז פינצטער געװארן ביז גאר, עפעס אזוי מאדנע פינצטער, גלײך עס 
װאלט זיך שוין אנגעהויבן יענע־װעלט. די מרה־שחורהדיקע לאמטערנס 
האבן אויסגעזען װי אנגעצונדענע שאטנס און האבן נאר געדיכטער געמאכט 
דאס חשכות. ם׳איז געװען יעגע קורצע, געדיכטע אטעמלאזע פינצטערגיש, 
װאם פארן אויפגאנג פון מארגן־שטערן. דעם אלטן איז אנינגעפאלן אז 
איצט, אין אזא חשכות, קאן מען זיך ארויסבאקומען פון דאנען. האט ער 
זיך שטילערהײט, נאך אײנגעשרומפענער און אײנגעקלענערטער װי ער 
איז געװען, אין גאנצן אן אײנגעלײגטער און א בי.י דער־ערדיקער, ארוים־ 
געשארט פון פלאץ און געלאזט זיך לויפן אויף די דינע פיס. ער איז 
געװען װי א קלײן קינד, װאם האט אפגעטון א שטראפיקע זאך און 
אנטלויפט צו דער מאמען. װי א קינד האט ער אויסגעזען און געלאפן איז 
ער, דער אלטער, פון טויט צו קינדהײט, פון טויט צו קלענסטער קלײניקײט. 
קינדהײט שטײט פון אײן זײט לעבן, טויט פון דער צװייטער, צװישן די 
בײדע לויפט מען. אבער לאנג קאן מען אין מיטן נישט לויפן: אדער מען 
אנטלויפט אונטער דער קאלדרע, אדער מען פאלט ארײן צום טויט. 

נאך אײדער דער מארגן־שטערן איז אויפגעגאנגען, איז דער אלטער 
אנגעקומען צו לויפן אויף די דיגע פיס אהײם און אן כוח, אין גאנצן א 
צעטרײסלטער, ארנינגעפאלן אין בעט. ער האט זיך צוגעדעקט מיט דער 
קאלדרע ביז איבערן קאפ, געלעגן װי א נאכנישט געבוירנס אין מוטערס 
טראכט און ערשט דערנאך װען ער איז װי עם איז צו זיך געקומען, האבן 
אים גענומען גײן טרערן פון די אויגן און ציטערנדיקע שטיקער תהילים 
פון מויל. 

און דארט, אויפן תליה־פלאץ, האט זיך אין דער פינצטער געצויגן 
דארדאגסקיס האנט צו זאלקיגדס: 

— הער, עמרם, לאמיר זיך איבערבעטן. ם׳איז דאך שוין אלץ איינס. 

— דאס נישט, — איז זאלקינד אפגעשפרונגען. — דאס נישט.״ איך 
װײס נישט, װאם פאר א האנט בי_י דיר איז... 

— דו װײסט נישט ? אזוי ? איך אויך נישט. — האט דארדאנסקי 
צוריקגעצויגן די האנט. — פון װאנען זאל איך װיסן? 

די תליה איז נאד אלץ נישט געװען פארטיק. עמרם זאלקיבד, װאס די 
גאנצע צי״יט האט ער דא אויסגעזען װי א צופעליקער גאסט, װעלכער װיל 
זיך װאם שנעלער אנטשולדיקן און אװעקגײן, האט זיד צוגעהערט צו דער 
שפיל פון זעג און האמער מיט א באהאלטענער קינדישער חדװה. ס׳האט 
אים דערמאנט דאס בויען א סובה. 

נישט מער: דאס אויפשטעלן די סובה געדויערט ביי זײ צו לאנג. דער 
אומגעריכטער װיזיט אין דעם פרעמדן הויז — ער האט קײן חשק נישט צו 
פארצלען אים כאטש אויף אײן מינוט לענגער. 

— ...אשר צװגו לישב בסוכה, — כאפט זיד אים ארויס פון מויל. 

דארדאנסקי דערפילט די קינדערישע גדולה דערפון און ער קאן עס 

אים, עמרמען, נישט פארשװײגן: 

— א גדולה אויף דער באבען ו גײסט דאך אויסצלען די קאפיטעס! 
געפגדט איז געפגרט! 

— ם׳איז גארנישט, — מאכט עמרם גלײכגילטיק, װי ער װאלט 
באשטעטיקט א זאה װאס אלע װײסן. — מ׳גײט נאר ארונטער א ביסל 
טיפער. מען עפנט א טיר און מען גײט ארונטער. 

— שוטד>! ס׳פאסט, ער איז שוין געװען דארט און ער וױיסט, — גיט 
אים דארדאנסקי, פון גרויס בײזקײט, א ריס ביים ארבל. 

— אװדאי בין איד געװען, אװדאי, — שעפטשעט עמרם, װי א פאר־ 
ליבטער, װאס פילט נאד אויף די ליפן דעם טעם פון זיין מײדלס קושן. אט 
לאזט ער זיך דאד װידער אראפ אין יענער אומענדלעכקייט, װאס האט זיך 
אין אים געעפנט בעתן זיצן אין דער תפיסה און װאס מ׳האט אים אויף 
א קורצער צייט אדויסגעשלעפט פון דארט אויף גוואלד. 

דארדאנסקי גיט א שניידיקן מאד מיט דער האנט, װי ער װאלט פארן 
טויט צו נישט געמאכט אויף אײביקע צייטן דעם גאנצן זאלקינד מיט אלץ 
מיט אנאגדער, די זי.יט און יענע זײט. 

פאװאליע װערט ליכטיקער אלץ. אן עולם סירישע אראבער איז זיך 
צונויפגעקומען און ווארט דא מיט אריענטאלישער געדולדיקייט אויף דער 
שפיל פון טויט. געקומען זענען זײ מיט װייב און קינד און אײזל. נעכטן 

האט דער אויסרופער אנגעואגט די בעורה אויף גאסן און באזארן, אין 
דמשק גופא און אין די דערפער ארום. 

אלטע בערדיקע לײט מיט ברײטע שטערנס, װי פארמעטענע מגילות, 

האבן מיטגענומען נארגילעם מיט זיה זיצן און רײכערן אן רײד, די 
פנימער פארטיפט װי אין א תפילה. עולם הערט זיד צו מיט פװגה צום 
קלאפן פון די האמערס. אן די לאמטערנעס װאלט מען זיך שוין געקאנט 
באגײן, אבער זײ ברענען נאך. די זעלנערס שטארן מיט ביקסן אין די 
הענט. דעם תלינס קרומער מויל דריקט אוים חשיבות. 

דארדאנסקין באפאלט א פארשטעלונגס־דארשט. דאס איז דאד טעאטער. 

די סטאליערס בויען די דעקאראציע, און אט איז די הויכגעשעצטע אוידי־ 
טאריע: װי״יב און קינד און אײזל און אלטע חכמים מיט שטערגס, װי 
פארמעטענע מגילות. מען דארף א שפיל טון. 

װידער פארנײגט ער זיך גאלאנט פאר דעם ממונה אויף דער עקזע־ 
קוציע, דעם גענעצדיקן אפיצירל. 

— איד װיל מיך, — מאכט ער, — מתװדה זי.ין. איך װיל, אז די 
געטרײע אונטערטאנען פון דעם סולטאן זאלן זיד אהאפנעמען א מוסר. 

יענער װײסט, אז דאס איז חוזק. אבער ער גענעצט. אים ארט נישט. 
ערשטגס, איז דאד די תליה סײ װי נישט פארטיק; צװײטנס: א דעליק־ 
װענט מעג אלץ. אפילו זידלען דעם סולטאן אלײן. אזוי איז דער מינהג. 

עס זעט אבער אויס, װי ער װאלט גארנישט געװארט אויפן אפיציירס 
ענטפער, דארדאנסקי... 

— ר , עמרם, — טוט ער א שטופ זאלקינדן, — כ׳גײ דרשענען פאר 
דער גאליארקע. 

און אײדער װאס מאכט ער שוין מיט די הענט, גארגלט אויף אראביש 
צום עולם פון יענער זייט פארקאן. 

די מאםע גיט זיד א װיג, זקנים לאזן ארויס די נארגילע־טרײבלעך 
פון די בײנערדיקע הענט, עס צעשאקלען זיך הנאהדיק די הויזנזעקלעך פון 
די מאנסלייט, קינדער זיצן מיט צעעפנטע מיילער אויף די אײזלען, װי.יבע■ 
רישע אויגן ברענען ני.יגעריק פון שװארצע שלײערן אדויס. די שפיל 
הײבט זיד אן, נאד אײדער די דעקאראציע איז פארטיק. 


238 



כרענענדיקע ערד 


— קינדער פון קאראן, — פאכעט ער מיט די הענט, — איד בין פון 
די װלאד־אל־יאהוד און איך באגער, איר זאלט נײגן דאס אױער צו מיינע 
רײד, קינדער פון קאראן. די מענטשן דא שטעלן מיר אויף א הליה. אבער 
נאך פרלער האב איך אויפגעשטעלט א תליה פאר זיי. אניערע אײזלען זענען 
קליגער פאר זײ ׳ קינדער פון קאראן. פון אונטן קומען שוין אן די אינגליז. 
זײ קומען אן. פארטונקלט װערט אויף אײביק אסמאנם קרוין. די זון פון 
ירושלים פאריאגט די האלבע לבנה פון איסטאנבול. װער לאזט אױפגײן 
די זון פון ירושלים י דאם מאכט דער גאט פון די יאהוד. ער איז א גרויסער 
גאט, קינדער פון קאראן. אבער איך, זי_ין זון, גײ שטארבן. 

דא איז זי_ין קול שטיל געװארן, אזוי שטיל און אזוי נידעריק, וױ עס 
װאלט שוין גערעדט דורך אים די ערד, — די ערד, װאס צו איר װעט זיך 
אומקערן זי_ין גוף. אט באלד און ער װעט צוריק ארי_ין אין איר טראכט, װי 
קײן מאל נישט געבוירן. — איך, זײן זון, גײ שטארבן, און איר און 
אייערע אײזלען לעבן און אי_יערע וױיבער אויך. פאר װאם־ בין איך גישט 
אן אײזל פון אניערע אײזלען, קינדער פון קאראןן 

ער רײםט איבער, קוקט אויף דער אוידיטאריע און עפעס אן אויסטער־ 
לישע מחשבה פארקלניבט זיך אים אין װיגקל מוח, וױ א מויז אונטער א 
בעזעם. איצט, אין דער כישוף־צניט פון שױן־נישט־נאכט און נאך־נישט־ 
טאג, קאן געשען דאס אוממעגלעכסטע. דער המון דא װארט אויף א װונדער. 
די גרענעצן זענען אפגעװישט. איצט זענען זײ אלע קינדער — נישט נאר 
די קינדער אלײן. קינדער זעגען די װייבער, קינדער — די זקנים. אפילו די 
אײזלען זעען אויס װי קלײנע קינדער, װאס הארכן א מעשה. עפעס שטראמט 
פון זײ אלע צו אים אזוינס, װאס איז חלום און איז גלויבן. גלויבן אין אללאס 
וװנדער. עד, דער שפילער, ער, דער פארשטעלער, דארף זיד נאר אנשטעקן 
מיט זײער חלום — און ער באװניזט דאס וװנדעה אויף װעלכן זײ װארטן. 

אט װאלט דאס געװען א קונץ, װען ער װערט פלוצלינג אױס מענטש. 

ער װערט א גילגול. ער װערט פארװאנדלט אין אן עוף מיט שװארצע 
פליגל, טוט א פאך, א שװעב, א פארשװינד. אלץ עפנט ס׳מויל, לאזט 
פאלן א געשרײ. התגלות.י און ער — נישטא... שיקסעלע־טערקעלע שטײט 
א באמאכטער... 

דער המון פארהאלט דעם אטעם. דארדאנסקי זאפט אין זיך אי_ין 
שטיקער חלום, שטיקער גלױבן, װאס גײען פון דעם המון צו אים, און 
אים װילט זיך אזוי מגולגל װערן, איבערגעװאנדלט װערן, פון אײן טויער 
ארויס — אין אנדערן ארי״ין. ער לעבט דאך נאך. ער קאן גאד באװײזן. 

— קינדער פון קאראןן — הײבט ער וױדער אן. 

נאר איגסטינקטױו דרײט ער אױם דעם קאפ און ער זעט: די תליה 
איז שוין פארטיק. זי הײבט זיך, די הילצערנע, װי אן אויםגעגראבענער 
סקעלעט פון עפעס א פארצײטישן פויגל. ער האט גערעדט — און גאר־ 
נישט: עס ארט נישט דעם תלין, עם ארט נישט דעם אפיצירל, װאס האט 
אים געהאט געגעבן דעם פאפיראס, — זאל ער זיך אויסרעדן. סיי װי איז 
ער דאך זײערער. 

דאם קרומע מויל דעם תלינס איז, דאכט זיך, נאך קרימער געװארן, 

ציט זיך ארונטער צו, ערד צו, און אויפמערקזאם באטראכט ער די שטריק, 
קוקט דערויף, וױ א סקולפטאר אויף זיין דלאט, פילט שוין אין דער האנט 
דעם צוק פון פרײד — פרײד פון פארלײגן און פארצלען. 

דארדאנסקי װארט גישט מער, טוט זיך א ריס, שפרינגט האסטיק ארויף 
אויפן בענקל אונטער דער תליה, שטרעקט אויס דעם האלדז און שטויסט 
ארויס פון זיך א לאנג, צעצויגן געשרײ װי ער װאלט עמעצן נאכגערופן, 
עמעצן, װאס איז שוין אפגעגאנגען א מהלך: 

— לאד,! לאהז- 

ס׳איז שטיל געװארן. דער גוף האט זיך א וױג געטאן אויף דער תליה 
אהין און צוריק און דער קאפ האט זיך ארונטערגעבויגן, װי ער װאלט 
געהאט עפעס צו זאגן דער ערד אונטער אים. 

עמרם איז אויפן בעגקל נישט ארויפגעשפרונגען. ער האט זיך שטיל 
ארויפגעשטעלט, פארריםן דעם קאפ צום מארגן־שטערן און פארלײגט די 
הענט, װי א קינד צו ״מודה־אני״. 

א פרישער, אן ערשט־געבוירענער, האט דער מארגן־שטערן פרום 
געלויכטן איבער עמרמס קאפ, װאס האט זיך געשאקלט אקעגן א צװײטן 
קאפ — דארדאנסקיס. 

הינטערן פארקאן האט דומפיק גערוישט דער המון. 

דאס זעקס און צװאנציקסטע קאפיטל 

ברענענדיקע ערד, אדער מאיאר און קאפיטאן 

נישט אזױ שנעל װאלטן די אויסטראלישע און ניי־זעלאנדישע באטא־ 
ליאנען ארי״ין אין די דרום־קאלאניעס, װען בועז זאל נישט האבן געבראכט 
די ידיעה װעגן דעם פראנט בי_י באר־שבע און װען לאה זאל נישט האבן 
זי איבערגעגעבן אבנו־ו, װעלכער איז א טאג דערגאך געקומען קײן עתלית. 

איצט איז דאס לאנד געלעגן וױ א פארפי_יניקטער גוף, װאס אײנער 
רי_יסט אים פארן קאפ און דער צװײטער פאר די פיס. בי_ים קאפ האט אים 
געהאלטן דער טערק — שומרון און דער גליל זענען נאך געװען אין זי_ינע 
הענט — און צופוסנס איז געשטאנען דער ענגלענדער. 

דאס טערקישע מיליטער האט אוועקגעשלעפט צפון צו זי_ינע װעגענער 
און הארמאטן און האט פאר אײן װעגס מיטגעשלעפט ילדן. אמת, דער 
די_יטש, דער פאן־סאנדערס־פאשא, האט זיך מיט ױנקערישער גאװה בא־ 
רימט, אז צי_יט צװײ װאכן שטויסט ער זײ אפ צוריק די הימל־קרויץ־פאר־ 
דאמטע בריטן, דאנערװעטער סאקראמענט! אויסגערעכנט צװיי װאכן, נישט 
מער. דזשעמאל־פאשא האט נאר קרום א שמײכל געטון. ער קען זײ שוין, 
דעם קײזער װילהעלמס בעל־גאװהס! פריער פאן־קרעס, דערנאך פאן־ 
פאלקנהײץ, איצט פאן־סאנדערס־פאשא — אײן באנדע. זאל ער קריכן. זאל 
ער, דער פאן־סאנדערס־פאשא, אויב ער װיל דװקא — קריגן געשניטן. ער, 
דזשעמאל, װעט ליבערשט אפציען באצייטנס. װער װער, ער װײסט דאך 
שוין אװדאי, װאס פאר א ברענענדיקע ערד דאס איז, אט דאס שטיקל 
פאלעסטינע. ממילא ברענט שוין סיריע אויד, און אײדער זיצן אין דמשק — 
איז גלי_יכער אין גאנצן זיד אפצוטראגן. 

ער װעט אװעק קײן אנאטאליע און פון דארט... הם... אפשר װאלט 
ער גאר קײן אײראפע אװעק, אין אזא שװײץ, זאגן מיר. ער װאלט דארט 
געשריבן מעמוארן פון א טערקישן שטאטסמאן, א המשך פון דעם בוך, 
וואס ער האט פארן קריג פארעפנטלעכט אויף פראנצייזיש. מען וואלט 

אפשר געקאנט זיך ארי.יגבאקומען אין דער געשיכטע דורך אט דער פאפי־ 
רעגער הינטערטיר, בײןן 

נאך אלעמען איז ער בישט בלױז אײראפעער, ער איז אויך שריפט־ 
שטעלער, און זיין סטיל — הם — זי_ין סטיל — שוין לאנג קײן בוך 
גישט געלײענט — אבער — (פרויען האבן ליב א שריפטשטעלער; איז 
ער דען אלטז) — 

ער נעמט אין האנט ארי_ין די פעדער, מיט דער לינקער דרײט ער א 
װאנם ארויף צו צו, און פירט אויס אין געדאבק מיט בײזער שארפקײט: 

— יא. א שריפטשטעלער. 

איבעריקנס, װעט דען עמעצער לײקענען, אז א דזשעמאל־פאשא איז 
ער יא געװען ? ער איז נאר נישט געװארן קײן נאפאלעאן. און פאר װאס ? 
װײל ער האט זיך צוגערירט צו נאענט צו אט דער ברענענדיקער ערד, צו 
אט דעם פארכישופטן שטיקל לאנד, װאס מען רופט פאלעסטינע. ער איז 
נישט שולדיק. ס׳איז אן ערד אזא. און די ענגלענדער? הם... מען װײסט 
נאך נישט, צי זײ װעלן נישט ברעכן א מאל דעם נאקן. װייל עפעם איז דא 
אין דעם לאנד אזויגס, װאס מען גײט פארלוירן דערין, װי אין א לאבירינט. 
צום נײישפיל: ירושלים. א לאבירינט• און איצט קריכן אהער די עבגלענ־ 
דער. זאלן זיי• מען װײסט נאך נישט, צי ירושלים װעט זיך נישט נוקם זיין 
אן די עבגלענדער אויך. 

כיטראקעם זענען זײ די ענגלענדער, גאר גישט קײן קלײנע: כדי 
איבערצובעטן ירושלים, האבן זײ גענומען און צוגעזאגט יידן דאס לאנד. 
אז די אויסטראליער — דערצײלט מען אים — זענען ארי_ין אין דרום, האבן 
זיי געזאגט: מיר זענען געקומען, מיר, דאס יינגסטע פאלק, אויסצולײזן 
דאס עלטםטע פאלק. דאס יינגסטע — דאם עלטסטע ו טשיקאװע צו װיםן, 
װאס פאר א קונציק כיטרער ענגלענדער האט דאס אויסגעטראכט פאר זײ• 
דאס יינגסטע — דאם עלטסטע; פי_ינע םטיליסטישע אנטיטעזע. אויםלײזן! 
און אז נישט ? װי נעמט מען זיך דאם אונטער אזוינס ? קאנען דען ענג־ 
לענדער אויםלײזן ? נו/ װעט זיך ירושלים נישט נוקם זיין ? און װאס איז 
עס פאר א פאלק, װאס מען דאדף עס נישט אנדערש, נאר אויסלײזן ? דארף 
מען אויסלײזן די טערקן, א שטײגער ? 

װײטער: דאס עלטסטע. דאס עלטסטע פאלק. דאכט זיך: יינגער פאר 
די יינגסטע. אזא אבראמסאן, אזא דארדאנסקי... אדער אבראמסאגס שװעס־ 
טער. אויב, װידעה יא די עלטסטע — טא װאס טויג זײ נאד אלץ גע־ 
שיכטע? מען שטארבט — און א סוף. 

זײ לעבן... אלע לעבן זײו אט דאס איז עסז (און דער הײשעריק... 

הם... דער הײשעריק האט אויד געלעבט... שטיל־װאלקנדיק געפלאטערט, 
זיד געשאטן — שטיל, שטיל... דזשעמאל שיקט א מחנה און הײשעריק 
דער גרויסער — ז ײ ע ר דזשעמאל — שיקט אויך א מחנה... דזשעמאל — 
א מחנה, הײשעריק דער גרויסער — א מחנה...). 

און געװיס לעבט אויד דער שװארצער מענטש, װאס קומט אלץ עפטער 
און רעדט אלץ שטילער. אמת, דער גריך, דער דאקטאר, װי״יזט אויף, אז 
דאס איז א קראנקײט אזא בי_י אים, א גייסטקראנקײט, מער גארגישט. ער 
האט אים אפילו געװיזן א בוך, וװ די קראגקײט שטײט באשריבן. ער, 
דזשעמאל, איז משוגע. ער דארף זיך הײלן. אבער װי אזוי י װער װעט זי_ין 
דער הײלערד דער נארישער גריךי ער איז דאד קײן פסיכיאטער נישט, 
כאטש גירײט איז ער צו הײלן אלץ אין דער װעלט, א נשמה, א מאגן, 
א הינעראויג. און א פםיכיאטער װעט דען יא אויםהײלן י 

ער האט דאד אים געזאגט, דעם געזאלצענעם גריך: 

— צו הײלן א מאגן דארף מען נישט אלײן זי_ין א מאגן־קראנקער. נאר 
אז מען גײט הײלן א גייסטקראנקן... פארשטײסט, װאס מען רעדט צו דיר י 
אויב איד בין משוגע און דו, אידיאט, װילסט מיך הײלן — מוזסטו צו 
ערשט אויד זײן משוגע. אויב װידער דו זאלסט אלײן זי_ין משוגע — טא 
װער װעט הײלן דיד, געזאלצענער גריך אײנער י 

נײן, דער שװארצער מענטש מוז, א פנים׳ אייד לעבן. מען װעט פרװון 
א פרעג טון ביים שװארצן אלײן. שא, אט איז ער דאך. אט זיצט ער, װי 
זי_ין שטײגער איז, קעגן איבער, פון יענער זײט טיש, א מענטש מיט אן 
איבערגעניצעװעט פנים און איבערגעקערטע הענט. און אז ער, דזשעמאל, 
הײבט זיד אויף און װיל צוגײן צו אים פון דער נאענט — נעמט יענעה 
הײבט זיד אויד אויף און װערט נישט. איז גלײכער צו לאזן אים זיצן. ער 

זיצט, דער איבערגעניצעװעטער, און װארט, מען זאל אים עפעס א פרעג 
טון. ער אלײן רעדט קײן מאל נישט דער ערשטער. 

— דו לעבסט ? — פרעגט אים דזשעמאל א ציטערדיקער. — דו 
לעבסט? זאג דעם אמת. 

דער שװארצער איז רולק. ער לײגט ארויף די איבערגעקערטע האנט 
אויפן טיש און זאגט: 

— אלץ לעבט. 

— דו אויד ? 

— איך אױך. 

— און װאס װעט זי.ין מיט מיר ? 

— דאס װײסט מען. 

— װער װײסט ? דו ? 

_ ךו אויך. 

— און װער נאד ? 

— די צוקונפט. 

— זי איז דאך נאד נישטא. 

— זי איז שוין דא. אלץ איז דא. 

— טא װי אזוי איז זי א צוקונפט ? 

— װי״יל פאראן איז זי שוין איצטער, אבער ט ו ן װעט זי שפעטער. 

— זאגסטו, אז אלץ איז פאראן ? 

— אלץ. 

— און דו װעסט מיך טויטן אויף אן אמת ? 

— אויף אן אמת. 

— װײל איך האב שלעבטס געטון די ארמענער ? איד בין דאד גאר־ 

נישט אזא שלעכטער. 

— אויף צו זיין א מערדער איז גענוג, אז מ׳איז א פחדן. 

— איך בין א פילאסאף. 

— מיט אזא שרעק װי די״ינע װערט מען אלץ, אפילו א פילאסאף. 

— ניין, ס׳איז נישט אויסצוהאלטן מיט דיר. װי אזוי קאן א שאטן זי-ין 
אן ארמענער ? דו זאגסט דאך, אז דו ביסט אן ארמענער, יא ? 

— אן ארמענער. 

— גײ צו טאלאאט־פאשא! ער איז הונדערט מאל שולדיקער! גײ 
צו ענװערןו 

— שולד װײסט נישט פון מער און װינציקער. מיר איז אלץ אײנס. 

— דו קומסט פון א טאג װאס װארט ן 

— איך קום. 

— און דו לעבסט, זאגסטו ז 

— איך לעב. 

— און אז איך װעל ד י ך הרגענען ? 

— דאם קענסטו נישט. 

דזשעמאל־פאשאן פארהאקט זיך דער אטעם פאר שרעק. די אויגן — 
בלוטיקע באלעמלעך — זענען ארויםגעזעצט. די פינגער צלען זיך אויס 
צום װארגן. אט װארפט ער זיך אויף דעם שװארצן, אט דערשטיקט ער 
אים. אבער יענער הײבט אויף דאס איבערגעניצעװעטע פנים, שטעלט זיך 
פאװאליע אויף, — און קרומלעך, מיט א פלײצעלע, װאס שארט זיך זײטיק 
און זיכער, לאזט ער זיך אװעק צו דער טיר. 

* 

מאיאיר גבריאל אבראמסאן איז — די גאנצע צי.יט פמעט — אונטער 
װעגנס. ער האט לאנג פארלוירן יעדע פארבינדונג מיט יענער זי_יט, מיטן 
טערקישן צפון, מיט לאהן, מיט אפרימען, מיט אלע זײניקע. בלויז אבנר 
איז געװען פון ד ע ר זייט, נאר פון אים האט ער קײן נחת נישט געהאט. 

זיין זיכערקײט, אז ער װעט ארייגקומען מיט די ענגלענדער פון צפון־ 
פראנט און װעט, צװישן א יא און א נײן, אויסלײזן אי די עתליתער, אי 
דאס לאגד; זײן גלײבן, אז דאם לאנד װעט דעמאלט פלוצלינג און אינ־ 
סטינקטױו דערפילן אין עתלית דעם אנהײב פון א ני_י פאלק און אין אים — 
דעם פורעמער און באפעלער, — אט די זיכערקײט און אט דאס גלײבן, 
געגערט פון חלומות, זענען צו נישט געװארן גלי_יך נאך דעם וױ אבנר 
האט געבראכט קײן קאיר די ידיעה: אין דרום איז דאס לאנד אזוי גוט װי 
אפן, װײל צוליב דער קאנצענטראציע אויבן איז קנאפ, גאר קנאפ 

מיליטער געבליבן א ו נ ט ן. אט די ידיעה האט אלץ אומגעװארפן, אלץ: 
נישט נאר די פלענער פון די טערקן, נאר אויך זיין, גבריאלס פלאן װעגן 
דעם, אז ענגלאנד און פראנקרײך זאלן א שלאג טאן פון צפון לויט זיינע 
אנװײזונגען. א, ער, גבריאל, װאלט דאן פארשפארט איבערצוקלערן, װאס 
דער אלטער טאטע מאכט, וװ לאה איז, וװ אפרים איז אהינגעקומען, װאס 
מיט עמרמען איז געװארן און מיט בועזן און מיט אלע איבעריקע. ער 
װאלט אויך פארשפארט צו טראגן א הארץ אויף אבנרן. װארעם אבנר האט 
די ידיעה באלד געבראכט אין שטאב ארײן, כאטש ער, גבריאל, האט אים 
פארװערט. געפילט האט ער, אז דא קאגען זײנע שיפן אונטערגײן. געפילט 
האט ער, אז אויב — נײן, ער האט עס גאר אויף דער שװעל פון די 
רעױגות ארויפלאזן נישט געװאלט. פון גרוים אומרויקײט האט ער אבנרן 
אזש מיט די פויסטן געדראט. ער האט געשריגן. ער האט געפאדערט, אז 
אבנר זאל זיך די זאך פארשװי״יגן. בלויז דאס אײנע: פארשװניגן. װאלט 
שוין געמעגט דונערן און בליצן — און זיין פלאן װאלט ער דורכגעזעצט. 
ער װאלט װעלטן איבערגעקערט. ער װאלט קודם־כל געראטעװעט דעם 
צפון. ער װאלט געראטעװעט עתלית. ער װאלט- 

נאר אבנר האט זיד אי״ינגעשפארט. 

— אז דרום — טא װי קומט אהער צפון ז הײבסט שוין װידער אן 
מיט די טעאריעס. מײנסט אז דאס איז דער אורירד... 

דאס האט גבריאלן װײ געטון װי א פארראט. ער האט א צי״יט דערנאך 
נישט געקאנט פשוט קוקן אויף דעם ױנג. טעאריעס; דאס איז דיר נישט 
דער אורייד ו בכלל איז דאד אין אבנרן געװען עפעס, װאס האט אים נישט 
אויפגעהערט צו פארדריסן. פונקט װי אין אמעריקע איז ער אײנס־צװײ 
געװארן א גאנצער יענקי, אזוי האט ער איצט — װאם װי״יטער אלץ בא־ 
שױמפערלעכער — באקומען דעם אנבליק און די מאנירן פון א בריטישן 
אפיציר, א ספארטמענישן, אן עלאםטישן, א גומענעם און נאר א יידישע 
קװעקזילבערדיקײט, די יידישע באװעגלעכדיקײט און װיצלדיקײט זענען 
געװען א זױרכריס אין אט דער מאסקע און האבן אים װי עס איז נאך 
געראטעװעט אין גבריאלס אויגן. 

פון דעסטװעגן האט עס אים מער נישט אפגעלאזט. טעאריעס... 

זאל ער גערעכט זײן, אבנרי עס װאלט דאך געװען א שװײנערײ ווען 
ער זאל זי״ין גערעכט. עס װאלט דאך געװען א קאטאסטראפע. 

דערנאך האט ער באשלאסן, אז מען דארף צװיגגען די ענגלענדער, זײ 
זאלן אײן מאל פאר אלע מאל אויפהערן צו שפילן זיך אין סטראטעגיע. 
אײנגענומען דעם דרום, מוזן זײ היכף זיך א נעם טון צום צפון, װאס 
שנעלער אים אפרײניקן און ראטעװען די עתליתער משפחה, דאם קעמערל 
פון דעם נייעם פאלק אין צױן — אורייד אין גײער טראגספארמאציע. 

אבער גײ צװינג ענגלענדער. דאס מאל איז אין דעם אופן פון זי״ין רעדן 
געװען אזוי פיל צעטראגנקײט, אז זײ האבן נאר העפלעך און מיט באדויער 
געשמײכלט. זײ האבן אים גישט פארשטאנען, דעם מײדזשאר אײברעמסאן, 
דעם פארדיגסטפולן מאן פון דער אינטעלידזשענס־סוירװיס. א הײמישער 
מענטש, כאטש. אמת, מיט וױיטגײענדיקע פאנטאזיעס, — און מיט א מאל: 
גישט שפילן זיך אין סטראטעגיע! און װער זאגט דאסז א מענטש, װאם 
האט אלײן אזא פי״ינעם סטראטעגישן חוש. 

האט זיך גבריאל געמוזט טרײסטן, אז — גארנישט, זײ לעבן אלע ו 
לעבן און לײבן• שלום, דו קרבן־ניתוח, דו אויסקויפער, זני געטרײסט: 
די״ינע צװײ און צװאנציק יאר האםטו אומזיסט נישט פארלוירן. זײ לעבן 
אלע, לעבן און לײבן ו עתלית, די משפחה, װאס װעט שאפן דאס פאלק — 
לעבט ו און אז זײ זענען יא געבליבן פון יענער זייט — איז װאס ? זײ 
זענען אנטלאפן, זײ באהאלטן זיך אויס, בי_י די דרוזן זענען זײ. ס׳איז דאך 
עפעם זי_ין חברה — עתליתז נצח ישראל לא ישקר ו ערד און הימל 
זענען פארפלײצט מיט טאנצנדיקע װארצײכנס. אין די װאלקנס אויבן שטײט 
שוין געשריבן זי_ין נאמען: גבריאל אבראמסאן. 

ער האט אבער געמוזט באװארענען עתלית פון נאך א צד: מצד 
יענער ברײטער און װי_יטער, איבער זיבן ימען צעשפרײטער יידנװעלט, 
װאס איז מחוץ דעם קלײנעם אורלאנד און װאס ער, גבריאל, האט זי פון 
אײביק או צו נישט געמאכט, פיינט געהאט און שטילערהײט זיך געשראקן 
פאר איר. איצט איז זי געגאנגען אויף אים און אויף זי_ינע חלומות 
װי א לאװינע, זיך גערוקט אלץ נעגטער און נענטער. ם׳האט געקלאפט 
אין די טויערן פון דעם קלײנעם לאנד א האפענונג פון מיליאנען, אויפ־ 

געוועקט דודך דעם זעלביקן ענגלאנד. אט די מיליאנען האבן פאר װעלט־ 
קריג־יסורים אויף אלע פראגטן, פאר שחיטות און פאגראמען געזוכט א זין, 
א באלוינונג, אן אנטרינונג, א הײם — און אין באלפורס דעקלאראציע איז 
דאס װארט געשטאנען.* א הײם. 

עם האט געשראקן גבריאלן אט די בענקשאפט פון מיליאגען, װי זי 
װאלט געװען א פארלײקענונג און באלײדיקונג פון עתלית. די צאל ן די 
צאל איז געגאנגען אויף זײן חלום. זײן נאמען האט איר גארנישט געזאגט. 
זי האט אים נישט געקענט. ער איז געװען גארנישט קעגן מיליאנען, װאס 
האבן געהאט זײערע אײגענע פירשפרעכער. 

ער האט געהאלטן אין אײן ארומפארן. אט איז ער געװען אין לאנדאן, 

אט װידער אין לאנדאנער װהײטפאל. קײן ארבעט האט יענע צײטן נישט 
געפעלט א מענטשן װי ער, װאס האט נישט נאר געװוסט וװ א טיר עפנט 
זיד, נאר אויד װי אזוי מען עפנט זי. 

ער האט געארבעט פאר עתלית, צונויפגעשלעפט א װאנט מיט א װאנט, 
געשריבן מעמאראנדומס, אפגעהאלטן געהײמע קאנפערענצן, געזעסן אין 
דיפלאמאטישע קאביגעטן, אונטערגעהאנדלט מיט די אראבער. נאר אויס־ 
געקומען איז ממילא אזוי, אז מיט אים האבן זיך באדינט די שליחים פון 
די מיליאנען. איצט האט בכלל נאר דער געהאט א נאמען, װאס האט 
געקאנט זאגן, אז ער רעדט אין נאמען פון מאסן. אין אײגענעם גאמען האט 
קײנער אויף דער װעלט נישט גערעדט. אבראמסאן האט זיך װי גענומען 
אויסטשוכען פון א שלאף. אים האט נאכגעקלונגען אבנרס װארט: טעא־ 
ריעס... און ער האט מער אלײן נישט געוװסט, וװהין ער װעט אנקומען. 

א שטיק צייט האט זיך אים אלץ געדאכט, אז אט־אט װעט ער װערן 
דער באפעלער. מען האט זיך באנוצט מיט אים ביים ארויםבאקומען די 
באלפור־דעקלאראציע. ער האט נישט געװוסט, אז ער איז נאר אײנער פון 
א סך, א שרייפל אין דיפלאמאטישן אפאראט, נישט מער און נישט װיכ־ 
טיקער װי אנדערע, װאס האבן זײטיק מיטגעהאלפן צו דעם געבורט פון 
באלפורס קינד. אלײן איז דער מיניסטער פון גרויס־בריטאניע, ארטור 
דזשײמס באלפור, געװען אן אלטער בחור און די דעקלאדאציע האט 
געזאלט זיין דאס קינד, װאס ער לאזט איבער נאך זיד דער װעלט. ער 

האט געהאט גוטמוטיק־עלעגישע אױגן פון א צװײפלער און הענט פון 
א פיאניסט, װאס האט קײן מאל נישט געשפילט. דער סקעפטיקער באלפור 
האט מחמת סקעפטישקײט נישט חתונה געהאט און האט צוליב דער זעל־ 
ביקער סקעפטישקײט ליב געהאט דעם ענין פון גלויבן. ער האט ליב 
געהאט די ביבל, ער האט ליב געהאט קינדער און האט אין אלץ גע־ 
צװײפלט. אן אנהענגער פון צװײפל און א ליבהאבער פון גלויבן, האט ער 
זיך אין זינען גענומען די רײד פון דעם מענטשעםטערער פראפעסאר, 
דעם ייד חײם װײצמאן, װעגן דעם, אז פאלעםטינע דארף װערן די הײם 
פאר ױדישע דורות. ער האט געװאלט א קינד. 

— דאס קינד איז געבוירן י — האט סער סײקס, א הויכער ענגלישער 
באאמטער, געעפנט א טיר און אויסגערופן א שטראלנדיקער, װען נאך 
לאנגע באראטונגען איז ענדלעך פארטיק געװארן דער טעקסט. א, ענגלאנד 
איז נישט אזוי לייכט צו קינד געגאנגען מיט דער דעקלאראציע, און עס 
האט באמת אויסגעזען װי איבער די קארידארן, בעת אינעװײניק שרייט אין 
װײען די געװינערין און דער דאקטאר לאזט נישט צו קײגעם פון די ״נישט 
גאר נײטיקע״. 

— דאס קיגד איז געבוירן: — האט מיסטער סײקס אנגעזאגט די 
אלע, װאס האבן זיד לאנג געפארעט ארום דער דעקלאראציע און איצט האבן 
זײ פאר דער טיר געװארט אויף דעם געבורט, זיד געשושקעט און געװען 
צעטראגן, בעת אינעװײניק, אין קאבינעט, זענען געזעסן די ״נײטיקסטע״. 

צװישן די װארטנדיקע איז געװען אויד מאיאר גבריאל אבראמסאן. 

ער איז געװען דער צעטראגנסטער. ער האט געהאט דאס געפיל, אז ער 
דארף אויפרייסן די טיר, זיך אריינרי״יסן אינעװײניק און א געשרײ טון: 
לאזט מיד צו • דער אמתער טאטע בין אידי 

אייד נאד דעם האט ער פון דעסטװעגן א לאנגע צייט נישט אויפ־ 
געהערט צו גלײבן, אז ער װעט נאה — נישט צו װיסן װען, נישט צו 
װיסן װי אזוי, — ארויםשװימען און דערשװימען צום ברעג. ער האט נאד 
אלץ נישט געװאלט גלײבן, אז מיט אים װעלן די ענגלענדער קײן מאל 
נישט רעדן אזוי, װי מיט א װײצמאן אדער א סאקאלאװ. יענע קומען און 
זאגן: דרויסן װארטן מיליאנען — זײ האבן אונדז אוײינגעשיקט נאך אן 

ענטפער. מיט אן אײגענעם איז אנדערש. פון א הײמישן קאן מען האלטן, 
אבער צו ערנסט װעט אים קײנער נישט נעמען. ס׳איז דאד אן אינעװײ־ 
ניקסטער. ס׳איז דאד א שטובמענטש. 

פון צייט צו צײט פלעגט ער א טאפ טון דעם דופק. אנומלט האט ער 
זיך ארײנגעלאזט אפילו אין אן אינטימען שמועם מיט לארד אלענבי אלײן, 
דעם ארמײשעף. ער האט דאד געוװסט, אז דער לארד האלט פון אים עולם 
ומלואו. האט ער אים אנגעוװגקען, אז װען עם װעט האלטן בי״ים באזעצן 
דאס רעגירונגס־הויז אויפן הר־הזיתים — איז קײן פאסיקערער מענטש, װי 
ער, נישטא. 

װײסט ער נישט, גבריאל, צי יענער האט פארשטאנען, אדער נישט. 

ער װײסט נאר, אז דער שלאנקער לארד מיטן זײער גלאטיקן, זײער 
קארעקטן און גוט געפארעמטן פנים האט אים פרײנדלעד געקלאפט איבער 
דער פלײצע. 

— װעל, — האט ער געזאגט, — װעל. װערי אינטערעסטינג. 

מער האט ער גארנישט גערעדט. נו, אבער װעדליק פאר אן ענגלענ־ 

דער —־ איז עס דאך א מטמון מיט װערטער. 

דערפאר האט שוין קײן װערטער נישט געקארגט דער ברודער, דער 
קאפיטאן — אבנר. 

צװישן בײדע ברידער, דעם קעפטן און דעם מײדזשאר, זענען אלץ 
עפטער אויסגעבראכן אמפערײען. 

— נו, װאס הערט זיך ? — פלעגט א פרעג טון דער קעפטן. — װאס 
מאכן עפעס די טעאריעס מיט די היפאטעזןז 

— נישקשה, — אמ געװען דער ענטפער. — און װאס מאכן עפעם 
די קאפיטאנען, װאס האבן קײן מאל נישט געמאכט קײן אנטדעקונגען 
און ממילא נישט געדארפט קײן היפאטעזן י 

— אויד נישקשה, — האט דער קעפטן צוריקגעשטאכן. — ס׳איז נאר 
שלעכט, װאס מען זעט נישט די אוריידן. 

— עתלית װעט זײ שוין אױסברלען, קעפטן. 

— עתלית, מײדזשאר ? װער װײסט, צי ס׳איז נאך דא אן עתלית אויף 
דער װעלט, — איז דער קעפטן געװארן מעלאנכאליש. 

נאד מעלאנכאלישער איז געװארן דער מאיאר. באלד אבער איז ער 
אריבער צו א קאנטעראטאק. ער האט אויפגעװיזן, אז דאס איז גישט מער 
װי אן אומערלעכער קאמפםטריק מצד דעם קאפיטאן, נישט מער װי פאניק־ 
מאכערײ אט דאס רעדן בלשון ״װער װײסט״. 

— עתלית איז א פעלדז, — האט דער מײדזשאר געדונערט. — עתלית 
גיט זיד נישט אונטער. איז װאס, אז דארט זענען די טערקן ? דארט איז 
לאה, דארט איז אפרים, בועז איז דארטן. דארט איז חברה ױגגען פון מײן 
עקספערימענטאל־סטאנציע ן 

— יא, די עקספערימענטאל־סטאנציע, — האט קאפיטאן אבנר א 
שאקל געטאן מיטן קאפ. 

— קעפטן, מען דארף א פאלק! עס זענען דא נאר שבטים. די ענג־ 
לענדער װעלן זײ אי.ינרעדן, נישט מיד׳ איד בין א פארשער, קעפטן, און 
איך האב מיר געזאגט: יידנצוכט. געפינען דעם אײנס. שאפן די פלאזמע. 

— די קינסטלעכע פלאזמע, — האט דער קעפטן צוריקגעשלאגן. 

— עתלית איז בלוט און פלײש! 

— איד האב מורא, אז ס׳איז געבליבן נאר בלוט, — האט דער קעפטן 
ארויסגעקרעכצט און איז שטיל געװארן. 

אבער לאנג האט ער נישט געקאנט זיך מצער זי_ין. ס׳איז נישט געװען 
אין זי_ין טבע. 

— לאמיר רעדן פון פרײלעכערע זאכן, — האט ער זיד אנגערופן צום 

ברודער. — ס׳איז אמת — דו פאדםט טאקע קײן אמעריקע י אײ די 
ױני_יטעד סטײטם, זאג איד דיר, די ױני_יטעד סטײטס! װער ס׳איז דארט 
אײן מאל געװען- 

— װאם אמעריקע י — האט דער מײדזשאר געהויבן מיט די פלײצעס. 

— װאס װערסטו נתפעל י ס׳איז פשוט. זײ װילן, איד זאל דארט אויסנוצן 
אלטע קאנטשאפטן. אמעריקע דארף דאד געבן די הסבמה אויפן פאלעס־ 
טינע־מאנדאט. איז איצט, אז מען האט שוין דעם דרום- 

דער קאפיטאן האט דעם מאיאר איבערגעשלאגן. 

— אײ אמעריקע, אמעריקע ז — האט ער זיך אנטציקט. — ס׳א־ז 
דאד מײן גליק, מײדזשאר, װאס איר האט מיך משלח געװען• אמעריקע 
האט מיך אויסגעהײלט פון עתלית. 

— און מיך — פארקערט ו מיך האט אמעריקע צוריקגעטריבן און איך 
האב אויפגעשטעלט עתליתן קעפטן, דו האסט גערעדט װי א פאררעטער. 

אבנר האט געלאכט. 

— דו ביסט א געװײגלעכער שפיאן, קעפטן. אן עתלית, אן גלויבן אין 
עתלית איז עם דאך פשוטער שפיאנאזש, דאם אלץ. געװײגלעכער שפיא־ 
נאזש. 

— און דו מײנסט, ס׳איז פארהאן נ י ש ט געװײנלעכער שפיאנאזש ? 

— איז אבנר געבליבן קאלט. — שפיאנאזש איז שפיאנאזש. 

דער מײדזשאר װאלט אים עפעס געװארפן אין קאפ אריין, דעם ברודער 
זיינעם. אבער יענער האט באקומען אזא אומשולדיק־רויקן און קײן מאל 
גארנישטיקע מינע, אז ער איז געבליבן א געפלעפטער זי_ין צארן איז 
אריבער אין שטוינונג. 

װי אויף להכעיס האט זיך דער קעפטן א נעם געטון רײניקן די פי_יקע 

— און טאקע מעשה אמתעד ענגלענדער: מיט גרוים געדולד, התמדה און 
פארטיפטקײט. עתלית, גישט עתלית, געװײנלעכער שפיאנאזש, נישט גע־ 
װײגלעכער, — איצט דרײט זיך די ערדקויל ארום א פײקע. 

— שבטים... — רעדט ער בשעת־מעשה געלאסן. — דו הער בעםער 
מ ײ ן טעאריע, מײדזשאר. האב קײן מורא נישט — איך קאנקוריר נישט 
מיט דיר. א קלײן טעאריעלע. נעמ טאקע, זאג איך, די שטאטן. די שטאטן 
האבן נאך אויך קײן פאלק נישט. װאס זשע מײנסטו ? די טעריטאריע פאר־ 
אײניקט. יונניטעד סטײטסן ס׳איז נאך נישטא קײן פאלק, נאר ס׳װעט 
װערן. װאס װילסטו פון יידן ? דו גיב זײ נאר אײן ערד. ערד, מײדזשאר, 
פריער פאר אלץי דאס פאלק קומט דערנאך. 

— ענד דעט׳ס אל, — פארענדיקט גבריאל סארקאסטיש. 

— ענד דעט׳ס אל, — חזרט איבער אבנר. 

איז ער שוין, — טראכט גבריאל, — אן אינטעליגענט אויך, דער אבנר. 

װי שנעל ער האט זיד דאס אלץ אויסגעלערנט. 

די אדבעט איז אפגעטון, די פי״יקע װערט אנגעשטאפט צוריק, אבנר 
שטעלט זיך אויף. שלאגק און הויך װאקסט ער פון זײן באקי־מונדיר ארויס, 
די פייקע אין מויל, אין אויג א מאנאקל, די ברוסט ארויםגערוקט, דער 
קאפ קוים־קוים פארװארפן אויף אהינטער: אט בין איך, א פארטיקער און 
א פארענדיקטער. קעפטן אײבראמםאן. 


דאס זיבן און צװאנציקסטע קאפיטל 

אמעריקע 

אין יאר 1492 האט קריסטאפאר קאלאן, א מענטש פון אומבאשטימטער 
אפשטאמונג, א גאלדטרוימער און װײטקײטן־זוכער, מעגלעך א ייד, אגט־ 
דעקט אמעריקע. פון דאן אן אנטדעקט יעדער אויסלענדער — אויף ז יי ן 
שטײגער — אמעריקע. װייל עם איז נאך אלץ א ני_יע װעלט, די קוזשניע 
פון א צוקונפט־ראסע אן אומבאקאנטער און קוים געאנטער• אמעריקע 
װארט אויף א גװאלדיקער האנט, װאס זאל אויפשטעלן פון איר א מאנו־ 
מענט. נישט נאר פארן אױסלענדער, פאר זיך אליין איז אמעריקע א חלום, 
װײל װי א חלום האלט זי זיך אין אײן בײטן, 

עס געשעט דעריבער, אז װען אן אויסלענדער קומט קײן אמעריקע 
א צװײט מאל — טרעפט ער אן אויף א שפאגל נייער טראנספארמאציע 
און מאכט זיין אמעריקע־אנטדעקונג נומער צװײ. דאס זעלביקע איז געשען 
מיט גבריאלן, װען ער איז צום צװײטן מאל געקומען אין דער ני_יער װעלט. 

צו ערשט האט װילסאנם אמעריקע געפרװוט זיין נײטראל. װילסאן 
האט גערופן די אמעריקאנער צו זיין נײטראל אפילו אין דער מחשבה. 
אבער דער געדאנק איז א פאררעטער און װילסאן אלײן איז דער ערשטער 
געװארן אויס נײטראל. צו ערשט האט אמעריקע געקעמפט פאר דער פרײ־ 
הייט פון די ימען, דערנאך איז זי געגאנגען װי_יטער און האט אי״ינגעזען, 
אז ימען קאנען נישט פרי_י זי_ין, װי לאנג עס זענען נישט פרי_י די יבשות. 

איצט האט דא אלץ גערוישט מיט עפעס א בראשיתדיקייט, װעלכע 

גבריאל האט דא מיט יארן צוריק נישט געפילט. ער האט גערעכט געגעבן 
אבנרן. ם׳האט געפיבערט און געפינקלט מיט אנהײב. אמעריקע האט גע־ 
דארפט װערן דער משיח פון אײראפע, דער ערדישער משיח, דער אויםלײ־ 
זער פון דעם גוף. 

עס איז געװען, װי די אינדיאנישע אור־נשמה פון אמעריקע, װאם איז 
דורות לאנג געלעגן פארשטעקט װי א פארצײטישער אוצר אין א װאנט, 
איז פון דארט, פון דער װאנט, ארויסגעפאלן, אויפגעטרײסלט דורך די 
דונערן פון װעלטקריג. זי האט זיך אויסגעלאדן אין דער לופט װי עלעקטרי־ 
ציטעט, זי האט זיך געװאלט באהעפטן מיט דעם םאמע נײסטן און לעצטן, 
כדי דורכצופירן א שליחות. זי האט זיך געװאלט מאטעריאליזירן און אירע 
מעדױמם זענען געװען: פראפעסאר װילסאן און טעכגיק. ס׳האט זיך גע־ 
דאכט, אז מיט א כױון איז זי ביז איצט געלעגן באהאלטן, אט די נשמד., 
װעלכע קאלומבוס האט נישט אנטדעקט, און אצינד ערשט האט זי זיך 
דערװארט אויף דער צײט פון התגלות און אויף די כלים, װאס זאלן זי 
באדינען. װילסאן האט געגלײבט, אז ער האט אנטדעקט דעם װעג, געפונען 
באשײד צו אמעריקעם חלום. 

גבריאל האט אויפגעאטעמט. נױ־יארקער װאלקן־שפאלטערס האבן אים 
דאם מאל אויםגעזען װי ריזן, װאס טראגן לוחות דער װעלט, און די גאםן, 
װאס האבן אונטער זײ געװימלט, געדונערט, געלויכטן, געלאפן, געתוהו־ 
ובוהוט, זענען געװען דער קראכנדיקער ההום, װו עס װערט אויםגעקאכט 
א ראסע. 

ער האט זיך זשעדנע אײנגעהערט און האט געפילט, אז גראד דא, 

אין דעם גװאלדיקן װאסערפאל־ריטעם, איז פאראן עפעס, װאס האט 
א נאענטקײט מיט דער טיפער, ברענענדיקער שטילקײט פונעם קלײנעם 
אורלאנד אין פאדער־אזיע: עם איז דער געהײמער טאן פון װערן. 
א נאענטקײט אן אונטערערדישע, א מוזיק קוימ צו כאפן, בלויז אים פאר־ 
נעמבאר, דעם פאלעסטינעזער. 

ערדישע מעשה־בראשית. נישט אנדערש. פאראן דא, אין אט דעם 
נײ־אנטדעקטן אמעריקע, אזוינס װאס ער, גבריאל, דארף זיך אױנלעבן 
דערין און עס אדיבערפלאנצן. די מלחמה האט דא אויפגעלײזט באהאל־ 


254 



ברענענדיקע ערד 


טענע אורענערגיע און זי גײט זיך צונויפפארן מיט ענערגיע פון לעצטן 
טאג. 

ער ׳ ודאם האט געגלײבט אז ער האט אמעריקע אדעקװאט דערקענט 
(אדער, װי ער האט אין יענער עתלית־נאכט געזאגט, אויסגעשפיאנט), 
האט זיך איצט געוװנדערט, הלמאי ער האט דאם פרןער נישט געהערט און 
נישט באנומען. נאך אלעמען, — זאגט ער צו זיה — א שלעכטער שפיאן. 

נו ׳ און איצט דארף מען זען, אז אמעריקע, אט די זעלביקע ריזיקע 
אמעריקע, װאם האט ערגעץ אן אונטערערדישע שי״יכות מיט דעם האלב־ 
װיסטן פאדעראזיאטישן לאנד, זאל דערלאנגען א האנט און העלפן. 

שטערונגען ? זײ זענען נאך דא אומעטום. אבער דער עיקר איז דער־ 
גרײכט: ענגלאנד האט דאד פארט — מיט באלפורס האנט — אנגעשריבן 
א הקדמה צו זי_ין ׳ גבריאלס בוך. אמת ׳ א שטאמלדיקע הקדמה, א פאר־ 
שלײערטע, אבער פארט- 

װאלטן נאר נישט געשטערט די יאהודים. אומעטום זענען זײ דא און 
אומעטום שטערן זײ. 

זײ האבן אין לאנדאן, ערב דער דעקלאראציע, זיד אנטקעגנגעשטעלט 
מיט דער פארביםנקײט פון משומדים. קײן משומדים זענען זײ נישט, 
ניין, נישט אײנער פון זײ האלט זיד פאר דעם עכטן היסטארישן עקזעמ־ 
פלאר פון א ייד, נאר די נשמות — אויב זײ האבן נאר גישט קײן טשעקן 
אנשטאט גשמות — זענען בי_י זיי אזעלכע איבערגעשראקן געשמדטע, װי 
ביי א מיטל־עלטערלעכן גלח װאס איז א מאל, צװישן די געלע מויערן 
פון דער יידנשטאט, געװען א ישיבה־בחור און איצט האט ער מורא, עס 
זאל אים אין די געדיכט באםאװע לאטי_ינישע תפילות זיינע, װאס הודזשען 
װי די גלאקן, נישט פארבלאנדזשען א מאל ׳ װי אן ארעמער קרוב ׳ א 
גמרא־ניגון. 

זײער מפילה איז דער טשעק, דער גאלף און דער פודינג, זײ האבן זיך 
געשמדט נישט אויף קריםטנטום, נאר אויף פינאגסן און פאליטיק, אבער 
א מיטל־עלטערלעכע משומדים־שרעק שטעקט זײ אין די בײנער װי א ראק. 
זײ זענען אומגליקלעך. װאס װעט זײן, װען די דעקלאראציע װעט טאקע 

צונויפבינדן גרױס־בריטאניע מיט יעגער אלטער געשיכטע, װאס איז איבער־ 
געריםן געװארן פון לאנג, פון אזוי לאנג ך 

אױך איצט, נאך באלפורס דעקלאראציע, טוען זײ געהײם־ארבעט, נאר 
.ער װעט צו נישט מאבן זײערע פלענער אײדער זײ קוקן זיך אום. און 
מעגן זיי פארװארפן די נעץ פון זײער מיטל־עלטערלעכער שרעק פון לאנ־ 
דאן און פאריז ביז אריבער נױײארק און װאשינגטאן און ביז אריבער גאר 
דער װעלט — ער װעט די נעץ צערי״יסן. ער, גבריאל. 

פאה װײםן הויז אין װאשינגטאן מוז ער װידער נישט־וױלנדיק 
טראכטן װעגן דעם פאלאץ אויפן בארג פון די אײלבערטן, װא,ם װעט 
אריבערגײן צו אים. פרלער נאך האט אים דער אנבליק פון דער פרײהײט־ 
סטאטוע ארויפגעבראכט אויף א פלאן, אויפצושטעלן שלומען א דענקמאל 
בי״ים ברעג פון ה־אביב. װעט זײן א פארט, שיפן װעלן קומען און גײן, 
און פונקט וױ אמעריקע באגריםט מיט א פרי״יהײט־סטאטוע, אזוי װעט 
ארץ־ישראל (ארץ־גבריאל — פאלט אים אי.ין) באגריסן באלד בי.ים טויער 
מיט א שלום־סטאטוע. שלום װעט שטײן אין זיין גאנצער גרײס, װי 
ארויסגעריסן דעם מידבר פון מויל ארויס, א געשטאלט פון א יינגלינג, 
װאס רײםט זיך פארויס, די הענט אין דער הײך, װי צוױי פליגל. 

ער רעדט אין נױ־יארקער קארנעגי־האל. ער שטײט אויף דער פלאט־ 
פארמע, װי אויף א קאפיטאן־בריקל. ס׳איז א פאלקסמיטינג װעגן דער 
באלפור־דעקלאראציע, װעגן ענגלאנדס אי_יננעמען דעם דרופ און יהודה — 
און דא שטײט, װי א קאפיטאן אויף זיין בריקל, א מענטש נישט קײן 
הויכער, מיט א שװארץ, גללענדיק פנים, און נישט ער רעדט, נאר ער גיט 
ארויס באפעלן. נישט צו מאטראםן, נײן: קורצע, הויבע באפעלן צו זיך 
אלײן, װי ער אלײן װאלט געװען אי דער קאפיטאן, אי דער שטורעם. 

— יהודה, — זאגט ער, — איז פרי_י. מארגן — שומרון און דער 
גליל. ער וױל זאגן: עתלית. אבער פון עתלית, דער קלײנער פארװאר־ 
פענער נעסט, פופצן קילאמעטער פון חיפה, האט דא קײנער נישט געהערט, 
און זאל ער עס דא װארפן, דאס װארט, װעט עס סיי װי קײנער נישט 
אויפהײבן, נישט אויפכאפן, נישט באנעמען. 

ער דאנקט דעם װייסן הויז פאר זי.ין גענײגטקײט, אז ענגלאנד זאל 

איבערנעמען דעם מאנדאט. עס פאלט וױלסאנס נאמען, באלפורס. א גע־ 
װײנלעכע מיטינג־רעדע, און דאך איז די מאסע בײז, באלײדיקט, אגטוישט 
און צו גלײד פאראינטריגירט, װי א פרוי, װאס האט נישט באװיזן ארויס־ 
צורופן גענוג אויפמערקזאמקײט צו זיך. די מאסע איז געקרענקט אין אייר 
אײגן־ליבע. נישט צו איר רעדט דער מענטש אויף דער פלאטפארמע, כאטש 
אויף איר זענען אנגעשטעלט זי.ינע בליקן און כאטש די װערטער, די קורצע, 
די הויכע, זענען אזעלכע פשוטע, אז א קינד קאן פארשטײן. 

און אט שמײכלט דער מענטש אויף דער פלאטפארמע, נאר נישט צו 
דער מאסע שמײכלט ער, כאטש צו איר איז געקערט זי.ין פנים. קײנער 
װײסט נישט, אז דאס האט זיד אים דא, אין קארנעגי־האל, איבערן קאפ 
פון דער מאסע, געװיזן דאס פנים פון א פרוי. עס איז די בלויע פרוי פון 
שומרון, שולמית, די באגלײטערין, װאס װי.יזט זיד אין אויסטערלישע מינוטן, 
אן אנונג, װאס װערט אויף א װי.ילע שאטן־מאטעריע, שאטן־מאדעל, 
שאטגבילד, צערינט — און װערט װידער אגוגג. 

ער רעדט, גבריאל, אבער ער פילט, אז צװישן אים און דער מאסע 
איז נישטא די בריק פון גלניכקײט. די מאסע, כאטש ער רעדט אזוי אײנפאך 
און פארשטענדלעך, פילט נישט אין אים דעם איריקן. זי.ינע ווערטער שלאגט 
זי אפ צוריק מיט נייגעריקער פי_ינטלעכקײט. װאס זענען דען װערטער, 
װען דו קומסט אין בארירונג מיט מאסע י איז די_ין װעזן איר פרעמד — 
האםטו פארשפילט ממילא. ביסטו נישט גלייד צו איר — ביסטו באלד אונ־ 
טער איר; סי.ידן דו שטעלסט זיך העכער און באצװינגסט זי, א שטײגער, 
װי א גרויסער אקטיאר, װאס שפילט זיך דאס זייניקע, עפעס אזויגס װאס 
געפעלט גארגישט דעם עולם, נישט מער: ער לאדט אים אן, דעם עולם, 
מיט פרעמדער פסיכישער עלעקטריציטעט אזוי, אז יענער מוז זי אויסלאדן 
צוריק אין געשטאלט פון א דונער — אין אפלאדיסמענטן. 

אבער נײן, עס געראט אים נישט די מאסע צו באצווינגען. אויף צו 
באצװינגען זי דארף מען גאנץ זיין מיט זיך אלײן. דער באצװינגענדיקער 
װילן טאר נישט זי.ין געשפאלטן. און מיט אים, גבריאלן, איז געשען אזוי, 
אז יענע גלײביקע האפערדיקײט, װאס דאס ניײאנטדעקטע אמעריקע האט 

אים געשאנקען נאך טעג פון צװײפל און אומרו, האט גראד איצט, אין 
אנבליק פון דער מאסע, אים פארלאזט. 

עס איז דאס געזעץ פון זעלבסטפארראט: אויב ערגעץ אין דעם אונ־ 
טערװילן איז עפעס קאליע — װעט עם קאפויער שװימען גראד אין דער 
אומגעוװנטשענער רגע און פון אוגטן אטאקירן דעם װילן. 

ער גײט ארונטער פון קאפיטאן־בריקל. דער עקזאמען איז נישט אויס־ 
געהאלטן: דער באפעלער אין קלײנעם עתלית האט נישט געקאנט בא־ 
צװינגען א מיטינג־מאסע אין נױ־יארק, 

אין זאל האבן זיך באװיזן העברעישע בלעטער, אקערשט אנגעקומענע 
פונעם לאנד, װעגן װעלכן אלע האבן דא גערעדט. זײ האבן פריש און אומ־ 
רולק געשארכט, די פאפירענע פײגל, װי זײערע פליגל װאלטן געקלאפט 
מיט א לעצט גערויש, און גבריאל האט אומקלאר געפילט, אז דאס זענען 
זײ, פארסאפעטע, אנגעפלויגן אהער צוליב אים, אז זײ זוכן אים מיט 
דער אומרולקײט פון זאכן, װאס דארפן עפעס אנזאגן. 

ער האט זיד געװארפן אויף זײ און א כאפ געטון, װי ער װאלט מורא 
געהאט זײ זאלן זיד אים נישט ארויםבאקומען פון די הענט ארויס און זיד 
לאזן אויפן װעג צוריק. אויף דער פלאטפארמע האט געשטארצט עפעס א 
בארימטהייט, וואס האט געדיכט און מיט א סך לונגנקראפט גערעדט װעגן 
זײאן און דער בי״יבל, װעגן דער דעקלארײשאן, װעגן די דריי טויזנט יאר 
און אנדערע זאכן. אים האט שוין די מאסע געהערט לי״יכט און מיט הנאה, 
כאטש זיינע װערטער זענען געװען נישט קײן אײנפאכע און נישט קײן 
קורצע, נאר שטארק געשמינקטע און שװײסיקע, װי ביליקע טענצערינס, 
װאס װייזן זײער קונסט אין א דושנעם נאכטבאר. 

גבריאל האט שוין סי_י װי גארנישט מער געהערט און גארנישט געזען. 

די ערשט אנגעפלויגענע בלעטער האבן געטריפט מיט בלוט אויף זײנע 
הענט אראפ. זײ האבן געטריפט מיט לאהס, עמרמס, אפרימס בלוט. דארט 
זענען געװען באשריבן די לעצטע טעג פון זללן שװעסטער, פון זאלקינדן, 
פון דארדאנסקין. ער האט געװאלט א לויף טון צו דער פלאטפארמע, זיך 
ארויפכאפן און ארונטערשרייען: עפעס איז געװען אין אים פון א באשע־ 
פעניש, װאס װערט געשלעפט צו דער שחיטה. ער האט געװאלט א רעװע 

טון אזוי, עס זאל אפהילכן איבער נױ־יארק, פון דארט זיך אװעקטראגן און 
א קלאפ טון איבער לאנדאן, אונטערצינדן פאריז, אויפרליםן װי דינאמיט 
די טירן פון מיניסטארן־קאבינעט. זעט, זעט איר אלע! דארט, אין די זאמד־ 
אפגרוגטן פון מידבר־סיני — שלום. און אט — לאהס בלוט, אפרימם בלוט, 
עמרמס... בלוט. בלוט. 

ער איז אנטלאפן, װי_יל דאס בלוט האט אים ארויםגעיאגט. פאר זײנע 
אויגן האט זיד געבויגן לאה, געבויגן א נאקעטע, א צעקאטעװעטע, ברוין 
און בלוי פון די װונדן. דארדאנסקיס קאפ און זאלקינדס האבן זיך געװאל־ 
גערט צופוסנס, װי צעקנײטשטע געפלאצטע קינדער־באלאנען. ער האט 
געקוקט אויף לאהס צעקאטעװעטן לי_יב, אויף די געפלאצטע קעפ, האט 
פארריסן די אויגן צו די װאלקן־שפאלטערס און געזוכט אין דער הײך 
א בליץ, װאס זאל באלי_יכטן ערד און הימל און זײערע יסורים. 

נישט געװען אזא בליץ. ם׳איז געקומען גרויסע פינצטערניש. ער איז 
קוים דערפארן צום האטעל. ער האט זיד אין אנטון געװארפן אויפן בעט, 
פארגראבן דאס פנים אין די הענט, פון ערגעץ נישט געקאנט ארויסבאקומען 
קײן טרער. בלויז דער קאפ האט געברענט. 

ער איז געלעגן קראנק און איטלעכעס מאל, װען דרויסן האט פאר־ 
בי_יגעדונערט אן ״על״, האט ער זיך מיטגעטרײסלט און גערעדט פון היץ 
אפגעריסענע, צעקלאפטע װערטער: 

— אמעריקע... מעשה־בראשית... ערדישע מעשה־בראשית... אורײד... 

אורװייץ... טעאריעס... 

אין א װיגקל צימער זענען געלעגן די געפלאצטע קינדער־באלאנען. 

לאה האט זיך א נאקעטע געבויגן איבער זײ און געזונגען צו זײ 
א משוגען לידל, א שטילס, א װי_יטס. 

עתלית איז שוין מער נישט געװען. 

* 

די טעג און נעכט װאם זענען געקומען נאד דער קראנקהײט זענען 
געװען קלײנע, בלינדע און זיגדיקע. טעג פון טשאד און נעכט פון פאר־ 
לוירנקײט, פון פארצװײפלטן װאד זי_ין ביי טומלדיקער טאנצמוזיק אין 

דריטראנגיקע נאכטפלעצער, פון פארברענגען מיט שיבורע הײס־בו־זעמ־ 
דיקע נעגערטעס, װי דעמאלט אין עגיפטן, האט זיד אויך איצט געװאלט 
דורך פרויענלײב צוריקקערן צום גארגישט, זיד ארײנגנבענען אין אים און 
װערן אויס. ס׳האט זיך געװאלט פארלוירנקײט און קײן מאל נישט קאפויער־ 
קומען, ארוגטערטויכן און מער גישט ארויסשװימען. די נעגערטעס זענען 
שװארץ געװען װי דער גארנישט, וװהין ס׳האט זיך אזוי מאדנע געװאלט 
אנטלויפן, זײ זענען פול געװען מיט נאכט און האבן געדיכט געשמעקט מיט 
חיה, גראד װי זײערע ראסן־חברטעס דארט, אויף דער גרעגעץ פון סודאן, 
און אלץ אין זײ איז געװען שװארצע פאראדיע אויף דער יא און נישט 
פאראנעגער שולמית, אויף דער חלום־פרוי פון שומרון. זי האט זיך מער 
נישט געװיזן, די שולמית, נישט געקומען מער אויף די ציטערדיקע מינוט־ 
גאסטראלן, װי זי װאלט שוין אין דער אנונג אויך נישט געשטעקט, און 
געבליבן זענען װיסקיגלעזער, שװײס און פלײש, דושנע, עפעס װי אנגע־ 
הײצטע, שװארצע בוזעמער —און נאכט, לאנגע און שמאלע װי א קארידאר 
װאס פירט צום גארנישט. 

ערשט אין טעג און נעכט ארום האט דאס אלץ געפלאצט, דער שװאר־ 

צער שמאלער קאדידאר איז פארשוװנדן, דער פיבער איז אפגעפאלן. ס׳איז 
געקומען דער צושטאנד פון נאך־שיכרות, װען די װעלט ארום װערט װידער 
די זעלביקע און איז נאך פארט נישט די זעלביקע. 

ער האט זיך געזעצט שרי״יבן צו אבנרן: 

טייערער אבנר, עס שרײבט דער מענטש פון די טעאריעס. איך האב 
דיך נישט ליב, אבנר, אבער גערעכט ביסטו געװען, נישט איך. בלוט ליגט 
אויף מיר, אבנר, פון עתלית איז געװארן בלוט. װי יעדער אויםלײזערישער 
אינטעליגענט, װי יעדער אידעען־ארויפצװינגער, װי יעדער אבסטראקציע־ 
מענטש, װי יעדער טעארעטיקער, בין איך א נישט־װילנדיקער מערדער. 
איך, דער טאטע פון עתלית, בין מערדער פון מיין קינד. איך טראג די 
אחרױת. עקספערימעגטאל־סטאנציע.י א, טייערער אבנר, איך האב דיך 
נישט גאר ליב, אבער װי שפאטיש דו רעדסט עם ארויס: עקספערימענטאל־ 
סטאנציע ן מיר זענען דאך אלע עקספערימענטאטארס, מיר, די גרויס־קלײנע 
מענטשן, מיר, װאס שיקן אנדערע אין פי.יער אריין — אין אזא פי״יער, אין 

אן אנדערן. װאס איז דער אונטערשיד ? דו אײנער, טייערער אבנר ׳ האסט 
מיט דײן געזונטן חוש, װעלכן איך האב פיינט, יא, װעלכן איך האב, 
נאטירלעך, פיינט, זיך באפרײט באצײטנס און מיר געזאגט דעם אמת אין 
פנים ארי_ין ׳ דעם אידיאטישן, אבער אמתדיקן אמת, און איך גראטוליר 
דיך מיט די_ין אמת, טײערער, הגם נישט זײער ליבער אבנר. אפשר, װי 
זאגסטו, האט דיר טאקע געהאלפן אמעריקע, כ׳מײן דאס װאס מיר האבן 
דיך ארויסגעשיקט פון עתלית — אזוי צי אזוי, דו האסט זיך געראטעװעט. 
דו ביסט, װאם מען רופט, א מענטש מיט געזונטע חושים. קענסט רויק 
שלאפן. איך אבער, װי יעדער װאם עקספערימענטירט איבערן מענטש, בין 
א מערדער. דאס האב איך געשיקט אויף יענער װעלט זאלקינדן און דאר־ 
דאנסקין. אװדאי איך װײס: יעדן איינעם פון זיי האט זיך שפעטער געמוזט 
דאכטן, אז נישט איך שיק, נאר ער גײט אלײן. שלום איז ״געגאנגען״ צוליב 
לאהן, לאה צוליב שלומען. צוליב שלומען איז ״געגאנגען״ זאלקינד, און 
דארדאנסקי — בין איך הושד — װידער צוליב לאהן. אבער װער האט 
אנגעדרײט דעם זײגער, אזוי, אז דערנאך איז ער שוין ״אלײן״ געגאנגען י 
איך, גבריאל אבראמסאן, זון פון געצל. צופעליק בין איך א שטיקל, װי 
זאגט מען דאס, אריסטאקראט, האב איך מיר פארגענומען אן אריסטא־ 
קראטישן, אזוי צו זאגן, עקספערימענט: עתלית. איז די צאל פון מי_ינע 
קרבנות פארהעלטענישמעסיק נישט קײן גרויסע. װאלט איך געװען א פלע־ 
בײער און דערצו אין אנדערע פארהעלטענישן, מי_ין ליבער דזשענטלמען, 
אין א גרויס לאנד, בי_י א גרויס פאלק — װאס, מײנסטו, װאלט איך געװען ? 
אנשטאט א הערשאפט־טרוימער — א הערשאפט־דערגרײכער, אבער דער 
זעלביקער נישט־װילנדיקער מערדער. נאר אנשטאט עתלית װאלט איך 
געשיקט אין פי_יער ארי_ין א גאנץ פאלק, װי דאס האבן אין 1914 געטון 
די אלע גרויס־קלײגע מענטשן, װאס זענען געשטאנען בי_ים רודער און 
ארויסגעגעבן די באפעלן. אוןיזײ טוען עס נאד איצט. אגב, אפשר האםטו 
ידיעות, װיפל נאך עתליתער עס זענען אומגעקומען פון טערקישע הענט? 
אין די ארץ־ישראלדיקע בלעטער, װאס איך האב דא דערהאלטן, װערט 
דאס נאר אנגעוװנקען — מען װייסט אפילו נישט, װער און וװ. און וװ 
איז דער טאטע ערגעץ ד מען װייסט נישט. דער צפון איז דאך נאך אלץ ביי 

די טערקן. און איך, הכשיט, האב מיך דא ארומגעװאלגערט מיט נעגערטעס. 
איצט װאלט איך זײער געװאלט באגײן זעלבסטמארד, טײערער אבנר, נאר 
איך האב מיך באטראכט. איך לײג עס אפ דערװײל, װארעם איך מוז נאך, 
טייערער אבנר, קאנטראלירן א געװיסע היפאטעזע. איך בין נאך נישט 
זיכער, צי עס װעט מיר נישט געליגגען צו װערן — פארן פרייז פון די 
קעפ, װאס איך האב אומגעבראכט — א גרויםער מענטש, אזוי צו זאגן, 
א גרויסער מענטש אביעקטיװ, א הערשער, זאגן מיר: גאװערנער פאר 
פאלעסטינע. ענגלאנד װעט דאך דארפן א גאװערגער, װי מײגםטו ? אדער 
װי ער װעט דארט הײסן. אויב יא, טײערער אבנר, וואלט איך מיר אזוי 
געזאגט: א מנװול ביסטי טאקע, אזוי װי אלע גרויס־קלײנע מענטשן, נאר 
פון דעסטװעגן האט דאס בלוט פון עתלית פארט געהאט א װעלכן עס איז 
זין — זאל זיין א מנװולדיקן, אבער א זין. ס׳איז כאטש ארויסגעשפרונגען 
דערפון א גרויסע קאריערע פאר זיין עקםעלענץ דעם אידעען־מאן, דעם 
מערדער. נאר אויב אפילו דאס, דו פארשטײסט, אויב אפילו די דאזיקע 
היפאטעזע, די לעצטע, װעט אפפאלן, — נו, דעמאלט, טי_יערער אבנר, 
ביםטו דאך אװדאי און אװדאי גערעכטן און דעמאלט, איך שװעד דיר, 
װעל איך מיט כבוד צאלן דעם חוב פון זעלבסטמארד. בין איך שוין נישט־ 
װילנדיק געװארן א מערדער פון אנדערע, לאמיך שוין פאר אײן װעגס 
װערן דער מערדער פון דיין לייבלעכן ברודער, טייערער אבנר, פון די-ין 
חשובן ברודער, װאס מען רופט אים 

גבריאל אבראמסאן. 


דעם בריװ האט גבריאל אנגעשריבן אין אײן אטעם, און אז ער האט 
אים איבערגעלײענט — האט ער אים טיף פארשטעקט אין קעשענע. װאס 
װאלט אבנר פארשטאנען אין אזא בריװז ער װאלט װידער געזאגט: 
טעאריעס ן 

און אזוי איז דער בריוו געבליבן א נישט־ארויסגעשיקטער — גב־ 
ריאלס א ברױו צו גבריאלן. 

דאס אכט און צװאנציקםטע קאפיטל 

דער בײזער מזל־טוב 

גבריאל האט איצט מער װי אלע מאל געזוכט װעגן צו אויסערלעכער 
גרויסקײט. ער האט זיך געשטעלט אן א זי״יט פון דעם אײגענעם גורל און 
איז געװען טשיקאװע צו װיסן, װאס פון אים װעט װערן. אים האט 
באהערשט די מאדנע נייגעריקײט צו דערגײן, צי װעט זיך לכל־הפחות לאזן 
זאגן, אז דער טויט פון די נאענטע איז געװארן א פוסבענקעלע פאר זי״ין 
רום. ער האט אפילו געטראכט, אז פאוםט װאלט אפשר נישט געװארן דער 
אמתער פאוסט, װען ער װאלט פרלער נישט אומגליקלעך געמאכט אן 
ארעמע גרעטכן. 

אט אזוי האט ער דעם װײטיק ערגעץ פאררוקט. גאר יענער האט 
פון הינטער א פארהענגל בגנבה אפערגעקוקט און כסדר נאכגעפאלגט 
גבריאלס טװנגען און רײד. רוקט זיך פונאנדער דאס פארהענגל, קוקט ער 
ארויס, דער װײטיק, דערזעט עפעס, פארציט דאם פארהענגל צוריק און 
מאכט זיך געשטארבן. 

דער לעצטער חשבון איז נישט געמאכט, מ׳קאן גאך גארנישט װיסן, 

און אפשר קאן מען שוין יא װיסן, אפילו איצט, אפילו שוין, — נאר עס 
שרעקט זיך דאס הארץ פאר לעצטער זיכערקײט, װי פאר א הלין. דערוױיל 
װערט גבריאל געטריבן פון באן צו באן, פון שטאט צו שטאט. נױ־יארק, 
װאשינגטאן, באלטימאר. אוידיענצן, מיטינגען, יידן, נישט־יידן. אלץ מישט 
זיך אויס. אלץ לויפט, לויפט, לויפט. אט װי די יארן װאלטן זיך צונויפ־ 
געשרומפן, װי די צייט װאלט קפיצת־הדרך געהאט און געשפרונגען זיך 
אלײן איבערן קאפ. װידער לאנדאן. לויפענישן איבער אמטן, באגעגענישן, 
געהײמע באראטונגען — צו אפענע װערט ער קײן מאל נישט צוגעלאזט. 
סאקאלאװ פארט נאך דער הסכמה פון װאטיקאן. פראנקרי״יך איז מסכים 
אויף ענגלאנדם פאלעסטינע־מאנדאט. איטאליע אויך. אט איז אן אפיציעלע 
ײדישע פארשטייערשאפט פאר פאלעסטינע, די דעלעגאטן־קאמיסיע, העב־ 
רעיש : ועד־הצירים. די ערשטע זיצונג אירע האלט אפ די קאמיסיע אין 

רוים. און די אויסטײטשערס טײטשן אוים: ירושלים בי_י רוים צו גאסט, 
ירושלים זאגט צו רוים: איך בין דא. האסט נישט פארטיליקט: היעראזא־ 
לימא נאן עסט פערדיטא... װײצמאן, ארמסבי־גאר, דער יידיש־איטא־ 
ליענישער קאפיטאן ביאגקיני. מען דינגט זיך. הויד־דיפלאמאטיע. קאלא־ 
סעום. טיטוסעס ארקע. זון, שטויב, שאטן פון דורות. פון רוים פארט די 
קאמיםיע קײן קאלר. גבריאל פארמיטלט, פירט צונויף, פארלאטעט. װי 
המיד — א זי״יטיקער. דער װאס טוט די הינטן־ארומיקע ארבעט. די האפע־ 
נונג רוימט אײן: װעםט גרויס װערן — װארט. זײ אלע זענען נאר דע־ 
קאראציעס. 

פון קא?ר לאזט מען זיד מיטן צוג דורך קאנטארא פארבײ דעם מידבר. 

דורד די װאגאן־פענצטער װי_יסן זיד די זאמדן װי סובות פון א מת. גבריאל 
װיל נישט קוקן. ער האט מורא: אט װעט דער מידבר זיך א הײב טון, 
באקומען שלומס געשטאלט און זיד לאזן צום פענצטער צו. ער פארטשעפעט 
װײצמאנען: 

— װי געפעלט אײך דער מידבר, פראפעסאר ? ליגט צװישן יידן־ 

לאנד און דעם לאנד מצרים. פאר װאס מוז אין מיטן ליגן א מידבר ? אונטן 
אין דא װאסער. מען קאן דעם מידבר פארװאנדלען אין א װײצנפעלד. פון 
דעסטװעגן װעט דא קײן װײצנפעלד נישט װערן. פאר װאם ? איך װײס 
נישט. 

ער האקט אפ, און דער קאפ דרײט זיך נישט־װילנדיק אויס צום 
פענצטער, כאטש דער באשלוס איז געװען נישט צו קוקן. ער מוז קוקן׳ 
צי ער וויל, צי ער װיל נישט. ס׳הײבט זיך אויף פון קעגן איבער שלום 
שװארצבערג, װאס איז אלט געװען צװײ און צװאנציק יאר, װען דער 
מידבר האט אים פארשלונגען. ער הײבט זיך אויף און לאזט זיך לויפן צום 
צוג. ער מאבט מיט די הענט, וױ ער זאל, א שטײגער, געבן סימנים, דער 
צוג זאל זיך אפשטעלן. 

אבער דער צוג לויפט און שלום בלײבט שטײן א פארצװײפלטער. 

די קני בײגן זיך אים איבער. דער קאפ טוט א פאר אין דער קרום, די 
הענט לאזן זיך אראפ און ער פארזינקט צוריק אין די זאמדן. 

פארטריבן דורך דזשעמאל־פאשאן, האבן די יידן פון יפו און תל־ 

אביב נישט אויפגעהערט צו בענקען נאך די שבתדיקע שפאצירן בײם ים. 
װען מען האט די ערשטע משפחות צוריקגעבראבט אין ענגלישע מילי־ 
טערישע אויטאמאבילן, האט דער ים פרײלעך א ביל געטון,. װי א גע־ 
טרײער הונט גײים אנבליק פון באלעבאס. די אויסטראליער און נײ־זע־ 
לאנדער, לאגג אפגעריסן פון װײב און. קינד, האבן זיך געפרײט מיטן 
קלײנװארג, זיך געניאנטשעט דערמיט, און יידן האבן געמאכט ״שהחײנו״, 
באוװנדערט דאס געװער און די גרויסע אויסגעפאשעטע קריגספערד, צו 
אכט אין א געשפאן/ רולקע און מעכטיקע, גארגישט עגלעכע צו די קראנקע 
אראביש־טערקישע קעמלען מיט די מעלאנכאלישע מידברדיקע קעפ. 

מ׳האט דא א לאנגע צי״יט גישט געוװסט, צי האבן שוין די ענגלעגדער 
יא אײנגענומען ירושלים, אדער נישט. געזאגט האט מען, אז יא. מ׳האט 
געהאט געזען ענגלישע רי.יטערס אויף װי.יסע אײזלען און פוגקט אויפן װעג 
קײן ירושלים. משיח — װײםן אלע — דארף דאך טאקע קומען אויף א 
װײס אײזל. 

דערנאך האט מען אי.ינגעזען, אז ס׳איז נאך, א פנים, נישט משיח אלײן, 

נאר בלויז אן אנזאג אויף משיחן. װארעם די זעלביקע װוילע, שלאגקוװק־ 
סיקע, שמײכלענדיקע, קינדער־ליבנדיקע און פוטבאל־שפילנדיקע זעלנערס 
האבן אויפגעריסן די טירן און לאדנס פון א סך פארהאקטע תל־אביבער 
דירות, װאם זײערע באלעבאטים האבן נאך אפגעריכט גלות אין שומרון 
און אין גליל, צעשלעפט אלץ, װאס זײ האבן געפונען, צעקלאפט פיאנינאס, 
צעהאקט שטיקער מעבל און איינגעהייצט די אוױונס דערמיט. זײ האבן 
אויך גענישטערט אין די קעלערס, און אז זיי האבן אין א קעלער געפונען 
א ספר־תורה — איז זײ די ספר־תורה פארגעקומען אויםטערליש און זײ 
האבן באשלאסן, אז מען דארף זי צערייסן. 

דא האבן שוין יידן נישט געקאנט מער שוױיגן. זײ זענען אװעק צום 
מיליטערישן קאמענדאנט זיך קלאגן. 

— די רויבערם זאלן שטרענג באשטראפט װערן, — האט זײ אנגעקוקט 
דער קאמענדאנט און עס האט אים אומאנגענעם איבערראשט, װאם די 
יידן זעען נישט אוים אזוי ביבליש װי די בעדױנער. — באזונדערס איז 

נישט דערלאזלעך, מע זאל פארשװעכן די הײליקע בײבל... ס׳איז גװאלדיק 
שאקינג, מײנע הערן. איך װעל נישט דערלאזן, אז די בײבל, מײנע הערן, 
זאל פארשװעכט װערן. 

די דעלעגאציע האט אױפגעשטראלט. 

— גװאלדיק שאקינג און נישט דערלאזלעך. אבער איד דענק, אז 
פונקט אזױ שאקינג, מי.ינע הערן, און פונקט אזוי נישט דערלאזלעך, מי״ינע 
הערן, איז צו שטעלן פאר א מיליטעריש געריכט גוטע בריטישע זעלנערס, 
װאס זענען פון װי.יטע לעגדער געקומען אויסלײזן אי״יער הײליק לאנד. יא, 
שטעלן זײ פאר א מיליטעריש געריכט בלויז דערפאר, װי_יל זײ האבן 
צעהאקט א פאר מעבלשטיקער און האבן אויס ני_יגעריקײט צעריסן אײניקע 
פארמעטן. 

האט מען געזען, אז א גױ האט זיד זי_ין גויישן שכל, און מען האט 
געענטפערט, אז אויב אזוי — איז עפעס אנדערש. מע האט דערשטיקט אין 
זיך אן אוראלטן קרעכץ און מע איז אװעק. 

נו, אבער אן אנהײב פון גאולה איז עס זיכער. מען זעט דאך שוין, 

אז דער טערק איז קאפוט, די דײטשן קריגן אומעטום געשלאגן, אויף דער 
באלפור־דעקלאראציע גיט די װעלט איר הסכמה. און אט פארט שוין און 
קומט די קאמיםיע — די צי_יטװי_יליקע יידישע רעגירוגג• 

אויף דער קאמיסיע װארטן אלע. 

עס װארטן בדיל־הדל געשטעלטע קאלאניסטן. דאס שי_ינדל איז בי_י 
זײ דזשעמס ראטשילד, דער מאיאר, דעם אלטן באראנס זון. איז עס גישט 
א הימלזאך, װאס ער געהערט צו דער קאמיסיע ? ראטשילד... שוין דער 
נאמען אלײן קלינגט דאך אזוי טרײםלענדיק און גאלדן־רענדלדיק. 

פתח־תקוה קוקט אויס ראטשילדם ױרש און מחברים װארטן, די קא־ 
מיסיע זאל בי_י זײ אפקויפן זײערע מאגוסקריפטן. פאר װאס נישט י די 
קאמיסיע קאן אלץ. אין ראשון־לצױן האט מען פארלײגט א פרויען־פאר־ 
אײן, זיצט מען דארט און מען ארבעט אויס מעמאריאלן פאר דער קאמיסיע. 
עס מוז אנערקענט װערן װאלרעכט פאר פרויען. אויב גאולה — דארפן 
פרויען אויך געהאלפן װערן, נישט נאר מאנסלײט. אײגער, װאם װײסט 
אויף זיכער, אז ער איז א גילגול פון אליהו הנביא, איז זיך גרײט צו שטעלן 

פאר דער קאמיסיע און איר אויסדאגן, וװ משיח געפינט זיך. דאס װעט 
אײן מאל פאר אלע מאל מאכן א סוף צו אלע פאליטיקעוײען און דיפלא־ 
מאטיעס. 

די קאמיסיע איז אנגעקומען. די ענגלענדער האבן געפונען פאר נײטיק 
אנצוזאגן דעם עולם, מ׳זאל זי נישט אויפנעמען מיט באזונדערע פאראדן. 
מ׳טאר נישט פארשאפן קײן עגמת־נפש די אראבער. א רחמנות אויף די 
אראבער: יידן באקומען די גאנצע גאולה, און זײ ? 

ײדן האבן טאקע רחמנות געהאט און געפאלגט. מילא, זאל זײערס 
איבערגײן. אויסגעלײזטע מעגן זיך פארגינען. 

דער עיקר: די קאמיסיע איז שוין דא. זעט, װער ס׳איז אלץ געקומען י 
דער זון פון אלטן ראטשילד, דער שלאנקער מאיאר דזשעמם מיטן מא־ 
נאקל; דער זון פון הערבערט סעמױעל, דעם ענגליש־ײדישן מיניסטער — 
א לײטענאנט; קאפיטאן װאלי, װאס מע שמועסט, אז ער דארף הײסן נישט 
װאלי, נאר לעװי. און קאפיטאן ביאנקיני, דער איטאליענער, איז דאך גאר 
אויך א יידו און הײסט ביאנקיני! דאס האט אים רוים דעלעגירט אין 
דער קאמיסיע ארי״ין. נו, און חײם װײצמאן איז דאך אװדאי און אװדאי 
א ייד, און לעװאנטין איז דאך גלאט א הײמישער, און דאקטאר אידער 
איז דען א גוי? און גבריאל אבראמםאן... אט דעם האט מען דאך אויך 
ארי״ינגעזעצט אין דער קאמיסיע — איר גלײבט נישט ? אט דאס וואס איר 
הערטו קנאפ צרות געהאט פון די שפיאנען... 

דערפאר איז קײן ייד גישט ארמסבי־גאר, ענגלאנדם דעלעגאט. אן 
ענגלענדער פון דור־דורות, טאקע יענער פון פארלאמענט, דער אוהב־יש־ 
ראל, דער דזשענטעלמען, א מיטפארפאסער, זאגט מען, פון דער דעקלא־ 
ראציע. א םימן: ענגלאנד מײנט אויף אן אמת. װאס, נישט? ם׳איז דאך 
עפעס ענגלאנד; 

— װײםט איר כאטש, — האט זיך א כלל־טוער פונאנדערגעטענהט 
מיט װײצמאנען, — װײסט איר כאטש, װער דער אבראמסאן איז ? ס׳איז 
דאך יענער פון די חברה־לייט... פריער האט דאם שפיאנירט פארן טערק, 
געװען דזשעמאלם רעכטע האנט, מיט א מאל געװארן אן עגגלענדער און 
אט זיצט ער שוין אין דער קאמיסיע אויך. אװדאי: אדער דזשעמאל־פאשא, 

אדער לארד אלענבי... אבי געלט... און װיפל בלוט זײ האבן דאס אפגע־ 
קאסט דעם יישוב ו א קלײניקײט, אזא דארדאגםקי... נו, און די שװעסטער 
זײגע, דעם אגראנאמס. שוין אײן מאל געװען א לאה... און אלץ — זיין קאפ, 
אבראמסאנס. און א בעל־גאװהו אני ואפסי עוד! איד און איד און װײטער 
קײנער נישט. אויף די עסקנים פון יישוב קוקט דאם, איד בעט אייך איבער, 
װי אויף װאנצן- 

דער פראפעסאר האט א שמייכל געטון. 

— איר פארשטײט י װי אויף װאנצן... פרעג: װאס איז דער ייחוס? 

מה רעש ? א פעלק יינגל געװען, האט אים דער אלטער באראן געלאזט 
בילדן אין פאריז אויף אגראנאם, האט ער עפעס אויסגעטראכט א װײץ און 
אנגעבלאפט די אמעריקאנער... ; דעם אמת געזאגט, װײס איך גארנישט, צי 
איז ער כאטש געװען עפעם א רעכטער שפיאן. אלץ אײנגערעדטע זאכן. 

פון װײצמאנס ענטפער האט דער ייד געקאנט דרינגען, אז װען נישט 
אזעלכע װי אבראמסאן װאלטן די ענגלענדער אפשר ביז איצט געזעםן 
אין עגיפטן. 

— איז, הײסט עס, גאר אבראמסאן — אט־א־דער־א — אונדזער 
אויסלײזער, מישטײנס געזאגטו ? עטז (דעם כלל־טוערס פנים האט אוים־ 
געדריקט טיפן ביטול). װאס הײסט? מיר קענען אים נישט, מיר װײסן 
נישט, װער גבריאל איז ? פטור, נו י אנגעבלאפט די אמעריקאנער מיט 
עפעס א װײץן מיר קענען דאך אים אלע— פון זכרון־יעקב איז ער דאך ן 
געצל אבראמסאנס זוןן 

די לעצטע װערטער זענען ארויסגעזאגט געװארן מיט צעשמעטערנ־ 
דיקער װיכטיקייט. 

װײצמאן האט, א נערװעזער, איבערגעהאקט דעם שמועס. ס׳האט זיד 
אים שטארק פארװאלט שװײגן. 

אין קאפ האט זיך אים גענומען װעבן א מין טענה פון א קלײנשטעטל־ 

דיקן ייד, א שטײגער בזה הלשון: 

— אט־א־דאם איז ער עס, דער װײצמאן אייערער? פטור, נח 
אנדערע װעט ער אי_ינרעדן, נישט מיר י איך קען דאך אים, חײמקען ן ער 
איז דאך פון מאטעלע ן איר װײסט נישט, וװ מאטעלע איז? ביי פינםקז 

א העק, זאג איך אײךו אװדאי, אז מאטעלע איז א שטאט — איז חײמקע 
װײצמאן א מאכער! 

ער איז געװען מיד און אויפגערעגט. ער האט מיטגעבראכט צו דער 
מיליטערישער מאכט אין לאנד ספעציעלע ברױו פון לאיד דזשארדזשן און פון 
באלפורן. אבער די ענגלישע מאכט אין לאנד האט שוין באװיזן א פנים, 
נאך פאר דעם אנקום פון װײצמאנען און פון דער קאמיסיע, צו װארפן אן 
אומחן אויף דעם פאלק פון דער ביבל. צװישן די הויכע מיליטער־לייט האבן 
זיך אײניקע נישט געקאנט שענקען, הלמאי די יידן פון פאלעסטיין זעען 
נישט אויס װי די פאטריארכן פון דער ביבל, אט א שטײגער, װי אברהם 
אבינו. װײצמאן האט זײ געטרײסט, אז װען זײ װעלן אי״יננעמען ירושלים 
— װעלן זײ דארט אנטרעפן אויף אזעלכע יידן אויך. אלע האבן זײ גערעדט 
מיט פארדעכטיקער צערטלעכקײט װעגן די אראבער. װײצמאן איז געװען 
דערשלאגן: ער האט געוװסט, אז די ענגלענדער זענען סענטימענטאל- 

דערװי״יל האט ענגליש מיליטער אי_יגגענומען ירושלים. אויסגעפאלן איז 
דאם דעם ערשטן טאג חנוכה און מ׳האט געזען דערין א ליכטיקן וװנק, 
אז אט װערן באני_יט די טעג פון די חשמונאים. די שימחה דויערט נישט 
לאנג. דער פראנט האט זיך דערװײל א רוק געטון צו צפון און אויף די 
קאלאניעס אין דעם ענגליש־טערקישן פראנטפאס איז געפאלן א חשד. װער 
האט די ענגלענדער אונטערגערוקט דעם פארדאכט ? קײנער װײסט נישט, 
נאר ס׳איז קלאר, אז זײ זענען חושד יידן — אט פונקט, א שטײגער, וױ 
דאס װאלטן טערקן געװען, נישט קיץ ענגלענדער. מעג מען חושד זי_ין 
מענטשן, װאס מע איז זײ געקומען אויסלײזן... 

,אין פתח־תקוה האט מען זיך געגרײט אויפצונעמען די קאמיסיע און 
צוגעגרייט אלע רעדעס. לכבוד דעם ױנגן ראטשילד האט מען גאר א בא־ 
זונדערע רעדע אנגעגרײט צוליב זכות־אבות. אבער אין דער לעצטער 
מינוט האט די קאמיסיע אפגעלײגט די נסיעה, די רעדעס זענען געבליבן 
נישט־געהאלטענע און אנשטאט דעם האט די קאלאניע זוכה געװען צו 
א גירוש. גראד דארף פתח־תקוה שטעקן אין מיטן פראגט, האט מען גענו־ 
מען טרייבן — אט פונקט, א שטײגער, װי דאס װאלטן טערקן געװען, נישט 

קײן ענגלענדער. װאס איזז זײ װײסן גארנישט, די ענגלענדער, אז זינט 
דער באלפור־דעקלאראציע זענען אלע יידן מיט זײ ? 

פרעג הי״ינט, פרעג מארגן — יידישע פורן האבן זיך אװעקגעשלעפט 
אין גלות, און אראבער אויפן װעג האבן כיטרע געשמײכלט, און פון יפו 
ביז ירושלים האט זיך געטראגן א קרעכץ פון שטילער אנטוישונג, אן 
אוראלטער קרעכץ, און װײצמאן, א צעטראגענער, איז ארומגעלאפן און 
אײנגעטענהט מיט די הויכע און נישט גאר הויכע מיליטער־לײט — נאר 
גארנישט־. יידישע פורן האבן זיך אװעקגעשלעפט אין גלות. 

— מלחמה, — האט מען אים העפלעך אינפארמירט, װי ער גופא, 

א שטײגער, װאלט גארנישט געוװסט דערפון. — מלחמה... 

זײ האבן רולק גערײכערט די פײקעס און אט די רױקײט פון הויכגע־ 
שטעלטן זעלנערװארג, װאס האט איצט אנגעפירט מיטן לאנה האט אנגע־ 
װארפן א פחד. װײצמאנען האט זיך רק געדאכט, אז אט װעט עפעס ארויס־ 
שװימען אזוינס, װאם װעט אים— דעם הויפט־שותף צו באלפורס דעקלא־ 
ראציע — אײן מאל פאר אלע מאל מאכן צו נישט. אומזיסט האט ער זיך 
פאררופן אויף לאנדאן. דא האט געהערשט דאס קריגסגעזעץ. באלפור ? 
דאונינג־סטריט ? אומזין. 

אים האט זיך רק געבאמבלט פאר די אויגן יענץ יידל, װאס װײסט, 

אז ער איז פון שאטעלע. שא, אט װארפט ער דאך מיטן קלײנעם טויטן 
הענטל, װי מיט א שטײנדל: 

— אז איך האב דאך באלד געזאגט... אװדאי, אז חײמקע עוזרם װערט 
א מאכער: װער עס קען אים נישט... אז קײן פראפעסאר איז ער אויך 
גישט... װאס זאגט איר? כעמיע? אײסיך, כעמיע־שמעמיע... פארקאכט 
א קאשע — און װאם ? א קו איבערן דאך... אז ער איז דאך גאר פון 
מאטעלע איז ער דאך... 

און ער האט בשום־אופן נישט געװאלט צוליב טון יענעם יידליק מיט 
דעם קלײנעם טויטן הענטל און צולהכעיסדיקן זלידנעם בערדל — אט 
דעם יידליק, װאס האט געלעבט נאר אין זי״ין פארשטעלונג און פון 
דעסטװעגן געװען א שטיק ממשות. 

ער האט זיך אװעקגעזעצט שרי״יבן א ברױו צום הויפט־קאמאנדיר לארד 

אלענבי, דעם אײננעמער פון ירושלים. ער האט צעריסן אײן טעקסט, 
גענומען שרײבן א צװײטן, צעריסן דעם צװײטן, זיך גענומען צו א 
דריטן — און דערפילט, אז ער חאט היץ. ער האט זיד צוגעלענט, געקוקט 
פאר זיך, געקלערט, אויסגעברומט א רעשטל פון עפעס א פארװאלגערטן 
ניגון, װי א למדן בי.י א הארבער סוגיא, זיך אויפגעהויבן, צוגעלאפן צום 
טיש און װידער גענומען שרניבן. 

דער ברױו איז אװעק — און װײצמאן האט זיך געריכט, אז אנשטאט 
אן ענטפער װעט ער באקומען א באפעל, ער זאל תיכף צוריקפארן קײן 
לאנדאן. 

ס׳איז נישט געקומען קײן ענטפער, ס׳איז אויך נישט געװען קײן 
באפעל. 

אז ער האט אין אײנעם פון יענע טעג געטראפן אבראמסאנען, האט 
ער אים געפרעגט, צי ער װײסט נישט, װאס מ׳האט געזאגט אין שטאב. 

אבראמסאן האט גארנישט געענטפערט. ער האט אויפגעהויבן א פאר 
אויגן, װאס האבן אויםגעזען װי פארוװנדעט, װי ס׳װאלט אקערשט עמעצער 
אין זײ געשאסן. 

דער פהאפעםאר האט זיך נאענט צוגעבויגן. אים האט זיך געדאכט, 

אז די געשאםענע אויגן פרעגן עפעס אײדער זײ שטארבן. ער האט אפילו 
צוגעלײגט א האנט צום אויער. און ס׳האט אים שטארק געוװנדערט, װען 
נאך א קורצן שטילשװי״יגן האט ער דערהערט אבראמסאנם קול: 

— מע דארף גײן אויף א זיצונג. 

די אויגן זענען געװארן, װי פרלער, אויפמערקזאמע און באהאלטענע. 

זײ האבן זיך װי אויסגעהײלט מיט א מאל. זיך פארשטעלט פאר אויסגע־ 
הײלטע — און גארנישט געפרעגט. 

— יא, — האט דער פראפעסאר ארויםגענומען דעם זײגער, — איך 
אויך. מען דארף לויפן אויף א זיצונג. 

נישט געװען קײן זיכערקײט און קײן רו. זיצונגען, לויפענישן און 
װידער זיצונגען. 

אין לאנד איז שוין געװען דער יידישער לעגיאן. ס׳איז געװען א 
בן־זקונים: דער לעגיאן איז געבוירן געװארן דאן, װען די מלחמה האט 

געהאלטן בי.ים שטארבן. בײ די טערקן איז געבליבן נואר דער צפון. 

סי_י וױ — דער מענטש מיט דער פעסטער קינבאק האט דאס זײניקע 
אױסגעפירט. ער האט שוין געהאט א רעגימענט פון ענגלאנד און א רע־ 
גימענט פון אמעריקע. ער האט געגלײבט, אז דאס װיכטיקסטע װאס יידן 
דארפן זיך אויםלערנען, איז שיסן. ער האט געטראכט אזוי: װילסט ערד .<• 
גיב בלוט. דאס לאנד ישראל איז אן אומרױקס: ס׳איז ערד, װאס פלאקערט. 
א בריק צװישן אזיע און אײרואפע. פון דער בריק קאן מען יידן לי.יכט 
ארונטערװארפן אין ים, אויב זײ װעלן נישט נאכטון די גויים און נישט 
װעלן שיסן. צו ערשט — א לעגיאן. זאלן יידן ארי_ין אין לאנד װי אי_ינ־ 
נעמערס. זאלן די אראבער װיסן. דערנאך װעט מען די לעגיאנערן איבער־ 
לאזן אין לאנד — פון זעלבשוץ װעגן. װארעם די אראבער װעלן נישט 
שװייגן. אײן פאלק דעם צװײטן איז א װאלף. די נביאים האבן אנגעזאגט 
דעם אײביקן שלום. דאס װעט זי_ין צום סוף פון די טעג. גײן, ס׳איז נאך 
נישט דער סוף. נישט די לעצטע מלחמה. און דעריבער: לעגיאן, דערנאך — 
פון דער זעלבשוץ ארויס — אן ארמײ. 

דאס לעצטע בלי_יבט ערגעץ שװעבן צװישן אלע ארעמע, קײן מאל 
ױשט מקויים געװארענע חלומות װעגן יידישער ערדישקײט. דואס ערשטע 
קומט, אבער צו שפעט. 

מײדלעך, װען זײ רעדן װעגן די לעגיאנערן, באקומען פי_יכט פאר־ 
שוװמענע אויגן און רויטע פלעקן אויף די באקן, און געװעזענע תלמידים 
פון דער גימנאזיע אין יפו, שומרים און ארבעטערם שטײען צו צום לעגיאן, 
גײען פארענדיקן ענגלאנדם נצחון. 

מען זינגט פאטעטיש ״תחזקנה״, און שקאציש־זעלנעריש — דאס 
מארשלידל מכוח אביגיל דער בריהטע. אז מען זעצט זיך אין די מילי־ 
טערישע צוגן אריין, װערט מען באגלײט פון הידדס, פון צוזאגנדיקע 
מײדלשע בליקן און — אויב מ׳איז א היגער — פון א מאמעס א טרער. 

נאר אין מיטן דעם הידד־טומל שטײט ערגעץ א רויטאויגיקער 
משנױת־ייד, מיט א בארד גרין פון טאביק און קרעכצט: 

— אי_י יידן, יידן ו דער פ ע ט ע ר י ע נ ק ל אי_יערער װעט אי_יך 
אויך אנפי_יפן. 

פעטער יענקל — דאס מײנט ער דעם ענגלענדער. אזוי רופט אים דער 
עלטערער דור: פעטער יענקל. 

ױנגע הערן גישט אין אזעלבע טעג, װאס אלטע פרעפלען. נאר א 
מיטל־יעריקער ױד אין א קאפעלױש באשליסט, אז מען טאר דעם אלטן 
נישט פארשװײגן. 

— רב ייד, — מאכט ער, — איר װײםט נישט, אז יענקל האט 
געשלאגן יעקען און גיט אפ דאס לאנד יאנקעװןן 

— איך װײם, — מאכט דער אלטער, — אװדאי װײס איך. יאנקעװ 
איז יאנקעװ און עשו איז עשו. 

— ענגלאנד איז גישט עשו, — בײזערט זיך דער ייד אין קאפעלױש. 

— איר זענט אן אלטער עובר־בטל. 

דער אלטער קרעכצט. 

— אװדאי, אז יאנקעװ אלײן גײט װערן עשו — איז שוין ענגלאנד 
נישט עשג אװדאי. 

— איר מײנט, — לאזט יענער נישט אפ, — אז אלע װעלן קרעכצן 
און שמעקן טאביק. נישקשה, רב ייד, שמעקן פולװער איז אויך עפעס. 

— זאג איך אי_יך, — װערט דער אלטער נישט נתפעל, — אז שמעקן 
טאביק איז טאקע גלי״יכער. 

אויף דעם זקנס פנים װי_יזט זיך אפילו, װי א דין שלענגל אין טרוקן 
גראז, עפעס, װאס האט די ענלעכקײט צו א שמײכל. איז עס א שמײכל 
איבער יעקבן, װאס רעדט זיך איין, אז ער װעט אויך װערן עשו ? 

פון צוג ארויס טראגט זיך געזאנג: 
אביגיל בת־החיל, — 

מזל־טוב, — ילדה. 

— האםטו דיר א מזל־טוב, — קרעכצט דער אלטער. 

פון מיליטערישן צוג ארויס טראגט זיך: 

היאורה השליכתו, 

לא רצתה גדלו -— 

— א ממזר גאר ו — ערגערט זיך דער אלטער. — אזוי גאר ? טאקע 
דער אמתער מזל־טוב ו א ממזר ו 

— רב ייד, — װערט שוין דער מיטן קאפעלױש בײז אויף אן אמת, — 
טאמער איז א ױשר איר זאלט אהײמגײןז ייד צערעדט — װי מע זאגט 
א מאל בי_י אונדז אין ירושלים — פאר פי.יער און פאר װאסער, 
פאר טבריהר און פאר צפתערו 

— װער זאגט דען ? נאר גלאט — יידישע ױנגע־לייט זאלן זינגען 
אזעלכע לידלעך.׳ מזל־טוב, א ממזרן 

אבער אים, דעם לעגיאנער דארט אין צוג, אזא אײנעם, װאס האט 
געטרעמפעװעט ערגעץ אין קאליפארגיע, חלומט זיך, אז נאכן אפדינען 
באקומט ער זיין שטיקל ערד, נעמט זיך א מײדל פון א קאלאגיע און 
שטעלט אויף א דור. אט די נאעגטקײט פונעם װייב און פון דער ערד, — 
װי_יב און ערד, װי טײלן פון אײן און דער זעלביקער זאך, — װעט זײן 
אזוינס, װ,אס איז נישט געװען פון זינט די הנד־צי_יטן אן. זאל מען צוליב 
דעם נישט אנינשטעלן דעם קאפ? איז עס נישט װערט די, װאס װעט צום 
יידישן מאנםביל דאס נייע קינד געבוירן, — דאס קינד, װאס א פאלק 
װארט דורות דערויף, קוקט זיד די אלטע אויגן אויס װארטנדיק? אײ 
זינגט זשע, קינדער, זינגט זשע. אמת. די אביגיל פונעם לידל האט ס׳קיגד 
אין װאסער געװארפן — נישט געװאלט האדעװען. א ממזרל, נעבעך, 
געװען, — א מלחמה־ממזרל... 

האיע־ארא הישלי־כאטו, 

לא ראצ־טא גאד־לא - 

דערפאר אבער, אז די מלחמה מיטן טערק װעט נעמען אן עק... יא, 

אז די מלחמה װעט זיך אויסלאזן — װעט שוין רעכט זיין. װאסער װעט 
מען אויף עפעס בילכערס דארפן, װי אויף ארי_ינװארפן ממזרימלעך. 
אביגיל װעט זיך פרײען מיט איר קינדעלע — הימל און ערד װעלן זיד 
מיטפרײען. א שײנער נאמען, װי? א־װי־גא־איל... 

װארטן זײ גישט, די קעגיגלעכע שיסערס, גײען העלפן דעם ענגלענ־ 

דער פאריאגן דעם אפטרעטנדיקן טערק ביז העט ארויף צו, ביז אויסער 
די גרענעצן... קעניגלעכע שיסערס — אזוי הײסן זײ. דער מענטש מיט דער 
עקשגותדיקער קיבבאק און דער א ביסל ארויסגערוקטער אונטערשטער ליפ, 
זשאבאטינסקי, האט אן אנדערן נאמען געװאלט: מכבי.י נאר מאלע װאס 

ער האט אלץ געװאלט... אבי שוין נישט צױן־מױלאײזל־קארפוס... ברוך 
שהחײנו וקײמנו... מזל־טוב! 

װאס װאלט א פרעמדער געקאנט פארשטײן אין אט דעם וװנדערלעכן 
פלאנטער פון חלום און הילפלאזיקײט? א לעגייאנער װיל קויפן פאר זיין 
בלוט אן אײגן שטיקל ערד, קאלאניסטן גײען מיט מעמאריאלן צום ױנגן 
ראטשילד, ער אלײן, מאיאר דזשעמס, לערנט זיך העברעןש, ײדן, פרא־ 
יעקטן־מאכערס, פארפאסן פעק מיט פהאיעקטן פאר דער קאמיםיע, און 
דער װאס שײיבט זיך אונטער: בכבוד רב—אליהו הנביא, װיל איר דװקא 
אויסזאגן, דער קאמיסיע, וװ משיח געפינט זיך. נאר צי װײסט ער, אז 
משיח איז גאר בי_י די טערקן אין די הענט י ער איז נאד אלץ אין דמשק, 
אין געפענגעניש, און קײן געלט אויף אנצינדן די דרי_יצן ליכט האט ער 
נאך אלץ נישט. 

— צױן שממה תשאה, — טענהט ער מיט הפטורה־ניגון — װיסט װעט 
זי_ין דאס לאנד,מי_ין לאנד. דיני_ין װאלפישן, װאס ליגן אין די ני״ין יאורות, 
װעל איך אי_ינשלעפערן. און איך װעל שטיל מאכן דעם הונט, װאס הײסט 
בלאדון. תא חזי — קום און זע: בלױז איך װעל הערשן בױם ההוא — 
אין טאג, װען עם װעט קומען ״הוא״. און װאס איז הערשן י תפילה איז 
די הערשאפט, זואגט גאט. אין יענעם טאג װעל איך אויסטון מי_ין צילינדער 
און װעל אנטון מי_ין קרוין. און װאס איז מי_ין קרוין י שטילקײט איז מײן 
קרוין. די טױטע װעל איך נישט אויפלעבן און די לעבעדיקע װעל איך 
ארויסטרי״יבן. צו א שרץ איז געװארן דער מענטש. איך דארף נישט דעם 
טערק און איך דארף נישט דעם ישמעאל און איך דארף נישט דעם ענג־ 
לענדער און די יידן, װאס באגערן מיך נישט, דארף איד אויך נישט. איך 
דארף נאר דיך, זאגט גאט, און א קלײן געזינד רעכטפארטיקע, און תפילות 
צו מיר, און דרייצן ליכט כמנין אחד. שענקט מי_ין קנעכט א נדבה, זאגט 
גאט. שענקט א נדבה אויף דרי_יצן ליכטן 

נאר קײנער שעגקט נישט. די פאות באמבלען זיך יתומדיק, די קא־ 
פאטע רי_יסט זיד אלץ מער, בלויז דער שבתדיקער צילינדער זיצט אויפן 
קאפ אויבן אן — א גלאנציקער רי_יטער. 

דאס נײן און צװאנציקסטע קאפיטל 

אינטערמעצא, אדער מאלאריע אין לעגיאן 

אויף אבועין, א חרוב־געװארן אראביש דארף, װאס דינט װי אן 
אבםערװאציע־פונקט פארן לעגיאן, איז אראפ די נאכט. אין דעם בארגדארף 
געפינט זיך איצט א פלוטאן זעלנערס, װאם איז פארבונדן דורך א פעלד־ 
טעלעפאן מיטן לאגער פון באטאליאן• 

די נאכט איז שטיקנדיק הײס, שװעבלדיק, פול מיט שטערן, שאטנס 
און מאלאריע־מאסקיטאס. די װאכפיקעטן זענען שוין צעשטעלט, זעלנערס 
פון לאגער האבן געבראכט צו פירן אױף אײזלען געװער, כינין פאר מאלא־ 
ריע־קראנקע, באנדאזשן. 

אויבן, אויפן צװײטן שטאק פון גרויםן פוםטן עפענדישן הויז, וװ דער 
פלוטאן שטײט אײן, ליגט אין מאלאריע־פיבער א סערזשאנט. ער רעדט 
פון היץ, רעדט נואך אנאנד, טענהט אי״יליק און געדיכט. ער רעדט מיט 
צוגעמאכטע אויגן, מאכט מיט די הענט, לאכט זיך צי.יטנװי.יז פונאנדער און 
רעדט ווײטער. אט רופט ער שטיל און מיט די לעצטע כוחות: דאון! אויף 
דר׳ערד זיך לײגן ? אויף דר׳ערד: און אט זעצט ער זיך אויף אויפן געלעגער, 
די אױגן אלץ נאך צוגעמאכט, און לאזט ארויס האפערדיק א באפעל: 
פארויס! 

דער קאפ זינקט מאכטלאז צוריק און ברענט צוזאמען מיטן קישן. עפעס 
א משוגענער שטערן חאט זיך אי_ינגעעקשנט, האט זיך אװעקגעשטעלט פאר 
דעם אפענעם פענצטער און לאזט קײן אויג נישט אראפ פון דעם קראנקן. 

א מינוט ליגט דער חולה שוױיגנדיק. ער גיט זיך קײן ריר נישט, װי 
ער װאלט מער נישט געלעבט. נאר אט גיט ער זיך א װארף וױ א האלב 
אפגעשאבענער פיש, עפנט די אויגן און דערזעט דעם שטערן, װאס שטײט 
פארן פענצטער. 

ער פאכעט מיט דער האנט, װיל דעם שטערן אפטרײבן, נאר יענער 
לאזט זיך נישט. 

— װער דארף דיך ז — שרײט דער קראנקער. — װאס װילסטו ז 

— דא ׳ — װערט דער שטערן רעדעװדיק, — איז א מאל געװען 
א הארעם. 

— מען חאט מיר געזאגט. איך װײס. 

— מי.ין נאמען איז סולײקא. די שעגסטע געװען פון דעם הארעם. 
איצט בין איך א שטערן. 

— א בהמה ביסטו, נישט קײן שטערן! זיך אװעקגעשטעלט קוקן ו 

— איך קוק, װי״יל איך בין פארליבט אין דיר. קום צו מיר, טײערער, 

קום צו מירן 

— אהא! אשת פוטיפרע כהן און! איך װעל מיך נישט לאזן! איך בץ 
ױסף הצדיק. מיט קײן גױעס שלאף איך נישט. א כלה װארט אויף מיר, 
א כשרע כלה, א יידישע טאכטער. 

— קום און ליג מיט מיר, — טענהט ביבליש דער שטערן מיט סולײקאס 
גאלדענע ברעמען. 

— איך װיל נישט, — װארפט זיך פון היץ דער קראנקער. — איך 

װיל בישט. גענוג זיך ארומגעשלעפט מיט אזעלכע װי דו. געבוג געװען 
הפקר. טראג דיך אפ \ פאלשער שטערן, פינצטערער שטערן, איך װיל נישט. 
מי״ין כלה- 

— וװ האסטו זי ? 

— זי מוז הא ערגעץ זי״ין. אפשר אין אײבערשטן גליל, אפשר אין 
אונטערשטן גליל, אפשר אין יהודה. איך װײס נישט. צוליב װעמען שלאגט 
זיך דער לעגיאןי צוליב איר. אלץ צוליב דער כלה... בואי בשלום עטרת 
בעלה... מען זוכט די כלה, זאג איך דירן צוליב איר איז מען אהערגע־ 
קומען! צוליב איר ברענען מיר: צוליב איר איז דא די ערד אזא הײסע! 
פני שבת נקבלה... גם ברנה ובצהלה... אפשר אין אײבערשטן גליל, אפשר 
אין אונטערשטן גליל, אפשר אין יהודה. מען זוכט די כלה. און דו טראג 
זיך אפ: גײ צו שעטנז, שומר הנשיםן נו, שנעלער: אײבס־צװײ! 

דער קראנקער טרײםלט זיד אין גאנצן. 

— דו טרעטסט אפ, צי נײן ? אט ווארף איך דיר דאס קישן אין קאפ. 

דאס קישן פליט ארויס אויפן הויף, און דער שטערן — עם זאל דאם 
אים אנהײבן צו ארן: א נעכטיקער טאג! 

דער קראבקער װײנט פון פארדראם. 

פון אונטן קומט ארויף א זעלגער. ער טחאגט צוריק דאס קישן. 

דער סערזשאנט קוקט אים אן. 

— אן דער ביקס י שױן ברענג די ביקס! זעסט דעם שטערן ד שיס 
מיר דעם שטערן. ער איז טרײף. ם׳איז סולײקא, די הארעם־פרוי. ס׳איז 
טומאה. פאר װאם שיסטו נישט דעם טרײפענעם שטערן, זרחי י הא, זרחיד 

דער קראנקער קאן נישט כאפן דעם אטעם. די אויגן יאמערן ארוים 
פון דער שרפה, װי קינדער, װאס זענען געבליבן איגעװײניק, אין ברע־ 
נענדיקן הויז, און שרי.יען, מען זאל זײ ראטעװען• 

זרחי, — מאכט ער צום זעלנער, — איו פרעג דאך דיך צום װיפלטן 
מאל: װאס װעט זיין, אז די נלה װעט קומעןז די אמתע מײן איך, די 
אמתע — דו װײסט נישט י און װי רופט מען זי י דו װײםט בישט י שלאק 
אײנער, פאר װאס זאלסטו נישט װיסןי 

העט דרויסן, אין דער דושנער נאכט, הילכט אפ א פאטרולן־שיסעריי, 
ס׳איז א דחאבנע האװקערײ װי הינט װאלטן זיך דורכגעשמועסט אויף 
ביל־לשון. 

— צוליב איר שיםט מעןן פון איר נבוד װעגןי פארשטײסט נישט, 

װאס מען רעדט צו דיה זרחי! נעם צו דעם שטערן, פרא־אדם! 

אונטן אין הויף זיצן לעגיאבערן ביי א פייער. אײנעם האט זיך דער־ 
מאנט אוקראלנע און ער צעגיסט זיך: ״ניע כאדי, הריצו״, א צװײטער ציט 
א לאגדאנער גאסבלידל און א דריטער פאלט ארי_ין מיט א ימים־נוראימ־ 
דיקן ״אדם יםודו מעפר וסופו לעפר״. 

דער קראנקער הארכט אויף. 

— צוליב װעמען זינגט מען ? צוליב איר. צוליב װעמען בין איך 
קראנק י צוליב איר. מע שיםט צוליב איר, מע זינגט צוליב איר, מען 
קרענקט צוליב איר. אבער װו איז זי, זרחי ? אין גליל ? אין דרום ? װאס 
װעט זיין, אז זי איז נישטא אין ערגעץ ? טא צוליב װאס איז מען אהער־ 
געקומען ? צוליב װאס שיסט מען ? צוליב װאס קרעבקט מען ? צוליב װאס 
לעבט מען ? צוליב װאם פגרט מען ? 

דער קראנקער גראבט .איין דאס פנים אין קישן און העשעט זיך 
פונאנדער. 


דאס דרײסיקסטע קאפיטל 

דער וח־נדער אין די בערג 

דער מישפט איבער בועזן איז קײן מאל נישט פארגעקומען. פון מילי־ 
טערישן געריכט האט אים געראטעװעט דער דאנמעה־אפיציר, זיין פראצעס 
האט מען איבערגעשיקט צום קרוינגעריכט אין סטאמבול און דערװייל איז 
ער געזעסן אין דמשקער תפיסה. מ׳האט פארגעסן אן אים. די טערקן האבן 
געהאט גרעסערע דאגות. 

דערנאך האט מען זיך יא אן אים דערמאנט און מען האט אים, צוזאמען 
מיט דעם משיח אין צילינדער, געלאזט פירן קײן סטאמבול. אויך אים, 
דעם משיח, האט געזאלט מישפטן דאס קרוינגעריכט. דאם שטאנדגעריכט 
האט אים באפרייט, װי_יל עם זענען נישט געװען קײן באוױיזן. א חשד איז 
פון דעסטװעגן געבליבן — און א גרויסער: דער מענטש האט דאד עפעס 
גערעדט פון הערשאפט און פון א קרוין. 

דער משיח איז קנאפ װאם נתפעל געװארן. םטאמבול ? מהיכי־תיתי. 

ער האט דערין געזען א גרויסן רמז. ער האט געמאכט א קונציקע גימטריא 
אויף איםטאמבול און האט נאך א מאל געלאזט װיסן, אזיער װעט קײנעם 
םיי װי נישט אריינלאזן אין לאנד פון זי_ין הערשאפט. ער דארף נואר 
צוריקקומען קײן ירושלים און זיד צוריק ארי_ינצלען אין זיין הײל צװישן די 
קברים פון די םנהדרין. אז די צי_יט װעט צײטיקן, װעט ער די הײל פארלאזן 
און־װעט שטייגן אויפן הר־הזיתים. אויפן זעלביקן יארט, וװ דער פאלשער 
מלד װילהעלם, אן אפשפראץ פון די מלכי־אדום, די מלכי־תוהו, האט 
געלאזט אויפריכטן זי_ין געבײ װעט ער, דער װארהאפטיקער מלד, אויפ־ 
שטעלן א הויז צו הערשן זי_ין הערשונג דורך תפילה. און די טויטע, װאס 
ליגן אויפן הר־הזיתים, זײ זאלן אים נאכגײן טאג און נאכט און בעטן 

רחמים : ״באקלײד אונדז״ — װעט ער קײן גוף נישט געבן בשום־אופן. מע 
דארף נישט. אין בן־דרר בא אלא פשיכלו נשמות מן הגוף. גאט װיל זיד 
אפרוען פון דעם מענטש, וױ עם שטײט: חדלו לכם מן האדם. 

די זעלנערס האבן זיד איבער אים לוסטיק געמאכט, געריסן אים ביים 
בערדל און געזידלט מיט ניבול־פה־רײד. אויך זי״ין צילינדער איז געװען 
אין גרויס געפאר. װען בועז האט זיד געפרװוט פאר אים אי״ינשטעלן, 
האבן זײ זיך א נעם געטון צו בועזן אויך. נאר בועז האט זיד פוגקט אזוי 
לוסטיק געמאכט איבער די זעלנערס, װי זײ איבער אים. ער האט געלאכט 
און זײ צוריקגעשטופט אזוי הײמיש און אן בײזקײט, אז זײ האבן באלד 
דערשפירט, די זעלנערס, עפעס קלעפט זיך צו דעם מענטש קײן בײז 
נישט, עפעס שפרינגט עס פון אים אפ צוריק. אין זי.ין זכות האבן זײ צו רו 
געלאזט אויך דעם מענטש אין צילינדער. 

מיט א מאל האט דער מענטש אין צילינדער א װארף געטון צו 
בועזן: 

— זאג די ערלים, אז זײ זאלן אונדז פרײ לאזן. וױ עס שטײט: מוציא 
אסירים חפשי. 

א המצאה פון א ייד א משיח! װאס הײסט, ער װעט זאגן י ם׳איז 
עפעס געװענדט אין זי.ין זאגן ? נאר באלד איז אים אנינגעפאלן, בועזן, 
אז אין תוך איז עם גארנישט אזוי קרום. אדרבא, פאר װאס טאקע גישט ? 

און ער האט זיך אװעקגעשטעלט, בועז, און אװעקגעלײגט פאר די 
זעלנערם א דרשה. צו ערשט האבן די זעלנערס נישט געװאלט הערן, 
געשריגן, געלאכט, געשפיגן, געדראט מיט די ביקסן, נאר אז זיי האבן 
געזען, וױ װײניק דאם גײט אים אן, האט זיד גייגער באװיזן אויף די 
הארטע זעלנערישע געזיכטער. אוגטער די שארבנם האט זיך, קענטיק, 
א ריר געטון עפעס. בועז האט די מענטשן מיט די ביקסן געגעבן צו פאר־ 
שטײן, אז עס לוינט נישט דאם עסק. ס׳איז א ױשר צו לאזן אים פרײ אים 
און דעם אין צילינדער. װער װעט קאנטראלירן ן ס׳איז אומעטום א מהומה. 
נאך א ביםל — און די מלחמה איז פארשפילט, און אויב עס װעט זי.ין 
א טערקײ — װעט עס זיכער נישט זײן די זעלביקע, װאס ביז אצינד. צײט 
צו װארפן דאס זעלנערי_י. צו װאס שלעפן זיך קײן סטאמבול, אז בסך־הכל 

איז גלײכער, זײ אלײן זאלן אױך מאכן פליטה ? מ׳װעט זײ דען טון עפעס ? 
אײדער װאס װעט שוין זיין נאד אלעמען. זײ װעלן זיך נישט דארפן אויס־ 
באהאלטן אפילו. 

די זעלנערס האבן אײנגעזען, אז דער מענטש איז בפירוש גערעכט. 

זײ האבן פרײ געלאיזט די ארעסטאנטן און זיך אלײן האבן זײ אויך 
באפרי״יט. מיט די ביקסן אין די הענט זענען זײ אװעק אױסזוכן דאס 
אײגענע דארף, װי.יב און קינד, אלטע טאטע־מאמע. קײנער האט. נישט 
אפגעשטעלט, קײנער האט נישט געפרעגט. ס׳האבן זיך דערנענטערט די 
לעצטע טעג פון דער אימפעריע. 

דער ייד אין צילינדער האט זיך אױסגעגלניכט, אויפגעהויבן די האנט 
װי צו א באפעל און קורץ געזאגט: 

—• איך גײ קײן ירושלים. 

און ער איז געלם געװארן. 

בועז האט אװעקגעװאנדערט, זיך געלאזט צו פוס ארץ־ישראל צו, 

וװ געטאגט נישט גענעכטיקט. און גארנישט: זאל דאס אײנעם אײנפאלן 
אים אפצושטעלן אויפן װעג. די לופט אלײן האט אים אויסבאהאלטן פאר 
א שלעכט אויג. מען האט אים יא באמערקט און נישט באמערקט. איבע־ 
ריקנס, ער האט די ארעסטאגטן־קלײדער געטראגן אזוי, אז זײ האבן גאר־ 
גישט אויסגעזען װי ארעסטאנטן־קלײדער. זיין ױנגע שלאנקע פיגור האט 
ארויסגעבליט פון די קלײדער אירויס. אט די בליענדיקײט האט זײ געמאכט 
לי״יכט און לופטיק, עפעם װי ס׳װאלט זײ װויל געװען אײנצודעקן אזא 
פיגור. א פאר ליר צידה־לדרך האבן אים מיטגעגעבן די זעלנערס צום 
צײכן פון זײער צופרידנקײט מיט ױין דרשה. איז ער געגאנגען אויף גאטס 
באראט, אונטערגעפייפט און געזשמורעט אויגן אויף דער זרן, װי א קאץ, 
װאם האט געװינטערט אין א קעלער און איז לכבוד פרילינג ארויס אויף 
דער ליכטיקער שײן. 

אזוי האט ער געװאנדערט, זיך אויםגעמישט מיט גאטס באשעפעגישן, 
געװען אײנס מיט דער װעלט און די װעלט האט אים דורכגעלאזט. 

א בלינדער בעטלער איז געזעסן אויפן װעג מיט א טעלער אין האנט, 

ױין פנים, אויך א טעלערדיקס, איז געװען געדיכט באזעצט מיט פליגן. 

זי״ין פגים איז געװען הפקר — הפקר צו פליגן, צו זון, צו װינט ׳ צו װאס 
עס זאל נישט זיין. אויך בועז האט זיך געפילט בלינד, הפקרדיק און 
צו גלי_יך באשיצט דורך אומגעזעענע בוחות. 

ס׳איז געװען א מעטאל־געלער שטילער פארגאכט, װען ער האט זיך 
דערזען צװישן די בערג פון גולן. דער װינט האט קוים געשארכט צװישן 
הויכע דערנערדיקע קרײטעכצער, װי א חיה אויף דער לויער, װאס שפירט 
אויס דעם קרבן, גרײט צום שפרונג פון פארציקונג. דערנאך האט דאם 
אױער פארנומען א געזאנג פון דער טיף. דאס האבן געזונגען נישט מענטשן, 
נישט פײגל: ס׳האבן געזונגען קװאלן אין א טאל. דאס געזאנג האט אי_ינ־ 
געװיגט די בערג. ם׳איז געװען א ליד, װאס די ערד האט געזונגען אירע 
ריזן צום שלאף. די מעטאלענע געלקײט איז מיט א מאל געװארן טונקל־ 
בלוי, װי אן אפגרונט. די לבנה איז אויפגעגאנגען מיט אומגעריכטיקײט, 
װי אן אומגעזעענע האנט װאלט ארויסגעכאפט פון שײד א שװערד פון 
פייער. א רויטע ליכטיקײט האט אפגעגאסן די בערג, יאשטשערקעס האבן 
זיך דורכגעודארפן און נעלם געװארן, ס׳האט געלעכטערדיק געװײנט א 
היענע, די הויכע דערנער האבן שטיל געקלעטערט ארויף צו — און בועז 
זאלקינד נאך זײ. 

זי_ין פוס האט װידער געטראטן אויף ארץ־ישראל־ערד. ער איז געװען 
מיד און הונגעריק, נאר די שװערד פון פי_יער האט גערופן אלץ העכער 
און ער איז באכגעגאנגען די טונקעלע דערנער־שטרויכן, געזוכט דעם װעג 
צו א מענטשלעכן יישוב. 

אונטער דער פי_יערדיקער שװערד האט זיך באװיזן א באװעגלעכער 
שאטן. װען בועז האט גענומען ארויפרופן צו אים, האט דער שאטן א ציטער 
געטון און געװאלט אנטלויפן. אבער אין בועזס קול איז, משמעות, געװען 
אזוינס, װאס האט דעם שאטן פארהאלטן. אין בועזס ״מין־האדא״ איז 
געװען אזוי פיל הייטערע הײמישקײט, אז דער שאטן האט, װי א פאר־ 
כישופטער, זיך געלאזט גײן בארג־אראפ. 

א ױנגע בעדוינערין האט אים אנגעקוקט האלב־לאכנדיק, האלב־ 
דערשראקן. זי האט װײך געקײט עפעם א נאסן בארגװארצל. איר קאפ איז 
געװען ארומגענומען מיט א שנור מטבעות, די לאנגע אויעררינגלעך האבן 


282 



ברענענדיקע ערד 


אפגעשלאגן מיט לבנה, די צײן האבן װײס אקעגנגעלויכטן און נאר אונטער 
די װלעס האבן זיך אויפגעהאלטן ציטערדיקע שאטנס. 

נײן, איצט האט זי פאר דעם פרעמדן מער נישט מורא געהאט. זי איז 
אראפ צו אים, װייל זי״ין קול האט א קלונג געטון אין אירע אױערן װי 
גוט גאלד, און איצט האט זי דערפילט א מילדע לײכטקײט, װי בעתן באדן 
זיה א לניבטקײט, װאס האט אויף איר געשלאגן פון דעם פרעמדגס גע־ 
שטאלט װי פרישע, שפילנדיקע כװאליעס. זי האט געטראגן אויף זיך 
װינטיקע שמאטעס, און א האלבער רעכטער ארעם, װײך און קײלעכיק װי 
בי_י א קינד, איז געװען אבטבלויזט אין לבנה־שױן און האט מאט ארוים־ 
געלױכטן פון די צעריםענע פלאכטעס. 

— בחאיאת אללא, — האט בועז אויסגערופן— דו ביסט שײן. 

ער האט געזאגט, אז ער קומט פון סיריע, אז ער גײט צו פוס אהײם^ 
בלאנדזשעט דא אין די בערג און זוכט א נאכטלעגער. 

זי האט געטײטלט מיטן פינגער ארויף צו. פון יענער זײט בארג שטײען 
בעדוןנער־געצעלטן און זי איז פון אײנעם אזא געצעלט. 

ער האט זיך געלאזט גײן מיט איר אויף יענער זייט בארג. ס׳האט 
א צי געטון מיט רויך און מיט ריח פון געפרעגלטס. הינט האבן געבילט. 
געצעלטן זענען געשטאנען קעגן איבער, װי װי,יסע שאטנס, די פלאכטעס 
ארונטערגעצױגו. 

— װי רופט מען דיך ן — האט ער געפרעגט. 

— עזיזה. 

— און איך װער גערופן בועז. איך בין פון די יאהוד. 

— יאהוד ? — האט זי איבערגעפרעגט• — אנת יאהוד ? 

אין אירע אויגן האבן זיך איבערגעגאסן מאטע גלאנצן, שנעל זיך 
איבערגעגאםן און פארשװונדן אונטער די לאנגע װלעס. 

— אנת יאהוד? האט זי אלץ איבערגעחזרט. 

— אנא יאהוה — האט ער באשטעטיקט, נישט װיסנדיק אין װאם 
איר גײט. 

— עסמא, — האט זי אים אנגעכאפט בי_י א האנט. — הער אויס, 
יא־בועז, מיר װעלן צוריקגײן אויף יענער זי_יט. 


283 



א ה ר ן צ י י ט ל י ן 


זיין נאמען אויף אירע ליפן איז געװען זיסער װי א קוש. ער האט 
מער נישט געפילט קײן מידקײט, קײן הונגעריקײט, איז נאכגעגאנגען מיט 
איר און נאכן ריח פון איר לײב, צוריקגעגאנגען און גארנישט געפרעגט. 

זי האט אים געװיזן אויף א שטײן, ער זאל זיך זעצן, און אלײן האט 
זי זיד אראפגעלאזט, זיך געלײגט צופוסנס װי א שטילע לאם און גארגישט 
געזאגט. דער אנטבלויזטער האלבער ארעם האט געלויכטן מיט א בלינדן 
גלאנץ. 

— בין איד קײן גאסט נישט י — האט זיך בועז אגגערופן. — פאר 
װאס ברענגסטו מיך נישט אריין אין א געצעלט י 

זי האט א הײב געטון דעם קאפ צו אים, גליקלעך געשװיגן און צום 
םוף ארויסגעלאזט א װארט, װאס בועז האט זיך געקאנט אנשטויסן, אז 
דאם דארף, א פנים, מאכן אזוי גוט װי ישראל. 

זי האט עס ארויסגערעדט מיט פרומער ציטערדיקער געהײמעניש־ 
פולקייט, װי זי װאלט עם לאנג געהאלטן אין געפאנגענשאפט, דאס װארט, 
און ערשט איצט פרװוט זי עם ארויסלאזן אויף דער פרײ. 

בועז האט זי גענומען אויספרעגן, פון װאנען דאס װארט נעמט זיך 
צו איר. דורך אירע אויגן איז, װי א שאקאל, דורכגעלאפן א שאטן. דערנאך 
איז איר א טרער אראפגעפאלן אויף דער האנט. בועז האט זיך צוגעבויגן 
און האט איר די טרער פון האנט אראפגעטרונקען. 

דאס װאס זי האט אים דערצײלט איז געװען נאך וװנדערלעכער, װי 
אט די גאנצע באגעגעניש אין די בערג. אבער בועז האט זיך נישט 
געוװנדערט. נישט געװען די אומגעריכטקײט, װאס זאל אים פארקומען 
אומגעריכט. די שײנע און טיפזיניקע קונצן, װאס דאס לעבן האט אים 
געװיזן, האט ער אויפגענומען וױ פשוטע זאכן. ער איז נישט געװען קײן 
פרעגער און איז נישט געװען קײן טראכטער. 

דאס װאס עזיזה האט דערצײלט איז געװען אן אמת, נאר דער אמת 
האט אויסגעזען וױ א קינדער־מעשה. פאראן אזעלכע אמתן. זײ װייזן זיך 
אבער נאר צו מענטשן, װאם נעמען זײ אויף װי פשוטע זאכן. זײ האבן 
פי.ינט צו װערן באוװנדערט. 

עזיזהס פאטער איז געװען א מידבר־ייד. אין מידבר פון ערב האט ער 

געלעבט און איז פרי געשטארבן. פארן טויט האט ער זי צוגערופן און דער־ 
צײלט, אז ער איז דער לעצטער פון א קלײנעם יידנשטאם, װאס האט 
דורות אױף דורות געלעבט אין מידבר. ער האט איר אנגעזאגט, אז װען 
זי װעט טרעפן א יאהוד — זאל זי אים זאגן דאס װארט ישראל. דערנאך 
האט ער צוגערופן צום טויטנבעט זײן פרי״ינד, דעם שײך, און אים באשװוירן, 
ער זאל אים היטן די טאכטער נאך זיין טויט און נישט צולאזן צו איר 
קײנעם, דען זי איז א יידן־קינד און איז געהײליקט צו אײנעם פון די 
װלאד־איל־יאהוד, װאס מען זאגט, אז זײ קומען פון מערב. און אז דער 
שײך האט צוגעזאגט צו טון זי״ין פארלאנג — האט ער צוגעמאכט די אויגן 
און איז געשטארבן. און דער אלטער שײך האט זי געהאלטן װי אן אײגן 
קינד און זי געהיטן און געשיצט און נישט צוגעלאזט צו איר קײנעם און 
זי האט געװוינט מיט אים אין אײן געצעלט און האט אים געװאשן די 
פיס. אבער די מענטשן האבן געמאכט א גרויםע מלחמה אויפן הימל און 
אויף דער ערד. דער אלטער מאן האט פארלאזט דעם מידבר פון ערב און 
האט געװאגלט מיט איר צוזאמען און האט זי געהיט פאר אלעם בײז און 
איז איר בי״יגעשטאנען. איצט זענען זײ אנגעקומען אהער אין די בערג 
און דא האט איר דער אלטער געזאגט: אין דעם לאנד זענען דא די יאהוד, 
װאס קומען פון מערב. און ער האט איר צוגעזאגט, אז אײדער ער װעט 
שטארבן — װעט ער גײן מיט איר אראפ צו, נידערן פון די בערג, און 
איר אויפזוכן א מאן. און זי האט געװארט אויף דעם ערשטן יאהוד און 
האט אים געזען אין חלום — און אט איז ער דא. 

זי איז אויפגעשפרונגען פון דער ערד און האט אויםגעשטרעקט דעם 
קאפ צו דער לבנה און ער איז געשטאנען לעבן איר און דער ריח פון איר 
לי״יב האט אים דערפרישט װי קװאלװאםער און ער איז צוגעלאפן מיט די 
ליפן צו איר אנטבלויזטן האלבן ארעם. 

און פון דער טיף איז געגאנגען א רײסיק געזאנג. דארט האט א קװאל 
געזונגען — און בײדע האבן זיך איינגעהערט: בועז זאלקינד און עזיזה, 
די טאכטער פון לעצטן מידבר־ייד. 

דאס אײן און דרײסיקסטע קאפיטל 

דער וועג צום סוף 

מיט די ענגלענדער איז א מאדנע זאך: זײ האבן זיד װידער אװעק־ 
געזעצט װארטן. דאכט זיך, װאס פאר א קונץ איז צו פארטרי.יבן פון צפון 
דאס ביסל געפגרטע טערקן י איז אבער אזוי געשטעלט די װעלט, אז אן 
ענגלענדער איילט זיך נישט. אלץ װאם א מענטש, דאס הײסט אן ענג־ 
לענדער, דארף טון, איז — װארטן. עם איז נאריש, װען א מענטש װיל 
קלוג זײן: די צײט איז שוין קלוג פאר אים. מען דארף זי נאר נישט 
דאפינגירן, די צי_יט, װי מען דאפינגירט א פערד אויף װעטגעיעגן. 

די לעגיאנערן רי_יסן זיך צו א שלאכט. ערשט — עס הײבט זיך גארנישט 
אן. דער גענעראל־שטאב װארט. און דא מוז מען יידן אין צפון ראטעװען 
פון טערקישער נקמה, טערקישע תפיסות און בײטשן. נאר גײ שטעק אן 
מיט יידישער אומגעדולד די ספארטמענישע, קארעקטע און רױקע אפיצירן 
און די גוט־געכאליעטע שאטלענדישע טאמיס, װאס פוצן די ביקסן זינגעג־ 
דיק, שפילן פוטבאל און רײטן ארום אויף די גרויסע פולבלוטיקע ראסנ־ 
פערד, וױ עלעגאנטע דזשאקײען. 

אבער אט האט זיך א װיגי געטון דאס קלײנע לאנד װי א שיפל אין 
מיטן ים: עס גײט אן אטאק — אויף שומרון און דעם גליל. אלטע בערג, 
פארשלאפענע גליתן, כאפן זיך אויף. צעבונטעװעטע טאלן שיסן. דערשרא־ 
קענע הימלען אנטלויפן. 

קײנער װײסט נישט, אז די ני_יע אפענסױוע האט צוגעאיילט מאיאר 
גבריאל אבראמסאן, דער שפיאן. קײנער װײסט גישט, װי לאנג ער האט 
געדארפט אײנטענהן אין געגעראל־שטאב, ביז ס׳איז אנגעשטאנען דער 
טאג, װען ער האט געקאנט מיטנעמען זיין אלטן װעגװי_יזער יאזעפוס 
פלאװױס און זיך אװעקלאזן מיטן בריטישן מיליטער ארויף צו, צפוז צו• 

עס װאלגערן זיך אויף אלע װעגן צעבראכענע מיליטערישע װעגענער, 
אװעקגעװארפענע ביקסן, נבלות פון דערשטאכענע פערד. עס אנטלױפן די 
טערקן און אנטלויפנדיק צינדן זײ אונטער דאס גראז. שװארצע רויכ־ 

װאלקנס שלינגען זײ אײן מיט זײערע הונגעריקע שקאפעס און לעכער־ 
דיקע הארמאטן, װאס האבן א פגים פון פורים־קוילעטשן. די״יטשע זעלנערס 
לאזן זיך נעמען אין געפאנגענשאפט, שעלטן װילהעלמען מיט טויטע קללות. 
שטויב און פי_יער. עס רי_יטן ארי״ין אין אראבישע דערפלעך פארשטויבטע 
שאטלענדישע רגיטערם, זוכן טערקן און די_יטשן ׳ בעטן װאסער. די בראנד־ 
זענע געשניצטע פנימער פון די אינדיער לאכן צו קינדער און צו פרויען. 
די אינדיער רײסן זיך אן דום־בלימלעך און קװעלן, טרינקען זיך אן מיט 
ברונעם־װאסער און קװעלן, עסן ציגנפלײש — און קװעלן. נאר אז זײ 
טרעפן ערגעץ אן אויף א טערק, װאס װאלגערט זיך ביים װעג אין א 
קאלוזשע בלוט און קאן אלץ נישט אויסהויכן די נשמה, גיבן זײ אים מיט 
די ביקםן א לעצטן טראסק איבערן שארבן. 

אויך אבגר פעלט נישט אין דעם גרויסן קאך. דער קעפטן רי_יט אויף 
זי_ין פערד, רי_יט האפערדיק, די זון לויפט אים נאך ׳ האלט צו דאס פערד 
בי_ים צי_ימל. ער רי_יט צפון צו, אבנר, אין די שפורן פון אנטלויפנדיקן 
מיליטער. גבריאל רי_יט דערנעבן. 

— קעפטן, — שפאסט ער פארדראסיק, — װי פילסטו זיך, קעפטן, 

אין געזונט? און דיין געוױסן ? אויך געזונטז 

— מאפסוד. װערי װעל. אדרבא, 

— און מ י_י ן געװיסן האט היץ. מי_ין געװיסן הערט נישט אויף צו 
פלוידערן: שלום, לאה, עמרם, אפרים... עמרם, לאה ׳ אפרים. שלום... דער־ 
נאך פרעגט עס: װו האסטו אהינגעטון די איבעריקע עתליתער, די גרויע 
זעלנערס ? װײסט כאטש וװ זײער געבײן איז אהינגעקומען ? 

— איך אויף די_ין ארט װאלט אים געענטפערט: רעכט, געערטער 
דזשענטלמען, דאס נעמט זיך אלץ דערפון, װאס איך האב געהאט טע־ 
אריעס. 

— איז עס זיכער אזוי ? 

— זיכער. 

— פון װאנען װײסט מען דאס ? 

— מען װײסט. 

— די מענטשן אן די טעאריעס װײסן אלץ, א ? די מענטשן אן די 
טעאריעס מוז זײער גוט זײן. 

— פאר װאם נישט י א מענטש איז דערויף געבױרן, עם זאל אים 
גוט זיין. 

— אויך דאס איז זיכער ? טא נאך װאס איז געבוירן געװארן לאה ? 

אז מען זאל זי פארפײניקן י און פון װאנען נעמען זיך יסורים י 

— א שעדלעכע פראגע, מעידזשער. 

— א שעדלעכע י 

— װייל אז מען פרעגט זי — פארקלענערט מען נישט די יסורים, 

נאר מען מערט זײ. 

— דאכט זיך, דו האסט ארויסגעזאגט עפעס, װאם זעט אויס װי א 
געדאנק. אבער אין אלגעמײן ביסטו א בראװער קעפטן און דו דענקסט 
נישט. אמת, דו דענקסט נישט ? 

— דאס לאז איך איבער פאר די גרויסע לי״יט, — האט אבנר צוריק־ 
געשטאכן. — פאר די גבריאלס און די ענלעכע. 

— און דאך װײסטו זאכן, װאס די גבריאלס װײסן נישט. זאג מיר: 

יידן װעלן א מאל זײן א פאלק אדער נישט ? 

— זײ זענען שוין איצט א פאלק. 

— פעסטגעשטעלט ? 

— פעסטגעשטעלט. 

— און װי איז אין אלגעמײן ? איך מײן: אין סך־הכל ? 

— אויסגעצײכנט. 

אבנר האקט אפ, קוקט נישט מער אין זיין ברודערס זי.יט, רייט 
האפערדיק און האט הנאה, װאס הויך איבער אים פללען, װי גרויסע שטא־ 
לענע קראען, ענגלישע עראפלאנען. 

םוכות־צײט פארגעמען די ענגלענדער עפולה, װאס הינטער חיפה. 
באלד דערנאך פאלט חיפה אלײן. טערקי״י האט אפגערוימט דעם גאנצן צפון. 

ירושלים שטורעמט. אלץ איז ארויס אויף דער גאס. פענער פלאטערן, 

װער עס קען זינגען — זינגט, װער עם קען פידל שפילן — פידלט, א 
צװײטער טרומײטערט, א דריטער פויקט און אלע טאנצן. עס טאנצן קאפע־ 

לױשן מיט שטרײמלעך, חלוקה־לײט מיט לעגיאנערן, און עס שטראמט פון 
הויף און טויער, עס פלײצט איבער גאס און געסל, און רעדנערס האלטן 
רעדעס, און חסידים פון כולל אונגארן, מיט לולבים אין די הענט און 
פלעשלעך בראנפן, זינגען פורימדיק. אן אלטער ייד רײט אויף א פערד, װי 
מרדכי הצדיק, טרינקט פון פולן פלעשל און זינגט צום גראם װי א מאר־ 
שעליק. ביז העט ביי נאכט קאכט אזוי ירושלים. 

דערנאך קערן זיך ביסלעכװײז אום די פארטריבענע און פארװאגלטע. 

װעלן אויך עמרם און אפרים זיד אומקערן י סײדן נאר די בײנער זײערע. 
אט איז באפרי״יט דמשק — און גבריאל איגילט אהין, לאזט ברענגען די 
בײנער קײן ראשון־לצױן. עמרם און אפרים װעלן האבן אײן לװיה. 

צו דער לװיה קומט נישט קײנער פון דער קאלאניע. רוןק און שטײף 
גלאנצן אין זײערע אוניפארמען בריטישע מיליטער־לײט. אבנר װײגט אין 
א טיכל ארי״ין. גבריאל קוקט זיך בסדר אום. אט װעט אים עמעצער 
אנכאפן בי_י דער האגט און אנרופן: מערדער. 

ער װײסט שוין, גבריאל, פון לאנג, אז אויך דער טאטע איז צװישן 
די צוריקגעקומענע. נאר עפעס קאן ער אלץ נישט פועלן בײ זיך צו קומען 
קײן זכרון און זיך זען מיט אים. ער קאן נישט פועלן בי_י זיך, מיט די 
אײגענע אויגן אנצוקוקן די חורבות פון דעם הויז אין עתלית. ער קאן 
נישט פועלן בי_י זיך צו גײן אויף לאהס קבר. 

אבנר האט שוין דארט באװיזן צו זיין א פאר מאל. ער האט באקומען 
אן ארדער פון לארד אלענבי. ער איז ארומגעריטן איבערן לאנד און האט 
געזוכט דעם געװעזענעם קאמענדאנט פון נאזארעט, דעם פי_יניקער, דעם 
סאדיסט, װײל ער האט געהערט, אז ער האט נישט באװיזן צו אנטלויפן 
און באהאלט זיך ערגעץ אויס. ער האט אים געכאפט און צוגעשטעלט די 
עגגלענדער צום דערשיסן. אויף לאהס קבר אין זכרון האט ער יאמערדיק 
געװײנט. שטורמיש־ױנג זענען געװען זײנע טרערן און פונקט אזוי ױנג 
איז געװען די פרײד איבערן ארדער. 

גבריאל אבער האט מורא געהאט פאר עתלית װי פאר א לעצטן 
אורטײל. לאנג האט ער נישט אױםגעהאלטן. עס איז געקומען דער טאג, 
װען ער איז איבער גװאלד געטריבן געווארן קײן עתלית און קײן זכרון. 

דאס הויז. פון דער פרוװ־סטאנציע שטײט פינצטער און חרוב, די 
לאדנס פארהאקט, דער דאך ארונטערגעשאסן. די טערקן האבן זיך נוקם 
געװען אן דעם הויז, װאס האט פארצויגן א נעץ ארום זײ עס געמאכט 
פאר א בלינדער קאליקע, און עם שטײט די קאליקע אין מיטן א נאקעטן 
זונליכט, װאס לײגט זיך אױף די ארומיקע פעלדער. און שטיל איז, און 
הויך גראז שאקלט זיך בית־עלמינדיק. 

אים קומט פאר, אז דאס הויז איז בײז, האט זיך ארי״ינגעשלאסן אין 
זיך און װיל אים לעבן זיך נישט האבן. 

— נו, זי.י מוחל, — מורמלט ער. — אט גײ איך אװעק. 

און ער שלענדערט אװעק קײן זכרון, צום אלטן טאטן, װאס איז מיט 
נסים ארויס פון טערקישע הענט. 

דער אלטער קוקט נישט אויפן זון, שװי״יגט לאנג און הארטנעקיק. 
דערנאך מאכט ער פון דער זײט : 

— ערשט איצט זיך מישב געװען... כיבוד־אב! 

גבריאל עגטפערט נישט. ער קוקט אויף די װענט, װיל דערהערן לאהס 
פי״ינגעשרײ, װאם האט זיי דורכגעלעכערט. 

— הפקר, װאס י — װארטשעט דער אלטער. — און װילסט גארגישט 
אנקוקן לאהס קברז 

ער הײבט אן דערצײלן, װי די טערקן זענען געקומען פי_יניקן לאהן. 
רי״יטערס האבן ארומגערינגלט די קאלאניע, מען האט אים געשמיסן, דער־ 
נאך אװעקגעשלעפט און לאה איז געבליבן בײ אסמאן־בעי אין די הענט. 
אוי, לאה, לאד.! 

טרערן, אזעלכע ױנגע און רירעװדיקע, װי ערשטע טראפנס, אקערשט 
ארויסגעפלאצטע פון א פרילינגדיקן רעגן־װאלקן, צעשפריצן זיך אים 
איבער די הארטע באקן, װאס דערמאנען אן אלטע שטײנער. 

װען ער, גבריאל, קאן נאך אזוי װײנעןו דער אלטער װײנט דאך 
פונקט װי אבנר, מיט דעם זעלביקן אימפעט און מיט דער זעלביקער 
שטורמישער פולקײט. די טרערן פלאצן אים ארויס פון די אויגן און עס 
רעגנט פון זיך אלײן. 

ער איז אים מקנא. עס יאגט אים ארוים דרויסן. 

— כ׳װעל גײן, — ז.אגט ער. — זײ געזונט, טאטע. . 

דער אלטער ענטפערט נישט אויפן זיײגעזונט. ער איז בײז. נאר אז 
דער זון גײט אװעק — שטעלט ער זיך אויפן גאגעק און קוקט נאך. 

גבריאל לאזט זיך גײן צו לאהס קבר. ס׳איז פאר נאכט. א פאסטעך 
טרײבט אהײם די סטאדע. טונקל בלויט פון קעגן איבער די ים־ליניע. 
צום ים איז פון דאנען אפשר א צװײ שעה גאגג, נאר עס זעט אויס, װי 
ער װאלט געלעגן קעגן איבער, שלער נישט מיט דער האנט צו דערלאנגען. 
האט ער גענארט, דער ים? פון א יידנלאנד האט ער גערעדט, און אין 
די פינצטערע נעכט, װען שװארץ און אומרויק האט ער געטראגן אויף 
זיך ענגלישע קריגסשיפן, האט די האפענונג בלוי געמאכט זי_ינע װאסערן. 
איצט לעשט זיך די ליניע אין אװנטאש. 

שטיל איז דא, אויסער דער קאלאניע, אויפן קלײנעם גרינעם בית־ 

עולם, שטיל און הארכעריש. א פארנאכטיקער װינט, אן עובר־בטל, דרײט 
זיך מעלאנפאליש צװישן די גראזן. די ים־ליניע אין דער װײט טונקלט 
אלץ מער. 

װאס פאר א געשרײ אין מיטן דערינען ? װער האט געשריגן ? קײנער 
נישט. די װי_יטע ים־ליניע שוױיגט װי א פארביםענע ליפ. 

װידער א געשרײ. עס טראגט זיך פון צװישן בית־עולם־בײמער צום 
ים צו. עס װארפט אום מצבות. 

לאה שרײט עסז לאה • 

װידער שטיל. ס׳װערט נאכט. דער בית־עולם בלויט און טונקלט 
אונטער א נעץ פון שטערן. 

גבריאל ליגט אין גראז. שטום, מיט צעמישטע אויגן װארט ער אויף 
לאהן. זי האט דאך אקערשט דא געשריגן. 

געװיס װעט זי ארויס צו אים. אט־אט װעט זי ארויס. 

דעם אטעם אײנגעהאלטן, לויערט ער אויף איר פון גראז ארויס, וואס 
א רגע װערן די שטערן גרעסער, רי_יסן דורך זײער נעץ, רוקן זיך צו דער 
ערד אלץ נידעריקער, א מינוט — און זיי וועלן צו אים אוגטערשפרינגען 
װי די טיגערס. 

ער נעכטיקט אויפן בית־עולם. 

װער װײםט, װאס ער האט געזען יעבע נאכט. 

צו מארגנס האט ער זיד אװעקגעלאזט װאנדערן. א גאגצן טאג האט 
ער ארומגעשלענדערט צװישן די בערג. דער װינט האט געפורעמט און 
פונאנדערגעװארפן װאלקנס, געפורעמט און פונאבדערגעװארפן. גבריאל 
האט געװארט. שוין אזוי לאנג נישט געזען דיך, שולמית פון שומרוןו דא, 
צװישן אט די בערג, איז דאך די״ין געבורטארט געװען. פון ליכט־און 
שאטן־שפיל האסטו דיך דא צום ערשטן מאל אנטפלעקט — גײ ארויס. 

זי װייזט זיך נישט מער. ליכט יאגט שאטן, שאטן כאפט ליכט, עס 
קומט פאר, װי תמיד, די גװאלדיקע שפיל, נאר זי — זי װיל מער בישט 
קומען. אומזיסט װארט ער. זי האט זיך אפגעטון פון אים. 

ס׳איז שוין געװען פאר נאכט, װען ער איז א מידער שטײן געבליבן 
און אראפגעקוקט, װי ער װאלט צום ערשטן מאל דערזען פאר זיך דאס 
לאנד. אט דארט אונטן הײבט זיך אן דער טאל פון שרון, ציט זיך פון 
דאנען אלץ נידעריקער און נידעריקער, ביז העט אראפ צו, ביז יפו. אנטקעגן 
— דער ים. עס גלאנצט לענג־אויס דעם ברעג א שנײ־װײסער פאס: דאס 
זענען זאמדן. 

ער זעט פון דער הײך די גלי״יכע, נזיריש־טונקעלע סילועטן םון 
אײקאליפטן, א גרין־באטליתטן אײלבערט, װאם דאװנט ערגעץ ביחידות 
אויף א פעלדז, מידע פאלמעס, װאס דער װינט שאקלט מיט זײערע לולבים 
װי מיט פעכערס. א פנים, נאך דעם הײסן טאג װיל ער זיך אפפרישן 
א ביסל. און הארט, וװ עס װי.יסן זיך הײזלעך, װי נידעריקע מצבות פון 
פארגעסעגע בית־עולמס, רוט אן עלנט אראביש דערפל. פארגעסן און 
פארװארפן ליגט עס צװישן פעלדזן, א קינד אין א װיגל פון שטײן. 

גבריאל הײבט אויף דעם קאפ און דערזעט װי מיטן בארגװעג, אין 
גאגצן א פארשטויבטער, קומט אן א הויכער פארשוין און פאכעט מיט 
לאנגע בלייכע הענט, װי מיט ריטער. דער מענטש קומט צו נענטער. ער 
סראגט א צעריםענע ירושלימער קאפאטע און א גלאנציקן צילינדער־הוט 
אויפן קאפ. ער ציט אויס א האבט: 

— שענק א נדבה, יהודי: איך גײ קײן ירושלים. מיין הײל זוך איך. 

און דערנאך װעל איך שטייגן צום הר־הזיתים. גיב א נדבה י 

גבריאל זוכט א מטבע. דער ילד אינעם צילינדער שטײט דערװײל און 
זינגט איבער אים: 

— דרייצן ליכט כמנין אחד. דעם טערק האב איך פארטריבן, דעם 
אראבער װעל איך פארטרײבן, דעם ענגלענדער װעל איך אויך פארטרײבן. 
דען איך װיל א לאנד פאר מיר אלײן, זאגט גאט. דער מענטש האט פאר־ 
כאפט אלע לענדער און איך האב קײן לאנד נישט. דעדום איז אזוי מיין 
זאג: דא װעל איך הויזן א לעצטע הויזונג און דא װעל איך רוען א לעצטע 
רװנג, און די אײבערשטע רויז װעל איך באהעפטן מיט דער אונטערשטער, 
און קײנער װעט מיר נישט שטערן צו זיין גאט, זאגט גאט. 

גבריאל לײגט אים ארויף א מטבע אויף דער האנט און װיל װיסן, 

װאס מיט יידן װעט זײן. מילא, טערקן, אראבער, ענגלענדער — אבער 
יידן ? 

— און די יידן, װאם װילן דא פלאנצן א מענטשן־װײנגארטן, װעל 
איך אויך פארטרייבן. אלע װעל איך פארטרײבן אין יענעם טאג. 

— א ליגנטז — כאפט אים גבריאל אזש אן ביים אדעם. — דא מוז 
זײן א לאנד, דו הערסט י דא װעט זי״ין א לאנד פאר יידן ן 

— איך הער, — ענטפערט רױק דער מענטש אין צילינדער. — און 
איך זע אויך. אלץ זע איך. דו אבער זעםט נישט. דעם ים זעסטו כאטש ז 
איך גיב דיר אים א רעשט! האסט מיר געגעבן א מטבע — גיב איך דיר 
א רעשט דעם ים! ער איז מיינער: די בערג דא געהערן אויך צו מיר: 
און דער טאל אונטן: דאס גאנצע לאנד: דורך תפילה הערש איך. 

ער קוקט זיך שטאלץ ארום און מיט געזאנג לאזט ער זיך װייטער 
גײן זי_ין װעג. 

פי_יערדיקע פליגלען פון פארנאכטיקע װאלקנס גלױוערן איבערן ים. 

בלויז אײן װאלקן, אן אפגעריסעגער, שװימט אין א זי_יט, זעט אויס װי 
א צעשויבערטע בארד פון א פארצײטישן נביא. אויף די בערג װערן די 
שאטנס אלץ לענגער. װי שװארצע שפיזן ציען זײ זיך אויבן און אונטן. 
די זון, װאס פארגײט, שטײט שוין האלב אין װאסער און טאפל העל איז 
זי, װי אקערשט אויסגעשי_יערט. א פאר מינוט שטײט זי אזוי, קלערט װאס 
צו טון און דערנאה אז די שטראלן, װאס גײען פון די װאלקנס, הײבן אן 

גלײך צו װערן, טוט זי מיט א מאל, װי נאך א פלוצלינגדיקן באשלוס, 
א שפרוגג אין ים ארײן. די פארשטארטע פײערדיקע װאלקנס װערן 
צעטומלט, לאזן זיך לויפן נאד איר, דער ים פארשטעלט זײ דעם װעג, זײ 
װערן פינצטער און פליען זיד פונאנדער װי צעשאטענע פעדערן. די בערג 
פון אפרים װערן בלוי װי דער פלאם פון א ליכט, װאס טוקט זיד, און די 
נאכט פאלט אראפ. װי א שמאלהאלדזיקער שװארצער קרוג, פול אנגעגאסן 
מיט שאטנס, פינצטערט זיך אונטן דאס אײלבערטװעלדל, שטערן גײען 
איבער די הימלען אין א גאלדענעם קאראװאן, און פון דעם װייטן וױיסן 
מעטשעט פליט ארויס, װי א פויגל, דער דינער אװנטרוף פון דעם מוסול־ 
מענישן חזן, דעם מועדזין. דער רוף ציטערט אויף װי דער קלאנג פון 
גאלד, װערט שװאך און שװאכער, און גײט פארלוירן צװישן שטערן. 

שטערן, הם... ״ס׳האבן מיך גענארט די שטערן״ — דערמאנט זיד 
אים ביאליקס שיר. 

ער לאזט זיך בארגיאראפ און דער קאפ איז אים שװער, װי ער װאלט 
געטראגן דעם גאנצן בארג אויף דער פלײצע. 


דאס צװײ און דרי.יסיקסטע קאפיטל 

דער פלי אין אפגרונט 

ארום גבריאלן האבן זיד גענומען װייזן פרויען. צו פיל פרויען. 

ער האט געוװסט: פון גענעראל־שטאב רוקט מען אים אונטער נאריש 
וױיבערװארג. שפלע מאכינאציעס! 

אײנע פון אט דעם וױיבערװארג האט אים — נישט צו װיםן פאר װאס 
— אומרולק געמאכט. ם׳איז געװען מים עלינאר, די מיט דעם טרײפענעם 
פאפיראםל צװישן די מאנםביליש ברײטע צײן. די לעצטע צייטן איז זי אים 
אומעטום גאכגעגאנגען. זי פלעגט זיך;אגשיכורן אין די נעכט — עפעס אזא 
ניכטערע שיכרות איז דאס געװען, א שיכרות אן בארוישונג, א טרוקענע, 
א שפיאניש װאכע. אין איר זנות איז געװען מרה־שחורה און פארשול־ 

דיקטקײט. ער האט געוװסט, אז זי שפיאנירט אים, נאר אזא הינטישער 
װײטיק איז געװען אין איר, אז עס האט בי.ים הארץ פארקלעמט. װען ער 
האט זי דערזען צום ערשטן מאל, האט אים דערשראקן איר קאפ: ס׳איז 
א קאפ װי א ביליקע סטאטועטקע. ער איז װי צוגעשטוקעװעט צום קער־ 
פער. מען קאן צו אזא קאפ צוגײן, אראפנעמען אים מיט דער האנט פון 
די אקסלען און ארויפשטעלן אויף א שרײבטיש. 

זי האט צו פיל געלט. שפיאנאזש־קאסטן, אזוי צו זאגן. װי עס זאל 
גישט זײן : גישט ער גיט אויס געלט אויף איר, נאר זי אויף אים. נישט 
אײן מאל באמערקט ער, װי זי באמיט זיך אים אנצושיכורן. ארעמע עלינאר. 
דער סוף, פארשטײט זיך, איז אלע מאל אזא, אז שיכור װערט זי, נישט ער. 
עם נעמט אים דענסטמאל אן אזא רחמנות אויף איר גיכטערער, טרוקענער 
שיכורקײט און אזא שטארקע זארג פאר איר. עס דאכט זיך: זי װעט נישט 
דערלעבן ביז צום מארגנדיקן טאג. ער פירט זי אפ צו איר אהײם. ער 
האט מורא זי זאל אויפן װעג נישט שטארבן. און ס׳איז א וװנדער: דער 
מארגן קומט — און זי לעבט נאך. 

װען ער פירט זי אפ, טוליעט זי זיך צו אים װי א הינטל. זי פילט, 

אז ער האט רחמנות אויף איר. און צו מארגגס זעט ער.- צו דעם הינטישן 
װײטיק קומט צו הינטישע איבערגעגעבנקײט. זי װיל אים אפדאנקען מיט 

עפעס. און מיט װאס קאן אפדאנקען אזא װי זי ו מיטן לעצטן ביסל 

קערפער. זי פחװוט ארויפלײגן איר פארצעלײענעם קאפ אויף זיין אקסל. 
עם שוידערט אים. א מינוט — און דער קאפ װעט אראפפאלן. ער װעט זיך 
מוזן אנבײגן, צונויפקלויבן די שערבלעך און צוגויפשטוקעװען. מען קאן 
דאך נישט לאזן א מענטשן אן א קיאפ. 

אנומלט באשליסט ער צו פירן א מין קאנטערשפיאנאזש. ס׳איז דאך 
סוף־כל־סוף טשיקאװע צו װיסן, אויף װאס זי לויערט. ער ברענגט זי 
ארויף צו זיך. זי דערצײלט גראבע װיצן, קלאפט אים איבער דער פלייצע, 

שפייט אויס דאס גישט־דערברעגטע פאפיראסל, לאכט טרוקן און הויך — 

און עס װילט זיך בשום־אופן נישט מיטלאכן. 

— מ׳עט א הוליע טון, — מאכט ער. 

— אבעי איך װיל נישט, די אפיצירן זאלו קומען. בלויז איך מיט 


295 



אהרן צייטלין 


דיר, דו מיט מיר. גוט, גאבריעלע י (זי רופט אים — א חגדל אזא — איטא־ 
ליענעריש: גאבריעלע). 

— יא, קײנער נישט חוץ אונדז. 

זי איז אזוי גליקלעך דערפון, אז זי כאפט ארום זיין קאפ מיט בײדע 
העגט און דריקט אים צו צו זיך מיט אימפעט. 

— ביסט אזא גוטער באי, גאבריעלע. עי װערי גוד באי. 

די ליפן לײגן זיך איר צונויף װי א ביליקער גראם און זי גיט סענ־ 
טימענטאל־סקארבאװע א דעקלאמיר אפ א פאר שורות פון עפעס א 
דריטראנגיקן פאעט, װאם באזינגט די געטלעכע װוילקײט פון אן אויג־אויף־ 
אויג־ראנדעוװ. 

זי מאכט זיך באקװעם און ער דרײט זיך אויס דערװייל, מאכט זיך 
פארען ערגעץ אין א װינקל און שלעפט ארוים אומבאמערקטערהײט א 
פעקל דאקומענטן. אט ליגט עס אומשולדיק אויפן טיש — א דיקער 
קאנװערט, איבערגעצויגן מיט א גרין שנירל. 

ער לאזט איר װיםן, אז ער גײט אראפ נאך קאניאק. ער קומט באלד 
צוריק. דערװי״יל — שפאסט ער — קאן זי אים באגנבענען װי גרויס ער 
איז אדער גאר זיך אױסצלען אויפן דיל און ארויפשפי״יען צום אוױון, אויב 
עס געפעלט איר. 

זי באמערקט דעם קאנװערט, מים עלינאר, און זי כאפט אים אייליק 
אריין אין האנט, טראגט צו צו די לענגלעכע אויגן. 

זי באקוקט א װײלע, טוט א װארף צוריק און לאכט טרוקן און קורץ. 

— גאבריעלע, — זאגט זי — װאס פאר א יינגלשע פראװאקאציע, 
גאבריעלע. 

ער דרײט זיך אויס צו איר א צעמישטער. 

— האסט מיר צו װינציק צײט געגעבן, דארלינג. װאלסט באדארפט 
פארשװינדן מינדעסטנם אויף א טאג, איך זאל קאנען מאכן קאפיעס. אדער 
האלטסטו מיך פאר אזא נאר, אז איך װעל צונעמען די פאפירן ? איך װעל 
זײ אראפרוימען פון טיש און אנטלויפן, דו זאלסט באלד װיםן װעמענם 
ארבעט דאס איז י אזא שלעכטע שפיאנין בין איך ן מײנסטו ? 

— איך מײן גאירנישט. איך האב עס אנגעגרײט, װײל איך האב דיר 
געװאלט עפעם װײזן. 

— מיר פארשטײען זיך דאך, מײנסטו נישטן 

זי שטעלט זיך אויף. 

— אי׳ם גאינג. 

— מ׳האט דאך געזאלט אויסטרינקען צוזאמען. 

— אן אנדערש מאל. דערװײל נעם זיך נישט צום הארצן. נישט אלע 
מאל פירט מען אויס די באפעלן פון די ברויטגעבערס, גאבריעלע. 

— איך פארשטײ. 

— איך האב גארנישט געזאגט. 

— און אלץ אױסגעזאגט. 

זי פארװארפט אים די הענט ארום האלדז, דריקט אים צו צו איר 
ברוםט און גבריאלן קומט פאר מאדנע, װאס איר ברוסט איז גאר אזא 
לעבעדיקע, בעת דער קאפ איז א צוגעשטוקעװעטער. 

— א י ך װיל פון דיר גארגישט, גאבריעלע. זײ רויק. 

ער װיל איר העלפן אנטון דעם מאנטל. זי לאזט נישט. זי לויפט 
ארוים פון צימער. 

דערנאך זעט ער זי נישט מער. זי פארשװינדט פון זי״ינע אויגן. ער 
טרעפט זי ערשט אין א צי_יט ארום, אין פאריז. 

דארט, אין פאריז, האט זיך אנגעהויבן דאס גרויסע דינגעניש. פעלקער 
קומען פון די שלאכטפעלדער, בלוט רינט זײ פון די פינגער — און מיטן 
בלוט אויף די פינגער שרי_יבט מען אונטער פאפירן. מען גײט טוישן בלוט 
אויף דאקומענטן. 

אין מיטן דעם יאריד פון בלוט און פאפיר, הויכפיסיק און זיכער 
שפאנט — װי א בושל איבער בלאטעם — דער ענגלענדער. 

אומחץק איז װילסאן, דער פראפעסאר מיטן פאסטאר־פנים, װאס האט 
אין פערצן פונקטן איינגעשנורעװעט די אומגליקן פון דער װעלט, און נאך 
אומרולקער איז אײנער, א געװיסער אבראמסאן, װאס זיצט צוזאמען מיט 
די יידישע דעלעגאטן אין דעם גרויסן דעלעגאטן־האטעל ״עקסצעלסיאר״. 
דא איז די פאליטישע בערזע, דא װערן קאטירט די פרי_יזן, דא פירט מען 

דורך טראנזאקציעס. אהער כאפן זיך אראפ די גרױםע און דא דינגט מען 
זיך מיט די קלײנע. בײ נאכט בלענדט מיט אומצײליקע פייערן דער טאנצ־ 
זאל. דאמען, טענץ, מוזיק און גורלות פון פעלקער. קלעמאנסא, דער טיגער 
אין פראק, איז אויפגעלײגט. זי״ינע װאנםעס האבן אויפגעלעבט. װייסע, 
פלינקע, גרײטע צום שפרונג. עס טרעפט, אז ער דרימלט אײן(צו פיל ליכט 
און צו פיל מוזיק), נאר אײדער װאס װען — די װאנסעס ציטערן אויף, 
גיבן א שפרונג, און די אויגן, אויפגעכאפטע, שפריגגען מיט. לאיד דזשארזש 
שמײכלט, זשמורעט די אויגן, דריקט אלעמענס הענט — און כאפן קאן מען 
אים סי״ידן נאר אויף די טרעפ, צװישן אײן פארשװוגדן װערן און דעם 
צװײטן. אז ער צעלאכט זיך א מאל — צלען זיך אים צונויף ארום די 
שלײפן קלײנע לאכעדיקע קנײטשעלעך, װערט בולט די אקטיארישקײט פון 
זײן קאפ מיט האר און עס װערט מאדנע, װאם ענגלאנדס פרעמיער איז 
א קלײנוװקםיקער. די לאגע ראטעװען די איבעריקע ענגלענדער, הויכע און 
ױסטע, אחוץ דעם נישט־הויכן גליטשיקן לארענס, װאס געפינט זיך דא 
אינקאגניטא, זעט איטלעכס מאל אנדערש אויס, זאגט אויף אלץ: װערי 
נאיס, שמײכלט שולדיק־תמעװאטע, װי ער װאלט קײן צװײ נישט 
געקענט צײלן, אנטשולדיקט זיך און פארשװינדט. 

גרויסע און קלײנע, באפעלערס און באפעלערלעך, מענטשן װאס 
האבן אנדערע געשיקט אין שלאכט און איצט זענען זײ געקומען דיםקאנ־ 
טירן דאס בלוט, — דא, אין האטעל ״עקסצעלסואר״, טאנצן זײ מיט דאמען 
נאך דעם װי זײ האבן זיך אפגעדונגען. דער ארקעסטער צעהוליעט זיך װי 
א שיכור, װאס האט אלץ געװארפן אין מיסט אריין: זי_ין גאט און זי״יגע 
טרערן, זיין װילן און זי״ין גורל. עס איז דער אנהײב פון דעם טאנץ־מבול, 
װאס װעט פארפלײצן אײראפע נאך דעם מבול פון בלוט. דער פארברעכער 
װיל פארטאנצן זײן פארברעכן, דער טאטע װיל פארגעסן, אז ער האט דעם 
זון אין פײער געװארפן, דער זון — אז ער האט זײן אײגענע מאמע אויף 
א בוים געהאנגען. אײראפע שרי״יבט אוגטער אפמאכן און לאזט זיך אװעק 
אין א טאנץ. 

בלויז אײנעם װעסטו דא נישט זען: דעם פרעזידענט פון די פאר־ 
אײניקטע שטאטן. ער רוט א מינוט נישט, פארגעסט צו עםן און צו טרינקען, 

זיצט איבער שטױסן אקטן, איבער לאנדקארטעס, לאזט נישט ארויס די 
רויטע בלניפעדער פון דער דורכזיבטיקער האנט און זײן לענגלעך פאס־ 
טאר־פנים װערט אלץ אסקעטישער, אויסגעצויגענער, שטרענגער, קאנצענ־ 
טרירטער, פי״יערלעכער. ער זיצט אין פאלאץ פון פראנסוא דע־קרואסע און 
קלעמאנסא מיט לאיד דזשארזשן מוזן קומען צו אים, װי״יל ער אלײן גײט 
כמעט אין ערגעץ נישט: ער זיצט און שטודירט. ער האט מורא, טאמער 
װעט ערגעץ א פעלקל געשען אן עװלה. ער נעמט זיך צום הארצן, װאס 
די איטאליעגער האבן פארכאפט פױמע, בעת על־פי ױשר דארף דער פארט 
געהערן צו די דרומדיקע סלאװן, און עס פארדריםט אים, הלמאי די יאפא־ 
נער װילן צורויבן פאר זיך דעם האפן קיא־טשאא, װאס דארף געהערן נישט 
צו זײ נאר צו די כינעזער. 

װען ער איז אנגעקומען קײן פאריז האט אים דאס פאלק אויף די גאסן 
אויפגענומען װי א משיח. געװען אזעלכע, װאס האבן געקניט און געזונגען 
פסוקים פון תהילים. דער ױבל פון פאריזער פאלק הילכט אים נאד אלץ 
אין די אויערן, באגלײט זײנע שטודיר־שעהען װי פי״יערלעכער ים־גערויש, 
װי מעכטיקע מוזיק פון אן אראטאריע. די װעלט װארט, אמעריקע זאל זי 
פון דאס נײ באשאפן. ער, װודרא װילסאן, איז דערצו באפולמעכטיקט. ני״יע 
ערד־פארטײלונג, קײן שום אנעקסיעס, יעדן פאלק זיין הײם — אלץ איז 
אפהענגיק פון גערעכטע גרענעצן. 

אבער קלעמאגסאס װי״יסע װאנסעס זענען ױנג, בײז און פארציקעריש. 

אן אומגליק, — קלערט ער, — מיט די פראפעסארן. און לאיד דזשארזש 
שמײכלט, האלט אין אײן קארעגירן דעם פראפעסארס היסטאריש־געאגרא־ 
פישע ארגומענטן. וױלסאן װערט רויט. ער װיל זאגן דעם פרעמיער פון 
ענגלאנד, אז ער איז נישט פעסט אין געאגראפיע און איז א דילעטאנט אין 
געשיכמע. אבער קלעמאנסא װארטשעט איבער די לאנדקארטעס מיט אזוי 
פיל טעמפעראמענט, אז די בלױפעדער בלי״יבט אים, װילסאנען, שטעקן 
צװישן די פינגער װי אן איבעריקע און ער דערפילט א טעמפן קאפװײטיק, 
וױ םון טשאד. דער קלײנער לאיד דזשארזש זיצט אויפן פאטעל, שפארט 
זיך אן אן דעם אנלען און ױינע קורצע פים גרײכן נישט צום גלאנציקן דיל. 

8 הרן צייטלין 


דער הױכער װילסאן קוקט א צעשטרײטער אויף די צו קורצע פיס פון 
ענגלאנדם פרעמיער־מיניסטער• 

אונטערן טיש שטײט א ריזיקער קויש און קלעמאנסא װארפט אריין 
אהין פודן ליטעראטור. דאס זענען אדער װענדונגען פון קלײנע פעלקער 
אדער מעמאריאלן פון אומבאקאנטע אדער האלב־באקאנטע פאליטיקערס, 
װאס קומען מיט אײגענע פארשלאגן. װילסאן קאן נישט פארשטײן, פאר 
װאם דער טיגער שלי״ידערט דאס אלץ מיט אזא לוסטיקער בײזקײט אין 
קויש ארי_ין — אומגעלײענטערהײט. ער פרװוט ארײנשטעקן די בײנערדיקע 
דורכזיכטיקע האנט אין קויש ארי_ין, װיל ארױסציען, ארויסראטעװען, נאר 
קלעמאנסא מאכט א פלינקע באװעגונג, שארט אים אװעק דעם קויש פון 
אונטער דער האנט ארויס און לאכט זיך פונאנדער: 

— לאזט צו רו: ס׳איז גראפאמאניע. 

דער היציקער ארלאנדא שפרינגט אויף פון ארט יעדעס מאל װען 
װילסאן פרװוט דערמאנען פױמע. ער דראט, אז ער װעט אנטלויפן אן א 
זיײגעזונט. מיט באלפורן איז הײמלעכער. ער איז א פילאסאפיש געביל־ 
דעטער מאן, האט װײכע הענט, רעדט שטיל און פרנינדלעך, זאגט פסדר: 
״מנינע פרי_ינד״ און קען אויסהערן. יאפאנס אויסלאנד־מיניסטער רעדט 
זײער זעלטן, דאס אײגענע — דער איטאליענישער אויסלאנד־מיניםטער 
סאניניא. פישאן, אויםלאנד־מיניםטער פון פראנקרייך, װאלט גערן גערעדט 
מער, דוען קלעמאנסא װאלט געלאזט. קלעמאנסא לאזט אבער נישט, און 
װען צו דער געמײנזאמער זיצונג פון בײדע ראטן — דעם אזוי גערופענעפ 
העכסטן ראט און דעם ראט פון די אויסלאנד־מיניסטארן — װערט ארי_ינ־ 
גערופן עפעם א פארשטײער פון די קלײנע פעלקער, ברוגזט ער אן די 
ברעמען און צײלט יעדע מינוט, װאס יענער רעדט. טאמער פרװוט זיך אזא 
ארעם מיניםטערל ארי_ינלאזן אין אן אויםפירלעכן באריכט װעגן זײן לאנד׳ 
מאכט קלעמאנסא אזא אומגעדולדיקע באװעגונג, אז יענער װערט בלאס 
און דערפילט זיך איבעריק. דער אלטער האט פי_ינט לאנגע רײד. ער האלט 
מעגטשן פאר פלוידערדיקע קיגדער. װאס װײניקער דאס קינד פלוידערט, 
אלץ געזינטער. 

װילסאן פארלירט זיך. ער פילט זיך אומגליקלעך. עס וװגדערט אים, 

פאר װאס אלץ איז אזוי פײערלעך און גרויס בעת ער זיצט אײגער אלײן 
בי.ים שטודירטיש מיט דער רויטער בלײפעדער אין האנט, באגלײט דורך 
דעם װאסערפאל־ױבל פון זײן ארײגפאר קײן פאריז, און פאר װאס דאס 
אלץ קומט פאר אזוי אומגלײבלעך פרעמד און קאמיש אפילו, װי נאר עס 
הײבן זיך אן די זיצונגען, די באראטונגען און די פארהערן. 

אויף אײגער אזא זיצונג האט מען ארויסגערופן דעם מאיאר גבריאל 
אבראמסאן. ער האט זיך געהאט אנגעצײכנט, אבראמסאן, א לאנדקארטע: 
פון לבנון ביז אראפ, פון מיטלענדישן ים ביז מידבר סיני... אט די לאנד־ 
קארטע האט ער באװיזן דעם לארד באלפור. באלפור, א זילבערנער און 
א װײכבאקיקער, האט אויסגעהערט, געקוקט מיט סקעפטיש־פריינדלעכע 
אויגן, נישט פארשטאנען, אי_ינגעזען אז דער מענטש איז אן עקספערט אין 
ענינים פון טערקיי און ,אפגעשיקט צום העכםטן ראט. 

אין פאדערצימער פון װילסאנס רעזידענץ האט געװימלט און גע־ 
שװיבלט מיט גענערעלער, באטשאפערס, הויכשטאפלערם, סעקרעטארן, 
דירעקטארן, גרויס־אינדוסטריעלער. יעדער אײנער האט געהאט עפעס צו 
זאגן דעם העכסטן ראט, קײנער האט נישט גערעדט, אלע האבן זיך 
געשושקעט. פון צי_יט צו צי_יט פלעגט זיך עפענען א טיר און א סעקרעטאר 
האט מיט פארנעמער שטילקײט אויסגערופן נעמען. דער ארויםגערופענער 
פלעגט גערוישלאז פארשװינדן און װידער איז אין װארטזאל געשטאנען די 
געהיימענישפולע שושקעריי. 

װען היגטער אבראמסאנען האט זיך פארמאכט די טיר האט ער 
דערזען א ריזיקן זאל. ער איז געגאנגען צום טיש צו, צוגעקומען נענטער 
און דערזען: אין א הויכן פאטעל זיצט דער שמײכלענדיקער לאיד דזשארזש 
און מאכט אומזיםטע באמיװגען, אז זי_ינע פיס זאלן גרײכן צום דיל. קלע־ 
מאנסא שטײט אויף אלע פיר איבער א ריזיקער קארטע, װאם איז אויס־ 
געשפרייט איבער דער ערד, און דערנעבן זיצט אויף דער ערד פראפעסאר 
װילסאן מיט דער בלױפעדער אין האנט. אזוי א פנים, איז געװען באקװע־ 
מער צו שטודירן די ריזיקע קארטע. 

גבריאלן האט זיך געדאכט, אז דער אלטער קלעמאנסא איז טאקע 
מגולגול געווארן אין אן אמתן טיגער. אט באלד שפרינגט ער צו צו זיין 

רויב און טהאגט עס אװעק צװישן די צײן. דער הויכער װילסאן, װידער, 
זיצנדיק אויף דער ערד מיט דער בלניפעדער אין האנט, האט נישט־װילנדיק 
ארויסגערופן דעם פארגלייך מיט א שוללערער, װאס זיצט צװישן חברה 
קינדער בעת אן אויספלוג און גיט זײ עפעס צו פארשטײן. אבער דער 
אויסדרוק פון מידקײט און אנטוישונג, װאס איז געלעגן אויף זײן פנים, 
האט געשטערט דעם פארגלײך. 

אין אנבליק פון דער ריזיקער קארטע, װ,אס איז געלעגן אויף דער ערד, 

האט זיך אבראמסאן מיט זי״ין קלײן לאנדקארטעלע געפילט אומהײמלעך. 
אט דא ׳ אין דעם זאל, האט מען די װעלט אויסגעשפרײט אויף דער ערד 
און מען גײט נעמען פון איר א מאס. וױ גרויס איז דאס לענדל אין 
פאדעראזיע 1 

װילסאן האט זיך לאנגזאם אויפגעזעצט, קלעמאנסא איז אויפגע־ 
שפרונגען און איז פון א טיגער צוריק געװארן א מענטש, לאיד דזשארזש 
האט געשמײכלט. גבריאל האט אנגעהױבן. 

קלעמאנסא האט באלד איבערגעריסן. װאס װעט ער גײן אויסהערן 
רעדעס? ער האט גענומען שטעלן פראגעס. אבראמםאן האט געמוזט 
ענטפערן וױ אין א געריכט. ער האט נישט געקאנט איבערצי״יגן, נישט 
געקאנט אויפװײזן, נישט געקאנט װירקן — ער איז געװען נישט דער, 
װאס װערט אױסגעהערט, נאר אײנער, װאס װערט פארהערט. קלעמאנסאס 
טיגערישע אקטױוקײט האט אים מיט אײן קלאפ פון דער לאפע געמאכט 
פאםױו און אומזיסט האט ער מיט די אױגן געזוכט הילף בי_י װילסאנען און 
לאיד דזשארזשן. װילסאן, אן אויסגעמאטערטער, מיט א פנים פון א מיג־ 
רענע־קראנקן, האט געמאכט נאטיצן, און לאיד דזשארזש איז צום סוף 
אראפ פון פאטעל, גענומען שפאצירן צװישן טיש און פענצטער און גע־ 
שטעלט א פאר פראגעס, האלטנדיק די הענט אונטער די פאכװעס. קלע־ 
מאנסאן האט, אײגנטלעך, אינטערעסירט, װאס דער עקספערט קאן אים 
זאגן װעגן דער טערקײ װייל פון באלפורן האט ער געהערט, אז מסיע 
אבראמםאן איז פריער געװען טעכנישער ראטגעבער פון דזשעמאל־פאשא. 

און אזוי איז נישט געהאלטן געװארן די גרויםע רעדע, װאס גבריאל 
האט אנגעגרײט, די רעדע, װאס ער האט שעהען לאנג איינגעחזרט פארן 

שפיגל פון זײן צימער אין האטעל ״עקסצעלסיאר״ גענוי באקלערנדיק 
איטלעכע באװעגונג, די רעדע, װאס האט אים ענדלעך געזאלט עפענען 
דעם װעג צו אויסערלעכער גרויסקײט, די רעדע, װאם ער האט געחלומט 
זיך צו ראטעװען דורך איר פון דעם טויטאורטײל איבער זיך אלײן, די 
רעדע, געהאלטן פאר דרי_י מאכמפולע װעלט־באפעלערס דורך גבריאל 
אבראמםאן, דעם עקס־באפעלער פון קלײנעם עתלית. 

װען אבראמסאן איז ארויס — האט ער געוװסט: דער גרויםער באפע־ 

לער קלעמאנסא האט, אלײן נישט װיסנדיק, אקערשט געהרגעט א קלײנעם 
באפעלער, װעלכער האט פון זי_ין זײט אויך געהרגעט און אויך נישט 
װיסגדיק. 


♦ 

פון צײט צו צייט, װען ער דארף עס צוליב דינסטצװעקן, באקומט 
גבריאל א פלימאשין. צו דעם צװעק האלט ער אוים אן אײגענעם פילאט, 
װי_יל נאר צו אים האט ער צוטרוי. ער האט אים געהאט אין קאיר, ער האט 
אים אויך דא אין פאריז — טאמער דארף מען זיך אריבערכאפן קײן לאנדאן. 
גאר די לעצטע טעג האט ער אים מאדנע פיינט באקומען. דער.פילאט, 
א ױנגער ענגלענדער מיט פרעכע ספארטסמענישע אויגן, האט אים אנומלט 
גענומען דערצײלן זי_ין ביאגראפיע. דרך־אגב האט ער לאכנדיק דערצײלט, 
װי ער האט געפליקט די בארד בי_י אן אלטן שײלאק, א צעקנײטשט שניי־ 
דערל פון װײטשעפל, װען ער האט אים געמוסרט, הלמאי ער קריכט צו 
זי_ין טאכטער. 

— איך װאלט אים צעטרעטן, — האט ער געלאכט. — די אלטע װאגץ י 
אים שטײט נישט אן, גאד׳עפ! מיר צו פארװערן די טאכטערו גאד׳עםי 

ער האט נאכגעמאכט דעם אלטנס קול, זײנע הילפלאזע העװױת, זיין 
פאדאגרישקײט, זיין צעבראכנקײט — און האט געלאכט. נישט געװען אין 
זי_ין געלעכטער קײן בײזװיליקײט. בלויז פאראכטונג, זעלבסטפארשטענד־ 
לעכע און זעלבסטזיכערע פאראכטונג פון א ספארטסמען פאר עפעס, װאם 
לי_ידט, איז צעבראכן און איז פאראורטײלט. 

פון יענעם טאג אן האט ער אים פיינט באקומען, דעם ספארטסמען. אט 

איז עס. ; אט איז די לאכנדיקע, די אומשולדיקע, די זעלבסטפארשטענדלעכע 
און זעלבםטזיכערע רישעות פון דער װעלט. קוקנדיק אױף זי.ינע ברוינע 
פילאטישע הענט האט ער געמוזט זען װי זײ פליקן פון ספארט װעגן 
א הילפלאז־שאטנדיקע שניידערישע בארד, א טרויעריקע תשעה־באביקע 
בארד פון א ייד. 

ספארטלײט, וואס איר זענטן ספארטלײט • 

די ענגלענדער דערקענען נישט מער דעם מאיאר אבראמסאן, דעם פאר־ 
דינסטפולן שפיאן. אט איז ער װידער א מענטש, װאס צעברעכט די אײגענע 
קאריערע. די שװעסטער איז דאך אזוי געװען. גענוג אים אנצוקוקן: דער 
מענטש האט פארלוירן זזאס גלײכגעװיכט. שוין לאנג װי מען האט געװאלט 
ארויסבאקומען פון אים װיכטיקע דאקומענטן, װאס אין די הענט פון אזא 
אײגעם, — פון א מענטש װאם פארלירט זיך אלץ מער, — טארן זײ זיך 
נישט געפינען. ס׳איז אבער נישט געלונגען. אפשר װעט עס געלינגען איצט, 
אין האטעל פון די דיפלאמאטן, אין ״עקםצעלסיאר״• 

װידער האט זיך — דער גוט־יאר וױיסט פון װאנען — געװיזן מיס 
עלינאר. זי כאפט אים פסדר אונטערן ארעם און באמיט זיך צו בלײבן מיט 
אים אויג אויף אויג. נו, יא, די דאקומענטן... אנומלט האט זי אים אוגטער־ 
געטראגן א גרויסע סאמעטענע ארכידעע. ער האט די ארכידעע א צעטרא־ 
גענער גענומען אין האנט און זי אנגעקוקט װי א לעבעדיק װעזן. איר זיג־ 
לעכער ריח, װאס איז געװען װי דער ריה פון אן אקערשט אויסגעבליטן גוף, 
האט אי אויפגערעגט, אי איינגעװיגט. ס׳איז געװען א גאר געהויבענער 
סארט ארכידעע, ענלעך צו אן עקזאטישן פויגל, און מיס עליגאר האט דער־ 
צײלט, אז זי האט עס באקומען א מתנה פון אן אינטימען (פון א ז ײ ע ר 
אינטימען, — האט זי צוגעגעבן) באקאנטן, א בריטישן פלאט־אפיציר, װאם 
איז דא נישט לאנג צוריקגעקומען פון א װי_יטער נסיעה. א קאלעקציאנער 
װאלט דערפאר געגעבן מי־ױדע װיפל. נאטירלעך, װאלט דער קאלעקציאנער 
געװען אן ענגלענדער — און דורכויס פון די הויכע פענצטער. אויף א גייעם 
סארט ארכידעע האט זיך נישט אײן לארד געלאזט קאסטן מער װי אויף 
אלע זיינע געליבטע צוזאמענגענומען. ענגלענדער זענען ארכידעע־מאניא־ 

קעס. די פלאנץ האט שלער נישט א סעקסועלן רײץ פאר זײ. יעס, סער. װען 
אזא ענגלענדער קאן — נעמט ער און האט חתונה מיט אן ארכידעע. 

— איך װײס, האט גבריאל איראניזירט, נישט קוקנדיק אויף מיס 
עלינאר. — נישט אײן קאלטער ענגלענדער װערט הײס, װען עס רירט אים 
אן אן ארכידעע... גײ טרעף פאר װאס... ס׳איז א געװיקס, װאס רירט 
ענגלענדער. יא, איך װײס... עס זענען דא ביז א טויזנט סארטן פון אט דער 
עקזאטישער פלאנץ, און יעדער סארט װערט טײער באצאלט, א, זײער 
טי.יער באצאלט, א סך טייערער װי דאס בלוט פון מענטשן... נײן, איך 
האב געװאלט זאגן: װי דאס בלוט פון שפיאנען... 

מיס עלינארס בלאגדע ברעמען האבן לײכט א ציטער געטון. זי האט 
אים מיטפילנדיק אנגענומען פאר א האנט. 

— אזוי איז דער גורל, — האט זי גערעדט צו אים שטיל און איר 
פארצעלײענער סטאטועטקע־קאפ האט זיך אומהײמלעך א װיג געטון גרײט 
ארונטערצופאלן. — אונדזער ברודער, דער שפיאן, װערט אלע מאל צום 
ערגסטן באלױנט... אלע מאלז 

זי איז געװען בלײך און אויפגערעגט. 

— װאס האבן זײ געמאכט פון מיר י א פראסטיטוטקע. און דו... און 
דיך... 

זי האט אפגעהאקט: 

— איך טאר נישט רעדן, גאבריעלע. 

— װער ביסטו י — האט ער פלוצלינג א פרעג געטון. — זאג, װער דו 
ביסט... איך מײן, פון װאנען... װי אזוי... 

— מיין ביאגראפיע י עס לוינט זיך נישט צו הערן, גלײב מיר. ע, 
אבסאלוט נישט. אויב דו ביסט גי.יגעריק — קאן איך דיר נאר זאגן, אז מיין 
פאטער איז געװען אן אירלענדישער שיכור, די מוטער— א לערערין פון 
מוזיק און א יידישקע. 

— א יידישקע ך 

ער האט שװייגנדיק געהאלטן די ארכידעע, פארזיכטיק אנגערירט 
אירע בלעטער און געהאט דאס געפיל, אז דאס זענען ליפן, נישט קײן 
בלעטער, — בײזע ליפן, װאס בי.יסן קושנדיק. 

א טאנץ אזא : אורװאלד, ליבע, בלוט, ארכידעע, קלעמאנסאס װאנ־ 

דעם זקן, דעם אורװאלד, װאס האט אויסגעהאדעװעט בי.י זיד אן אײניקל 
אט די שטאלצע פלאנץ, א װאלד־בתולה מיט בייסנדיק־קושנדיקע ליפן, מיט 
א גערוך, װאס קאן טויטן און לעבעדיק מאכן. ער האט געזען די ערד, די 
שװארצע מאמע. זי טרינקט דאס בלוט פון מענטשן, כדי דער ריח פון 
פלאנצן זאל זי_ין דער ריח פון ליבע און בלוט. 

בלוט, בלוט, בלוט. ליבע און בלוט, גרויםקײט און בלוט, אידעען און 
בלוט — אן בלוט גײט עם נישט. בלוטיק איז אן ארכידעע, בלוטיק — 
אן אידעע. בלוט. 

דער קאפ װערט אים שװער. ער ציט אויס די הענט. טאפט ארום זיך 
װי א בלינדער, וױל זיך אנכאפן יאן עפעס. מיס עלינאר האלט אים צו, 

— װאם איז דיר י• — שעפטשעט זי אים ציטערנדיק־פייכט אויפן 
אויער. — װאס איז דיר ? 

ער קומט צו זיך. 

— זי_י נישט אומעטיק, גאבריעלע. דיינע דאקומענטן דארף איך נישט. 

דו װײםט נאך אלץ נישט, אז איך האב דיך ליב ? 

נו, יא, דאס איז עם דאך... שולמית... דער באשײד פון דעם חלום איז: 

מים עלינאר. שולמית מיט דעם פארצעלי_יענעם קאפ. קאריקאטור. 

— האט דיך די_ין מוטער, די יידישקע, נישט גערופן א מאל שולמית י 
— פאלט אים אי_ין צו פרעגן. 

— איך װײס נישט. איך דערמאן מיך נישט. פאר װאס מײנסטו ז 

— גארנישט. נארישקײטן. 

— דיר איז שלעכט, גאבריעלע. איך זע. מיר אויך — שעפטשעט זי. 

— דאס װײס איך פון לאנג, עלינאר. 

— דאס װײסטו? 

זי קוקט אויף אים מיט דאנקבארקײט פון אײנעם, װאס באקומט אומ־ 
געריכט א זעלטענע מתנה. 

— טאנצן מיר ? — פרעגט זי מיט יענער הינטישער אונטערטעניקײט, 

װאס דערװעקט זיין רחמנות. 

מ׳קאן טאנצן אויך. פאר װאם גישט ? איצט קאן מען אלץ. מוזיק זעצט, 

ס׳איז א שלאבט פון טענער, דער זאל שװימט אין ליכט װי אין בלוט. 
עלינאר, היט זיך, אט פליט דיר אראפ דאס פארצעלייענע קעפל. דאס איז 
גוט, וואס דו האלטסט די ארכידעע אין האנט און לאזט זי מיטטאנצן: די 
דאזיקע װאלד־בתולה געהערט צום טאנץ. 

א טאנץ אזא: אורװאלד, ליבע, בלוט, ארכידעע, קלעמאנסאס װאנ־ 

סעס, דזשארזשס שמײכל, לאהס געשרײ איבער זכרון, נאציאנאלע הײם, 
שלומס מידבר־טויט, טראקטאטן, טעאריעס, עלינאר, שולמית פון שומרון. 

שפיל, מוזיקו אדרבא, שפיל ו די ענגלענדער האבן ליב ארכידעעס... 

זײ האבן ליב ארכידעעס, די ענגלענדער. מענטשן האבן זײ װײניקער ליב. 
נאר צו װאס ליב האבן מענטשן? און גאט האט יא ליב מענטשןן• לאהן 
האט ער געראטעװעט ל שלומען האט ער געראטעװעט ז זי.ין פאלק ראטע־ 
װעט ערז גארנישטו אורװאלד: קלעמאנסאס װאנסעס! דעם פילאטס 
הענט! דעם פילאטס ברוינע הענט! 

שפיל, מוזיק, אדרבאן איצט טאנצט מען, מארגן פליט מען. פאראן 
אן עראפלאן צו דינסטצװעקן ? װעט מען אים מארגן באנוצן צו טויטצװעקן 
און מיטשלעפן דעם פילאט, דעם פילאט... דעם ספארטסמען \ תמות נפשי... 
תמות גפשי עם ענגלענדער... 

זי פאלט אים, עלינאר, א מידע, אן אויסגעטאנצטע, אין די ארעמס 
ארי_ץ, בײגט אי_ין דאס קעפל (ס׳איז איר נישט צעבראכן געװארן, װאס 
זאגסטו דערצו:) און ציט אויס די ליפן גאד א קוש. ער קערט אפ דאם 
פנים, װיל זיד ארויסגליטשן, נאר זי שלעפט אים ערגעץ, ציט אים — 
און דער זאל פארשװינדט. 

ער װײםט אלײן נישט װי אזוי נאר ער דערזעט זיד באלד אויבן, 

ביי זיד אין האטעל־צימער. זי ליגט פאר אים א האלב־פארחלשטע און 
א האלב־נאקעטע. ער דערמאנט זיד נישט, ער זאל האבן צוגערירט א האנט 
צו אירע קלײדער — דאס האט זי אלײן זיד אויפגעדעקט. זי האט פארלײגט 
די ארעמס אונטערן קאפ, װי מ׳זעט עס אויף ביליקע בילדלעך, האט 
געלאזט אויף הפקר די לענגלעכע ברוסטן, װאס זעען אויס װי שמאלע 
װי_יסע ברויטן, און די פליגלען פון אירע נאזלעכער ציטערן. עם גײט פון 
איר א ריח װי פון א װילדער בייכיקער כװאליע, װאס קומט פון מיטן ים 

און שלאגט מיט אימפעט צום ברעג. בלויז דער קאפ שרעקט מער װי אלע 
מאל מיט פארצעלײענער טויטקײט. 

— גאבריעלע, — שעפטשעט זי, — האב מיד ליב, גאבריעלע. 

נאר גבריאל לאזט זיך גאר אראפ אויף א שטול בײם פעגצטער, דריקט 
צו אן אויג און זעט פאר זיך אן אנדערע גאכט — די נאכט, װען ער, שלום 
זײן תלמיד און לאה זײן שװעסטער האבן זיך געלאזט אויף א שפאציר 
צװישן די טונקלענדיקע פעלדזיקע װעגן פון עתלית, באגלײט פון ים־ 
גערויש. אין יענער נאכט האט זיך עס אנגעהויבן, דא לאזט עס זיך אויס. 
צװישן צװײ נעכט איז פארלוירן געגאנגען א װעלט. 

ער דערפילט ארום זי״ין האלדז עלינארס נאקעטע הענט. זי האט נישט 
אויסגעהאלטן, איז אראפגעשפרונגען צו אים, שטופט אים צו זיה װיקלט 
זיך ארום אים אזוי גליטשיק, פײכט, װײך, אנינזאפעריש, רעדט װײבעריש־ 
נאכטיק און הײזעריק, און אים װילט זיך זאגן: װאס שלעפםטו מיך ? ביסט 
דאך סיפיליטיש. ביסט דאך אין גאנצן דורכגעפוילט. 

נאר װידער נעמט אים אן א רחמנות. אים, גבריאלן, איז דאד אלץ 
אײנס: ער שטארבט סיי װי סײ. און אט שטײט פאר אים א גוף, הילפלאז, 
װי עפעס אונטערגעװארפנס, שטײט און װארט אויף זײן מענערישן חסד. 

עלינאר האט פארדרײט די עלעקטריע און געטון האט זי עס מיט א מין 
זעלבסטפארשטענדלעכקײט, װאס איבערראשט. זי האט איבערגעדרײט דעם 
שליסל אין דער טיר און ארום איז פינצטער, פינצטער. 

פון אונטן טראגט זיך נאך מוזיק — דארט אוגטן איז ליכטיק. נאר דא, 

אין דער פיגצטער, זעט מען די װעלט אין לעצטער פאראיינפאכונג: דא 
ליגט די ליבע און װארט, ליגט און ציטערט א נאקעטע, װי א פויגל אויף 
דעם פראסט, און דערנעבן װארט דער שותף אירער, דער טויט. 

עס איז זײן, גבריאלס, לעצטע נאכט. מארגן פליט ער אין די װאלקנם, 

פאלט אין תהום — און אויס. אויס מיט דער שולד, אויס מיט דער אחרױת׳ 
אויס מיט די טעאריעס, װאס אבנר האט פי״ינט, אויס מיט דעם װילן, װאס 
האט באפוילן: זױ גרױסו אויס מיט דעם אלעם, װאס האט זיך דורכגע־ 
טראגן צװישן צװײ געכט. 

— האב מיך ליבו גאבריעלע, האב מיך ליב * בעט זיך אין דער 
פינצטער עלינארס קול. 

דאס קול איז אור־קול. חוה בעט זיך בײ אדמען. עס װילט זיך פאר־ 
קריכן צום אנהײב. 

שטיל. פרײכעניש. כאאס. 


אימ שלאפט זיך נישט, אבער עלינאר שלאפט טיף און דער קאפ איז 
איר פארװארפן אויפן קישן, װי אפגעטײלט. כאטש נעם אים ארונטער 
פון קישן און לײג אים ארײן אין א גלאז װאסער, װי קינסטלעכע ציין. 

חוה שלאפט, אדמען שלאפט זיך נישט. טרויעריקער גן־עדן. 

צו מארגנס זאגט ער די ענגלענדער אין ״עקסצעלסיאר״, אז עד מוז 
זיך מיטן עראפלאן אריבערכאפן קײן לאנדאן, װייל ער האט עפעם א 
דריגגלעך־װיכטיקע ידיעה פארן אינטעליזשענס־סױרװיס. נו, דאס איז 
עפעס אנדערש. דאס איז גוט. דער מאן געדענקט זײן פליכט, יעס. דער 
מאן װעט נאך אפשר צו זיך קומען, יעס. 

ער לאזט רופן דעם פילאט, קוקט אים אויף די הענט, רעדט מיט אים 
װעגן װעטער — א הערלעך װעטערז ער פירט ארויף דעם שמועם אויף 
דעם אלטן שני״ידער, יא, אויף דעם קאמישן עפיזאד מיט דעם אלטן שנײךער. 
גראד איז מען נעכטן געזעםן אין א פרײלעכער געזעלשאפט, האט מען 
דערצײלט — ס׳הײםט ער, גבריאל, האט דערצײלט — װעגן דעם קאמישן 
עפיזאד, און מ׳האט פיל געלאכט. ס׳איז דאך װירקלעך צום לאכן, װי אזוי 
אזא פאדאגרישער שני״ידער מיט אן אזיאטישער בארד —- 

— יא, און איך האב די טאכטער דאך געהאט .י — לאכט דזשאן און 
פאכעט מיט די פויסטן. — הענט — דאס איז אלץ. צו א מאשין _ הענט. 
צו א שנױדערם בארד — הענט; צו א שננידערם טאכטער — אויך הענטו 
מײנט איר נישט? 

מים עלינאר וויל דורכוים מיטפלןען. זי בעט זיך אזש. 

— גאבריעלע; נעם מיך מיט, גאבריעלע. אז נישט — גיב אפ די 
ארכידעע. 

־־־ נײן, איד קאן בישט• באמת. איך גאראבטיר בישט פאר דיר. 

— מאכסט װיצן, גאבריעלע. שןער בישט װײבעבדיק קוקט זי אים אן. 

איר פבים װערט טובקל און אלט. איז עס פארגעפיל ? 

— איך װעל דיך, — טרײסט ער זי, — אן אבדערש מאל מיטבעמען. 
איצט קאן איך װירקלעך בישט. דארליבג. 

דער ״דארליבג״ פאלט איר אין אויער װי א קוש. זי פרװוט אפילו 
שמײכלען. 

ער קוקט מיט רחמבות אויף איר, האלט אין דער האבט איר ארכידעע 
און װיל עפעס זאגן. באר די װערטער קומען בישט. 

אויף איר האט ער רחמבות, אויפן פילאט זײבעם — בישט. ער 
זעט די געפליקטע בארה װאבזיביק לאכט ער ארי_ין אין זיך: 

— דיך, דארליבג, װעל איך שוין אײן מאל מיטבעמען.׳ המות בפשי... 
װעסט שוין, דארליבג, פארבעצט װערן. אם־ירצה־השם... א ביסעלע... 

אין א פאר שעה ארום איז ער איבער דער ערה זוביק גלאבצט דער 
לאמאבש. 

ער קוקט ארובטעה צוױשן װאלקבס און װאםער זעט ער לאהם העבט 
— די העבט צלען זיך צו אים װי פארבלאבדזשעטע פײגל. 

דער קאפ בעמט זיך אים בײגן. עס איז װי פון אויבן, פון פוסטער 
הויך אראפ, װאלט זיך אים געבומען ארובטערלאזן גלי_יך איבערן קאפ — 
שטום און זיכער װי די האק פון א גיליאטיבע — עפעס אן אומגעהײערע 
משא. 

ער טוט זיך א בײג אן א זי_יט, װי אויסצומגידן די פאלבדיקע לאסט, 
כאפט אן פון היבטן־ארום דעם פילאט און גיט אים מיט גװאלד א ריס 
ביי די העבט: 

— פאר שײלאקס בארדו 

א קורצער געראבגל צװישן אים און דזשאבען — אזוי קורץ װי דער 
איבערגאבג פון לעבן צו טויט. 

ער גיט זיך א װיג צװישן הימל און װאסער, באך אים טוען א טאבץ 
בײדע — פילאט און עראפלאן, און דער ים, װי א חיה, עפבט פובאבדער 
דאס מויל. 


310 



ע פ י ל א ג 


געיאגט פון זײן שרעק, ג־עפײניקט פון זעונגען, איז דזשעמאל־פאשא 
געלאפן פון דער איבערגעקערטער טערקי״י — געלאפן וװ די אויגן האבן 
געטראגן. 

אײן מאל — ער איז דאן געװען אין טיפליס — איז אימ באפאלן א 
שװארצער מענטש, אן ארמעניער, און האט אים דערשטאכן צום טויט. 

אויפן הר־הזיתים, אין פאלאץ פון מלך װילהעלם, איז געזעסן ענג־ 
לאגדס הויך־קאמיסאר, סער הערבערט סעמױעל פון לאנדאן. 

דער מענטש אינעם צילינדער האט זיך װידער באדעצט אין ירושלים, 

אין דער הײל צװישן די קברים פון סנהדרין, און גאט האט אים צוגעשיקט 
א װויל־פארמעגלעכע און גרײלעך פרומע בוכארער ײדענע. 

און די יןדענע איז געגאנגען צו אים נאך א ברכה, אים געטראגן 
שפי.יז אין הײל אריין און צוגעשטעלט דרי.יצן ליכט פון ערב שבת ביז 
ערב שבת. 

גבריאלן אבער האט צוגעדעקט דער ים, פונקט װי שלומען האט צו־ 
געדעקט דער מידבר. 

איז געשען עפיעס אין דעם אויגנבליק, װען ער איז געפלויגן צום 
תהום צוז 

איז שולמית פון שומרון, די שאטנפרוי, נישט ארויס איבערן ים נאך 
דעם װי זי האט זיך אזוי לאנג נישט געװיזן י האט אפשר איר שאטן אויפ־ 
געלויכטן? 

האט זיך דער הימל אויף א רגע דערנענטערט צו דער ערד ? 

קאן זי_ין, אז יא• 

װער קאן װיסן, װאם פאר א זאכן עס פאסירן אין דעם אויגנבליק 
פון אזא פלי־ארונטער — א פלי פון הימל גלייך אין תהום ? 

קאו זיין, אז פערצן אותיות — נצח ישראל לא ישקר — זענען בשעת־ 
מעשה ארויסגעפלויגן פון א נעסט צװישן ים און הימל, פיר אלטע לשון־ 
קודשדיקע װערטער, און אט די אלטע װערטער האבן זיך א דרײ געטאן 
איבערן װאסער װי די מעװעם און באלד זענען זײ ארונטערגעפלויגן אין 
ים צוזאמען מיט דעם פאלנדיקן מענטש, װאס האט זײ דערזען, און דער 
ים האט זיין טויער פארשלאסן הינטער דעם מענטש און הינטער זײ. 

קאן זיין, אז װייט אונטער זאמדן פון מידברױת און טיף אונטער ימען 
װארט די יידישע אײביקײט. 

קאן זי״ין, אז זי האט א םך מ־ער געדולד נישט נאר אײדער די ליח־נ־ 

דיקע קינדער אירע, די ילדן, נאר מער געדולד װי די ענגלענדער אפילו... 

װער און װאס קאן זיך דען גלייכן צו אן אײביקײט, װאס װארט אונ־ 

טער פױערדיקע זאמדן פון מידבר־סיניס און אונטער שװערע װאסערן פון 
ימעןן 

די אײביקײט װארט אין איר טיפער באהעלטעניש און אויבן אויף 
דער ערד לויפן דערװי״יל די יארן. אבנר איז געװען באהאנגען מיט ארדנם. 
אין אײן קבר זענען עמרם און אפרים, די צעקריגטע, געלעגן אין דער ערד 
פון ראשון־לצױן, גבריאל איז אין די טיפעניש פון ים געשלאפןנעבןפילאט, 
דעם ענגלענדער. פארבונדן מיט אים לויט די באפעלן פון גורל, און בלויז 
לאה און שלום זענען געבליבן אפגעזונדערט, אײנער װי_יט פון צװײטן: 
זי — אויפן בית־עולם אין זכרון, ער — אין דער מידבר. 

ארום לאהס קבר איז געװען גרין און שטיל. א שארפער װינט פלעגט 
נאר ןײיטנװייז דורכזשומען דורך די גראזן און זיך צוהערן צום אײגענעם 
גערויש. דער אלטיטשקער געצל, א געבויגענער און א װײסער, פלעגט 
קומען אויפן קבר און פרעגן ביי לאהן, צי האט זיך שוין אלץ אויםגעהײלט, 
צי טוט איר שוין נישט װײ. פון קעגן איבער האט רולק געקוקט צום בית־ 
עולם דאם פרישע בלויע אויג פון מיטלענדישן ים, דאם זעלבע אויג, װאס 
האט זיך צוגיעקוקט צו דער געשיכטע פון עתלית. 

און בועז זאלקינד, װאס אים האבן מיר צוזאמען מיט זי_ין וװנדער 
איבערגעלאזט אין א לבנה־נאכט אויף די בערג פון גולן — בועז האט 

געגומען עזיזהן, די טאכטער פון לעצטן מידבר־ילד, און איז מיט איר 
אװעק קײן ירושלים. און ער האט זי מקדש געװען און האט זי געמאכט צו 
זי_ין װי_יב און האט זיך באזעצט אויף •ערד. 

און זי האט אים געבוירן א זון, און בועז האש געדענקט אין דעם 
מעגטש, װאם איז געפלויגן און געפאלן, און ער האט גערופן זי_ין נאמען 
גבריאל. 

װער עס קען די געשיפטע פון אהרנםאנס שפיאנאזש־גרופע, װי זי 
װערט געשילדערט אין די ארבעטן פון דעם פלי.יסיקן ״נילי״־מאנאגראף 
א. יערי־פאליעסקין — דער װעט לניכט אנינזען, אז דאס װאס װערט אין 
דעם דאזיקן בוך דערצײלט, האט א גאר נאענטע שייכות מיט אט דער 
געשיכטע. צו גלייך װעט ער זען, אז בויענדיק אויף די דאזיקע — און 
אױך אויף אנדערע — אויטענטישע מאטעריאלן, האלט דער אויטאר אין 
אײן אפװייכן פון זײ אזוי, אז אויף שריט און טריט װערט דאס פאקטישע 
נישט נאר סוביעקטױו באלויכטן, נאר אױך באוװסטזיניק געענדערט, 
איבערגעפורעמט, געדיכט אדורכגעמישט מיט פיקציע און נסדר צוגע־ 
פאסט צו די גרונטמאטױון און אלגעמײנעם גאנג פון דעם ראמאן. אזויער־ 
נאך װערט דא די געשיכטע פון ״נילי״ גישט מער װי אן אויסגאנגפונקט, 
א קאנװע פאר אײגעניע מאטױון, א הינטערגרונט פאר דער פורעמונג פין 
אײגעגע געשטאלטן, װאס זענען בלויז קרובים פון זײערע מאדעלן — 
און וױיטע קרובים דערצו. צו מאל איבער הויפט קײן קרובים נישט: 
אבנר אבראמסאן, למשל, האט קײן שום שייכות נישט מיט אהרן אהרנ־ 
סאגס ברודער אלעקס, און בועז זאלקינד האט גארנישט צו טאן מיט 
איתן בעלקינד. 

דער אויטאר האלט פאר װיכטיק דאס צו באטאנען שוין בלויז דער־ 

פאר, וױיל, אויף װיפל ער װײסט, לעבן נאך מענטשן, װאס אדער זײ 
אלײן, אדער זײערע נאענטע האבן געהאט א שײכות מיט ״נילי״ און זײ 
װאלטן — װען נישט אט די דערקלערונג — געקאנט פאראיבל האבן צױ 
ליב דעם יאדער יענעם פרט. 

ס׳װעט אויך נישט איבעריק זי_ין צו באמערקן, אז א קורצע צייט נאך 
יענער תקופה, װאס װערט געשילדערט אין דאזיקן בוך, האט דער אויטאר 
געװוינט אין דער קאלאניע זכרון־יעקב, וװ עם זענען נאך פריש געװען 

די שפורן פון טראגישע פאסירונגען. דער אויטאר געדענקט אויך ביז 
איצט אן אײנזאמען פארנאכט אויפן קבר פון שרה אהרנסאן, — די זעלבע, 
װאם האט געדינט װי א פראטאטיפ פאר דער פיגור פון לאהן אין דעם 
דאזיקן בוד• 

די עפאכע גופא איז אויפגעשטעלט געװארן אוי־פן סמך פון מינד־ 
לעכע מאטעריאלן, געזאמלט אויפן ארט, װי אויד אויפן גרונט פון שריפט־ 
לעכע דאקומענטן, װאם זענען געבליבן פון יענער צייט, 

